

پیامت کی نشانیاں

www.KitaboSunnat.com

تالیف

یوسف بن عبداللہ بن یوسف الوابی

ترجمہ

محمد رفیع بن حامد علی فیضی

صوبہ اجماعت اہل حدیث میں

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی رومہ

معدنہ البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

قیامت کی نشانیوں

مؤلف

شیخ یوسف بن بوکرہ رحمہ اللہ الوابل

مترجم

مولانا محمد مقیم فیضی

ناشر

صوبائی جمعیت اہل حدیث ممبئی

جملہ حقوق بحق ناشر محفوظ ہیں

قیامت کی نشانیاں	:	نام کتاب
شیخ یوسف بن عبداللہ الوابل	:	مؤلف
مولانا محمد مقیم فیضی	:	مترجم
صوبائی جمعیت اہل حدیث ممبئی	:	ناشر
۱۰۰۰	:	تعداد
الحیاء کمپوزنگ سنٹر، کوسہ، ممبرا، تھانے	:	کمپوزنگ
	:	قیمت
	:	مطبع



- (۱) صوبائی جمعیت اہل حدیث ممبئی A/1 آشیانہ کوآپریٹیو ہاؤسنگ سوسائٹی، ایل، بی
ایس مارگ، کرلاویسٹ، ممبئی نمبر ۶۷۔ فون: 2503 2555
- (۲) مکتبہ ترجمان، 4116 اردو بازار، جامع مسجد، دہلی۔ فون: 23273407

فہرست مضامین

۳	فہرست مضامین
۱۳	عرض ناشر
۱۷	عرض مترجم
۱۹	مقدمہ
۲۷	پہلی بحث:
۲۷	یوم آخرت پر ایمان لانے کی اہمیت اور سلوک انسانی پر اس کے اثرات
۳۴	(الف) نشأۃ اولیٰ
۳۶	(ب) محسوس ہونے والے کوئی مناظر جو امکان پر دلالت کرتے ہیں
۳۶	(ج) اللہ تعالیٰ کی فائق قدرت عظیم ترین اشیاء کی تخلیق میں متجلی ہے
۳۷	(د) انسانوں پر اللہ کی عیاں حکمت
۴۰	دوسری بحث: روز قیامت کے نام
۴۴	تیسری بحث: عقائد میں اخبار آحاد کی حجت
۵۰	خبر واحد کی قبولیت کے دلائل
۵۷	چوتھی بحث: نبی صلی اللہ علیہ وسلم کا آنے والے فیسی امور کی خبر دینا
۶۰	پانچویں بحث: علم الساعۃ (قیامت کا علم)
۷۰	چھٹی بحث: قیام قیامت کا قرب

۷۳	قیامت کی نشانیاں	پہلا باب:
۷۳	اشراط الساعۃ (قیامت کی نشانیوں کی تعریف)	فصل اول:
۷۳	ساعت کا معنی لغت میں	
۷۳	شرعی اصطلاح میں ساعت کا معنی	
۷۳	اشراط الساعۃ	
۷۵	ساعۃ کا اطلاق تین معانی پر ہوتا ہے	
۷۵	(الف) ساعت صغریٰ	
۷۵	(ب) ساعت وسطیٰ	
۷۵	(ج) ساعت کبریٰ	
۷۸	علامات قیامت کی قسمیں	فصل ثانی:
۷۸	علامات کی دو قسمیں ہیں:	
۷۸	علامات صغریٰ	
۷۸	علامات کبریٰ	
۸۰	قیامت کی علامات صغریٰ	تیسری فصل:
۸۱	نبی صلی اللہ علیہ وسلم کی بعثت	
۸۳	نبی صلی اللہ علیہ وسلم کی وفات	
۸۶	ابوبکر صدیق رضی اللہ عنہ نے فرمایا	
۸۶	فتح بیت المقدس	
۸۸	طاعون عمواس	
۸۹	مال کی بہتات اور صدقہ سے استغناء	
۹۳	فتنوں کا ظہور	

۹۷	مشرق سے فتنوں کا ظہور
۱۰۰	مقتل عثمان بن عفان رضی اللہ عنہ
۱۰۴	معرکہ جمل
۱۰۸	معرکہ صفین
۱۱۱	خوارج کا ظہور
۱۱۵	معرکہ حرہ
۱۱۶	خلق قرآن کا فتنہ
۱۱۸	گزشتہ امتوں کے طور طریقوں کی پیروی
۱۲۰	مدعیان نبوت کا ظہور
۱۲۳	اسن و امان کا دور دورہ ہونا
۱۲۵	حجاز کی آگ کا ظاہر ہونا
۱۲۶	ترکوں سے جنگ
۱۳۳	عجم سے جنگ
۱۳۶	امانت کا ضیاع
۱۳۹	علم کا اٹھ جانا اور جہالت کا عام ہونا
۱۴۵	ظالموں کے اعمان و انصار اور مددگاروں کی کثرت
۱۴۷	زنا کا منتشر ہونا
۱۴۹	سود کا منتشر ہونا
۱۵۱	گانے بجانے کے آلات کا ظہور اور ان کا حلال کر لینا
۱۵۴	کثرت شراب نوشی اور اس کا حلال کر لینا
۱۵۵	مساجد کی زبائش و آرائش اور اس پر فخر کرنا
۱۵۸	عمارتوں میں فخر کرنا

- ۱۶۰ لوٹری کا اپنی آقا کو جتنا
- ۱۶۲ کثرت نقل
- ۱۶۶ زمانے کا قریب قریب ہو جانا
- ۱۷۹ بازاروں کا قریب قریب ہونا
- ۱۷۰ لہذا بازار تین طرح سے قریب قریب ہو گئے ہیں
- ۱۷۱ اس امت میں شرک کا ظاہر ہونا
- ۱۷۵ فحاشی، قطع رحمی اور بد ہمسائیگی
- ۱۷۸ بوڑھوں کا جوان بننا
- ۱۸۰ شدت بخل اور حرص و آرزو کی کثرت
- ۱۸۲ کثرت تجارت
- ۱۸۳ زلزلوں کی کثرت
- ۱۸۵ حسف، مسخ اور قذف کا ظہور
- ۱۹۰ نیک لوگوں کا گزر جانا
- ۱۹۱ بیچ لوگوں کا بلند ہو جانا
- ۱۹۲ سلام جان پہچان کی بنیاد پر ہوگا
- ۱۹۷ اصغر کے پاس علم کی جستجو کرنا
- ۱۹۸ لباس پہن کر تنگی رہنے والیوں کا ظہور
- ۲۰۲ مومن کے خوابوں کا سچا ہونا
- ۲۰۳ کتابت کی کثرت اور اس کا منتشر ہونا
- ۲۰۵ ان سنتوں سے لاپرواہی و بے رغبتی جن کی اسلام نے ترغیب دی ہے
- ۲۰۷ ماہ لو کا پھول جانا
- ۲۰۸ جموٹ کی کثرت اور بلا تحقیق خبروں کو نقل کر دینا

- ۲۱۱ شہادت زور کی کثرت اور شہادت حق کو چھپانا
- ۲۱۲ عورتوں کی کثرت اور مردوں کی قلت
- ۲۱۳ اچانک واقع ہونے والی موت کی کثرت
- ۲۱۵ لوگوں کے درمیان تباہی کا پیدا ہونا
- ۲۱۷ عرب کی زمین کا پلٹ کر باغوں اورندیوں میں تبدیل ہو جانا
- ۲۱۹ بارش کی کثرت اور پودوں کی قلت
- ۲۲۱ قرأت کا سونے کے ایک پہاڑ کا ظاہر کرنا
- ۲۲۲ درندوں اور جمادات کا انسان سے گفتگو کرنا
- ۲۲۳ بلاؤں کی شدت کی وجہ سے موت کی تمنا کرنا
- ۲۲۷ رومیوں کی کثرت اور مسلمانوں کے ساتھ ان کا جنگ کرنا
- ۲۲۳ قسطنطنیہ کی فتح
- ۲۳۸ قحطانی کا نکلنا
- ۲۴۱ یہود سے جنگ کرنا
- ۲۴۶ مدینے کا اپنے بُرے لوگوں کو نکال باہر کرنا
- ۲۵۱ مومنوں کی روہیں قبض کرنے کے لیے پاکیزہ ہوا کا بھیجا جانا
- ۲۵۳ بیت حرام کا حلال کر لیا جانا اور کعبہ کا ڈھا دیا جانا
- ۲۵۹ اول: قیامت کی بڑی نشانیوں کی ترتیب
- ۲۶۶ دوم: علامات کبریٰ کا یکے بعد دیگرے ظاہر ہونا
- ۲۶۹ حضرت مہدی رضی اللہ عنہ
- ۲۶۹ نام و صفات
- ۲۷۰ ان کا وارد شدہ حلیہ

تمہید

پہلی فصل:

- ۲۷۰ ان کے خروج کا مقام
- ۲۷۱ سنت سے ان کے ظہور کے دلائل
- ۲۷۷ صحیحین کی بعض حدیثیں جو مہدی سے متعلق ہیں
- ۲۸۰ احادیث مہدی کا تواتر
- ۲۸۲ وہ علماء جنہوں نے مہدی سے متعلق حدیثیں لکھی ہیں
- ۲۸۴ مہدی کی احادیث کا انکار کرنے والے اور ان کی تردید
- ۲۹۰ حدیث: لا مہدی الا عیسیٰ بن مریم
- ۲۹۳ مسیح دجال، مسیح کا معنی
- ۲۹۴ دجال کا معنی
- ۲۵۹ دجال کی صفت اور اس سلسلے میں وارد احادیث
- ۳۰۱ کیا دجال زندہ ہے، کیا دجال نبی ﷺ کے زمانے میں موجود تھا
- ۳۰۳ اس کے احوال
- ۳۰۳ نبی ﷺ کا اس کی آزمائش کرنا
- ۳۰۸ اس کی وفات
- ۳۰۸ کیا ابن صیاد ہی دجال اکبر ہے؟
- ۳۲۱ ابن صیاد کے متعلق اہل علم کے اقوال
- ۳۲۷ ابن صیاد ایک حقیقت ہے کوئی خرافات نہیں
- ۳۳۱ دجال کے نکلنے کا مقام
- ۳۳۲ دجال کد اور مدینہ میں داخل نہیں ہوگا
- ۳۳۳ دجال کے پیروکار
- ۳۳۶ دجال کا فتنہ
- ۳۴۰ ظہور دجال کے منکرین کی تردید

دوسری فصل:

۳۴۲	دجال کے خوارق حقیقی امور ہوں گے	
۳۴۵	ان تمام حضرات کی تردید بطور خلاصہ حسب ذیل ہے	
۳۵۰	دجال کے فتنے میں حفاظت	
۳۵۶	دجال کا تذکرہ قرآن میں	
۳۵۹	دجال کی ہلاکت	
۳۶۳	عیسیٰ علیہ السلام کا نزول	تیسری فصل:
۳۶۳	عیسیٰ علیہ السلام کے نزول کی صفات	
۳۶۷	آنحضرت علیہ السلام کے نزول کی صفات	
۳۶۹	آنحضرت علیہ السلام کے نزول کے دلائل	
۳۷۵	سنت مطہرہ سے ان کے نزول کے دلائل	
۳۷۸	حضرت عیسیٰ علیہ السلام کے نزول کے متعلق احادیث متواتر ہیں	
۳۸۲	کسی دوسرے کے بجائے عیسیٰ علیہ السلام کے نزول کی حکمت	
۳۸۶	عیسیٰ علیہ السلام کس چیز کے ذریعہ فیصلہ کریں گے	
۳۹۰	آنحضرت علیہ السلام کے دور میں برکات کا پھیل جانا اور امن و امان کا دور دورہ ہونا	
۳۹۳	نزول کے بعد بقا کی مدت اور وفات	
۳۹۵	یا جوج و ماجوج	فصل رابع:
۳۹۸	ان کی صفات	
۴۰۰	خروج یا جوج و ماجوج کے دلائل	
۴۰۲	سنت مطہرہ کے دلائل	
۴۰۷	سد یا جوج و ماجوج	
۴۱۳	خسوفات ثلاثہ نصف کا معنی	پانچویں فصل:

۴۱۳	خسوفات کے ظہور پر سنت مطہرہ کے دلائل	
۴۱۴	کیا یہ خسوفات واقع ہو چکے ہیں	
۴۱۶	دخان، اس کے ظہور کے دلائل	چھٹی فصل:
۴۱۶	قرآن کریم کے دلائل	
۴۲۲	سنت مطہرہ کے دلائل	
۴۲۳	سورج کا مغرب سے طلوع ہونا	ساتویں فصل:
۴۲۳	اس کے وقوع کے دلائل	
۴۲۵	سنت مطہرہ سے دلائل	
۴۰۸	جمودئس کے سلسلے میں حضرت ابو ذرؓ کی حدیث کو رد کرنے کے متعلق علامہ رشید رضا سے مباحثہ	
۴۳۲	آفتاب کے مغرب سے طلوع ہونے کے بعد ایمان اور توبہ کی عدم قبولیت	
۴۳۹	دابہ (چوپایہ) اس کے ظہور کے دلائل	آٹھویں فصل:
۴۳۹	سنت مطہرہ کے دلائل	
۴۴۲	دلہ الارض کا تعلق چوپایوں کی کس جنس سے ہوگا	
۴۴۸	دابہ کے خروج کا مقام	
۴۴۹	دابہ کا کام	
۴۵۲	وہ آگ جو لوگوں کو جمع کرے گی	نویں فصل:
۴۵۲	اس کے خروج کا مقام	
۴۵۵	اس کے حشر کی کیفیت	
۴۵۸	ارض محشر	
۴۶۱	یہ حشر دنیا میں ہوگا	
۴۶۲	دنیا کے حشر	
۴۶۳	ان کے دلائل کا مختص جواب	
۴۶۶	خاتمہ	



عرض ناشر

اللہ تعالیٰ نے نبی ﷺ کو مبعوث فرمایا تاکہ انسانی معاشرہ کو عقیدہ و عمل، اخلاق و سلوک اور معاشرہ میں پھیلی ہر طرح کی آلائشوں سے پاک و صاف کریں۔ عقیدہ صحیحہ اور اعمال صالحہ کی دعوت دیں، شرک و بدعت اور منکرات سے روکیں۔

یہی کام اللہ تعالیٰ نے آپ ﷺ کے پیروکار علماء کے سپرد کیا تاکہ نبوت کا سلسلہ بند ہونے کے بعد قیامت تک یہ سنت انبیاء جاری رہے۔

ایمانیات میں توحید باری تعالیٰ کے بعد آخرت پر ایمان کی سب سے زیادہ اہمیت ہے۔ اور آخرت پر ایمان کے لئے قیامت اور علامات قیامت پر ایمان بھی ضروری ہے۔

قیامت و آخرت پر ایمان و ایقان کے لئے علامات قیامت کا علم بڑا اہم ہے بلکہ یہ اللہ کا مومن بندوں پر احسان عظیم ہے کیونکہ اس کے علم اور مشاہدات سے آخرت کے وقوع و تحقق کا یقین پختہ تر ہو جاتا ہے۔ اللہ کے نبی ﷺ جس ڈھنگ سے فتنوں اور علامات قیامت کا ذکر فرماتے تھے اس کا واضح ثبوت ہے۔ اور آج جب کہ کثرت سے علامات قیامت اور فتنوں کا ظہور شروع ہو گیا ہے تمام مسلمانوں کو انہیں جاننا ضروری ہے تاکہ وہ ایسے حالات میں شرعی تقاضوں پر عمل کر سکیں اور فتنوں سے زیادہ سے زیادہ محفوظ رہ سکیں۔

علامات قیامت کے موضوع پر اردو میں کسی ایسی کتاب کا علم نہیں ہو سکا جو محقق ہو اور آیات قرآنیہ و احادیث ثابتہ پر مبنی ہو، کیونکہ یہ بھی خالص اعتقادی مسئلہ ہے جو نص سے ہٹ کر قابل قبول نہیں۔

اتفاق سے فاضل دوست شیخ محمد مقیم صاحب فیضی احفظہ اللہ نے ”اشراط الساعۃ“ مؤلفہ شیخ یوسف الوابل کا تذکرہ کیا دیکھنے سے یہ علم ہوا کہ یہ کتاب اپنے موضوع پر ساری مروجہ کتابوں میں سب سے ٹھوس اور محقق ہے۔ اردو میں شدید ضرورت کے احساس نے اس کتاب کے ترجمہ پر رغبت دلایا۔ آخر شیخ محمد مقیم صاحب فیضی نے جلد از جلد اور بہتر سے بہتر ڈھنگ سے اسے اردو کا جامہ پہنادیا۔

چونکہ صوبائی جمعیت اہل حدیث کے دعوتی مشن میں یہ چیز داخل ہے کہ خالص علمی و منہجی، تربیتی و اصلاحی کتابیں، رسائل، پمفلٹ وغیرہ طبع ہوں، اور یہ کتاب اسی زمرہ میں شامل ہے اس لئے علماء اور احباب جماعت سے مشورہ کر کے جلد از جلد اسے منظر عام پر لانے کی کوشش کی گئی۔ اللہ تعالیٰ سے دعا ہے کہ اللہ تعالیٰ مؤلف، مترجم، ناشر اور اس کتاب کے سلسلے میں جملہ معاونین کی کوششوں کو قبول فرمائے، اور مزید کار خیر کی توفیق عطا فرمائے۔ آمین

عبدالسلام سلفی

امیر صوبائی جمعیت اہل حدیث ممبئی

۱۵ اگست ۲۰۰۳ء

بِسْمِ اللّٰهِ الرَّحْمٰنِ الرَّحِیْمِ

پیش لفظ

الحمد لله رب العالمين والصلاة والسلام على النبي الكريم، و بعد:
 اسلام، دینِ کامل واکمل ہے اس میں انسانیت کی روحانی و جسمانی اور مادی و معنوی ہر حالت کا مکمل لحاظ رکھا گیا ہے۔ اس میں ذرہ برابر ظلم و نا انصافی کی ادنیٰ گنجائش بھی روا نہیں رکھی گئی ہے۔ دنیا کو ہوش و حواس کے ساتھ برتنے والے اس بات سے واقف ہیں کہ دنیا انسان کو صحیح حق دینے اور ہر مظلوم کو حق دلانے اور ہر ظالم کو کیفر کردار تک پہنچانے کے لیے ناکافی ہے۔ عدالت کے ایوانوں میں جو انصاف کا خون دانستہ ہوتا رہا ہے اس سے قطع نظر بہت سی عدالتیں اپنی انصاف پسندی کے باوجود حق کو پہچاننے سے قاصر ہیں۔ اس کی وجہ عدالتوں کی اپنی خامی نہیں بلکہ انسان کی وہ کمزوری اور لا چاری ہے جس سے عہدہ برآ ہونا اس کے بس کا روگ نہیں۔ وہ اپنے محدود وسائل اور کوتاہ علم کی وجہ سے تمام اشیاء کا احاطہ اور ہر بات کا ادراک اور معرفت حاصل نہیں کر سکتا۔ مخلوقات میں سید الاولین والآخرین، اکمل الکاملین اور شرف انسانیت حضرت محمد صلی اللہ علیہ وسلم جن پر انصاف و عدل گیری کی انتہا ہو گئی۔ جب دو فریق کے نزاع کا فیصلہ فرماتے ہوئے یہ فرمائیں کہ: ”انکم تختصمون الی ولعل بعضکم ان یکون الحن بحجته من بعض فاقضی له علی نحو من ما أسمع منه فمن قطعت له من حق أحیه شیئا فلا یاخذہ فانما أقطع له به قطعة من النار“ وفی روایة ”انما أنا بشر“ (صحیح مسلم، ج/۳، ۱۳۳۷، ۱۷۱۳)، صحیح الجامع الصغیر، ج/۱، ۶۳، ۴، حدیث رقم: ۲۳۴۲) ”تم اپنے مقدمات میں فیصلہ کے لیے میرے پاس آتے ہو اور میں ایک بشر ہوں اور ہو سکتا ہے کہ تم میں سے ایک فریق دوسرے سے دلیل و حجت کے اعتبار سے اقویٰ اور باتوں کو پیش کرنے میں زیادہ ماہر اور چرب زبان ہو، چنانچہ میں اس کی باتوں اور (ظاہری) دلیلوں کے پیش نظر اس کے حق میں فیصلہ کر دوں اور کسی مسلمان کا حق اسے دے دوں، تو وہ اسے ہرگز نہ لے۔ کیوں کہ وہ دوزخ کا ایک ٹکڑا ہے، چاہے تو اسے لے لے یا چھوڑ دے۔“ پس جب نبی ﷺ نے اپنی بابت یہ بات کہی ہے تو ہمہ شما کا کیا حال ہوگا؟ بہر حال (اس حدیث سے معلوم ہوا کہ حاکم اور قاضی کا فیصلہ ظاہری دلیلوں پر مبنی ہوتا ہے، لہذا حاکم کے فیصلہ کو بنیاد بنا کر دوسروں کی چیزیں اپنے لیے حلال نہیں کرنی چاہئیں)

اسی لیے اسلام نے اپنے ماننے والوں کو اس دنیا کے علاوہ ایک اور دنیا کے بارے میں ایمان لانا ضروری قرار دیا ہے جو اس کے مقابلہ میں زیادہ پائیدار اور ابدی ہے اور جہاں ہر کئے ہوئے کا انجام سامنے آ جائیگا۔

عقیدہ ایمان بالآخرت نے انسان کو اس دنیا میں جہاں اطمینان کی زندگی عطا فرمایا ہے وہیں اس نے دنیا کے بے شمار شر و فساد سے اسے نجات دلا دی ہے۔

الغرض قیامت پر ایمان و یقین سے انسان کی دنیوی زندگی خوشگوار ہو جاتی ہے اور آخرت سنور جاتی ہے۔ اسی لیے اسلام میں ایمان بالآخرت اور روز قیامت پر ایمان لانا فرض ہے اور اس کے بغیر بندہ کا ایمان صحیح نہیں ہو سکتا۔ قیامت کی اہمیت اسلام میں مسلم ہے۔ چنانچہ کتاب و سنت میں اس کی بہت سی نشانیاں بتائی گئی ہیں جب وہ نشانیاں ظاہر ہونے لگیں تو قرب قیامت کا پتہ چلتا ہے۔ اور مومن بندے ان نشانیوں سے عبرت و موعظت حاصل کرتے ہیں اور قیامت کے دن کی ہولناکی اور اس دن کی جزا و سزا کے احساس سے اپنے ایمان کی حفاظت کرتے اور خود کو معاصی اور سبکدوشی سے دور رکھنے کی کوشش کرتے ہیں۔

اسلام میں اس کی اسی اہمیت کے پیش نظر ہر زمانہ کے مؤلفین نے اپنی کتابوں میں نیز بہت سے علماء اسلام نے اس موضوع پر مستقل اور متعدد کتابیں تحریر کی ہیں۔ چنانچہ اس سلسلہ کی ایک اہم کتاب ”أشواط الساعة“ فضیلۃ الشیخ یوسف بن عبداللہ الوائل حفظہ اللہ کی ہے۔ جو اپنے موضوع پر نہایت ہی جامع اور محقق و مدلل ہے اس میں قیامت کی نشانیوں کے علاوہ اس پر ایمان لانے کے فوائد اور انسانی زندگی پر اس کے بہتر اثرات پر روشنی ڈالی گئی ہے اور اسی بات نے فاضل گرامی رفیق مکرم جناب مولانا محمد مقیم فیضی و فقہ اللہ کو آمادہ کیا کہ وہ اس کتاب کو اردو کا جامہ پہنا کر اردو داں طبقہ کو استفادہ کا موقع فراہم کریں۔

اللہ تعالیٰ مولانا کو جزائے خیر دے، انہوں نے اسے با محاورہ اور سلیس اردو زبان میں ترجمہ کر کے مرکزی جمعیت اہل حدیث ہند کو نشر و اشاعت کے لیے عنایت فرمایا جس پر ہم ان کے بے حد ممنون ہیں۔ جزاہ اللہ احسن الجزاء۔

صوبائی جمعیت اہل حدیث ممبئی اسے اپنے وسیع تر اشاعتی پروگرام کے تحت بعض محسنین کے تعاون سے شائع کرتے ہوئے امید رکھتی ہے کہ قارئین اسے پسند فرمائیں گے اور مولف، مترجم، ناشر، محسن اور جملہ معاونین کو اپنی نیک دعاؤں میں یاد رکھیں گے۔ و صلی اللہ علی النبی وسلم۔

کتبہ
اصغر علی امام مہدی سلفی
ناظم عمومی
مرکزی جمعیت اہل حدیث ہند

دہلی
۲۰ جلدی الثانی ۱۳۴۳ھ
مطابق ۱۹/ اگست ۲۰۰۳ء

عرض مترجم

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمین والعاقلۃ للمتقین والصلاة والسلام علی نبینا
محمد وعلی آلہ وصحبہ أجمعین أما بعد:

موجودہ دور میں کثرت مفاسد اور قلت علم کے سبب دین بیزاری اور اخروی امور سے غفلت کا دور دورہ ہے، بعث بعد الموت اور سزا و جزا کا تصور بہت کمزور پڑ گیا ہے، مادہ پرستی، خود غرضی، اور ہر چیز کو دنیاوی سود و زیاں کے پیمانے سے جانچنے کا چلن عام ہو گیا ہے۔ یہود و نصاریٰ اور غیر اقوام کی تقلید نے مسلمانوں میں نت نئے فتنے کھڑے کر دیئے ہیں۔ جدید نسل کی مرعوبیت نئے نئے گل کھلا رہی ہے، پورا اسلامی معاشرہ بھیانک تاریکی کی لپیٹ میں ہے، اور اسلام کی روشن شاہراہ سے دور جا پڑا ہے، ایسے سنگین ماحول میں نبی کائنات رسول گرامی جناب محمد ﷺ کی مبنی بر حقیقت پیشین گوئیوں اور حیات بخش تعلیمات سے استفادے کی اہمیت دو چند ہو گئی ہے، بالخصوص تصور آخرت اور علامات قیامت سے متعلق خبروں کی معلومات تحریک عمل کا بہت بڑا ذریعہ بن سکتی ہے۔

یہ کتاب جو آپ کے ہاتھوں میں ہے اس سلسلے کی اہم کتاب ہے، اس پر اچانک میری نظر ایک صاحب کے کتابوں کے کباڑ کھانے میں پڑی جہاں وہ گرد میں اٹی پڑی تھی، میں نے اسے اٹھا کر جھاڑا پوچھا اور اس کی ورق گردانی شروع کر دی اور جوں جوں ورق الٹا گیا اس کتاب سے میری دلچسپی بڑھتی گئی، بالآخر ان صاحب سے میں نے فرمائش کی کہ وہ یہ کتاب مجھے دے دیں اور انہوں نے بصد شوق اسے میرے حوالے کر دیا، فجزاہ اللہ خیرا۔ میں نے اسے پڑھا تو اپنے موضوع پر حسن ترتیب، تحقیق مآخذ اور صحت مواد کے اعتبار سے بے نظیر پایا اور اب تک جتنی کتابیں اس

موضوع پر پڑھی تھیں ان میں سب سے نمایاں اور ممتاز حیثیت کی حامل لگی۔ اگرچہ یہ کتاب ایم اے کا ایک مقالہ ہے اور انہیں رعایتوں کی پابند ہے جو اس طرح کی تحریروں میں لازم ہوتی ہیں، تاہم عام قارئین بھی اس سے بھرپور استفادہ کر سکتے ہیں، لہذا میں نے افادہ عام کی خاطر اسے اردو کا جامہ پہنانے کے لئے کمر ہمت کس لی اور بھانت بھانت کی مصروفیتوں کے باوجود بالآخر اسے پایہ تکمیل تک پہنچانے میں اپنی بے بضاعتی کے باوجود خالص اللہ تعالیٰ کی مدد سے کامیاب ہو گیا۔ اب اس کا حق کہاں تک ادا ہو سکا ہے اس کا فیصلہ تو معزز قارئین ہی کریں گے۔ (واضح رہے کہ قرآنی آیات کے معانی کا ترجمہ مولانا محمد صاحب جو ناگڈھی رحمہ اللہ کا ہے)

اللہ تعالیٰ سے دعا ہے کہ وہ اس کتاب کو نفع بخش بنائے اور میرے لئے ذخیرہ آخرت بنا دے اور ان تمام احباب کو بہترین بدلہ عنایت فرمائے جنہوں نے اسے تکمیل کے مراحل تک پہنچا کر آپ کے ہاتھوں تک لے جانے میں کسی بھی طرح کا تعاون فرمایا ہو۔ قارئین سے التماس ہے کہ وہ مؤلف کے ساتھ ساتھ مترجم اور اس کے والدین کو بھی اپنے دعائے خیر میں یاد رکھیں۔

أقول قولي هذا وأستغفر الله لي ولكم ولسائر المؤمنين من كل ذنب

وصلی اللہ تعالیٰ علی نبینا محمد وبارک وسلم۔

مقدمہ مؤلف

ان الحمد لله؛ نحمده، ونستعينه، ونستغفره، ونعوذ بالله من شرور أنفسنا ومن سيئات أعمالنا، من يهده الله فلا مضل له، ومن يضلل فلا هادي له.

وأشهد أن لا إله الا الله وحده لا شريك له، وأشهد أن محمدا عبده ورسوله.

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ﴾ (آل عمران: ۱۰۲)

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا﴾ (النساء: ۱)

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا، يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا﴾^(۱) (الاحزاب: ۷۰-۷۱)

(۱) یہی وہ خطبہ حاجت ہے جسے نبی ﷺ اپنے صحابہ کو سکھایا کرتے تھے۔ دیکھئے: ”خطبہ الحاجة“ شیخ ناصر الدین البانی کی کتاب جو کتب اسلامی سے شائع ہوئی ہے۔

”سنن ابن ماجہ“ کتاب النکاح، باب خطبہ النکاح، عبداللہ بن مسعود رضی اللہ عنہ سے مروی ہے، (۶۱۰-۶۰۹/۱) تحقیق محمد نواز عبدالباقی نے کی ہے، دار احیاء التراث الاسلامی سے ۱۳۹۵ھ میں طبع ہوئی ہے۔

اللہ تعالیٰ نے قیامت کے روبرو حضرت محمد ﷺ کو حق کے ساتھ بشیر و نذیر بنا کر بھیجا، اور انہوں نے کسی خیر کو تھمہ ارشاد و رہنمائی نہیں چھوڑا، اپنی امت کو سب کا پتہ دے دیا، اسی طرح ہر شر کی معلومات بہم پہنچادی اور اس سے ڈرا دیا۔

چونکہ یہ امت آخری امت اور محمد ﷺ خاتم الانبیاء تھے اس لئے اللہ تعالیٰ نے قیامت کی نشانیوں کے ظہور کے لئے ان کی امت کو مخصوص فرمایا اور نبی ﷺ کے ذریعہ ان کی تمام وکمال وضاحت کرا دی اور اس بات کی خبر پیشگی دے دی کہ قیامت کی نشانیوں کا ظہور بہر حال انہیں کے درمیان ہوگا، کیونکہ محمد ﷺ کے بعد کوئی دوسرا نبی نہیں آنے والا ہے جو لوگوں کے سامنے ان علامات کو بیان کرے اور انہیں ان بڑے بڑے امور کے متعلق بتائے جو تباہی عالم اور حیات نو کی ابتداء کا پیش خیمہ ہوں گے۔ جہاں ہر ایک کو اس کے کرتوتوں اور کارکردگی کے مطابق بدلہ دیا جائے گا۔

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ، وَمَنْ يَعْمَلْ مِثْقَالَ ذَرَّةٍ شَرًّا يَرَهُ، (الزلزال: ۷-۸)

چونکہ ایمان بالآخرت اور اس میں پائے جانے والے ثواب عقاب کی تصدیق کرنا ان عقائد میں سے ہے جن پر ایمان رکھنا واجب ہے اور انسان کی حالت یہ ہے کہ اس کی نظر اس زندگی اور اس کی متاع حقیر سے آگے نہیں بڑھتی ہے اور اس کے نتیجے میں وہ آخرت کو فراموش کر بیٹھا ہے اور اس کے لئے تیاری نہیں کرتا ہے۔ اس لئے اللہ تعالیٰ نے قیامت سے پیشتر کچھ نشانیاں ایسی مقرر فرمادی ہیں جو اس کے برحق ہونے پر دلالت کرتی ہیں اور اس کے یقینی وجود کا پتہ دیتی ہیں تاکہ لوگوں میں

= امام احمد نے اس کی روایت کی ہے (۲۷۲/۵) (ح ۳۷۲۱) تحقیق احمد شاکر۔ اور کہا ہے کہ اس کی اسناد بطریق ابو عبیدہ منقطع ہونے کی وجہ سے ضعیف ہے، اور بطریق ابوالاحوص عوف بن مالک ابن نعلہ اتصال کی وجہ سے صحیح ہے۔ "المسند" دار المعارف مصر سے ۱۳۶۷ھ میں طبع ہوئی۔ اور البانی نے دوسرے طریق کے بارے میں کہا ہے کہ یہ مسلم کی شرط پر صحیح ہے۔ اور اس خطبہ کا کچھ حصہ صحیح مسلم میں بھی وارد ہوا ہے۔ (کتاب الحجۃ، باب خطبہ ﷺ فی الحجۃ، ۱۵۷/۶ مع شرح النووی) دار الفکر سے ۱۳۸۹ھ میں تیسری مرتبہ شائع ہوئی ہے۔

اس کے متعلق معمولی سا شک بھی باقی نہ رہ جائے اور انہیں کوئی بھی چیز اس سے غافل نہ کر سکے۔ یہ حقیقت عیاں ہے کہ صادق و مصدوق ﷺ جب قیامت کی نشانیوں میں سے کسی چیز کا بیان کریں گے اور لوگ اس چیز کو واقع ہوتا ہوا دیکھ لیں گے تو انہیں یقینی طور پر اس بات کا پتہ چل جائے گا کہ قیامت لا ریب آنے والی ہے اور اس کی خاطر عمل پر کمر بستہ ہو جائیں گے، اور اس دن کی تیاری پر جٹ پڑیں گے، اور وقت کے ہاتھ سے نکل جانے اور وقت مقرر کے گزر جانے سے پہلے پہلے نیکیوں کا توشہ تیار کر لیں گے۔

أَنْ تَقُولَ نَفْسٌ يُحَسِرَتِي عَلَىٰ مَا فَعَلْتُ فِي حَنْبِ اللَّهِ
وَإِنْ كُنْتُ لَمِنَ السَّٰخِرِينَ، أَوْ تَقُولَ لَوْ أَنَّ اللَّهَ هَدَانِي
لَكُنْتُ مِنَ الْمُتَّقِينَ، أَوْ تَقُولَ حِينَ تَذَى الْعَذَابَ لَوْ أَنَّ لِي
كَرَّةً فَأَكُونُ مِنَ الْمُحْسِنِينَ۔ (الزمر: ۵۶-۵۸)

ایسا نہ ہو کہ کوئی شخص کہے ہائے افسوس! اس بات پر کہ میں نے اللہ تعالیٰ کے حق میں کوتاہی کی بلکہ میں تو مذاق اڑانے والوں میں ہی رہا۔ یا کہے کہ اگر اللہ مجھے ہدایت کرتا تو میں بھی پارسا لوگوں میں ہوتا۔ یا عذاب کو دیکھ کر کہے کاش! کہ کسی طرح میرا لوٹ جانا ہو جاتا تو میں بھی نیکو کاروں میں ہو جاتا۔

اور نبی ﷺ اپنے خطبے میں فرمایا کرتے تھے: بعثت انا والساعة كهاتين ”مجھے اور قیامت کو ان دونوں کی طرح بھیجا گیا ہے۔ اور جب آپ قیامت کا تذکرہ فرماتے تو آپ کے رخسار سرخ ہو جایا کرتے تھے، آواز بلند ہو جاتی اور غضبناکی کی شدت پیدا ہو جاتی تھی۔ گویا کہ آپ کسی لشکر سے ڈرانے والے ہیں جو یہ کہتا ہو کہ صبح یا سرے شام ہی لشکر تمہیں آلے گا۔^(۱)

(۱) صحیح مسلم کتاب الجمعة، باب خطبته ﷺ فی الجمعة (۱۵۳/۶ مع شرح النووی) و سنن النسائی و لفظ له، کتاب صلاة العیدین، باب کیف الخطبة، (۱۸۸/۳) مع شرح السیوطی وحاشیة السندی) تصحیح حسن المسعودی، دار احیاء التراث العربی بیروت سے شائع ہوئی ہے، سنن ابن ماجہ المقدمة، باب اجتناب البدع والجدل، (۱۷/۱)

صحابہ کرام رضوان اللہ علیہم اجمعین کو اس بات سے بڑا ڈر لگتا تھا کہ قیامت ان پر قائم ہو اور جب نبی ﷺ نے دجال کے اوصاف بتائے تو یہ چیز صاف طور پر ظاہر ہونے لگی جیسا کہ حضرت نو اس بن سمان رضی اللہ تعالیٰ عنہ کی حدیث میں آیا ہے:

بیان کرتے ہیں کہ ایک دن رسول اللہ ﷺ نے دجال کا تذکرہ فرمایا اور اس میں اپنی آواز اس طرح پست و بلند فرمائی کہ ہمیں یہ گمان گزرنے لگا کہ وہ کھجوروں کے جھنڈ ہی میں کہیں ہے، پھر جب ہم اس کی طرف گئے تو آپ ﷺ نے ہمارے اندر پیدا ہونے والی اس کیفیت کو بھانپ لیا اور پوچھا کہ تمہارا کیا معاملہ ہے؟ ہم نے عرض کیا اے اللہ کے رسول آپ نے صبح دجال کا تذکرہ فرمایا تو آپ کی آواز کا زیروم ایسا تھا کہ ہمیں یہ گمان گزرنے لگا کہ وہ یہیں کہیں کھجوروں کے جھنڈ میں ہے، تب آپ نے فرمایا: تم پر دجال کے علاوہ کا مجھے زیادہ خوف ہے اگر وہ میری موجودگی میں نکل آیا تو تمہاری طرف سے میں اس سے پیٹ لوں گا اور اگر وہ اس حال میں نکلا کہ میں تمہارے درمیان موجود نہ رہوں تو ہر آدمی اپنے تین نمٹ لے گا، اور اللہ ہر مسلم پر میرا خلیفہ ہے (یعنی نگہبان اور خبر گیری کرنے والا ہے) (۱)

قیامت کی بہت سی نشانیوں کا ظہور ہو چکا ہے اور محمد مصطفیٰ ﷺ کی پیشینگوئیاں پوری ہو چکی ہیں۔ چنانچہ ہر دن ان پر ایمان میں اضافہ ہوتا چلا جاتا ہے اور ان کی تصدیق کی صورتیں نکلتی آرہی ہیں، کیونکہ ان کی نبوت کے دلائل اور ان کے صدق کی ایسی نشانیوں کا ظہور ہو رہا ہے جنکی بنیاد پر مسلمانوں کے لئے اس دین حنیف کی پابندی واجب ہو جاتی ہے۔

اور کیونکہ ان کے ایمان میں اضافہ نہ ہو جبکہ وہ اپنی آنکھوں سے ان غیبات کا مشاہدہ کر رہے ہیں جن کی خبر رسول اللہ ﷺ نے دی تھی کہ وہ ٹھیک اسی طرح واقع ہوتی جاتی ہیں جس طرح آپ نے خبر دی تھی؟ یقیناً ان نشانیوں میں سے ہر ایک جو وجود میں آئی ہے وہ اس امت کے نبی ﷺ کا کھلا معجزہ ہے۔ لہذا جاہی درجاہی ہے ان منکرین کے لئے جو ان کی رسالت کا انکار کرتے ہیں، اس

(۱) صحیح مسلم کتاب الفتن و اشرط الساعة، باب ذکر الدجال، (۱۸/۶۳، ۶۵۔ مع شرح النووی)

سے روکتے ہیں اور ان میں شکوک پیدا کرتے ہیں۔

موجودہ دور میں اس بحث کی اہمیت اور بڑھ جاتی ہے کیونکہ بعض معاصر مؤلفین نے نبی ﷺ کے بتائے ہوئے ان غیبی امور کے ظاہر ہونے کے سلسلے میں شک پیدا کرنا شروع کر دیا ہے جن پر ایمان واجب ہے اور قیامت کی نشانیاں بھی اسی زمرے میں شامل ہیں۔ کچھ حضرات تو ایسے ہیں جنہوں نے بعض نشانیوں کا سرے سے انکار کر دیا ہے اور کچھ لوگوں نے باطل قسم کی تاویلات کا شیوہ اپنایا ہے۔

انہیں وجوہات کی بنیاد پر میری خواہش ہوئی کہ میں ایسی بحث مرتب کروں جو قیامت کی چھوٹی اور بڑی نشانیوں پر مشتمل ہو، قرآن کریم اور سنت مطہرہ کے ثابت شدہ دلائل سے مزین ہو اور اس موضوع پر بحث آسان نہ تھی کیونکہ اس سلسلے میں احادیث کی صحت اور مختلف روایتوں کے درمیان توافق کی ضرورت تھی۔

قیامت کی نشانیوں کے متعلق بعض علماء کی تصنیفات موجود ہیں تاہم انہوں نے ثابت شدہ احادیث پر انحصار نہیں کیا ہے بلکہ شاذ و نادر حالات کو چھوڑ کر بیشتر مواقع پر حدیث کی صحت و ضعف کا لحاظ کئے بغیر کثرت کے ساتھ روایتوں کا بیان کر دیا ہے۔

اس کی وجہ سے مطالعہ کرنے والا اکثر شش و پنج میں پڑ جاتا ہے اور صحیح و غیر صحیح کے درمیان تمیز نہیں کر پاتا ہے اسی طرح ان کے یہاں احادیث کی ضروری شرح کا اہتمام بھی نہیں پایا جاتا ہے، مگر اس کے باوجود اللہ تعالیٰ ان سب پر رحم فرمائے انہوں نے ہمارے لئے احادیث کا ایک ذخیرہ جمع کر دیا ہے اور ہمیں بہت ساری جدوجہد سے بچا لیا ہے۔

ان میں سے چند کتابیں درج ذیل ہیں:

- ۱- "الفتن" للحافظ نعیم بن حماد الخزاعی، المتوفی سنة ۲۲۸ھ، رحمہ اللہ
- ۲- "النهیة" أو "الفتن والملاحم" للحافظ ابن کثیر، المتوفی سنة ۷۷۴ھ، رحمہ اللہ
- ۳- "الإشاعة لأشراط الساعة" لکشریف محمد بن رسول الحسینی البرزنجی،

المتوفی سنة ۱۱۰۳ ھ رحمه الله۔

۴- الاذاعة لما كان وما يكون بين يدي الساعة ، للشيخ محمد صديق حسن

القنوجي ، المتوفى سنة ۱۳۰۷ ھ رحمه الله۔

۵- اتحاف الجماعة بما جاء في الفتن والملاحم وأشراف الساعة ، للشيخ حمود بن

عبدالله التويجري النجدي، رحمه الله

ان کے علاوہ دیگر کتابیں بھی جو قیامت کے نشانیوں کے متعلق گفتگو کرتی ہیں زیر مطالعہ

رہتی ہیں۔

میں نے اپنے پیش رو مولفین سے استفادہ کیا اور اپنے لئے بحث کا ایک طریقہ متعین کیا جس

کی میں پابندی کرتا رہا اور وہ یہ ہے کہ صرف وہی نشانی بیان کرونگا جس کے متعلق نبی ﷺ نے صریح

طور پر یا دلالت النص کے طور پر بیان فرمایا ہو کہ اس کا تعلق قیامت کی نشانیوں سے ہے۔ اسی طرح

میں نے اس بات کی پابندی کی ہے کہ احادیث میں سے انہیں حدیثوں کو بیان کرونگا جو صحیح یا حسن ہوں

اور حدیث کی تصحیح یا تضعیف کے سلسلے میں میں نے علماء حدیث کے اقوال سے رہنمائی حاصل کی ہے۔

اور اختصار کے پیش نظر میں نے ہر نشانی کے سلسلے میں تمام صحیح احادیث کا تذکرہ نہیں کیا ہے بلکہ

چند احادیث کا تذکرہ کر دیا ہے جن سے یہ ثابت ہو جاتا ہے یہ علامت قیامت کی نشانیوں میں سے ہے۔

نیز ہر نشانی کے بیان میں جو غریب الفاظ آئے ہیں ان کی وضاحت کی ہے اور ان مقامات کا

بیان کیا ہے جن کا تذکرہ احادیث میں آیا ہے، اسی طرح ہر علامت کے متعلق علماء کے کلام سے ماخوذ

تشریحات کی ہیں یا ان احادیث کے ذریعہ وضاحت کی ہے جن کا تعلق مذکورہ علامت سے ہو، اور

ان لوگوں کی تردید کی ہے جنہوں نے کسی نشانی کا انکار کیا ہے یا حدیث کی دلالت کے برعکس ان کی

تاویل کی ہے، اور اس بات کی وضاحت کی ہے کہ قیامت کی نشانیوں کا تعلق ان امور غیبیہ سے ہے

جن پر ٹھیک اسی طرح ایمان رکھنا واجب ہے جیسا کہ وارد ہوئی ہیں اور ان کا رد کر دینا یا انہیں خیر یا شر

یا ظہور خرافات کا مرکز قرار دینا جائز نہیں ہے۔ اور چونکہ قیامت کی بہت سی نشانیوں کا بیان اخبار آحاد

میں آیا ہے اس لئے میں نے اس بحث کے شروع میں خبر آحاد کی حجیت بیان کرنے کے لئے ایک فصل قائم کی ہے اور اس کا مقصد یہ ہے کہ ان لوگوں کی تردید کر دی جائے جو آحاد کی حجیت کا انکار کرتے ہیں اور یہ خیال رکھتے ہیں کہ ان پر عقیدے کی بنیاد نہیں قائم کی جاسکتی ہے۔

مزید برآں یہ بحث ایمان باللہ، ایمان بالآخرت اور صادق و مصدروق ﷺ کی خبروں کی تصدیق کی دعوت ہے۔ جو اپنی خواہشات سے نہیں بولتے بلکہ ان کی تمام باتیں وحی پر مشتمل ہوتی ہیں صلی اللہ علیہ وآلہ وصحبہ وسلم تسلیم کثیرا۔

یہ موت کے بعد پیش آنے والے مراحل کے لئے تیاری کی بھی دعوت ہے، کیونکہ قیامت قریب آچکی ہے اور اس کی بہت سی نشانیاں ظاہر ہر چکی ہیں، اور جب قیامت کی بڑی نشانیوں کا ظہور ہوگا تو وہ ایسے ہی یکے بعد دیگرے واقع ہوگی جیسے لڑی میں پروئے ہوئے دانے ٹوٹ جانے پر پے در پے بکھر جاتے ہیں، اور جب سورج مغرب سے طلوع ہوگا تو توبہ کا دروازہ بند ہو جائے گا، اور اعمال پر مہر لگادی جائے گی، پھر نہ تو کسی کا ایمان فائدہ دے گا نہ توبہ نفع بخش ہوگی، صرف وہی لوگ محفوظ رہیں گے جو اس سے پہلے ایمان بلاچکے یا توبہ کر چکے ہوں گے۔

يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ
آمَنَتْ مِنْ قَبْلُ أَوْ كَسَبَتْ فِي إِيْمَانِهَا خَيْرًا، (الانعام: ۱۵۸)
جس روز آپ کے رب کی کوئی بڑی نشانی آپہنچے گی، کسی ایسے شخص کا
ایمان اس کے کام نہ آئے گا جو پہلے سے ایمان نہیں رکھتا یا اس نے اپنے
ایمان میں کوئی نیک عمل نہ کیا ہو۔

اور اس دن عالم یہ ہوگا کہ

(يَتَذَكَّرُ الْإِنْسَانُ مَا سَعَى، وَبُذِرَتِ الْجَحِيمُ لِمَنْ يَدْرَى
فَأَمَّا مَنْ طَفَى، وَأَثَرَ الْحَيَاةِ الدُّنْيَا فَإِنَّ الْجَحِيمَ هِيَ
الْمَأْوَى، وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ

فَإِنَّ الْجَنَّةَ هِيَ الْمَأْوَىٰ. (النازعات: ۴۱-۳۵)

جس دن کہ انسان اپنے کئے ہوئے کاموں کو یاد کرے گا، اور (ہر) دیکھنے والے کے سامنے جہنم ظاہر کی جائے گی، تو جس (شخص) نے سرکشی کی (ہوگی)، اور دنیوی زندگی کو ترجیح دی (ہوگی) (اس کا) ٹھکانا جہنم ہی ہے۔ ہاں جو شخص اپنے رب کے سامنے کھڑے ہونے سے ڈرتا رہا ہوگا اور اپنے نفس کو خواہش سے روکا ہو، تو اس کا ٹھکانا جنت ہی ہے۔

نَسْأَلُ اللَّهَ الْعَظِيمَ رَبَّ الْعَرْشِ الْعَظِيمِ، أَنْ يَجْعَلَنَا مِنَ الْأَمْنِينَ يَوْمَ الْفُرْعِ الْأَكْبَرِ. وَمَنْ يَظْلَهُمْ فِي ظِلِّهِ يَوْمَ لَا ظِلَّ إِلَّا ظِلُّهُ.

(اس کے بعد مؤلف نے بحث کے طور طریقوں اور مشتملات پر روشنی ڈالی ہے جو عام قارئین کے لئے چنداں مفید نہیں ہے اس لئے ہم اسے نظر انداز کر رہے ہیں) پھر اس کے بعد مؤلف نے اس کام کی تیسیر و تسہیل پر اللہ تعالیٰ کا شکر یہ ادا کیا ہے اور لکھا ہے کہ:

مجھے اس بات کا دعویٰ نہیں ہے کہ میں نے بحث کے تمام گوشوں کو درجہ کمال تک پہنچا دیا ہے، کیونکہ کمال تو اللہ تعالیٰ ہی کو سزاوار ہے، اور کوتاہی بشر کی طبیعت کا خاصہ ہے، البتہ میں نے اپنی کوشش صرف کی ہے، چنانچہ جو کچھ اس میں درست ہو وہ اللہ عزوجل کی توفیق سے ہے، اور جو اس کے برعکس ہو میں اس کے متعلق اللہ تعالیٰ سے مغفرت کا طلبگار ہوں۔

وَهُوَ حَسْبِي وَنِعْمَ الْوَكِيلُ وَسُبْحَانَ رَبِّكَ رَبِّ الْعِزَّةِ عَمَّا يَصِفُونَ، وَسَلَامٌ عَلَى الْمُرْسَلِينَ، وَالْحَمْدُ لِلَّهِ رَبِّ الْعَالَمِينَ.

وَصَلَّى اللَّهُ وَسَلَّم عَلَى عَبْدِهِ وَرَسُولِهِ مُحَمَّدٍ أَمَامِ الْمُتَّقِينَ، وَعَلَى آلِهِ وَصَحْبِهِ وَمَنْ اهْتَدَىٰ بِهِدْيِهِ إِلَى يَوْمِ الدِّينِ.

بِسْمِ اللّٰهِ الرَّحْمٰنِ الرَّحِیْمِ

پہلی بحث

ایمان بالآخرت کی اہمیت اور انسانی زندگی پر اس کے اثرات

یوم آخرت پر ایمان لانا ایمان کے ارکان میں سے ایک رکن اور اسلام کے بنیادی عقائد میں سے ایک عقیدہ ہے؛ کیونکہ اللہ تعالیٰ کی وحدانیت کے بعد دار آخرت میں اٹھائے جانے کا قضیہ ہی وہ قضیہ ہے جس پر عقیدہ کی بنیاد کھڑی ہے۔

یوم آخرت میں پیش آنے والی چیزیں اور اس کی علامات پر ایمان رکھنا ایمان بالغیب کا حصہ ہے۔ اس کا ادراک عقل کے ذریعہ نہیں کیا جاسکتا نہ ہی وحی کے نصوص کے سوا اس کی معرفت کا کوئی ذریعہ ہے۔

اس یوم عظیم کی اہمیت کے پیش نظر ہم اکثر دیکھتے ہیں کہ اللہ تعالیٰ نے اپنی ذات پر ایمان لانے کو یوم آخرت پر ایمان لانے سے جوڑ رکھا ہے جیسا کہ اس بلند ذات کا فرمان ہے:

﴿لَيْسَ الْبِرُّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ
وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ﴾ (البقرہ: ۱۷۷)

ساری اچھائی مشرق و مغرب کی طرف منہ کرنے میں ہی نہیں بلکہ حقیقتاً اچھا وہ شخص ہے جو اللہ تعالیٰ پر، قیامت کے دن پر ایمان رکھنے والا ہو۔

اور فرمایا ﴿ذَلِكُمْ يُوعَظُ بِهِ مَنْ كَانَ يُؤْمِنُ بِاللَّهِ وَالْيَوْمِ
الْآخِرِ وَمَنْ يَتَّقِ اللَّهَ يَجْعَلْ لَهُ مَخْرَجًا﴾ (الطلاق: ۲)

(یہی ہے وہ جس کی نصیحت اسے کی جاتی ہے جو اللہ پر اور قیامت کے دن پر ایمان رکھتا ہو اور جو شخص اللہ سے ڈرتا ہے اللہ اس کے لئے ہمکارے کی شکل نکال

(دیتا ہے)

اس کے علاوہ اور بھی بہت سی آیات ہیں۔

اور قرآن میں شاید ہی کوئی ایسا صفحہ ہوگا جس میں یومِ آخرت اور اس میں متعین کردہ ثواب و عقاب کے متعلق کوئی بات نہ پیش کی گئی ہو۔

اسلامی تصور کے مطابق حیاتِ کوتاہ و محدود دنیاوی زندگی کا نام نہیں ہے اور نہ ہی یہ انسان کی مختصر و محدود عمر کا نام ہے۔

اسلامی تصور کے مطابق تو زندگی بے پایاں ہے اور اس کی مدت ابد الابد تک دراز ہے اور اس کا سلسلہ اس جگہ پھیلتا ہے جہاں دوسرا گھر ہے، جنت جس کا عرض آسمان و زمین کے برابر ہے، یاد و زخ جو اپنے اندر ساہا سال سے زمین کے سینے پر آباد ہونے والی بہت سی نسلوں کو سمو لینے کی وسعت رکھتی ہے۔ (۱)

اللہ تعالیٰ نے فرمایا:

﴿سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ
السَّمَاءِ وَالْأَرْضِ أُعِدَّتْ لِلَّذِينَ آمَنُوا بِاللَّهِ وَرُسُلِهِ ذَٰلِكَ
فَضْلُ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ
الْعَظِيمِ﴾ (الحديد: ۲۱)

آؤ دوڑو اپنے رب کی مغفرت کی طرف اور اس جنت کی طرف جس کی وسعت آسمان و زمین کی وسعت کے برابر ہے یہ ان کے لئے بنائی گئی ہے جو اللہ پر اور اس کے رسولوں پر ایمان رکھتے ہیں یہ اللہ کا فضل ہے جسے چاہے دے اور اللہ بڑے فضل والا ہے۔

اور فرمایا:

﴿يَوْمَ نَقُولُ لِجَهَنَّمَ هَلِ امْتَلَأْتِ وَتَقُولُ هَلْ مِن
مَّزِيدٍ﴾ (ق: ۳۰)

(جس دن ہم دوزخ سے پوچھیں گے کیا تو بھر چکی؟ وہ جواب دے گی کیا کچھ

دیکھئے: "اليوم الآخر في ظلال القرآن" (ص ۳۰۳) مجمع وترتيب: احمد قازم، طابع خالد حسن الطرايشي، طبع اول، ۱۳۹۵ھ۔

اور زیارہ بھی ہے؟)

خیر کے راستوں پر انسان کے چلانے کا حقیقی محرک دراصل اللہ اور یوم آخرت اور اس میں پنہاں ثواب و عقاب پر ایمان ہی ہے ورنہ بشری قوانین میں سے کوئی قانون ایسا نہیں ہے جو انسانی سلوک کے اندر اس طرح راستی و استقامت پیدا کر دے جس طرح یوم آخرت پر ایمان پیدا کر دیتا ہے۔ اس لئے بڑا فرق ہے اور بہت دوری ہے اس شخص کے سلوک میں جو اللہ اور یوم آخرت پر ایمان رکھتا ہے، اور یہ جانتا ہے کہ دنیا آخرت کی کھیتی ہے اور اعمال صالحہ آخرت کا توشہ ہیں؛ جیسا کہ اللہ تعالیٰ نے فرمایا:

الْحَجُّ أَشْهَرُ مَغْلُومَاتٍ فَمَنْ فَرَضَ فِيهِنَّ الْحَجَّ فَلَا رَفْتٍ وَلَا فُسُوقَ وَلَا جِدَالَ فِي الْحَجِّ، وَمَا تَفَعَّلُوا مِنْ خَيْرٍ يَغْلُمَ اللَّهُ وَتَزُودُوا فَإِنَّ خَيْرَ الزَّادِ التَّقْوَى، وَاتَّقُوا يَا أُولِي الْأَلْبَابِ. (البقرہ: ۱۹۷)

حج کے مہینے مقرر ہیں اس لئے جو شخص ان میں حج لازم کر لے وہ اپنی بیوی سے میل ملاپ کرنے گناہ کرنے اور لڑائی جھگڑے کرنے سے بچتا رہے، تم جو نیکی کرو گے اس سے اللہ تعالیٰ باخبر ہے اور اپنے ساتھ سفر خرچ لے لیا کرو سب سے بہتر توشہ اللہ تعالیٰ کا ڈر ہے اور اے عقلمندو! مجھ سے ڈرتے رہا کرو۔

اور جیسا کہ صحابی جلیل عمیر بن حمام نے فرمایا: (۱)

رکضا الی اللہ بغیر زاد الا التقی وعمل المعاد

(۱) عمیر بن حمام بن الجوح بن زید الانصاری، غزوہ بدر میں شہید ہوئے۔ یہی وہ صحابی ہیں کہ جب رسول اللہ ﷺ نے فرمایا کہ پیش قدمی کرو ایسی جنت کی طرف جس کا طول و عرض زمین و آسمان جیسا ہے تو کھجوریں پھینک کر کھڑے ہو گئے اور کہنے لگے: واہ واہ رسول اللہ ﷺ نے پوچھا: تمہارے واہ وا کہنے کی کیا وجہ ہے؟ تو انہوں نے فرمایا: اللہ کی قسم اے اللہ کے رسول! اس کے سوا اور کچھ نہیں کہ میں بھی اہل جنت میں سے ہو جاؤں، آپ ﷺ نے فرمایا: تم انہیں میں سے ہو تب انہوں نے کہا کہ اگر اپنی ان کھجوروں کے کھانے تک زندہ رہا تب تو لمبی زندگی ہو جائے گی، لہذا انہیں پھینک کر شریک جنگ ہو گئے اور لڑتے لڑتے شہید ہو گئے۔

دیکھئے: صحیح مسلم، کتاب الامارہ، باب ثبوت الجنة للشہید، (۳۵/۱۳-۳۶- مع شرح النووی) "تجريد اسماء الصحابة" (۴۲۲/۱) الامام الذہبی، ط. دار المعرف، بیروت، "وفقه السیرة" (ص ۲۳۳-۲۳۴) شیخ محمد الغزالی، تحقیق الشیخ عمر ناصر الدین الالبانی، مطبع حسان، ناشر دار الکتب المدینہ، طبع سادس، (۱۹۷۶ء)

والصبر فی اللہ علی الجہاد کل زاد عرضة النفاق

غیر التقوی والبر والرشاد^(۱)

تقوی، آخرت کا عمل اور اللہ تعالیٰ کے لئے جہاد پر صبر کے تو شے کے بغیر اللہ تعالیٰ کی طرف پیش قدمی نہیں ہو سکتی، تقویٰ نیکی اور رشد کے سوا سارے تو شے ختم ہو جائیں گے۔

فرق ہے اس شخص کی طرز زندگی میں جس کا یہ حال ہو اور اس شخص کے اسلوب حیات میں جو اللہ، یوم آخرت اور اس میں پنہاں ثواب و عقاب پر ایمان نہیں رکھتا، کیونکہ یوم جزا کی تصدیق کرنے والا جب کارگاہ حیات میں رواں دواں ہوتا ہے تو اس کی نظروں میں آسمان کی میزان ہوتی ہے زمین کی میزان نہیں اور اس کے عمل کا مدار حساب آخرت پر ہوتا ہے حساب دنیا پر نہیں (۲)۔ زندگی میں اس کا سلوک اچھوتا ہوتا ہے اس میں استقامت، تصور کی وسعت، اور ایمان کی قوت پائی جاتی ہے۔ اور اجر و ثواب کی امید میں مشکلات میں ثبات، اور مصیبتوں پر صبر پایا جاتا ہے کیونکہ وہ یہ بات اچھی طرح جانتا ہے کہ جو کچھ اللہ تعالیٰ کے پاس ہے وہ بہترین اور باقی رہنے والا ہے۔

روی الامام مسلم عن صہیب رضی اللہ عنہ قال: قال رسول اللہ ﷺ: "عجبا لأمر المؤمن! إن أمره كله خير، وليس ذاك لأحد إلا للمؤمن، إن أصابته سراء، شكر، فكان خيرا له، وإن أصابته ضراء، صبر، فكان خيرا له." (۳)

امام مسلم نے حضرت صہیب رضی اللہ عنہ سے روایت کی ہے وہ بیان فرماتے ہیں کہ رسول اللہ ﷺ نے فرمایا: تعجب ہے مومن کی حالت پر یقیناً اس کی ہر حالت میں بھلائی ہے، اور یہ چیزیں مومن کے سوا کسی کو حاصل نہیں، اگر اسے خوشحالی حاصل ہوتی ہے تو شکر بجا لاتا ہے؛ بس تو یہ چیز اس کے لئے بھلی ہوتی ہے اور اگر اسے تکلیف کا سامنا ہوتا ہے تو صبر کر لیتا ہے؛ تو یہ چیز اس کے لئے بھلی ہوتی ہے۔

(۱) (۲) "فہم السیرة" (ص ۲۳۳) للقرانی۔

(۲) "اليوم الآخر في ظلال القرآن" (ص ۲۰)

(۳) (صحيح مسلم كتاب الزهد، باب في احاديث متفرقة (۱۸، ۱۲۵، مع شرح النووي)

مسلمان کا نفع بشریت تک محدود نہیں رہتا بلکہ حیوان تک دراز ہوتا ہے، جیسا کہ حضرت عمر بن خطاب رضی اللہ عنہ کا مشہور مقولہ ہے کہ اگر عراق میں کوئی خچر گر پڑے تو میں سمجھتا ہوں کہ اللہ تعالیٰ مجھ سے اس کے متعلق دریافت فرمائے گا کہ اے عمر تو نے اس کے لئے راستہ ہموار کیوں نہیں کیا تھا؟ (۱) یہ شعور ایمان باللہ اور یوم آخرت پر ایمان رکھنے کا اثر ہے اور بھاری ذمہ داری اور امانت کی عظمت کے احساس سے پیدا ہوتا ہے جسے انسان نے اٹھالیا تھا جب کہ آسمانوں اور زمینوں اور پہاڑوں نے اسے اٹھانے سے اپنے خوف کا اظہار کیا تھا؛ یہ شعور اس لئے پیدا ہوتا ہے کہ وہ جانتا ہے کہ ہر چھوٹی بڑی چیز کے متعلق اس سے باز پرس ہوگی اور ان کا حساب ہوگا اور انہیں کی بنیاد پر اسے بدلہ دیا جائے گا اگر اچھا ہے تو اچھا اور برا ہے تو برا۔

يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا وَمَا عَمِلَتْ

مِنْ سُوءٍ تَوَدُّ لَوْ أَنَّ بَيْنَهَا وَبَيْنَهَا أَمَدًا بَعِيدًا وَيُحَذِّرُكُمُ

اللَّهُ نَفْسَهُ وَاللَّهُ رَءُوفٌ بِالْعِبَادِ. (آل عمران: ۳۰)

جس دن ہر نفس (شخص) اپنی کی ہوئی نیکیوں کو اور اپنی کی ہوئی برائیوں کو موجود پالے گا آرزو کرے گا کہ کاش! اس کے اور برائیوں کے درمیان بہت ہی دوری ہوتی۔ اللہ تعالیٰ تمہیں اپنی ذات سے ڈرا رہا ہے اور اللہ تعالیٰ اپنے بندوں پر بڑا مہربان ہے۔

وَوَضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ

وَيَقُولُونَ يَوْمَئِذٍ هَذَا الْكِتَابُ الَّذِي كُنَّا نَسْتَهْزِئُ بِهِ وَالَّذِينَ

كُفِرُوا بِهِ هُمْ فِيهَا فِي أَعْيُنِنَا أَوْ يَصْعَقُونَ فِيهَا فَأُولَئِكَ لَبِئْسَ مَا كَانُوا يَفْعَلُونَ

رَبِّكَ أَحَدًا. (الكهف: ۴۹)

اور نامہ اعمال سامنے رکھ دئے جائیں گے پس تو دیکھے گا کہ گنہگار اس (کی تحریر) سے خوفزدہ ہو رہے ہوں گے اور کہہ رہے ہوں گے ہائے ہماری خرابی یہ کیسی

(۱) ابو نعیم نے اس کو ان الفاظ میں روایت کیا ہے: "لو ماتت شاة على شط الفرات ضائعة؛ لظننت ان الله سائلني عنها يوم القيامة". "حلیۃ الاولیاء وطبقات الاصفیاء" (۵۳/۱)، طبع دار الکتب العربیہ.

کتاب ہے جس نے کوئی چھوٹا بڑا بغیر گھبرے باقی ہی نہیں چھوڑا اور جو کچھ انہوں نے کیا تھا سب موجود پائیں گے اور تیرا رب کسی پر ظلم و ستم نہ کرے گا۔

اور جو شخص اللہ، یوم آخرت اور اس میں ہونے والے حساب اور جزاء پر ایمان نہیں رکھتا وہ اپنی دنیاوی زندگی کی حاجت برآری میں تن من سے جٹ جاتا ہے اور اس کی آسائشوں کے پیچھے بھاگتا رہتا ہے اور دیوانہ وار ان کے حصول میں لگا رہتا ہے، وہ کوشش کرتا ہے کہ اس کے واسطے سے لوگوں کا کچھ بھلا نہ ہونے پائے، اس نے دنیا کو اپنی فکر کا مرکز اور علم کی انتہا قرار دے رکھا ہے، اپنی ذاتی منفعت کے پیمانے سے تمام چیزوں کو ناپتا ہے، اسے دوسروں کی کوئی پرواہ نہیں ہوتی، وہ اپنے ہم جنسوں پر بس اتنی ہی توجہ دیتا ہے جس قدر اس محدود و کوتاہ زندگی میں ان سے اس کا مفاد وابستہ ہوتا ہے، اس کی تنگ و تاز کا میدان بس زمین اور اس عمر کے حدود ہوتے ہیں، اور یہیں سے اس کے حساب کا دائرہ بدل جاتا ہے اور اس کے پیمانے مختلف ہو جاتے ہیں اور اس کی انتہا غلط نتائج پر ہوتی ہے، (۱) کیونکہ وہ مرنے کے بعد دوبارہ اٹھائے جانے کو مستعد گردانتا ہے۔

﴿بَلْ يُرِيدُ الْإِنْسَانُ لِيَفْجُرَ أَمَامَهُ يَسْئَلُ أَيَّانَ يَوْمُ الْقِيَامَةِ﴾ (القيامة: ۶۰)

(بلکہ انسان تو چاہتا ہے کہ آگے آگے نافرمانیاں کرتا جائے، پوچھتا ہے کہ قیامت کا دن کب آئے گا)

اس تنگ اور محدود جاہلی تصور نے اہل جاہلیت کو خونریزی، لوٹ مار اور راہ زنی پر آمادہ کیا، کیونکہ وہ بعث و جزاء پر ایمان نہیں رکھتے، جیسا کہ اللہ تعالیٰ نے ان کے حال کی تصویر کشی فرمائی ہے۔

﴿وَقَالُوا إِن هِيَ إِلَّا حَيَاتُنَا الدُّنْيَا وَمَا نَحْنُ بِمَبْعُوثِينَ﴾ (الانعام: ۲۹)

اور یہ کہتے ہیں کہ صرف یہی دنیاوی زندگی ہماری زندگی ہے اور ہم زندہ نہ کئے جائیں گے۔

اور جیسا کہ اسی قماش کے ایک شخص نے کہا تھا کہ: یہ تو رحم ہیں جو خود بخود اگلے جا رہے ہیں اور زمین نکلتی جا رہی ہے۔

(۱) دیکھئے: "اليوم الآخر في ظلال القرآن" (ص ۲۰)

صدیاں گزرتی گئیں اور تعجب خیز چیز رو پزیر ہوتی ہے، اس سے بھی کہیں بڑھ کر انکار پیدا ہو جاتا ہے، ہم دیکھ رہے ہیں کہ محسوس ہونے والی مادی چیزوں کے سوا تمام چیزوں کا کلی طور پر انکار کیا جا رہا ہے، جیسا کہ الحادیت کی حامل مارکسی اشتراکیت کا حال ہے جو اللہ اور یوم آخرت پر ایمان نہیں رکھتی، اور حیات کے متعلق یہ کہتی ہے کہ وہ تو صرف مادہ ہے، اور محسوس مادہ کے پیچھے کوئی شے نہیں ہے۔ ان کے سردار طحہ مارکس کا خیال تو یہ ہے کہ الہ (معبود) کوئی نہیں ہے اور زندگی مادہ ہے۔ یہی وجہ ہے کہ وہ حیوانات کی طرح ہیں اور اپنی غایت تخلیق اور معنی حیات کے ادراک سے بے بہرہ ہیں، بلکہ ضائع و سرگرداں ہیں اور اگر ان کے یہاں کسی صورت اجتماعیت پائی بھی جاتی ہے تو وہ سطوت قانون کے خوف کے چھاؤں تلے ہے۔

اور اس طرح کے لوگوں کو آپ زندگی پر سب سے زیادہ حریص پائیں گے کیونکہ وہ بعث بعد الموت پر ایمان نہیں رکھتے ہیں، جیسا کہ اللہ تعالیٰ نے مشرکین اور یہود وغیرہ کے وصف میں فرمایا ہے:

﴿وَلَتَجِدَنَّهُمْ أَحْرَصَ النَّاسِ عَلَىٰ حَيٰوَةٍ ۖ وَمِنَ الَّذِينَ

أَشْرَكُوا يَوْمًا أَحَدُهُمْ لَوْ يُعَمَّرُ أَلْفَ سَنَةٍ وَمَا هُوَ بِمُرْخِزِجِهِ

مِنَ الْعَذَابِ أَن يُعَمَّرَ ۗ وَاللَّهُ بَصِيرٌۢ بِّمَا يَعْمَلُونَ﴾ (البقرہ: ۹۶)

بلکہ سب سے زیادہ دنیا کی زندگی کا حریص اے نبی! آپ انہیں کو پائیں گے یہ حرم زندگی میں مشرکوں سے بھی زیادہ ہیں ان میں سے تو ہر شخص ایک ایک ہزار سال کی عمر چاہتا ہے گویا یہ عمر دیا جانا بھی انہیں عذابوں سے نہیں چھڑا سکتا اللہ تعالیٰ ان کے کاموں کو بخوبی دیکھ رہا ہے۔

مشرک تو بعث بعد الموت کی امید نہیں رکھتا اس لئے وہ لمبی زندگی کو محبوب رکھتا ہے، اور یہودی کے پاس جو علم ہے اس کی بنا پر وہ جانتا ہے کہ اس کے کرتوتوں کے سبب آخرت میں اس کے لئے کس قدر رسوائی ہے (۱) چنانچہ یہ جنس اور اس کے مماثل لوگ بدترین لوگ ہیں، آپ دیکھیں گے کہ ان کے درمیان بدترین قسم کی لالچ اور طمع کا دور دورہ ہے، قوموں کو زیر کرنا، انہیں غلام بنا لینا اور حیات دنیوی سے متمتع ہونے کی لالچ میں ان کی ثروتوں کو لوٹ لینا ان کا شیوہ ہے، اسی لئے ان کے درمیان

(۱) دیکھئے: "تفسیر ابن کثیر" (۱۸۴/۱)، تحقیق عبدالعزیز بن نعیم درفتاء، مطبع "الشعب" القاہرہ۔

اخلاقی گراوٹ اور بہیمانہ سلوک کا ظہور ہے۔

اور جب وہ یہ دیکھتے ہیں کہ جس فوری لذت کے وہ مشتاق ہیں ان کے حصول میں دنیاوی زندگی کے آلام و مصائب آڑے آرہے ہیں، تو انہیں موت کو گلے لگانے میں کوئی باک نہیں ہوتا، کیونکہ دوسری زندگی میں باز پرس کا انہیں کوئی اندازہ نہیں رہتا ہے، لہذا اس زندگی سے چھٹکارا حاصل کر لینے میں ان کے نزدیک کوئی چیز مانع نہیں ہوتی ہے۔

اس لئے ایمان بالآخرۃ کے معاملے کا اسلام نے بڑا اہتمام کیا ہے اور قرآن پاک میں اس کی تاکید آئی ہے، اور بعثت، حساب، اور جزا کا اثبات کیا گیا ہے اور جاہلوں نے جب اسے مستبعد گردانا تو اس کا انکار کیا گیا، اور اللہ تعالیٰ نے اپنے نبی کو حکم دیا کہ اس بات پر قسم کھالیں کہ وہ یقیناً حق ہے:

﴿ قُلْ بَلٰی وَرَبِّیْ لَتُبْعَثُنَّ ثُمَّ لَتُنَبَّؤُنَّ بِمَا عَمِلْتُمْ وَذٰلِكَ عَلٰی

اللہِ یَسِیرٌ ﴾ (التغابن: ۷)

آپ کہہ دیجئے کہ کیوں نہیں اللہ کی قسم! تم ضرور دوبارہ اٹھائے جاؤ گے پھر جو تم نے کیا ہے اس کی خبر دیے جاؤ گے اور اللہ پر یہ بالکل ہی آسان ہے۔

اور قیامت کے احوال، اور اللہ تعالیٰ نے اپنے متقی بندوں کے لئے جو ثواب تیار کر رکھا ہے اور گناہگاروں کے لئے جو سزائیں مقرر ہیں ان سب کا تذکرہ فرمایا اور منکرین کی توجہ اس کی حقانیت کے دلائل کی جانب مبذول کرائی تاکہ دلوں سے شکوک کی بیخ کنی ہو جائے اور لوگ اس دن کو اور اس میں رونما ہونے والی خوفناکیوں کو اپنا نصب العین بنا لیں جو روٹ گئے کھڑے کروینے والی ہیں تاکہ اس زندگی میں رسول اکرم ﷺ کے لائے ہوئے دین حق کی اتباع کر کے ان کے سلوک کے اندر استقامت پیدا ہو جائے۔

الف- نشأۃ اولی (پہلی زندگی)

اللہ تعالیٰ نے ارشاد فرمایا:

﴿ یٰۤاٰیہا النّٰسُ اِنۡ کُنْتُمْ فِیۡ رَیۡبٍ مِّنۡ الْبَعۡثِ فَاِنَّا خَلَقْنٰکُمۡ مِّنۡ سَرَابٍ مِّنۡ مَّۡیۡمٍ مِّنۡ نُّطۡفَۃٍ ثُمَّ مِّنۡ عَلَقٍ ثُمَّ مِّنۡ مُّضۡغَةٍ مَّخَلَّۃٍ

وَعَبْرٍ مَّخْلُوقَةٍ لِّنَبِيِّنَّ لَكُمْ وَنُقِرُّ فِي الْأَرْحَامِ مَا نَشَاءُ إِلَىٰ
 أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لِتَبْلُغُوا أَشُدَّكُمْ وَمِنْكُمْ
 مَنْ يُتَوَفَّىٰ وَمِنْكُمْ مَنْ يُرَدُّ إِلَىٰ أَرْذَلِ الْعُمُرِ لَكُمْ يُعَلِّمُ بَعْدَ
 بَعْدٍ عِلْمٌ شَيْئًا وَتَرَىٰ الْأَرْضَ هَامِدَةً فَإِذَا أَنْزَلْنَا عَلَيْهَا
 الْمَاءَ اهْتَزَّتْ وَرَبَّتْ وَأَنْبَتَتْ مِنْ كُلِّ رَوْحٍ بَهِيجٍ، ذَلِكَ بِأَنَّ
 اللَّهَ هُوَ الْحَقُّ وَأَنَّهُ يُحْيِي الْمَوْتَىٰ وَأَنَّهُ عَلَىٰ كُلِّ شَيْءٍ
 قَدِيرٌ، وَأَنَّ السَّاعَةَ آتِيَةٌ لَا رَيْبَ فِيهَا وَأَنَّ اللَّهَ يَبْعَثُ مَنْ
 فِي الْقُبُورِ ﴿الحج: ۷، ۶، ۵﴾

لوگو! اگر تمہیں مرنے کے بعد جی اٹھنے میں شک ہے تو سوچو ہم نے تمہیں مٹی
 سے پیدا کیا پھر نطفہ سے پھر خون بستہ سے پھر گوشت کے ٹوٹنے سے جو صورت
 دیا گیا تھا اور بے نقشہ تھا، یہ ہم تم پر ظاہر کر دیتے ہیں اور ہم جسے چاہیں ایک
 ٹھہرائے ہوئے وقت تک رحم مادر میں رکھتے ہیں پھر تمہیں بچپن کی حالت میں دنیا
 میں لاتے ہیں پھر تا کہ تم اپنی پوری جوانی کو پہنچو تم میں سے بعض تو وہ ہیں جو فوت
 کر لئے جاتے ہیں اور بعض بے غرض عمر کی طرف پھر سے لوٹا دیے جاتے ہیں کہ
 وہ ایک چیز سے باخبر ہونے کے بعد پھر بے خبر ہو جائے تو دیکھتا ہے کہ زمین (بخبر
 اور) خشک ہے پھر جب ہم اس پر بارشیں برساتے ہیں تو وہ ابھرتی ہے اور پھولتی
 ہے اور ہر قسم کی رونق دار نباتات اگاتی ہے، یہ اس لئے کہ اللہ ہی حق ہے اور وہی
 مردوں کو جلاتا ہے اور وہ ہر چیز پر قدرت رکھنے والا ہے اور یہ کہ قیامت قطعاً
 آنے والی ہے جس میں کوئی شک و شبہ نہیں اور یقیناً اللہ تعالیٰ قبروں والوں کو دوبارہ
 زندہ فرمائے گا۔

جو ذات متعدد اطوار میں انسان کی تخلیق پر قادر رہی ہے وہ دوسری مرتبہ اس کے اعادہ سے
 عاجز نہیں ہو سکتی ہے، بلکہ عقلی اعتبار سے ابتداء کے مقابلے میں اعادہ آسان ہوتا ہے۔ جیسا کہ اللہ
 تعالیٰ کا ارشاد ہے:

﴿ وَضَرَبَ لَنَا مَثَلًا وَنَسِيَ خَلْقَهُ قَالَ مَنْ يُحْيِي الْعِظَامَ
وَهِيَ رَمِيمٌ، قُلْ يُحْيِيهَا الَّذِي أَنْشَأَهَا أَوَّلَ مَرَّةٍ وَهُوَ بِكُلِّ
خَلْقٍ عَلِيمٌ ﴾ (۷۹، ۷۸)

اور اس نے ہمارے لئے مثال بیان کی اور اپنی (اصل) پیدائش کو بھول گیا کہنے
لگا ان گلی سڑی ہڈیوں کو کون زندہ کر سکتا ہے؟ آپ جواب دیجئے؟ کہ انہیں وہ
زندہ کرے گا جس نے انہیں اول مرتبہ پیدا کیا ہے جو سب طرح کی پیدائش کا
بخوبی جاننے والا ہے۔

ب۔ محسوس ہونے والے کوئی مناظر جو بعثت کے امکان پر دلالت کرتے ہیں
اللہ تعالیٰ فرماتا ہے۔

﴿ وَتَرَى الْأَرْضَ هَامِدَةً فَإِذَا أَنْزَلْنَا عَلَيْهَا الْمَاءَ اهْتَزَّتْ
وَرَبَّتْ وَأَنْبَتَتْ مِنْ كُلِّ زَوْجٍ بَهِيجٍ، ذَلِكَ بِأَنَّ اللَّهَ هُوَ
الْحَقُّ وَأَنَّهٗ يُحْيِي الْمَوْتَىٰ وَأَنَّهُ عَلَىٰ كُلِّ شَيْءٍ قَدِيرٌ وَأَنَّ
السَّاعَةَ آتِيَةٌ لَا رَيْبَ فِيهَا وَأَنَّ اللَّهَ يَبْعَثُ مَنْ فِي
الْقُبُورِ ﴾ (الحج: ۷، ۸، ۹، ۱۰)

تو دیکھتا ہے کہ زمین (بجراور) خشک ہے پھر جب ہم اس پر بارشیں برساتے ہیں
تو وہ ابھرتی ہے اور پھولتی ہے اور ہر قسم کی رونق دار نباتات اگاتی ہے، یہ اس لئے
کہ اللہ ہی حق ہے اور وہی مردوں کو جلاتا ہے اور وہ ہر چیز پر قدرت رکھنے والا
ہے، اور یہ کہ قیامت قطعاً آنے والی ہے جس میں کوئی شک و شبہ نہیں اور یقیناً اللہ
تعالیٰ قبروں والوں کو دوبارہ زندہ فرمائے گا۔

بارش کے ذریعہ مردہ زمین میں زندگی کی لہر دوڑا دینا اور اس میں نباتات کا ظہور قیامت
اور مردوں کو زندگی بخش دینے پر بزرگ و برتر خالق کی قدرت کی دلیل ہے۔

ج۔ اللہ تعالیٰ کی فائق قدرت جو عظیم ترین اشیاء کی تخلیق میں متجلی ہے،

ارشاد الہی ہے:

﴿ أَوْ لَيْسَ الَّذِي خَلَقَ السَّمَاوَاتِ وَالْأَرْضِ بِقَدِيرٍ عَلَىٰ أَنْ يَخْلُقَ مِثْلَهُمْ بَلَىٰ وَهُوَ الْخَلَّاقُ الْعَلِيمُ إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ ﴾ (یس: ۸۱-۸۲)

جس نے آسمانوں اور زمین کو پیدا کیا ہے کیا وہ ان جیسوں کے پیدا کرنے پر قادر نہیں، بے شک قادر ہے اور وہی تو پیدا کرنے والا دانا (بینا) ہے، وہ جب کبھی کسی چیز کا ارادہ کرتا ہے اسے اتنا فرما دینا (کافی ہے) کہ ہو جاوہ اسی وقت ہو جاتی ہے۔

لہذا جو آسمان وزمین کی عظمت کے باوجود ان کا خالق ہے وہ چھوٹے انسان کے اعادہ خلق پر قادر ہے، جیسا کہ اللہ تعالیٰ کے اس فرمان میں موجود ہے:

﴿ لَخَلْقِ السَّمَاوَاتِ وَالْأَرْضِ أَكْبَرُ مِنْ خَلْقِ النَّاسِ وَلَٰكِنَّ أَكْثَرَ النَّاسِ لَا يَعْلَمُونَ ﴾ (غافر: ۵۷)

آسمان وزمین کی پیدائش یقیناً انسان کی پیدائش سے بہت بڑا کام ہے لیکن (یہ اور بات ہے کہ) اکثر لوگ بے علم ہیں۔

و۔ انسانوں پر اللہ تعالیٰ کی عیاں حکمت جو ہر اس شخص کے لئے ضوئ فشاں ہے جو غور و تدبر سے کام لے اور فکر کو تعصب اور ہوائے نفس سے پاک کر لے۔

ذات حکیم انسان کو بے کار نہیں چھوڑ سکتی، نہ اس نے انہیں عبث پیدا فرمایا ہے کہ نہ تو انہیں کسی بات کا حکم دیا جائے نہ ہی کسی بات سے روکا جائے اور نہ ان کے اعمال کا انہیں بدلہ دیا جائے۔ اللہ تعالیٰ فرماتا ہے۔

﴿ أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ ، فَتَعَلَىٰ اللَّهُ الْمَلِكُ الْحَقُّ لَا إِلَهَ إِلَّا هُوَ رَبُّ الْعَرْشِ الْكَرِيمِ ﴾ (المومنون: ۱۱۵، ۱۱۶)

کیا تم یہ گمان کیے ہوئے ہو کہ ہم نے تمہیں یونہی بیکار پیدا کیا ہے اور یہ کہ تم ہماری طرف لوٹائے ہی نہ جاؤ گے، اللہ تعالیٰ سچا بادشاہ ہے وہ بڑی بلندی والا ہے

اس کے سوا کوئی معبود نہیں وہی بزرگ عرش کا مالک ہے۔

اور فرمایا:

﴿وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لِعِبَادِنَا، وَمَا خَلَقْنَاهُمَا إِلَّا بِالْحَقِّ وَلَكِنَّ أَكْثَرَهُمْ لَا يَعْلَمُونَ﴾ (الدخان: ۲۸-۳۱)

ہم نے زمین اور آسمان اور ان کے درمیان کی چیزوں کو کھیل کے طور پر پیدا نہیں کیا، بلکہ ہم نے انہیں درست تدبیر کے ساتھ ہی پیدا کیا ہے لیکن ان میں سے اکثر لوگ نہیں جانتے۔

یہ چیز بالکل واضح ہے کہ جو ان مخلوقات کے عجائبات کے گرد نظر گھمائے گا اور ان کے اندر جو نظام اور پائیداری پائی جاتی ہے ان میں غور و تدبر کرے گا اسے یہ معلوم ہوگا کہ ہر چیز ایک اندازے کے مطابق پیدا کی گئی ہے اور ہر شے کی تخلیق ایک انتہا اور مدت کے تحت ہے اور اگر وہ اسی نہج پر چلتا رہا جس کا اللہ تعالیٰ نے اس کے لئے ارادہ فرمایا ہے تو اس غایت کی تحقیق کی خاطر ہر وہ چیز مہیا کی گئی ہے جو اس کے قیام اور اس کے وجود کی ضامن ہو۔

اس عظیم کائنات پر غور و فکر کرنے سے جہاں ہمیں اللہ تعالیٰ کے ہمہ گیر علم اور عظیم قدرت کا پتہ چلتا ہے وہیں اس کی بے پایاں حکمت بھی نظر آتی ہے، وہ انسانوں کو اس طرح نہیں چھوڑ دیتا کہ قوی ضعیف پر دست درازی کرتا رہے اور کوئی اس کا ہاتھ پکڑنے والا نہ ہو اور نہ ان لوگوں کو اس طرح چھوڑ دینے والا ہے جو راہ حق سے منحرف ہو جاتے ہیں کہ اس زندگی کے بعد جس سزا کے وہ مستحق ہیں انہیں وہ سزا نہ ملے اور نہ ان لوگوں کو یوں ہی نظر انداز کر دینے والا ہے جو اپنے رب کی رضامندی کی خاطر سعی پیہم میں لگے رہتے ہیں اور کوئی دقیقہ فرو گزاشت نہیں کرتے ایسا نہیں ہو سکتا کہ انہیں اللہ تعالیٰ کا کوئی فضل نہ حاصل ہو اور آخرت کے دن انہیں کوئی انعام نہ ملے جن کے ذریعہ انہیں یہ معلوم ہو کہ انہوں نے متاع دنیا کی جو قربانی دی ہے اور حیات دنیا میں جو مشقتیں اٹھائی ہیں وہ جنت کے ثواب اور اس کی ان نعمتوں کے مقابلے میں کوئی حیثیت نہیں رکھتی ہیں جنہیں نہ کسی آنکھ نے دیکھا ہے نہ کسی کان نے سنا ہے نہ جن کے متعلق تصور کیا جاسکتا ہے۔

اگر لوگ اللہ تعالیٰ کی کوئی سنتوں پر اور اس کی عظیم حکمت اور انسان پر اس کی تکریم و عنایت کے متعلق غور و فکر کریں تو یہ چیز انہیں یوم آخرت پر ایمان لانے پر مجبور کر دے گی اور اس وقت انانیت اپنی مبعوض صورت میں بے لگام نہیں ہوگی اور دنیاوی زندگی پر ضرورت سے بڑھی ہوئی حرص ختم ہو جائے گی بلکہ برو تقویٰ کی بنیاد پر تعاون ہونے لگے گا۔



دوسری بحث روز قیامت کے نام

یوم آخرت کے اہتمام کا ایک مظہر یہ بھی ہے کہ جہاں اس کی علامتوں کا ذکر ہوتا ہے وہیں قرآن پاک میں مختلف ناموں کے ساتھ اس کا بھی ذکر آیا ہے (۱) ان میں سے ہر نام کی اپنی خاص دلالت ہے، ان ناموں میں سے کچھ نام یہ ہیں:

۱- الساعة: اللہ تعالیٰ کا ارشاد گرامی ہے:

﴿إِنَّ السَّاعَةَ لَأْتِيَةٌ لَا رَيْبَ فِيهَا﴾ (غافر: ۵۹)

بے شک قیامت کے قائم ہونے میں کوئی شک نہیں ہے۔

۲- يوم البعث، اللہ تعالیٰ نے فرمایا:

﴿وَقَالَ الَّذِينَ أُوتُوا الْعِلْمَ وَالْإِيمَانَ لَقَدْ لَبِئْتُمْ فِي كِتَابِ اللَّهِ إِلَى يَوْمِ الْبَعْثِ فَهَذَا يَوْمُ الْبَعْثِ وَلَكِنَّكُمْ كُنْتُمْ لَا تَعْلَمُونَ﴾ (الروم: ۵۶)

اور جن لوگوں کو علم اور ایمان دیا گیا وہ جواب دیں گے کہ تم تو جیسا کہ کتاب اللہ میں ہے یوم قیامت تک ٹھہرے رہے آج کا یہ دن قیامت ہی کا دن ہے لیکن تم تو یقین ہی نہیں مانتے تھے۔

۳- يوم الدين - اللہ تعالیٰ فرماتا ہے:

﴿مَالِكِ يَوْمِ الدِّينِ﴾ (الفاتحہ: ۳)

بدلے کے دن (یعنی قیامت) کا مالک ہے۔

۴- يوم الحسرة: اللہ تعالیٰ کا ارشاد ہے:

(۱) ابن کثیر نے اسامی قیامت کے بیان میں اسی سے زائد ناموں کا تذکرہ فرمایا ہے۔ دیکھئے: "النهاية/الفتن والملاحم" (۲۵۵/۱-۲۵۶)، تحقیق دکتور طرزی.

﴿وَأَنْذِرْهُمْ يَوْمَ الْحَسْرَةِ إِذْ قُضِيَ الْأَمْرُ وَهُمْ فِي غَفْلَةٍ

وَهُمْ لَا يُؤْمِنُونَ﴾ (مریم: ۳۹)

تو انہیں اس رنج و افسوس کے دن کا ڈر سنا دے جب کہ کام انجام کو پہنچا دیا جائے گا اور یہ لوگ غفلت اور بے ایمانی میں ہی رہ جائیں گے۔

۵- الدار الآخرة: فرمایا بزرگ و برترنے:

﴿وَأَنَّ الدَّارَ الْآخِرَةَ أَهْلَى الْحَيَاةِ لَوْ كَانُوا

يَعْلَمُونَ﴾ (العنکبوت: ۶۴)

البتہ سچی زندگی تو آخرت کا گھر ہے، کاش! یہ جانتے ہوتے۔

۶- يوم التناد: (ہانک، پکار کا دن) بزرگ و برترنے فرمایا:

﴿إِنِّي أَخَافُ عَلَيْكُمْ يَوْمَ التَّنَادِ﴾ (غافر: ۳۲)

میں تمہارے لئے قیامت کے دن سے خوف کھاتا ہوں۔

۷- دار القرار: اللہ تعالیٰ کا فرمان ہے

﴿وَأَنَّ الْآخِرَةَ هِيَ دَارُ الْقَرَارِ﴾ (غافر: ۳۹)

آخرت ہی قرار کا گھر ہے

۸- يوم الفصل: اللہ تعالیٰ کا فرمان ہے:

﴿هَذَا يَوْمُ الْفَصْلِ الَّذِي كُنْتُمْ بِهِ تُكَذِّبُونَ﴾ (الصف: ۲۱)

یہی فیصلہ کا دن ہے جسے تم جھٹلاتے ہو۔

۹- يوم الجمع: اللہ تعالیٰ نے فرمایا:

﴿وَتُنذِرُ يَوْمَ الْجَمْعِ لَا رَيْبَ فِيهِ فَرِيقٌ فِي الْجَنَّةِ وَفَرِيقٌ

فِي السَّعِيرِ﴾ (الشوری: ۷)

اور جمع ہونے کے دن سے جس کے آنے میں کوئی شک نہیں ڈرا دیں ایک گروہ

جنت میں ہوگا اور ایک گروہ جہنم میں ہوگا۔

- ۱۰- یوم الحساب: اللہ تعالیٰ نے فرمایا:
- ﴿ هَذَا مَا تُوْعَدُونَ لِيَوْمِ الْحِسَابِ ﴾ (ص: ۵۳)
- یہ ہے جس کا وعدہ تم سے حساب کے دن کے لئے کیا جاتا تھا۔
- ۱۱- یوم الوعيد: اللہ تعالیٰ نے فرمایا:
- ﴿ وَنُفِخَ فِي الصُّورِ ذَلِكَ يَوْمُ الْوَعِيدِ ﴾ (ق: ۲۰)
- اور صور پھونک دیا جائے گا وعدہ عذاب کا دن یہی ہے۔
- ۱۲- یوم الخلود: اللہ تعالیٰ نے فرمایا:
- ﴿ أَنْخُلُوهَا بِسَلْمٍ ذَلِكَ يَوْمُ الْخُلُودِ ﴾ (ق: ۳۴)
- تم اس جنت میں سلامتی کے ساتھ داخل ہو جاؤ یہ ہمیشہ رہنے کا دن ہے۔
- ۱۳- یوم الخروج: اللہ تعالیٰ نے فرمایا:
- ﴿ يَوْمَ يَسْمَعُونَ الصَّيْحَةَ بِالْحَقِّ ذَلِكَ يَوْمُ الْخُرُوجِ ﴾ (ق: ۴۲)
- جس روز اس تند و تیز چیخ کو یقین کے ساتھ سن لیں گے یہ دن ہوگا نکلنے کا۔
- ۱۴- الواقعه: اللہ تعالیٰ فرماتا ہے:
- ﴿ إِذَا وَقَعَتِ الْوَاقِعَةُ ﴾ (الواقعہ: ۱)
- جب قیامت قائم ہو جائے گی۔
- ۱۵- الحاقه: اللہ تعالیٰ فرماتا ہے:
- ﴿ الْحَاقَّةُ مَا الْحَاقَّةُ وَمَا أَدْرَاكَ مَا الْحَاقَّةُ ﴾ (الواقعہ: ۳۰، ۳۱)
- ثابت ہونے والی ثابت ہونے والی کیا ہے اور تجھے کیا معلوم کہ وہ ثابت شدہ کیا ہے۔
- ۱۶- الطامة الكبرى: اللہ تعالیٰ فرماتا ہے:
- ﴿ فَإِذَا جَاءَتِ الطَّامَةُ الْكُبْرَى ﴾ (النازعات: ۳۴)
- پس جب وہ بڑی آفت (قیامت) آجائے گی۔
- ۱۷- الصاخة: اللہ تعالیٰ فرماتا ہے:

﴿فَإِذَا جَاءَتِ الصَّاخَّةُ﴾ (عبس: ۳۳)

پس جب کہ کان بہرے کر دینے والی (قیامت) آجائے گی۔

۱۸- الآزفة: اللہ تعالیٰ کا ارشاد ہے:

﴿أَزِفَتِ الْأَزْفَةُ﴾ (النجم: ۵۷)

قیامت نزدیک آگئی۔

۱۹- القارعة: اللہ تعالیٰ فرماتا ہے:

﴿الْقَارِعَةُ مَا الْقَارِعَةُ وَمَا أَذْرَكَ مَا الْقَارِعَةُ﴾ (۱)

(القارعة: ۱، ۲، ۳)

کھڑکھڑا دینے والی، کیا ہے وہ کھڑکھڑا دینے والی، تجھے کیا معلوم کہ وہ کھڑکھڑا دینے والی کیا ہے۔



(۱) دیکھئے: "العقائد الاسلامیہ" (۲۶۱-۲۶۳) مصنف سید سابق۔

تیسری بحث عقائد میں اخبار آحاد کی حجیت

اشراط الساعہ (علامات قیامت) کے موضوع سے اس بحث کا بہت گہرا تعلق ہے کیونکہ اکثر نشانوں کا ذکر احادیث آحاد ہی میں وارد ہوا ہے^(۱) اور بعض اہل کلام^(۲) اور اصولیوں^(۳) کی رائے یہ ہے کہ خبر آحاد کے ذریعہ عقیدہ نہیں ثابت ہوتا ہے وہ تو قطعی دلیل ہی کے ذریعہ ثابت ہو سکتا ہے کوئی آیت ہو یا رسول اللہ ﷺ سے مروی کوئی حدیث۔

یہ قول مردود ہے اس لئے کہ جب بروایت ثقات حدیث کی حجیت ثابت ہو جائے اور وہ صحیح سند کے ساتھ ہم تک پہنچے تو اس پر ایمان واجب اور اس کی تصدیق ضروری ہو جاتی ہے خواہ وہ خبر متواتر ہو خواہ آحاد اور بلاشبہ وہ علم یقینی کو واجب کر دیتی ہے اور یہی ہمارے سلف صالحین کے علماء کا مذہب ہے

(۱) ہم تک پہنچنے کے اعتبار سے خبر دو قسموں میں منقسم ہوتی ہے،

الف۔ متواتر: شروع سند سے آخر سند تک جماعت در جماعت راویوں کی اتنی تعداد ہو جن کا عادیہ کذب پر متفق ہونا محال ہو۔

ب۔ آحاد: جو متواتر کے علاوہ ہو۔

دیکھئے: "تقریب النووی" (۱۷۶/۲- مع تدریب الراوی) و "قواعد التحدیث" (ص ۱۳۶) للقمی، و "تیسیر مصطلح الحدیث" (ص ۱۸-۲۱) للذکور محمود اللطمان۔

(۲) جیسے معتزلہ اور ان کے پیروکار متاخرین۔ مثل شیخ محمد عبده، محمود شلتوت، احمد شلشی، عبدالکریم عثمان، وغیرہ۔

دیکھئے: "الفرق بین الفرق" (ص ۱۸۰) تحقیق محی الدین عبدالحمید، و "فتح الباری" (۲۳۳/۱۳)، و کتاب "قاضی القضاة عبد الجبار الهمدانی" (ص ۸۸-۹۰) للذکور عبدالکریم عثمان، و "رسالة التوحید" (ص ۲۰۲) للشیخ محمد عبده، و "مقارنہ رضا اور دیکھو: موقف المعتزلہ من السنة النبویة" (ص ۹۲-۹۳) لابن لبابہ حسین، و کتاب "المسیحیة: مقارنہ الادیان" (ص ۳۳) للذکور احمد شلشی اور دیکھئے: "الفتاویٰ للشیخ محمود شلتوت"۔ اس میں لکھتے ہیں: (ص ۶۲): "اور علماء کا اس بات پر اجماع ہے کہ حدیث آحاد یقینان و عقیدہ کا فائدہ نہیں دیتی ہے اور غیبات کے باب میں اس پر اعتماد درست نہیں ہے۔ دیکھئے ان کی کتاب "الاسلام عقیدہ و شریعة" (ص ۵۳) اور دیکھئے کتاب "المسیح فی القرآن و التوراة و الانجیل" (ص ۵۳۹) لعبدالکریم الخطیب۔

(۳) دیکھئے: "شرح الکوکب المنیر فی اصول الفقہ" (۳۵۰/۲-۳۵۲) للعلامة محمد ابن احمد بن عبدالعزیز الحنبلی، تحقیق و ترمیم الزمیلی اور دکتور زبیر حماد۔

اور اس کی بنیاد اللہ تعالیٰ کا یہ حکم ہے جو اس نے مومنین کو دیا ہے:

﴿ وَمَا كَانَ لِمُؤْمِنٍ وَلَا مُمِئِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ، وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلًّا مُّبِينًا ﴾ (الاحزاب: ۳۶)

اور دیکھو کسی مومن مرد و عورت کو اللہ اور اس کے رسول کے فیصلے کے بعد اپنے کسی امر کا کوئی اختیار باقی نہیں رہتا، (یاد رکھو) اللہ تعالیٰ اور اس کے رسول کی جو بھی نافرمانی کرے وہ صریح گمراہی میں پڑے۔

اور اللہ تعالیٰ کا قول ہے:

﴿ قُلْ أَطِيعُوا اللَّهَ وَالرَّسُولَ فَإِن تَوَلَّوْا فَإِنَّ اللَّهَ لَا يُحِبُّ الْكٰفِرِينَ ﴾ (آل عمران: ۳۲)

کہہ دیجئے! کہ اللہ تعالیٰ اور رسول کی اطاعت کرو، اگر یہ منہ پھیر لیں تو بے شک اللہ تعالیٰ کافروں کو دوست نہیں رکھتا۔

حافظ ابن حجر فرماتے ہیں: صحابہ و تابعین کا بلا کسی تکبیر کے خبر واحد پر عمل کرنا کھلے طور پر شائع ہے لہذا ان کا اتفاق قبولیت کا متقاضی ہے۔ (۱)

اور ابن ابی العزیز نے فرمایا: جب خبر واحد کو امت کا تلقی بالقبول حاصل ہو جائے خواہ وہ عمل کے ذریعہ ہو خواہ اس کی تصدیق کے ذریعہ تو وہ جمہور امت کے نزدیک علم یقینی کا فائدہ دیتی ہے اور وہ متواتر کی دو قسموں میں سے ایک قسم ہے اور سلف امت کے درمیان اس سلسلے میں کوئی نزاع نہیں تھی۔ (۲)

اور ایک آدمی نے امام شافعی سے کسی مسئلے کے متعلق سوال کیا؟ تو انہوں نے فرمایا کہ رسول اللہ ﷺ نے اس کے بارے میں ایسا ایسا فیصلہ دیا ہے اس آدمی نے امام شافعی سے کہا آپ اس

(۱) "فتح الباری" (۲۳۳/۱۳)

(۲) "شرح العقیدہ الطحاویہ" لعلی بن علی بن ابی العزیز، (ص ۳۹۹-۴۰۰) علماء کی ایک جماعت نے اس کی تحقیق کی ہے اور اس کی احادیث کی تخریج شیخ محمد ناصر الدین الالبانی نے کی ہے، المکتب الاسلامی سے چھپی ہے، چوتھی مرتبہ بیروت سے ۱۳۹۱ھ میں چھپی۔

بارے میں کیا فرماتے ہیں؟ انہوں نے کہا سبحان اللہ! کیا تم مجھے کسی گرجا گھر میں دیکھ رہے ہو؟ کیا مرے اوپر زنا ردیکھ رہے ہو میں تم سے کہتا ہوں کہ رسول اللہ ﷺ نے فیصلہ دیا ہے اور تم کہتے ہو آپ کیا فرماتے ہیں؟ (۱)

امام شافعیؒ ہی نے یہ بھی فرمایا ہے کہ جب میں رسول اللہ ﷺ سے کوئی صحیح روایت بیان کروں اور اس پر عمل نہ کروں تو میں تمہیں گواہ بناتا ہوں کہ میری عقل زائل ہو چکی ہے (۲)
امام صاحب نے نہ تو خبر واحد اور خبر متواتر کے درمیان کوئی تفریق کی نہ ہی عقیدے سے متعلق خبروں اور عملی امور سے متعلق خبروں کے درمیان تفریق کی ہے بلکہ ان تمام کے سلسلے میں مدار حدیث کی صحت پر ہے۔

امام احمدؒ فرماتے ہیں جو کچھ بھی عمدہ سند کے ذریعہ نبی ﷺ سے مروی ہو ہم اس کا اقرار کریں گے اور اگر ہم نے رسول ﷺ کی لائی ہوئی چیز کو نہیں مانا اور اسے رد کر دیا تو ہم نے اللہ کے حکم کو اس پر رد کر دیا ہے، اللہ تعالیٰ فرماتا ہے:

وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ
فَانْتَهُوا ﴿الحشر: ۷﴾ (۳)

اور تمہیں جو کچھ رسول دے لے لو اور جس سے روکے رک جاؤ۔

امام احمد نے خبر کی صحت کے سوا کوئی شرط نہیں لگائی۔

ابن تیمیہؒ فرماتے ہیں: خبر جب ثابت ہو جائے تو تمام مسلمان اس کی اتباع کے وجوب پر متفق ہیں۔ (۴)

(۱) "مختصر الصواعق المرسله على الجهيمه والمعطله لابن القيم (۲/۳۵۰)، شیخ محمد بن موسیٰ نے اختصار کیا ہے، توزیع رمانہ ادارۃ الحجوث العلمیہ والافتاء بالریاض.

اور دیکھئے: "الرسالہ" للامام الشافعی، (ص ۳۰۱) تحقیق احمد شاکر، مطبع الخوار الاسلامیہ، طبع ثانی ۱۳۹۹ھ، اور دیکھئے: "شرح الطحاوی" (ص ۳۹۹) لابن ابی العز۔

(۲) "اتحاف الجماعه" (۱/۴۱)

(۳) "مختصر الصواعق" (۲/۳۵۰).

(۴) "مجموع الفتاویٰ" (۱۹/۸۵) شیخ الاسلام ابن تیمیہ، عبدالرحمن بن قاسم العاصمی النجدی نے جمع کیا ہے پہلی مرتبہ ۱۳۹۸ھ میں الدار العربیہ بیروت سے چھپی تھی۔

اور ابن قیمؒ خبر واحد کی حجت کا انکار کرنے والوں کی تردید کرتے ہوئے فرماتے ہیں: اس کے زمرے میں وہ خبریں بھی ہیں جو صحابہ ایک دوسرے کو دیا کرتے تھے۔

کیونکہ جب ان میں سے کوئی رسول اللہ ﷺ سے حدیث بیان کرتا تو قطعیت کے ساتھ اسے تسلیم کر لیتے تھے، اور ان میں سے کسی نے رسول اللہ ﷺ سے حدیث بیان کرنے والے سے یہ نہیں کہا کہ تمہاری خبر خبر واحد ہے علم کا فائدہ نہیں دیتی یہاں تک کہ متواتر ہو جائے۔

اور جب ان میں سے کوئی اپنے علاوہ سے صفات کے متعلق رسول اللہ ﷺ سے کوئی حدیث بیان کرتا تو اسے ہاتھوں ہاتھ لیتا اور قطعیت و یقین کے ساتھ اس کا معتقد ہو جاتا جس طرح کہ اللہ تعالیٰ کی رویت اور اس کی گفتگو کا اعتقاد رکھتا ہے اور اس بات کا اعتقاد رکھتا ہے کہ وہ قیامت کے دن اپنے بندوں کو آواز سے پکارے گا اور دور والا بھی اسی طرح سنے گا جس طرح نزدیک والا سنتا ہے اور ہر رات سماء دنیا کی طرف اس کے نزول اور اس کی ہنسی اور اس کی خوشی کا اعتقاد رکھتا ہے اور اس بات کا عقیدہ رکھتا ہے کہ اللہ تعالیٰ اپنے ہاتھ کی انگلیوں میں سے ایک انگلی پر آسمان کو روک لے گا اور اس کے لئے قدم کے اثبات کا معتقد ہے۔ جس نے بھی ان احادیث کو اس شخص سے سنا جس نے انہیں رسول اللہ ﷺ سے بیان کیا ہے یا صحابی سے بیان کیا ہے تو اس نے صادق و عادل سے مجرد ان کے سنتے ہی ان کے مقتضی کے اثبات کا اعتقاد کر لیا اور ان میں شک نہیں کیا۔

یہاں تک کہ انہوں نے احکام کی بعض احادیث میں تو تثبت سے کام لیا پر ان میں سے کسی نے احادیث صفات کی روایت میں ہرگز گواہی طلب نہ کی بلکہ تیز روی کے ساتھ ان کو قبول کر لیا، ان کی تصدیق کی اور ان کے مقتضی کا یقین کیا اور ان کے ذریعہ صفات کا اثبات فرمایا، اور جس شخص کا سنت میں ادنیٰ سا دخل ہو اور اس کی طرف توجہ ہو وہ یہ بات جانتا ہے، اگر اس سلسلے میں معاملہ اس قدر واضح نہ ہوتا تو ہم سیکڑے سے زیادہ مقامات کی نشاندہی کر دیتے۔

رسول اللہ ﷺ کی خبروں سے علم کی نفی کرنے والوں نے جس چیز پر اعتماد کیا ہے اس کے ذریعہ انہوں نے صحابہ کا یقینی اجماع اور تابعین اور ائمہ اسلام کا اجماع توڑ ڈالا ہے اور اس کے ذریعہ انہوں نے معتزلہ، جہمیہ، روافض اور خوارج کی موافقت کی ہے جنہوں نے اس حرمت کو چاق کر دیا ہے

اور چند ہی اصولیوں اور فقہاء نے ان کی موافقت کی ہے۔

ورنہ ائمہ میں اس کے متعلق کوئی ان کا پیش رو نہیں ملے گا بلکہ ان ائمہ کی تصریحات اس قول کے خلاف ہیں جنہوں نے صریح طور پر یہ کہا ہے کہ خبر واحد علم کا فائدہ دیتی ہے وہ مالک، شافعی، ابوحنیفہ کے اصحاب داؤد بن علی اور ان کے اصحاب مثل ابو محمد بن حزم ہیں۔ (۱)

خبر واحد کی حجیت کا انکار کرنے والوں کو جو شبہ (۲) درپیش ہے وہ یہ ہے کہ خبر آحاد ظن کا فائدہ دیتی ہے اور اس سے مراد ظن راجح لیتے ہیں۔ اور اس کی وجہ یہ بیان کرتے ہیں کہ ایک شخص کے اندر خطا یا غفلت یا نسیان کا جواز پایا جاتا ہے اور احکام کے سلسلے میں بالاتفاق ظن راجح پر عمل واجب ہے بس مسائل اعتقاد یہ میں ان کے نزدیک اس سے استدلال کرنا جائز نہیں ہے۔

اور اس سلسلے میں وہ لوگ ان بعض آیات سے استدلال کرتے ہیں جو ظن کی پیروی سے روکتی ہیں جیسے اللہ تعالیٰ کا یہ قول:

﴿إِنْ يَتَّبِعُونَ إِلَّا الظَّنَّ وَإِنَّ الظَّنَّ لَا يُغْنِي مِنَ الْحَقِّ شَيْئًا﴾ (النجم: ۲۸)

وہ صرف اپنے گمان کے پیچھے پڑے ہوئے ہیں اور بے شک وہم (وگمان) حق کے مقابلے میں کچھ کام نہیں آتا۔

اس شبہ کا جواب یہ ہے کہ اس آیت اور اس طرح کی دوسری آیات کو ان کا حجت بنانا مردود ہے اس لئے کہ یہاں جو ظن ہے یہ وہ ظن غالب نہیں ہے جو ان کی مراد ہے یہ تو محض شک و کذب اور تخمین و اندازہ ہے چنانچہ ”نہایہ“ اور لسان وغیرہ لغت میں آیا ہے کہ ظن اس شک کو کہتے ہیں جو تمہیں کسی چیز میں پیش آئے پھر تم اس کی تحقیق کرو اور اس کا فیصلہ کرو۔ (۳)

ابن کثیر اس آیت ”وَمَا لَهُمْ بِهِ مِنْ عِلْمٍ“ (انہیں اس کا کوئی علم نہیں ہے) کی تفسیر میں فرماتے ہیں یعنی ان کے پاس علم صحیح نہیں ہے جو ان کے اقوال کی تصدیق کرے بلکہ وہ کذب، بہتان،

(۱) ”مختصر الصواعق“ (۲/ ۳۶۱-۳۶۲) (۲) دیکھئے: رسالۃ ”وجوب الاخذ بحديث الآحاد في العقيدة والرد على شبه المخالفين“ (ص ۶-۷) للشيخ محمد ناصر الدين الباني، مطبع دار العلم، مصر۔ (۳) دیکھئے: ”النهاية في غريب الحديث والالثر“ (۳/ ۱۶۲-۱۶۳)

افتراء پر دازی اور بدترین کفر ہے۔

﴿إِنْ يَتَّبِعُونَ إِلَّا الظَّنَّ وَإِنَّ الظَّنَّ لَا يُغْنِي مِنَ الْحَقِّ شَيْئًا﴾

وہ تو محض ظن کی پیروی کر رہے ہیں اور ظن حق کے مقابلے میں کسی طرح بے نیاز نہیں کر سکتا۔

یعنی کچھ فائدہ مند نہیں ہے اور نہ کبھی بھی حق کے برابر ہو سکتا ہے اور صحیح میں نبی ﷺ سے

ثابت ہے کہ انہوں نے فرمایا "ایاکم والظن فان الظن اکذب الحدیث (۱) (۲)"
"ظن سے بچو اس لئے کہ ظن سب سے جھوٹی بات ہے۔"

لہذا شک اور جھوٹ وہ ظن ہے جس کی اللہ تعالیٰ نے مذمت فرمائی ہے اور مشرکین پر اس کا مرثیہ پڑھا ہے اور اس کی تائید اللہ تعالیٰ کا یہ قول بھی کرتا ہے:

﴿إِنْ يَتَّبِعُونَ إِلَّا الظَّنَّ وَإِنَّ هُمْ إِلَّا يَخْرُصُونَ﴾
(الانعام: ۱۱۶)

وہ محض بے اصل خیالات پر چلتے ہیں اور بالکل قیاسی باتیں کرتے ہیں۔

چنانچہ انہیں ظن اور خرص سے موصوف کیا ہے جس کا مطلب مجرد اندازہ اور تخمین ہوتا ہے، جب اندازہ اور تخمین ہی ظن ہے تو پھر احکام میں انہیں دلیل بنانا جائز نہیں ہوگا، (۳) کیونکہ احکام کی بنا شک اور تخمین پر نہیں رکھی جاتی ہے اور راوی کی غفلت اور نسیان کے متعلق جو کچھ کہا گیا ہے وہ اس شرط کی وجہ سے ناقابل قبول ہے جو خبر واحد کے لئے ضروری قرار دی جاتی ہے کہ ہر راوی ثقہ، موصوف کا وصف رکھتا ہو۔ لہذا حدیث کی صحت کی صورت میں راوی کی خطا کا وہم باقی نہیں رہ جاتا، ساتھ ہی یہ چیز معتاد ہے کہ ثقہ جو ضبط کا وصف رکھتا ہے غفلت نہیں برتتا نہ جھوٹ بولتا ہے اس لئے مجرد احتمال کی بنا

(۱) "صحیح مسلم" کتاب البر والصلة والاداب، باب تحريم الظن والتجسس، (۱۶/ ۱۱۸- مع شرح النووی)

(۲) "تفسیر ابن کثیر" (۱۷/ ۴۳۴)

(۳) دیکھئے: "العقيدة في الله" (ص ۴۸-۴۹) لہر سلیمان الاقر، طبع دارالعلوم بیروت، نشر مکتبۃ الفلاح الکویت، طبع ۱۹۷۹ء

پر جو عادتاً منفي ہے اس کی خبر کو رد کرنے کی گنجائش نہیں ہے۔

☆ خبر واحد کی قبولیت کے دلائل:

عقائد کے سلسلے میں خبر واحد کی عدم حجیت کی جو بنیاد تھی جب اس کا کھوٹ واضح ہو گیا تو یہ معلوم ہونا چاہئے کہ اس کے واجب العمل ہونے کے بہت سے دلائل ہیں ان میں سے بعض کا تذکرہ کیا جا رہا ہے۔

۱۔ اللہ تعالیٰ کا ارشاد گرامی ہے

﴿وَمَا كَانَ الْمُؤْمِنُونَ لِيَنفِرُوا كَآفَّةً فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ﴾ (التوبہ: ۱۲۲)

اور مسلمانوں کو نہ چاہئے کہ سب کے سب نکل کھڑے ہوں سو ایسا کیوں نہ کیا جائے کہ ان کی ہر بڑی جماعت میں سے ایک چھوٹی جماعت جایا کرے تاکہ وہ دین کی سمجھ بوجھ حاصل کریں اور تاکہ یہ لوگ اپنی قوم کو جب کہ وہ ان کے پاس آئیں ڈرائیں تاکہ وہ ڈر جائیں۔

یہ آیت مومنین کو اس بات پر ابھارتی ہے کہ وہ دین کی سمجھ حاصل کریں اور طائفہ کا اطلاق ایک اور ایک سے زائد پر ہوتا ہے۔

امام بخاریؒ فرماتے ہیں: (ایک آدمی کو) بھی (طائفہ کہا جاتا ہے اس لئے کہ اللہ تعالیٰ نے فرمایا ہے:

وَأَن طَائِفَتَانِ مِنَ الْمُؤْمِنِينَ اقْتَتَلُوا فَأَصْلِحُوا بَيْنَهُمَا فَإِن بَغْت إِحْدَهُمَا عَلَى الْأُخْرَى فَقَاتِلُوا الَّتِي تَبْغِي حَتَّى تَفِيءَ إِلَى أَمْرِ اللَّهِ فَإِن فَاءَتْ فَأَصْلِحُوا بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ . (الحجرات: ۹)

اور اگر مسلمانوں کی دو جماعتیں آپس میں لڑ پڑیں تو ان میں میل ملاپ کر دیا کرو،

پھر اگر ان دونوں میں سے ایک دوسری (جماعت) پر زیادتی کرے تو تم (سب) اس گروہ سے جو زیادتی کرتا ہے لڑو یہاں تک کہ وہ اللہ کے حکم کی طرف لوٹ آئے اگر لوٹ آئے تو پھر انصاف کے ساتھ صلح کرادو اور عدل کرو بے شک اللہ تعالیٰ انصاف کرنے والوں کو دوست رکھتا ہے۔

لہذا آدمی اگر قتال کریں تو وہ آیت کے معنی میں داخل ہیں۔ (۱)

جب کوئی آدمی دینی امور کی خبر دیتا ہے تو اس کی خبر پر عمل کیا جاتا ہے تو یہ اس بات کی دلیل ہے کہ اس کی خبر حجت ہے اور تفقہ فی الدین عقائد و احکام سب کو شامل ہے بلکہ تفقہ فی العقیدہ، تفقہ فی الاحکام سے زیادہ اہم ہے (۲)

۲- ﴿يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصِبُوا عَلَىٰ مَا فَعَلْتُمْ نَادِمِينَ﴾ (الحجرات: ۶)

اے مسلمانو! اگر تمہیں کوئی فاسق خبر دے تو تم اس کی اچھی طرح تحقیق کر لیا کرو ایسا نہ ہو کہ نادانی میں کسی قوم کو ایذا پہنچادو پھر اپنے کئے پر پشیمانی اٹھاؤ۔

اور ایک قرأت میں ہے ”فتثبتوا“ جو مثبت سے ہے۔ (۳)

اور یہ آیت اس بات پر دلالت کرتی ہے کہ خبر واحد ثقہ کو قطع و جزم (یقین و اعتماد) کے ساتھ قبول کیا جائے گا اور اس کے متعلق تعبت کی حاجت نہیں ہے، اس لئے کہ وہ فاسق میں داخل نہیں ہے اور اگر اس کی خبر علم کا فائدہ نہ دیتی تو اللہ تعالیٰ تعبت کا مطلق حکم دیتا یہاں تک کہ اس سے علم حاصل ہو جاتا۔ (۴)

(۱) ”صحیح البخاری“ کتاب اخبار الآحاد، باب ما جاء فی اجازة خبر الواحد الصدوق، (۱۳/۲۳۱- مع الفتح)

(۲) دیکھئے: ”تفسیر الشوکانی“ (۶۰/۵)

(۳) دیکھئے: ”العقیدہ فی اللہ“ (ص ۵۱)

(۴) ”وجوب الاخذ بحديث الآحاد فی العقیدة“ (ص ۷) لمحدث الشام محمد ناصر الدین الالبانی۔

۳- يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ
وَأُولَى الْأَمْرِ مِنْكُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ
وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ
خَيْرٌ وَأَحْسَنُ تَأْوِيلًا. (النساء: ۵۹)

اے ایمان والو! فرمانبرداری کرو اللہ تعالیٰ کی اور فرمانبرداری کرو رسول اللہ ﷺ کی
اور تم میں سے اختیار والوں کی پھر اگر کسی چیز میں اختلاف کرو تو اسے لوٹاؤ اللہ
تعالیٰ کی طرف اگر تمہیں اللہ تعالیٰ پر اور قیامت کے دن پر ایمان ہے یہ بہت بہتر
ہے اور باعتبار انجام کے بہت اچھا ہے۔

ابن القیمؒ فرماتے ہیں: مسلمانوں کا اس بات پر اجماع ہے کہ رسول اللہ کی طرف رد کا مطلب
یہ ہوتا ہے کہ ان کی زندگی میں ان کی ذات کی طرف رجوع کیا جائے اور ان کی موت کے بعد ان کی
سنت کی طرف اور اس بات پر ان کا اتفاق ہے کہ اس رد کی فرضیت ان کی موت سے ساقط نہیں ہوتی
ہے، لہذا ان کی متواتر و آحاد خبریں اگر علم و یقین کا فائدہ نہیں دیتی ہیں تو پھر ان کی طرف لوٹانے کی کوئی
صورت نہیں رہ جاتی ہے۔ (۱)

جہاں تک سنت کی دلیلوں کا معاملہ ہے تو یہ بہت زیادہ ہیں میں صرف چند دلیلوں کا ذکر کر رہا

ہوں:

۱- كان النبي ﷺ يبعث رسله الى الملوك واحدا بعد واحد ، وكذلك
أمرأه على البلدان، فيرجع الناس اليهم في جميع الاحكام
العملية والاعتقادية، فبعث ابا عبيدة عامر بن الجراح الى اهل
نجران، (۲) وبعث معاذ بن جبل الى اهل اليمن (۳)، وبعث دحية

(۱) "مختصر الصواعق المرسله على الجهمية والمعطلة" (۳۵۲/۲) للامام ابن القيم۔

(۲) دیکھئے: "صحيح البخارى"، كتاب اخبار الآحاد، باب ماجاء في اجازة خبر الواحد

الصدوق، (۲۲۲/۱۳) - مع الفتح (۳) دیکھئے: "صحيح البخارى" كتاب الزكاة، باب

وجوب الزكاة، (۲۶۱/۳) - مع الفتح

الکلبی بکتاب الی عظیم بصری^(۱)، وغیرہم من الصحابة رضی اللہ عنہم.

نبی ﷺ کے بعد دیگرے اپنے قاصدوں کو بادشاہوں کے پاس بھیجا کرتے تھے، اسی طرح اپنے امراء کو شہروں کی طرف روانہ فرمایا کرتے تھے اور لوگ تمام احکام عملیہ و اعتقادیہ کے سلسلے میں انہیں کی جانب رجوع کیا کرتے تھے۔

چنانچہ ابو عبیدہ عامر بن جراح رضی اللہ عنہ کو اہل نجران کی طرف بھیجا اور معاذ بن جبل رضی اللہ عنہ کو یمن کی طرف اور وحیہ کلبی کو خط کے ساتھ عظیم بصری کی جانب روانہ فرمایا نیز دیگر صحابہ کرام رضی اللہ عنہم کو مختلف مقامات کی طرف روانہ فرمایا۔

۲- وروی البخاری عن عبد اللہ بن عمر^(۲) قال: "بینا الناس بقباء فی صلاة الصبح، اذ جاءهم آت، ان رسول اللہ ﷺ قد انزل علیہ اللیلة قرآن، وقد امر ان یستقبل الکعبة، فاستقبلوها، وکانت وجوههم الی الشام، فاستداروا الی الکعبة"^(۲)

بخاری نے عبد اللہ بن عمر رضی اللہ عنہما سے روایت کی ہے وہ فرماتے ہیں کہ لوگ مسجد قبا میں فجر کی نماز ادا کر رہے تھے کہ اسی اثناء میں ان کے پاس ایک شخص آیا اور ان سے کہا کہ رسول اللہ ﷺ پر آج رات قرآن نازل ہوا ہے اور آپ کو کعبہ کے استقبال کا حکم دیا گیا ہے، لہذا تم سب اسی کا استقبال کرو اور اس وقت ان کا چہرہ شام کی طرف تھا چنانچہ وہ سب کعبہ کی طرف پھر گئے۔

یہ نہیں کہا جاسکتا ہے کہ یہ تو حکم عملی کا معاملہ ہے کیونکہ یہ حکم صحت خبر کے اعتقاد پر مبنی ہے۔

۳- وعن عمر^(۳) قال: "وکان رجل من الانصار اذا غاب عن رسول

(۱) دیکھئے: "صحیح البخاری" کتاب اخبار الآحاد، باب ما کان یبعث النبی ﷺ من الامراء والرسل واحدا بعد واحد (۲۴۱/۱۲ - مع الفتح) رواہ البخاری معلقا.

(۲) "صحیح البخاری" کتاب اخبار الآحاد، باب ما جاء فی اجازة خبر الواحد الصدوق، (۲۳۲/۱۳ - مع الفتح)

اللہ ﷺ وشہدته، ایتہ بما یكون من رسول اللہ ﷺ واذا غبت عن رسول اللہ ﷺ وشہد، اتانی بما یكون من رسول اللہ ﷺ (۱)

حضرت عمر رضی اللہ عنہ فرماتے ہیں کہ انصار کے ایک صاحب تھے جب وہ رسول اللہ ﷺ کی مجلس سے غائب ہوتے اور میں وہاں موجود ہوتا تو رسول اللہ ﷺ کی مجلس میں جو چیزیں وقوع پذیر ہوتیں میں ان کی خبر نہیں دے دیتا اور جب میں غیر حاضر ہوتا اور وہ موجود ہوتے تو رسول اللہ ﷺ کی مجلس کی خبریں مجھ تک پہنچا دیا کرتے تھے۔

یہ صحابہ کے واقعات ہمیں بتاتے ہیں کہ ان میں کا کوئی بھی شخص اپنے دینی امور کے سلسلے میں خبر واحد پر اکتفا کر لیا کرتا تھا۔ خواہ وہ امور اعتقادی ہوتے خواہ عملی۔

۳- وعن عبد اللہ بن مسعود قال: سمعت رسول اللہ ﷺ یقول: نضر اللہ امرأ سمع منا حدیثاً، فحفظه حتی یبلغه، قرب مبلغ او عی من سامع (۲)

عبد اللہ بن مسعود رضی اللہ عنہ بیان کرتے ہیں کہ میں نے رسول اللہ ﷺ کو فرماتے ہوئے سنا کہ اللہ تعالیٰ خوش و خرم رکھے اس شخص کو جس نے ہم سے کوئی حدیث سنی پھر اسے یاد کیا یہاں تک کہ اسے دوسروں تک پہنچا دیا کیونکہ بہت سے ایسے لوگ جنہیں

(۱) "صحیح البخاری"، کتاب اخبار الآحاد، باب ما جاء فی اجازة خبر الواحد الصدوق، (۱۳/۲۳۲- مع الفتح)

(۲) "مسند احمد" (۹۶/۶) (ح ۴۱۵۷)، تحقیق و شرح احمد شاکر، وقد رواه الامام احمد باسنادین صحیحین.

اور دیکھئے: کتاب "دراسة حدیث (نضر اللہ امرأ سمع مقالتي) رواية و دراية" (ص ۳۳- وما بعدها) للشیخ عبد المحسن بن محمد العباد، طبع مطابع الرشید بالمدينة المنورة، طبع اول، (۱۴۰۱ھ)

خبر پہنچائی جاتی ہے ان لوگوں کے مقابلے میں اسے زیادہ محفوظ کرنے والے ہوتے ہیں جنہوں نے اسے (براہ راست) سنا ہوتا ہے۔

یہ بھی صرف احادیث اعمال پر منحصر نہیں ہے بلکہ عام ہے اور احادیث عملیہ اور احکام اعتقاد یہ سب کو شامل ہے، اگر اخبار آحاد کے ذریعہ نبی ﷺ سے ثابت شدہ عقائد پر ایمان واجب نہ ہوتا تو نبی ﷺ کا اپنی احادیث کی مطلق تبلیغ کے حکم کا کوئی معنی ہی نہ ہوتا بلکہ رسول ﷺ صاف طور پر یہ بتا دیتے کہ یہ حکم صرف احادیث عملیہ کا ہے دیگر حدیثوں کا نہیں ہے۔

ہاں تو یہ کہنا کہ احادیث آحاد کے ذریعہ عقیدہ ثابت نہیں ہوتا ایک نئی بات اور بدعت ہے دین میں اس کی کوئی اصل نہیں ہے اور سلف صالحین رضوان اللہ تعالیٰ علیہم میں سے کسی نے یہ بات نہیں کہی ہے نہ کسی سے یہ بات منقول ہے بلکہ انہیں تو اس کا گمان بھی نہیں گذرا اور اگر کوئی دلیل قطعی اس بات کی موجود ہوتی کہ احادیث آحاد سے عقیدہ ثابت نہیں ہوتا، تو صحابہ نے یقیناً اسے جانا ہوتا اور اس کی تصریح کی ہوتی اسی طرح ان کے بعد کے جو سلف صالحین ہیں ان سے بھی یہ بات منقول ہوتی۔

پھر اس بدعتی قول کی بنیاد پر ایسا عقیدہ پیدا ہوتا ہے کہ اس کی وجہ سے نبی ﷺ سے ثابت شدہ

سیکڑوں احادیث کا رد لازم آتا ہے۔ (۱)

لہذا جو لوگ عقیدے کے سلسلے میں خبر واحد سے استدلال کرنے کے قائل نہیں ہیں انہیں بہت سے عقائد کا انکار لازم آتا ہے جو اخبار آحاد ہی کے ذریعہ ثابت ہیں، ان میں سے بعض عقائد مندرجہ ذیل ہیں۔

۱- تمام انبیاء و مرسلین پر ہمارے نبی محمد ﷺ کی افضلیت۔

۲- محشر میں آپ کی شفاعت عظمیٰ۔

۳- امت میں جو حضرات کبار کے مرتکب ہیں آپ ﷺ کا ان کی شفاعت کرنا۔

۴- قرآن کے سوا آپ کے تمام معجزات۔

(۱) دیکھئے رسالہ ”وجوب الاخذ بحديث الآحاد في العقيدة“ (ص ۵-۶) و کتاب ”العقيدة في الله“ (ص

۵- خلق کی ابتداء ملائکہ و جنات اور جنت و جہنم کی وہ صفات جو قرآن کریم میں وارد نہیں ہوئی

ہیں۔

۶- قبر میں منکر و نکیر کا سوال۔

۷- قبر میت کو دباتی ہے۔

۸- صراط، حوض اور دو پلڑوں والی میزان

۹- اس بات پر ایمان کہ اللہ تعالیٰ نے ہر انسان کی سعادت و شقاوت اور رزق و اجل اسی

وقت لکھ دی ہے جب کہ وہ اپنی ماں کے پیٹ میں تھا۔

۱۰- آپ کی وہ خصوصیات جنہیں علامہ سیوطی نے اپنی کتاب الخصاص الکبریٰ میں جمع کیا

ہے مثلاً آپ کا زندگی ہی میں جنت میں داخل ہونا، جنتیوں کو دیکھنا اور ان چیزوں کا مشاہدہ فرمانا جو

وہاں متقیوں کے لئے تیار کی گئی ہیں اور آپ کے قرین جن کا حق کا تابع فرمان ہو جانا۔

۱۱- اس بات کا یقین کہ عشرہ مبشرہ جنتیوں میں سے ہیں۔

۱۲- اہل کبار کا جہنم میں ہمیشہ نہ رہنا۔

۱۳- ہر اس حدیث پر ایمان لانا جو قیامت اور حشر و نشر کے سلسلے میں صحیح طور پر وارد ہوئی ہیں

اور ان کا ذکر قرآن کریم میں نہیں آیا ہے۔

۱۴- قیامت کی نشانیوں کے مجموعے پر ایمان رکھنا مثلاً مہدی کا خروج، حضرت عیسیٰ علیہ السلام کا

نزول، دجال کا نکلنا، آگ کا نکلنا، سورج کا اپنے غروب ہونے کی جگہ سے نکلنا اور ولایت وغیرہ۔

پھر ان عقائد کی تمام دلیلیں جن کے متعلق ان کا کہنا یہ ہے کہ یہ عقائد خبر آحاد کے ذریعہ ثابت

ہیں درحقیقت ان کی دلیلیں خبر آحاد نہیں ہیں بلکہ ان میں سے کچھ عقائد تو ایسے ہیں جن کی دلیلیں متواتر

احادیث ہیں مگر خبر واحد کی حجیت کا انکار کرنے والوں کے قلت علم نے ان سے ان تمام عقائد کی تردید

کرا دی جن کے بارے میں صحیح احادیث وارد ہوئی ہیں۔ (۱)

(۱) دیکھو رسالہ "وجوب الاخذ بحديث الآحاد في العقيدة" (ص ۳۶ - ۳۹) و کتاب "العقيدة في الله" (ص ۵۴ - ۵۵) لعمر الاشقر.

چوتھی بحث:

نبی ﷺ کا آنے والے غیبی امور کی خبر دینا۔

نبی ﷺ نے قیامت تک رونما ہونے والے امور کی خبر دی ہے اور یہ خبریں مستقبل میں وقوع پذیر ہونے والے ان غیبی امور سے متعلق ہیں جن کی اللہ تعالیٰ نے آپ کو (پیغمبری) اطلاع دے دی تھی اور اس باب میں حدیثیں بہت کثرت سے وارد ہوئی ہیں یہاں تک کہ تو اتر معنوی کی حد تک جا پہنچتی ہیں۔ (۱)

انہیں میں سے وہ حدیث بھی ہے جسے روایت کرنے والے حضرت حذیفہ رضی اللہ عنہ ہیں وہ

بیان فرماتے ہیں کہ:

”لقد خطبنا النبي ﷺ خطبة ما ترك فيها شيئا الى قيام الساعة الا ذكره، علمه من علمه، وجهله من جهله، ان كنت لأرى الشيء قد نسيته، فأعرفه كما يعرف الرجل الرجل اذا غاب عنه فرآه فعرفه“ (۲)

آپ نے ہمارے سامنے ایک خطبہ دیا اور اس میں قیامت تک ہونے والی کسی چیز کو نہیں چھوڑا مگر یہ کہ اس کا ذکر فرمایا؛ جس نے جانا جانا اور جس نے نہ جانا نہ جانا، بعض چیزیں تو میں ایسی دیکھتا ہوں جنہیں فراموش کر چکا ہوتا ہوں پھر اسے اسی طرح پہچان لیتا ہوں جس طرح ایک آدمی کسی آدمی کو پہچانتا ہے اور وہ شخص غائب ہو جاتا

(۱) ”الشفابتعريف احوال المصطفى“ (۶۵۰/۱) للفاضل عياض، تحقيق محمد امين قره علي وزملائه،

طبع الوكالة العامة للنشر والتوزيع، مؤسسة علوم القرآن، مكتبة الفارابي، دمشق.

(۲) ”صحيح البخاري“، كتاب القدر، باب وكان امر الله قدرا مقدورا، (۱۱/ ۴۹۴ - مع الفتح) و

صحيح مسلم، كتاب الفتن واشراط الساعة، (۱۸/ مع شرح النووي)

ہے پھر جب اسے دیکھتا ہے تو پہچان لیتا ہے۔

حضرت حذیفہ رضی اللہ عنہ فرماتے ہیں:

أخبرني رسول الله ﷺ بما هو كائن الي أن تقوم الساعة، فما منه شيء الا قد سألته، الا أنه لم أسأله: ما يخرج أهل المدينة من المدينة؟ (۱)

رسول اللہ ﷺ نے مجھے قیامت تک رونما ہونے والی تمام چیزوں کی خبر دی ہے ان میں سے کوئی چیز ایسی نہیں ہے جس کے متعلق میں نے آپ سے سوال نہ کیا ہو ہاں یہ بات میں نے نہیں پوچھی کہ اہل مدینہ کو مدینہ سے کون سی چیز نکالے گی۔

اور یہ چیز حضرت حذیفہ رضی اللہ عنہ کے ساتھ خاص نہیں تھی بلکہ نبی ﷺ نے کامل ایک دن خطبہ دیا تھا تا کہ صحابہ رضی اللہ عنہم کو گزشتہ اور قیامت تک وجود میں آنے والے امور کے متعلق بتلا دیں۔

چنانچہ ابو زید عمرو بن الخطاب انصاری رضی اللہ عنہ سے روایت ہے وہ بیان فرماتے ہیں:

”صلى بنا رسول الله ﷺ الفجر، وصعد المنبر، فخطبنا حتى حضرت الظهر، فنزل، فصلى، ثم صعد المنبر، فخطبنا حتى حضرت العصر ثم نزل، فصلى، ثم صعد، فخطبنا حتى غربت الشمس، فأخبرنا بما كان وبما هو كائن، فأعلمنا أحفظنا. (۲)“

رسول اللہ ﷺ نے ہمیں فجر کی نماز پڑھائی اور منبر پر چڑھ گئے پھر ہمیں خطاب فرمایا یہاں تک کہ ظہر کا وقت ہو گیا اس لئے آپ منبر سے اترے اور ہمیں نماز پڑھائی، پھر (دوبارہ) آپ منبر پر چڑھے اور عصر کی نماز کا وقت ہونے تک ہمیں خطاب فرمایا پھر

(۱) صحیح مسلم، کتاب الفتن و اشراط الساعة، (۱۶/۱۸ - مع شرح النووی).

(۲) صحیح مسلم، کتاب الفتن و اشراط الساعة، (۱۶/۱۸ - مع شرح النووی).

آپ اترے اور نماز ادا کی اس کے بعد پھر منبر پر چڑھ گئے اور سورج کے غروب ہونے تک ہم سے خطاب فرمایا، چنانچہ آپ نے ہمیں گزشتہ اور آئندہ واقع ہونے والے امور کے متعلق خبر دی، لہذا ہم میں سب سے زیادہ وہی جاننے والا ہے جس نے سب سے زیادہ یاد رکھا۔ (اس کی روایت مسلم نے کی ہے) حذیفہ بن یمان رضی اللہ عنہ فرماتے ہیں: اللہ کی قسم میں اپنے اور قیامت کے درمیان واقع ہونے والے ہر فتنے کے متعلق لوگوں میں سب سے زیادہ علم رکھتا ہوں اور مجھے یہ علم اس وجہ سے نہیں حاصل ہے کہ رسول اللہ ﷺ نے میرے علاوہ دوسروں سے چھپا کر کوئی بات مجھے بتائی ہے، بلکہ ایک مجلس میں آپ فتنوں کے متعلق لوگوں سے گفتگو فرما رہے تھے اور میں اس مجلس میں موجود تھا چنانچہ رسول اللہ ﷺ نے فتنوں کو شمار کرتے ہوئے فرمایا: ”ان میں سے تین تو ایسے ہیں جو کسی کو نہ چھوڑیں گے اور ان میں سے کچھ موسم گرما کی ہوا کی مانند ہیں، ان میں سے کچھ چھوٹے ہیں اور کچھ بڑے“

حضرت حذیفہ رضی اللہ عنہ فرماتے ہیں: میرے علاوہ وہ پوری جماعت گزر چکی ہے (جس سے آپ نے خطاب فرمایا تھا)۔ (۱)

یہ اس بات کی صحیح دلیل ہیں کہ نبی ﷺ نے اپنی امت کو قیامت تک رونما ہونے والے ان تمام امور کی خبر دے دی ہے جو اس امت کے ساتھ خاص ہیں۔ اس میں کوئی شک نہیں ہے کہ قیامت کی نشانیوں کو غیبی خبروں میں ایک بڑا حصہ نصیب ہوا ہے، یہی وجہ ہے کہ قیامت کی نشانیوں کے متعلق بہت سی حدیثیں وارد ہوئی ہیں اور صحابہ میں سے کثرت ناقلین کے سبب مختلف الفاظ میں مروی ہیں۔



(۱) صحیح مسلم کتاب الفتن و اشراط الساعة، (۱۸/۱۶ - مع شرح النووی).

پانچویں بحث علم الساعة (قیامت کا علم)

قیامت کا علم ایک ایسا غیب ہے جس کے متعلق اللہ تعالیٰ کے سوا کوئی نہیں جانتا جیسا کہ اس بات پر قرآنی آیات اور احادیث نبویہ کی دلالت موجود ہے کیونکہ قیامت کا علم ان امور میں سے ہے جنہیں اللہ تعالیٰ نے اپنے ساتھ خاص کر رکھا ہے اور اس کی اطلاع نہ تو کسی مقرب فرشتے کو دی ہے نہ ہی کسی نبی مرسل کو^(۱) لہذا اللہ تعالیٰ کے سوا کوئی یہ بات نہیں جانتا کہ قیامت کب آئے گی۔ اور نبی ﷺ کثرت سے قیامت اور اس کی ہولناکیوں کا ذکر فرمایا کرتے تھے، لہذا لوگ آپ سے قیامت کے آنے کے وقت کے متعلق دریافت کیا کرتے تھے، اس وقت آپ نہیں یہ بتایا کرتے تھے کہ یہ ایسا غیب ہے جس کے متعلق اللہ تعالیٰ کے سوا کوئی نہیں جانتا اور قرآنی آیات اس چیز کا بیان کرنے کے لئے نازل ہوا کرتی تھیں کہ قیامت کا علم ان امور میں سے ہے جنہیں اللہ تعالیٰ نے اپنی ذات کے ساتھ خاص کر رکھا ہے۔

انہیں آیات میں سے اللہ تعالیٰ کا یہ قول ہے کہ:

﴿يَسْأَلُونَكَ عَنِ السَّاعَةِ أَيَّانَ مُرْسَاهَا قُلْ إِنَّمَا عِلْمُهَا عِنْدَ رَبِّي لَا يُجَلِّئُهَا لِوَفْتِهَا إِلَّا هُوَ ثَقُلَتْ فِي السَّمَوَاتِ وَالْأَرْضِ لَا تَأْتِيكُمُ إِلَّا بَغْتَةً يَسْأَلُونَكَ كَأَنَّكَ حَفِيٌّ عَنْهَا قُلْ إِنَّمَا عِلْمُهَا عِنْدَ اللَّهِ وَلَكِنَّ أَكْثَرَ النَّاسِ لَا يَعْلَمُونَ﴾ (الاعراف: ۱۸۷)

(۱) برزنجی نے "اشاعت" کے اندر کہا ہے کہ نبی ﷺ قیامت کے وقت کو جانتے تھے لیکن اس کی خبر دینے سے منع کیا تھا حالانکہ بیان کی ایک قاش نطلی ہے۔

دیکھئے: "الاشاعة لاشراط الساعة" (ص ۳)

یہ لوگ آپ سے قیامت کے متعلق سوال کرتے ہیں کہ اس کا وقوع کب ہوگا آپ فرما دیجئے کہ اس کا علم صرف میرے رب ہی کے پاس ہے اس کے وقت پر اس کو سوا اللہ کے کوئی اور ظاہر نہ کرے گا وہ آسمانوں اور زمین میں بڑا بھاری (حادثہ) ہوگا وہ تم پر محض اچانک آپڑے گی وہ آپ سے اس طرح پوچھتے ہیں جیسے گویا آپ اس کی تحقیقات کر چکے ہیں آپ فرما دیجئے کہ اس کا علم خاص اللہ ہی کے پاس ہے لیکن اکثر لوگ نہیں جانتے۔

اللہ تعالیٰ اپنے نبی محمد ﷺ کو یہ حکم دے رہا ہے کہ وہ لوگوں کو بتلا دیں کہ قیامت کا علم صرف اللہ تعالیٰ ہی کے پاس ہے اور واضح طور پر اس کے بارے میں کوئی نہیں جانتا کہ وہ کب قائم ہوگی یہ بات آسمان اور زمین والوں میں سے کوئی نہیں جانتا۔
جیسا کہ اللہ تعالیٰ کا ارشاد ہے:

﴿ يَسْأَلُكَ النَّاسُ عَنِ السَّاعَةِ قُلْ إِنَّمَا عِلْمُهَا عِنْدَ اللَّهِ وَمَا يُدْرِيكَ لَعَلَّ السَّاعَةَ تَكُونُ قَرِيبًا ﴾ (الاحزاب: ۶۳)

لوگ آپ سے قیامت کے بارے میں سوال کرتے ہیں آپ کہہ دیجئے کہ اس کا علم تو اللہ ہی کو ہے آپ کو کیا خبر بہت ممکن ہے قیامت بالکل ہی قریب ہو۔
اور جیسا کہ اس نے فرمایا:

﴿ يَسْأَلُونَكَ عَنِ السَّاعَةِ أَيَّانَ مُرْسَاهَا ، فِيمَ أَنْتَ مِنْ ذِكْرِهَا إِلَىٰ رَبِّكَ مُنْتَهَاهَا ﴾ (الزُّمَرُ: ۴۲، ۴۳، ۴۴)

لوگ آپ سے قیامت کے واقع ہونے کا وقت دریافت کرتے ہیں، آپ کو اس کے بیان کرنے سے کیا تعلق اس کے علم کی انتہا تو اللہ کی جانب ہے۔

چنانچہ علم قیامت کا منتہی صرف اللہ تعالیٰ کے پاس ہے۔
اسی لئے جب حضرت جبرئیل علیہ السلام نے رسول اللہ ﷺ سے قیامت کے وقت کے متعلق

سوال فرمایا جیسا کہ طویل حدیث جبریل میں ہے تو نبی ﷺ نے جواب دیا: "ما المسؤل عنها بأعلم من السائل"۔ (۱)

مسؤل اس کے متعلق سائل سے زیادہ نہیں جانتا ہے۔

لہذا جبریل کو یہ معلوم نہیں ہے کہ قیامت کب آئے گی اسی طرح محمد ﷺ بھی اس کے متعلق نہیں جانتے ہیں۔

نیز حضرت عیسیٰ علیہ السلام کو بھی یہ معلوم نہیں ہے کہ قیامت کب آئے گی جب کہ وہ قیامت کے قریب ہی نازل ہوں گے اور وہ خود قیامت کی علامات کبریٰ میں سے ایک ہیں جیسا کہ عنقریب آنے والا ہے۔

امام احمد، ابن ماجہ اور حاکم نے عبداللہ بن مسعود رضی اللہ عنہ سے روایت کی ہے وہ نبی ﷺ سے روایت کرتے ہیں کہ آپ نے فرمایا:

"لقيت ليلة اسرى بي ابراهيم وموسى وعيسى"۔

قال: "فتذاكروا امر الساعة، فردوا امرهم الى ابراهيم، فقال: لا

علم لي بها. فردوا الامر الى موسى، فقال: لا علم لي بها. فردوا

الامر الى عيسى، فقال: اما وجبتها، فلا يعلمها احد الا الله ذلك

، وفيما عهد الى ربي ان الدجال خارج، قال: ومعى قضيبان، فاذا

رآني، ذاب كما يذوب الرصاص، قال: فيهلكه الله" (۲)

(۱) صحیح بخاری "کتاب الایمان"، باب سوال جبریل النبی ﷺ عن الایمان والاسلام والاحسان و علم الساعة و بیان النبی ﷺ له، (۱/۱۱۳ - مع الفتح)

(۲) "مسند احمد" (۱۸۹/۵) (ح ۳۵۵۶) تحقیق احمد شاکر، انہوں نے فرمایا: "اس کی سند صحیح ہے"

و "سنن ابن ماجہ" (۱۳۶۵/۲) تحقیق محمد فواد عبدالباقی، بصری نے زوائد میں کہا: "یہ سند صحیح ہے اور اس کے رجال ثقہ ہیں۔"

و "مستدرک حاکم" (۴۸۸/۴ - ۴۸۹) حاکم نے فرمایا: "یہ حدیث صحیح الاسناد ہے اور اور شیخین نے اس کی تخریج نہیں کی ہے" اور ذہبی نے ان کی موافقت کی ہے۔

اور البانی صاحب نے اس کو اپنی کتاب "ضعیف الجامع الصغیر" میں ضعیف کہا ہے، (۲۱-۲۰/۵) (ح ۴۷۱۲)

شب اسرا میں میری ملاقات حضرت ابراہیم و موسیٰ اور عیسیٰ (علیہم السلام) سے ہوئی، فرماتے ہیں: سب نے آپس میں آمد قیامت کا تذکرہ کیا تو اپنے معاملے کو ابراہیم علیہ السلام کے سامنے رکھا، انہوں نے فرمایا کہ مجھے اس کا علم نہیں ہے چنانچہ اپنی بات موسیٰ علیہ السلام کے سامنے رکھی انہوں نے بھی فرمایا مجھے اس کے بارے میں معلوم نہیں ہے پھر انہوں نے اپنی بات عیسیٰ علیہ السلام کے سامنے رکھی انہوں نے فرمایا کہ جہاں تک اس کے وقت کی بات ہے تو اسے اللہ تعالیٰ کے سوا کوئی نہیں جانتا اور میرے رب نے مجھے جو بتایا ہے وہ یہ ہے کہ دجال نکلنے والا ہے، فرمایا: اور میرے ہاتھ میں دو لکڑیاں ہونگی پھر جب وہ مجھے دیکھے گا، تو سیسے کی طرح پکھل جائے گا فرمایا: پھر اللہ تعالیٰ اسے ہلاک کر دے گا۔

ملاحظہ فرمائیے کہ رسولوں میں سے یہ اولوا العزم حضرات ہیں، انہیں بھی یہ نہیں معلوم ہے کہ قیامت کب آئے گی۔

”روی الامام مسلم عن جابر بن عبد اللہ، قال: سمعت النبی ﷺ يقول قبل ان يموت بشهر: ”تسألونی عن الساعة؟ وانما علمها عند اللہ، وأقسم بالله ما علی الأرض من نفس منقوسة تأتي علیها مئة سنة“ (۱)

امام مسلم نے جابر بن عبد اللہ رضی اللہ عنہما سے روایت کی ہے، وہ بیان کرتے ہیں کہ میں نے رسول اللہ ﷺ کو فرماتے ہوئے سنا کہ تم لوگ مجھ سے قیامت کے متعلق پوچھتے ہو؟ اس کا علم تو صرف اللہ تعالیٰ کے پاس ہے اور میں اللہ تعالیٰ کی قسم کھا کر کہتا ہوں کہ زمین پر سانس لینے والا کوئی نفس ایسا نہیں ہے کہ اس پر سو سال پورا ہوگا۔

یہ حدیث اس احتمال کی نفی کر دیتی ہے کہ جبریل علیہ السلام کے سوال کے بعد آپ ﷺ کو اس

(۱) ”صحیح مسلم“ کتاب فضائل الصحابة رضی اللہ عنہم، باب بیان معنی قوله ﷺ ”علی رأس مائة سنة لا یبقی نفس منقوسة“، (۱۶/۹۰-۹۱۔ مع شرح النووی)۔

کا علم ہو گیا ہوگا۔

ابن کثیر فرماتے ہیں: یہ نبی امی، رسولوں کے سردار اور خاتم الرسل ہیں صلوات اللہ علیہ وسلم، نبی رحمت، نبی توبہ، جنگوں والے نبی، عاقب (اچھے جانشین) و مقفی (آخری نبی) اور حاشر ہیں جن کے قدموں پر تمام لوگوں کو جمع کیا جائے گا باوجودیکہ انہوں نے وہ بات کہی جو ”صحیح“ میں حضرت انس و اہل بن سعد رضی اللہ عنہما کی حدیث سے ثابت ہے ”بعثت انا والساعة کھاتین“ (۱) ”مجھے اس حال میں بھیجا گیا کہ قیامت ان دونوں کی طرح ہے“ اور اپنی شہادت کی اور اس سے متصل انگلی کو ملا دیا، ان تمام کے باوجود اللہ تعالیٰ نے انہیں یہ حکم دیا کہ جب ان سے وقت قیامت کے متعلق سوال کیا جائے تو اس کے علم کو اللہ تعالیٰ کی جانب لوٹا دیں چنانچہ ارشاد ہوا:

قُلْ إِنَّمَا عِلْمُهَا عِنْدَ رَبِّي لَا يُجَلِّئُهَا لِوَقْتِهَا إِلَّا هُوَ ثَقُلَتْ فِي
السَّمَوَاتِ وَالْأَرْضِ لَا تَأْتِيكُمْ إِلَّا بَغْتَةً يَسْتَلُونَك كَأَنَّكَ
خَفِيٌّ عَنْهَا قُلْ إِنَّمَا عِلْمُهَا عِنْدَ اللَّهِ وَلَكِنَّ أَكْثَرَ النَّاسِ لَا
يَعْلَمُونَ. (الاعراف: ۱۸۷) (۲)

آپ فرمادیجئے کہ اس کا علم صرف میرے رب ہی کے پاس ہے اس کے وقت پر اس کو سوا اللہ کے کوئی اور ظاہر نہ کرے گا وہ آسمانوں اور زمین میں بڑا بھاری (حادثہ) ہوگا وہ تم پر محض اچانک آ پڑے گی وہ آپ سے اس طرح پوچھتے ہیں جیسے گویا آپ اس کی تحقیقات کر چکے ہیں آپ فرمادیجئے کہ اس کا علم خاص اللہ ہی کے پاس ہے لیکن اکثر لوگ نہیں جانتے۔

اور جو شخص یہ گمان رکھتا ہو کہ نبی ﷺ کو یہ معلوم تھا کہ قیامت کب قائم ہوگی وہ جاہل ہے کیونکہ قرآنی آیات اور گزشتہ احادیث نبویہ اس کی تردید کرتی ہیں۔

(۱) ”صحیح البخاری“ کتاب الرقاق، باب قول النبی ﷺ: ”بعثت انا والساعة کھاتین“ (۳۴۷/۱۱۱ مع الفتح)

(۲) ”تفسیر ابن کثیر“ (۵۲۶/۳).

ابن قیم فرماتے ہیں کہ ہمارے زمانے میں بعض علم کے دعوے دار ہیں جو ڈنکے کی چوٹ پر یہ جھوٹ بولتے ہیں اور تہی دامن کے باوجود دامن مراد کے بھر جانے کا اظہار کرتے ہیں کہ رسول اللہ ﷺ یہ بات جانتے تھے کہ قیامت کب قائم ہوگی، اس سے کہا گیا کہ آپ نے تو حدیث جبریل میں یہ فرمایا کہ سائل اس کے متعلق مسؤل سے زیادہ نہیں جانتا ہے تو کہنے لگا کہ اس کا معنی یہ ہے کہ میں اور آپ جانتے ہیں۔

اور یہ بہت بڑی جہالت اور قبیح تحریف ہے حالانکہ نبی ﷺ اللہ تعالیٰ کے متعلق اچھی طرح علم رکھنے کی وجہ سے اس بات سے بہت بلند تھے کہ اس شخص سے جسے آپ اعرابی سمجھتے رہے یہ بات کہیں کہ میں اور آپ قیامت کے بارے میں جانتے ہیں، یہ الگ بات ہے کہ یہ جاہل یہ کہے کہ نبی ﷺ یہ جانتے تھے کہ وہ جبریل ہیں جبکہ نبی ﷺ اپنے اس قول میں صادق ہیں کہ قسم ہے اس ذات کی جس کے ہاتھ میں میری جان ہے وہ میرے پاس جس صورت میں آئے میں انہیں پہچان گیا سوائے اس صورت کے (۱)۔

اور دوسرے الفاظ میں یوں مروی ہے کہ مجھے اس مرتبہ کے علاوہ ان کے متعلق التباس نہیں ہوا۔ اور دوسرے الفاظ میں اس طرح ہے کہ اعرابی کو میرے پاس واپس لاؤ چنانچہ لوگ گئے اور انہیں تلاش کیا مگر ان کا کوئی نشان نہ ملا۔

نبی ﷺ کو تو ایک مدت کے بعد یہ معلوم ہوا کہ وہ جبریل تھے جیسا کہ حضرت عمرؓ نے فرمایا کہ میں کچھ عرصے تک ٹھہرا رہا پھر نبی ﷺ نے فرمایا: اے عمر! تم جانتے ہو کہ سائل کون تھا؟ اور یہ تحریف کرنے والا کہتا ہے کہ نبی ﷺ سوال کے وقت ہی جان گئے تھے کہ وہ حضرت جبریل ہیں اور صحابہ کو اس کی خبر ایک مدت گزر جانے کے بعد دی۔ (۲)

(۱) "مسند احمد" (۳۱۴-۳۱۵) (ج ۳۷) تحقیق احمد شاہ، فرماتے ہیں: "اس کی سند صحیح ہے" اور احمد کے الفاظ یہ ہیں: اس شکل کے علاوہ کسی ایسی شکل میں نہیں آئے جس کو میں نہیں جانتا ہوں۔

(۲) "صحیح مسلم" کتاب الایمان، امارات الساعة، (۱۵۹/۱) مع شرح النووی ابن حجر فرماتے ہیں: اور بطریق فروہ نسائی کی روایت کے آخر میں جو کچھ بیان ہوا ہے وہ یہ ہے: اور وہ جبریل تھے جو وہ کلبی کی شکل میں آئے تھے، تو ان کا قول "نزل فی صوراۃ دحیہ کلبی" وہم ہے اس لئے کہ وہ تو ان لوگوں میں معروف و مشہور تھے، اور عمر نے کہا کہ ہم میں سے کوئی ان کو نہیں جانتا تھا، اور محمد بن نصر المرزبی نے "الایمان" میں اسی طریق سے تخریج کی ہے جس سے نسائی نے تخریج کی ہے اور اس کے آخر میں بس اتنا ہی کہا ہے: تو وہ جبریل تھے جو تم کو تمہارا دین سکھانے آئے تھے، لہذا یہی روایت باقی روایات کے موافق ہونے کی وجہ سے محفوظ ہے۔ "فتح الباری" (۱۲۵/۱)۔

پھر حدیث میں آپ کا یہ فرمانا کہ مسؤل اس کے متعلق سائل سے زیادہ نہیں جانتا ہے ہر سائل و مسؤل کے سلسلے میں عام ہے، لہذا اس (قیامت) کے متعلق ہر سائل و مسؤل کا معاملہ اسی طرح ہے۔^(۱)

نیز جب سائل اس کے متعلق جانتا تھا تو اس کی نشانیوں کو ذکر کرنے اور سائل کو اس کے متعلق بتانے کا کوئی مطلب نہیں ہوتا خاص طور سے اس لئے بھی کہ سائل نے اس کی نشانیوں کے متعلق سوال نہیں کیا تھا۔

اس سے زیادہ تعجب خیز ”الحاوی“ میں سیوطی کا کلام ہے جو انہوں نے لوگوں کی زبان زد حدیث: ”نبی ﷺ اپنی قبر میں ہزار سال تک نہیں رکیں گے، کے متعلق سوال کا جواب دینے کے بعد ذکر فرمایا ہے، وہ فرماتے ہیں:

میرا جواب یہ ہے کہ یہ حدیث باطل ہے اس کی کوئی اصل نہیں ہے اور بیان کیا کہ انہوں نے اس کے متعلق ایک کتاب ”الكشف عن مجاوزة هذه الامة الالف“ کے نام سے تالیف کی ہے اور اس میں فرمایا کہ۔

اول یہ آثار جس بات پر دلالت کرتے ہیں وہ یہ ہے کہ اس امت کی مدت ہزار سال سے زائد ہے اور یہ زیادتی پانچ سو سال تک نہیں پہنچے گی کیونکہ مختلف طرق سے یہ وارد ہوا ہے کہ اس دنیا کی مدت سات ہزار سال ہے اور نبی ﷺ کو چھٹی ہزاروی کے اواخر میں مبعوث کیا گیا۔^(۲)

پھر چند حسابات کا ذکر کرنے کے بعد اس نتیجے پر پہنچے ہیں کہ ڈیڑھ ہزار سال تک اس مدت کا ہونا قطعی ممکن نہیں، پھر ان احادیث و آثار کا ذکر کیا ہے جن پر اس مسئلے کے متعلق انہوں نے اعتماد کیا ہے۔

انہیں میں سے وہ روایت ہے جسے طبرانی نے ”الکبیر“ میں ضحاک بن زمل الجھنی سے روایت

(۱) ”النار المسیف“ (ص ۸۱-۸۲) تحقیق شیخ عبدالفتاح ابو شدہ، وانظر تعليق الشيخ علي كلام ابن القيم، وانظر: ”مجموع الفتاوى“ لابن تيمية، (۳۳۱/۳-۳۳۲)

(۲) ”الحاوی للفتاوی“ (۸۶/۲)، للسیوطی، طبع ثانی، (۱۳۹۵ھ) دار الکتب العلمیہ، بیروت۔

کیا ہے، وہ فرماتے ہیں میں نے ایک خواب دیکھا اور اسے رسول اللہ ﷺ سے بیان کیا، پھر پوری حدیث ذکر کی ہے، اس میں ہے کہ اچانک میں آپ کے متعلق کیا دیکھتا ہوں اے اللہ کے رسول کہ آپ ایک منبر پر ہیں جس کے ساتھ زینے ہیں اور آپ سب سے اوپر والے زینے پر ہیں، آپ ﷺ نے فرمایا کہ وہ منبر جسے تو نے دیکھا کہ اس میں سات درجات ہیں اور میں اس کے سب سے بلند درجے پر ہوں تو دنیا سات ہزار سال ہے اور میں اس کی آخری ہزاری میں ہوں۔ (۱)

انہوں نے بیان کیا کہ اس کی تخریج بیہتی نے ”الدلائل“ میں کی ہے اور سیوطی نے ذکر کیا کہ یہ حدیث ضعیف الاسناد ہے (۲) مگر ابن عباس رضی اللہ عنہما سے صحیح سندوں کے ساتھ اسے موقوفہ روایت کیا گیا ہے اور طبری نے اس اصل کی تصحیح کی ہے اور آثار کے ذریعہ اسے تقویت پہنچائی ہے۔ (۳)

پھر سیوطی نے بیان کیا ہے کہ نبی ﷺ کے اس قول: ”میں آخری ہزاری میں ہوں گا“ کا مطلب یہ ہے کہ بیشتر ملت ساتویں ہزاری میں ہوگی تاکہ آنے والی اس روایت کے مطابق ہو جائے کہ انہیں چھٹی ہزاری کے اواخر میں مبعوث کیا گیا، اور اگر انہیں ساتویں ہزاری کے شروع میں مبعوث کیا گیا ہوتا تو قیامت کی بڑی نشانیاں جیسے دجال، عیسیٰ علیہ السلام کا نزول اور مغرب سے طلوع شمس آج سے سو سال پہلے ہی وجود میں آچکی ہوتیں، تاکہ ہزاری کے پورا ہوتے ہی قیامت قائم ہو جاتی حالانکہ ان میں سے کوئی چیز نہیں پائی گئی چنانچہ یہ اس بات کی دلیل ہے کہ ساتویں ہزاری میں تین سو سال سے زیادہ باقی ہے۔ (۴)

سیوطی رحمۃ اللہ علیہ کے کلام کا خلاصہ یہی ہے اور یہ قرآن کریم اور احادیث صحیحہ کی اس صراحت کے خلاف ہے کہ دنیا کی مدت کے متعلق اللہ تعالیٰ کے سوا کوئی نہیں جانتا، کیونکہ اگر ہم دنیا کی مدت کے متعلق جان جائیں تو ہمیں یہ معلوم ہو جائے گا کہ قیامت کب قائم ہوگی جب کہ گزشتہ آیات

(۱) ”الحوای للفتاویٰ“ (۸۸/۲)

(۲) حدیث: ”الدنیاسبعة آلاف سنة، وانافی آخرها الف“ قال الالبانی: ”موضوع“، وانظر: ”ضعیف الجامع الصغیر“ (۱۶۰/۳) (ح ۳۰۱۳)

(۳) دیکھئے ”تاریخ الامم والملوک“ لابی جعفر الطبری، (۱۰۰/۱) طبع دارالفکر بیروت.

(۴) ”الحوای“ (۸۸/۲)

قرآنیہ اور احادیث نبویہ کے ذریعہ آپ کو یہ بات معلوم ہو چکی ہے کہ قیامت کے آنے کے وقت کا اللہ تعالیٰ کے سوا کسی کو علم نہیں ہے۔

نیز حقیقت حال بھی اس کی تردید کرتی ہے کیونکہ ہم پندرہویں صدی کی ابتداء میں ہیں اور ابھی تک نہ تو دجال کا خروج ہوا ہے نہ ہی عیسیٰ علیہ السلام کا نزول کیونکہ سیوطی نے یہ ذکر کیا ہے کہ دجال کا خروج صدی کی ابتداء میں وارد ہوا ہے اور عیسیٰ علیہ السلام نازل ہو کر اسے قتل کر دیں گے پھر زمین پر چالیس سال تک رہیں گے، اور لوگ سورج کے مغرب سے طلوع ہونے کے ایک سو بیس سال تک رہیں گے اور دونوں نغموں کے درمیان چالیس سال کی مدت ہے، اس طرح دو صدیاں تو یقینی ہیں (۱) کہہ ان کے کلام کی بنیاد پر دجال اگر ابھی نکل آئے تو دو سو سال کی مدت ضروری قرار پاتی ہے چنانچہ قیامت ایک ہزار چھ سو سال بعد قائم ہوگی۔

اس بحث سے ہر اس حدیث کا بطلان واضح ہو جاتا ہے جو مدت دنیا کی تحدید کے سلسلے میں وارد ہوئی ہے۔

ابن القیم نے اپنی کتاب "المنار المنیف" میں ایسے امور کلیہ کا تذکرہ فرمایا ہے جن کے ذریعہ حدیث کا موضوع ہونا معلوم ہو جاتا ہے چنانچہ فرماتے ہیں ان میں سے ایک ضابطہ یہ ہے کہ حدیث قرآنی صراحت کے مخالف ہو جیسے مقدار دنیا کی حدیث اور یہ کہ اس کی مدت سات ہزار سال ہے، اور ہم اس وقت ساتویں ہزاری میں ہیں، یہ بالکل واضح جھوٹ ہے اس لئے کہ اگر یہ حدیث صحیح ہوتی تو ہم میں سے ہر شخص کو یہ بات معلوم ہوتی کہ ہمارے موجودہ زمانے سے قیامت کے لئے دو سو اکیاون سال باقی رہ گئے ہیں۔ (۲)

ابن القیم رحمۃ اللہ علیہ کا زمانہ آٹھویں صدی ہجری کا زمانہ ہے اور انہوں نے یہ بات اس وقت کہی تھی، جب کہ آج ان کے کلام پر چھ سو باون سال سے زیادہ کا عرصہ گزر چکا ہے اور ابھی تک دنیا ختم نہیں ہوئی ہے۔

(۱) "الحاوی: (۸۷/۲)

(۲) "النار المنیف" (ص ۸۰) تحقیق شیخ عبدالفتاح ابو نعیم، اور دیکھئے: "مجموع الفتاوی" (۳۳۲/۳) لشیخ الاسلام ابن تیمیہ۔

ابن کثیر فرماتے ہیں اہل کتاب اور اسرائیلیوں کی کتابوں میں جو گزرے ہوئے سالوں کی ہزار یوں اور صدیوں کے ذریعہ تحدید پائی جاتی ہے بہت سے علماء نے انہیں اس سلسلے میں واضح طور پر غلطی اور خطا پر ٹھہرایا ہے اور وہ اسی کے لائق اور اسی کے مستحق ہیں، اور ایک حدیث میں یہ وارد ہوا ہے کہ دنیا آخرت کے جمعوں میں سے ایک جمعہ ہے، اس حدیث کی سند بھی صحیح نہیں ہے، اسی طرح ہر وہ حدیث جو یوم قیامت کے وقت کی معین طور پر تحدید کے سلسلے میں وارد ہوئی ہے اس کی اسناد ثابت نہیں ہے۔ (۱)

جس طرح کوئی شخص یہ نہیں جانتا کہ قیامت کب قائم ہوگی اسی طرح کوئی یہ بھی نہیں جانتا کہ قیامت کی نشانیاں کب ظاہر ہوں گی اور جو یہ وارد ہوا ہے کہ فلاں سال میں ایسا ہوگا اور فلاں سال میں ایسا تو وہ صحیح نہیں ہے کیونکہ نبی ﷺ کے زمانے میں تاریخ وضع نہیں ہوئی تھی، اسے تو عمر بن خطابؓ نے اپنے اجتہاد سے وضع کیا تھا اور اس کی ابتدا نبی ﷺ کی ہجرت مدینہ سے رکھی تھی۔

قرطبی فرماتے ہیں: نبی ﷺ نے جن فتنوں اور حادثات کے بارے میں خبر دی ہے کہ وہ واقع ہو گئے اور اس میں زمانے کی قید پائی جاتی ہے فلاں سن میں تو یہ خبر صحیح سند کی محتاج ہے جس سے عذر ختم ہو سکے، قیامت کے وقت کے متعلق تو کوئی نہیں جانتا کہ یہ کس سال ہے، اور کس مہینے میں، جہاں تک یہ بات ہے کہ وہ جمعہ کے دن اس کی آخری گھڑی میں آئے گی، اور یہ وہی ساعت ہے جس میں اللہ تعالیٰ نے آدم علیہ السلام کو پیدا فرمایا تھا تو اس میں بھی بات یہ ہے کہ وہ کون سا جمعہ ہے؟ اس دن کی تعیین کا علم اللہ وحدہ لا شریک لہ کے سوا کسی کو نہیں اسی طرح زمانے کی تعیین کے ساتھ قیامت کی نشانیوں کا ظہور نامعلوم ہے، واللہ اعلم۔ (۲)

(۱) "النهاية / الفتن والملاحم" (۱۵/۱) تحقیق رکتور طریٹی۔

(۲) "التذکرہ فی احوال الموتی وامور الآخرة" (ص ۶۲۸) لشمس الدین ابی عبداللہ محمد بن احمد القرطبی، نشر المكتبة السلفية، المدينة المنورة،

چھٹی بحث قیامت کا قرب

قرآن کریم کی آیات اور صحیح احادیث اس بات پر دلالت کرتی ہیں کہ قیامت قریب اور نزدیک ہے کیونکہ قیامت کی اکثر نشانیوں کا ظہور اس کے قرب کی دلیل ہے اور اس بات کی دلیل ہے کہ ہم دنیا کے آخری ایام میں زندگی گزار رہے ہیں۔ اللہ تعالیٰ کا ارشاد ہے:

﴿وَمَا يُذْرِيكَ لَعَلَّ السَّاعَةَ تَكُونُ قَرِيبًا﴾ (الاحزاب: ۶۳)

آپ کو کیا خبر بہت ممکن ہے قیامت بالکل ہی قریب ہو۔

اور فرمایا: ﴿إِنَّهُمْ يَرَوْنَهُ بَعِيدًا، وَنَرَاهُ قَرِيبًا﴾ (المعارج: ۷۰۶)

بے شک یہ اس عذاب کو دور سمجھ رہے ہیں، اور ہم اسے قریب ہی دیکھتے ہیں۔

اور فرمایا بزرگ و برتر نے:

﴿إِقْتَرَبَتِ السَّاعَةُ وَأَنْشَقَّ الْقَمَرُ﴾ (القمر: ۱)

قیامت قریب آگئی اور چاند پھٹ گیا۔

اس کے علاوہ بھی بہت سی آیات ہیں جو اس بات پر دلالت کرتی ہیں کہ عالم دنیوی کی انتہا قریب ہے اور دوسرے گھر کی جانب جلد ہی منتقل ہونا ہے جس میں ہر عامل اپنے عمل کو سامنے پائے گا، اگر بہتر تو بہتر اور بدتر تو بدتر۔

قال صلی اللہ علیہ وسلم "بعثت أنا والساعة كهاتين ويشير بأصبعيه

فيمدهما. (۱)

(۱) "صحیح بخاری کتاب الرقاق، باب قول النبی صلی اللہ علیہ وسلم: "بعثت أنا والساعة كهاتين" عن سهل (۱۱/۳۳۷- مع الفتح)

نبی ﷺ فرماتے ہیں: مجھے اور قیامت کو ان دونوں کی طرح بھیجا گیا ہے اور اپنی دونوں انگلیوں کی جانب اشارہ کرتے ہوئے انہیں پھیلا دیتے تھے۔

وقال ﷺ: "بعثت في نسمة الساعة". (۱)
مجھے قیامت کی آمد پر بھیجا گیا ہے

قال عليه الصلاة والسلام: "انما أجلكم في أجل من خلا من الأمم. ما بين صلاة العصر ومغرب الشمس" (۲)
نبی علیہ الصلاة والسلام فرماتے ہیں:

تمہاری عمر گزشتہ امتوں کی عمروں کے درمیان اتنی ہی رہ گئی ہے جتنا فاصلہ نماز عصر اور غروب آفتاب کے درمیان ہوتا ہے۔

وعن ابن عمر رضي الله عنهما، قال: كنا جلوسا عند النبي ﷺ،
والشمس على قعيقعان (۳) بعد العصر، فقال، "ما أعماركم في
أعمار من مضى الا كما بقي من النهار فيما مضى منه". (۴)
ابن عمرؓ سے روایت ہے وہ بیان فرماتے ہیں کہ ہم نبی ﷺ کے پاس بیٹھے تھے اور

(۱) البانی نے کہا: رواه الدولابی في الكنى (۲۳/۱) وابن منده في المعرفة (۲/۳۳۳) عن ابی حازم عن ابی جیرة مرفوعا. وهذا السامح، اس کے سارے رجال ثقہ ہیں، اور ابی جیرہ کے صحابی ہونے میں اختلاف ہے، اور جافظ ابن حجر نے تقریب میں اس بات کو راجح قرار دیا ہے کہ انہیں صحبت حاصل رہی ہے، "سلسلة الاحاديث الصحيحة" (۳۶۷/۲) (۸۰۸ ج) وانظر: "تهذيب التهذيب" (۵۲/۱۲-۵۳/۱۲) (کنی) مطبع: دائرة المعارف في البند، طبع اول (۱۳۲۷ھ) "تقریب العبدیہ" (۴۰۵/۲) تحقیق عبدالوہاب عبداللطیف، طبع دار المعرفة، طبع ثانی (۱۳۹۵ھ)

(۲) صحیح البخاری "کتاب احادیث الانبیاء، باب ما ذکر عن بنی اسرائیل، (۳۹۵/۶) - مع الفتح

(۳) "قعیقعان" پہلے قاف کے ضمہ اور دوسرے قاف کے کسرہ کے ساتھ، تصغیر کا صیغہ ہے، جنوب مکہ میں تقریباً بارہ میل کی دوری پر ایک پہاڑ ہے، اس کا نام قعیقعان ہے، اس لئے کہ بنی جرہم نے جب مکہ پر حملہ کیا تھا تو وہاں ہتھیاروں کی جھنکار سے واوی گونج اٹھی تھی، اور یہ بات ظاہر ہو رہی ہے کہ نبی ﷺ کا یہ کلام جز الوداع یا فتح مکہ کے وقت کا ہے، اور ابن عمر ان دونوں موقعوں پر صحابہ کے ساتھ حاضر تھے، وانظر: "النهاية" لابن الاثير، (۸۸/۳) "شرح مسند احمد" (۱۷۶/۸) لا احمد شاكر،

(۴) "مسند احمد" (۱۷۶/۸) (ج ۵۹۶۶) شرح احمد شاكر، اور فرمایا: اس کی سند صحیح ہے۔ ابن کثیر فرماتے ہیں: "یہ سند صحیح ہے اس میں کوئی حرج نہیں ہے۔" "النهاية/ الفتن والملاحم" (۱۹۳/۱) ابن حجر فرماتے ہیں: "حسن" ہے "فتح الباری" (۳۵۰/۱۱)

آفتاب عصر کے بعد قعیقعان پر تھا، آپ نے فرمایا کہ تمہاری عمر گزشتہ لوگوں کی عمروں کے مقابلے میں ایسی ہے جیسے یہ دن باقی رہ گیا ہے اور جو اس میں سے گزر چکا ہے۔ یہ حدیث اس بات پر دلالت کرتی ہے کہ جو باقی رہ گیا ہے وہ گزشتہ کے مقابلے میں بہت تھوڑا ہے مگر جو کچھ گزر چکا ہے اس کی مقدار اللہ تعالیٰ کے سوا کسی کو نہیں معلوم ہے اور اس کے متعلق کوئی تحدید ایسی وارد نہیں ہوئی ہے کہ اس کی سند حضرت معصوم سے صحیح طور پر ثابت ہو کہ اسی پر صاد کر لیا جائے اور گزشتہ کی نسبت بقیہ کے بارے میں معلوم ہو سکے، ہاں یہ ضرور معلوم ہے کہ وہ گزشتہ کے مقابلے میں کم ہے۔ (۱)

قرب قیامت کے متعلق نبی ﷺ کے اس قول سے زیادہ بلیغ کوئی نص نہیں ہے کہ: مجھے اور قیامت کو یوں اکھٹا بھیجا گیا کہ قریب تھا کہ وہ مجھ پر سبقت لے جاتی۔ (۲)

یہ اشارہ ہے اس بات کی جانب کہ نبی ﷺ کی بعثت سے اس کی قربت شدید ہے یہاں تک کہ اس کے شدت قرب کے سبب آپ کو اس کے سبقت لے جانے کا خوف ہو گیا۔



(۱) "النهاية/الفتن والملاحم" (۱۹۵/۱)، تحقیق دکتور طرزی.

(۲) "مسند احمد" (۳۳۸/۵)۔ بہامشہ منتخب الكنز، "تاریخ الامم والملوک" (۸/۱) للطبرانی۔ ابن حجر فرماتے ہیں: "أخرجه احمد، والطبري، وسنده حسن"؛ "فتح الباری" (۳۳۸/۱۱)

پہلا باب
قیامت کی نشانیاں

- فصل اول: اشراط الساعة (قیامت کی نشانیوں کی تعریف)
فصل دوم: اشراط الساعة (علامات قیامت) کی قسمیں
فصل سوم: قیامت کی چھوٹی نشانیاں۔

فصل اول:

اشراط الساعة (قیامت کی نشانیوں کی تعریف)

الشَّرَطُ: حرکتوں کے ساتھ: علامت کو کہتے ہیں اس کی جمع اشراط ہے اور کسی چیز کے اشراط اس کے اوائل کو کہا جاتا ہے، اسی سے شرط السلطان ہے، یہ اس کے وہ منتخب ساتھی ہیں جنہیں وہ پورے لشکر پر مقدم رکھتا ہے اور اسی سے شرط رکھنا ہے جو لوگ ایک دوسرے پر باندھتے ہیں، چنانچہ شرط مشروط پر ایک علامت ہوتی ہے۔ (۱)

ساعة کا معنی لغت میں:

یہ رات اور دن کے اجزاء میں سے ایک جز ہے اس کی جمع ساعات اور ساع ہے اور دن و رات ملا کر چوبیس ساعتیں ہوتی ہیں۔

شرعی اصطلاح میں ساعة کا معنی:

شرعی اصطلاح میں ساعة سے مراد وہ وقت ہے جس میں قیامت قائم ہوگی اور اسے اس نام سے اس لئے موسوم کیا گیا کہ اس میں تیزی سے حساب ہو جائے گا یا اس لئے کہ وہ ایک گھڑی میں اچانک لوگوں پر چھا جائے گی چنانچہ ساری خلقت ایک ہی چیخ میں موت سے ہمکنار ہو جائے گی۔ (۲)

اشراط الساعة: یہ قیامت کی وہ علامات ہیں جو اس سے پیش تر ظاہر ہوگی اور اس کے قرب پر دلالت کرتی ہیں اور کہا گیا کہ یہ قیامت کے قائم ہونے سے پہلے اس کے وہ چھوٹے چھوٹے

(۱) انظر: "النهاية في غريب الحديث والاثار" (۴۶۰/۳)، "لسان العرب" (۳۲۹/۷-۳۳۰) لابن الفاضل ابن منظور، طبع دار الفكر ودار صادر، بيروت.

(۲) انظر: "النهاية في غريب الحديث" (۴۲۲/۳)، "لسان العرب" (۱۶۹/۸)، "وترتيب القاموس المحيط" (۶۳۷/۳)، للاستاذ الطاهر احمد الزواوي، دار الكتب العلمية، (۱۳۹۹ھ)

امور ہیں جنہیں لوگ منکر سمجھیں گے اور کہا گیا کہ یہ اس کے وہ اسباب ہیں جو اس کے اصل قیام اور شباب سے کمتر ہیں۔^(۱)

ساعت کا اطلاق تین معانی پر ہوتا ہے۔

الف: ساعت صغریٰ: اس سے مراد انسان کی موت ہے لہذا جو مر گیا اس کی قیامت قائم ہوگی کیونکہ وہ عالم آخرت میں داخل ہو چکا ہے۔

ب: ساعت وسطیٰ: اس سے مراد ایک صدی والوں کی موت ہے اور اس کی تائید اس روایت سے بھی ہوتی ہے جو حضرت عائشہؓ نے بیان کی ہے:

عن عائشةؓ قالت: كان الأعراب إذا قدموا على رسول الله ﷺ، سألوه عن الساعة: متى الساعة؟ فنظر إلى أحدث انسان منهم فقال: "ان يعيش هذا لم يدركه الهرم، قامت عليكم ساعتكم"^(۲)؛ أي موتكم وان المراد ساعة المخاطبين.^(۳)

وہ فرماتی ہیں کہ جب اعراب رسول اللہ ﷺ کی خدمت حاضر ہوا کرتے تھے تو ان سے قیامت کے متعلق دریافت کرتے تھے کہ قیامت کب ہوگی؟ اس موقع پر نبی ﷺ ان میں سب سے نوب عمر کی طرف دیکھ کر فرماتے کہ اگر یہ زندہ رہا تو اس پر بڑھا پا طاری ہونے سے پہلے تمہاری قیامت قائم ہو جائے گی، یعنی موت آجائے گی اور مراد مخاطب لوگوں کی قیامت ہوتی تھی۔

ج: ساعت کبریٰ: اس سے مراد حساب و جزاء کے لئے لوگوں کا قبروں سے اٹھایا جانا ہے۔
ب قرآن میں ساعت مطلق طور پر وارد ہوتی ہے تو اس سے مراد ساعت کبریٰ ہوتی ہے۔

اللہ تعالیٰ کا ارشاد ہے:

(۱) دیکھئے: "النهاية في غريب الحديث"، (۲/۳۶۰)، "لسان العرب" (۴/۳۲۹-۳۳۰).

(۲) "صحيح البخارى" كتاب الرقاق، باب سكرات الموت، (۱/۳۶۱- مع الفتح)، "صحيح مسلم" كتاب الفتن و اشراط الساعة، باب قرب الساعة، (۸/۹۰- مع شرح النووي)

(۳) "فتح الباری" (۱۱/۳۶۳)

﴿يَسْأَلُكَ النَّاسُ عَنِ السَّاعَةِ﴾ (الاحزاب: ۶۳)
لوگ آپ سے (ساعت) یعنی قیامت کے بارے میں سوال کرتے ہیں۔

اور فرمایا:

﴿اِقْتَرَبَتِ السَّاعَةُ وَاَنْشَقَّ الْقَمَرُ﴾ (القدر: ۱)
قیامت قریب آگئی اور چاند پھٹ گیا۔ (یعنی قیامت قریب آچکی ہے)

اللہ تعالیٰ نے قرآن کریم میں صغریٰ و کبریٰ دونوں قیامتوں کا ذکر فرمایا ہے، آپ ایک ہی سورہ میں دونوں قیامتوں کا ذکر پاسکتے ہیں جیسا کہ سورہ واقعہ میں ہے: اللہ تعالیٰ نے اس کے شروع میں قیامت کبریٰ کا تذکرہ فرمایا ہے چنانچہ ارشاد ہے:

﴿اِذَا وَقَعَتِ الْوَاقِعَةُ لَيْسَ لِيُوقِعَهَا كَاذِبَةٌ خَافِضَةٌ رَّافِعَةٌ
اِذَا رُجَّتِ الْاَرْضُ رَجًّا وَبُسَّتِ الْجِبَالُ بَسًّا فَكَانَتْ هَبَاءً
مُنَبَّهًا وَكُنْتُمْ اَزْوَاجًا ثَلَاثَةً﴾ (الواقعه: ۷۰، ۷۱)

جب قیامت قائم ہو جائے گی جس کے واقع ہونے میں کوئی جھوٹی نہیں وہ پست کرنے والی اور بلند کرنے والی ہوگی جبکہ زمین زلزلہ کے ساتھ ہلا دی جائیگی، اور پہاڑ بالکل ریزہ ریزہ کر دئے جائیں گے پھر وہ مثل پراگندہ غبار کے ہو جائیں گے اور تم تین جماعتوں میں ہو جاؤ گے۔

پھر اس کے آخر میں قیامت صغریٰ کا ذکر فرمایا ہے ارشاد ہوتا ہے:

﴿فَلَوْ لَا اِذَا بَلَغَتِ الْخُلُقُومَ وَاَنْتُمْ حِينِيذٍ تَنْظُرُونَ وَنَحْنُ
اَقْرَبُ اِلَيْهِ مِنْكُمْ وَلَكِنْ لَا تُبْصِرُونَ﴾ (الواقعه: ۸۲، ۸۳، ۸۴)

پس جب کہ روح نرخرے تک پہنچ جائے اور تم اس وقت تک رہے ہو ہم اس شخص سے بہ نسبت تمہارے بہت زیادہ قریب ہوتے ہیں لیکن تم نہیں دیکھ سکتے۔

سورہ قیامتہ میں بھی دونوں قیامتوں کا تذکرہ فرمایا۔ ارشاد ہے:

لَا اُقْسِمُ بِيَوْمِ الْقِيَامَةِ۔ (القيامة: ۱)

میں قسم کھاتا ہوں قیامت کے دن کی۔ (یہاں قیامت کبریٰ مراد ہے۔)
پھر موت کا تذکرہ فرمایا ارشاد ہوتا ہے:

كَلَّا إِذَا بَلَغَتِ التَّرَاقِيَ - (القيامة: ۲۶)

نہیں نہیں جب روح ہنسی تک پہنچے گی۔ (اور اس سے مراد قیامت صغریٰ ہے)
اس کے علاوہ بھی قرآن کریم میں بہت سی سورتیں ہیں جن کا تذکرہ کرنے کی یہاں گنجائش نہیں
ہے، ہمارا مقصد قیامت کبریٰ ہی کی وہ نشانیاں بیان کرنا ہے جو کتاب و سنت میں وارد ہوئی ہیں۔^(۱)



(۱) دیکھئے: "مجموع الفتاویٰ" (۲۶۳/۳-۲۶۵) لشیخ الاسلام ابن تیمیہ، "فتح الباری" (۳۶۳/۱۱)، "و" تاج
العروس من جواهر القاموس" (۳۹۰/۵)

فصل ثانی

اشارات الساعة (علامات قیامت) کی قسمیں۔

علامات قیامت کی دو قسمیں ہیں:

- ۱- اشارات صغریٰ (چھوٹی علامتیں): یہی وہ نشانیاں ہیں جو قیامت سے پہلے مختلف زمانوں میں رونما ہوگی اور عادی قسم کی ہونگی جیسے علم کا اٹھ جانا، جہالت کا دور دورہ ہونا، شراب نوشی، عمارتوں کے سلسلے میں فخر و مباہات..... اسی طرح کی دیگر علامتیں۔ اور ایسا بھی ہو سکتا ہے کہ ان میں سے بعض علامتیں بڑی نشانیوں کے ساتھ ہی ظاہر ہوں یا ان کے بعد ظہور میں آئیں۔
 - ۲- اشارات کبریٰ (بڑی علامتیں) یہ وہ بڑے بڑے امور ہیں جو قرب قیامت کے وقت ظاہر ہونگے اور غیر عادی قسم کے ہونگے جیسے دجال کا ظہور، عیسیٰ علیہ السلام کا نزول، یا جوج و ماجوج کا خروج، سورج کا اپنے مغرب سے نکلنا۔^(۱)
- اور بعض علماء نے ظہور کے اعتبار سے علامات قیامت کو تین قسموں میں منقسم کیا ہے۔^(۲)

(۱) دیکھئے: "التذکرة" للقرطبی، (ص ۶۲۴)، و "فتح الباری" (۴۸۵/۱۲)، و کتاب "اکمال المعلم شرح صحیح مسلم" (۷۰/۱) لابی عبدالله محمد بن خلیفۃ الابی المالکی، طبع دارالکتب العلمیۃ، بیروت، وانظر: مقدمة کتاب "التصريح بما تواتر فی نزول المسيح" (ص ۹) للمحدث الشیخ محمد انور شاہ کشمیری الہندی، ترتیب تلمیذہ الشیخ محمد شفیع، و تحقیق و تعلیق الشیخ عبدالفتاح ابو غدة، طبع مطبعة الاصلی، حلب، نشر مكتبة المطبوعات الاسلامیہ؟ جمعیۃ التعلیم الشرعی، (۵۱۳۸۵)

(۲) دیکھئے: "فتح الباری" (۸۴۸۳/۱۳) و "الاشاعة لاشراط الساعة" (ص ۳) للبرزنجی، و "لوامع الانوار البہیۃ وسواطع الاسرار الاثریۃ" (۶۶/۲) للعلامة محمد بن احمد السفارینی الحنبلی، تعلیق الشیخ عبدالله ابا بطین والشیخ سلیمان بن سحمان من علماء نجد، من منشورات الخافقین و مکتبہا، دمشق، طبع ثانی: (۵۱۴۰۲)

- ۱- ایک قسم جو ظاہر ہوئی اور گزر چکی۔
 - ۲- ظاہر ہوئی اور مستمر ہے اور بڑھتی ہی جا رہی ہے۔
 - ۳- جو ابھی تک ظاہر نہیں ہوئی۔
- پہلی دونوں قسمیں تو قیامت کی چھوٹی علامات میں داخل ہیں اور تیسری قسم علامات کبریٰ اور بعض علامات صغریٰ کے درمیان مشترک ہے۔



تیسری فصل: قیامت کی علامات صغریٰ

علماء نے قیامت کی جن چھوٹی علامات کا ذکر کیا ہے وہ بہت زیادہ ہیں میں نے یہاں انہیں کو ذکر کیا ہے جن کے بارے میں سنت سے یہ ثابت ہے کہ وہ قیامت کی علامات صغریٰ میں سے ہیں اور میرے ناقص علم کے حدود میں جو ثابت نہیں ہیں انہیں ترک کر دیا ہے اور یہ کام میں نے ان احادیث پر نظر دوڑانے اور صحت و ضعف کے اعتبار سے ان احادیث پر علماء کے کلام کی معرفت کے بعد کیا ہے البتہ ایسا ہو سکتا ہے کہ کوئی علامت ثابت ہو مگر مجھے اس کے متعلق کسی ثابت شدہ حدیث کی اطلاع نہ ہو۔

میں نے ان نشانیوں کو بلا کسی ترتیب کے بیان کر دیا ہے کیونکہ مجھے کوئی ایسی حدیث یا حدیثیں نہیں ملی ہیں جو ترتیب پر دلالت کرتی ہیں۔ چنانچہ میں نے پہلے اس علامت کا ذکر کیا ہے جن کے متعلق علماء نے یہ فرمایا ہے کہ اس کا ظہور ہو چکا ہے اور یہ گزر چکی ہے، پھر میں نے باقی علامتوں کے ذکر کرنے میں اس بات کا لحاظ رکھا ہے کہ ان میں سے جو حوادث مقدم ہونے کے متقاضی تھے انہیں میں نے مقدم کر دیا ہے مثلاً، فتنوں کا ظہور قبض علم پر مقدم ہے، کیونکہ فتنے صحابہ ہی کے زمانے میں ظاہر ہو چکے تھے، اور قتال روم کو فتح قسطنطنیہ پر مقدم کیا ہے کیونکہ حدیث اسی طرح آئی ہے اور فتح قسطنطنیہ کو میں نے عیسیٰ علیہ السلام کے زمانے میں یہود سے قتال کرنے پر مقدم کیا ہے کیونکہ اس کی فتح ظہور دجال سے قبل ہوگی اور عیسیٰ علیہ السلام کا نزول ظہور دجال کے بعد ہوگا، اسی طرح کا اہتمام میں نے کیا ہے..... اور بعض علامتوں کا تقاضا یہ تھا کہ انہیں آخر میں ذکر کیا جائے کیونکہ ان کا ظہور علامات کبریٰ کے بعد ہی ہوگا جیسے کعب کا حبشیوں کے ہاتھوں مسمار ہونا، اور اس ہوا کا ظاہر ہونا جو مومنین کی روحیں تیش کرے گی۔

یہ چیز معلوم ہونی ضروری ہے کہ قیامت کی بعض نشانیوں کے آثار عہد صحابہ رضی اللہ عنہم ہی میں ظاہر ہو چکے تھے اور یہ بڑھتے ہی چلے گئے۔ پھر کچھ مقامات پر دوسری جگہوں کے مقابلے میں ان

کی کثرت رہی اور جب یہ علامتیں مستحکم ہو جائیں گی تو اس کے بعد ہی قیامت آجائے گی مثلاً قبض علم کے مقابل صرف خالص جہالت ہی ہوگی، اور اہل علم کی ایک جماعت کا پایا جانا اس سے مانع نہیں ہے کیونکہ یہ لوگ اس وقت اہل جہالت کے درمیان چھپے ہوئے ہوں گے، اسی پر قیامت کی دیگر نشانیوں کو بھی قیاس کر لیجئے۔ (۱)

اس بات کی تشبیہ بھی ضروری ہے کہ بعض لوگ یہ سمجھتے ہیں کہ اگر کوئی چیز قیامت کی نشانیوں میں سے ہے تو وہ یقینی طور پر ممنوع ہے اور اس سے بچنا چاہئے حالانکہ یہ قاعدہ غیر مسلم ہے کیونکہ ہر وہ چیز جس کے بارے میں نبی ﷺ نے خبر دی ہے کہ یہ قیامت کی نشانیوں میں سے ہے حرام یا مذموم نہیں ہے اس لئے کہ چرواہوں کا عمارتوں میں فخر کرنا، مال کا انتشار و کثرت اور پچاس عورتوں کا ایک نگران ہونا بلا شک حرام نہیں ہے، یہ تو صرف علامتیں ہیں اور علامت میں اس طرح کی کوئی شرط نہیں پائی جاتی بلکہ ان میں تو خیر و شر، مباح و حرام اور واجب و غیرہ ہر طرح کی علامتیں ہیں۔ واللہ اعلم۔ (۲)

اب ہم قیامت کی علامات صغریٰ کا بیان شروع کر رہے ہیں اور وہ درج ذیل ہیں۔

۱۔ نبی ﷺ کی بعثت

نبی ﷺ نے خبر دی ہے کہ آپ کی بعثت قرب قیامت کی دلیل ہے اور آپ نبی الساعۃ (قیامت کے نبی ہیں)

ففي الحديث عن سهل رضي الله عنه ، قال : قال رسول الله ﷺ

”بعثت أنا والساعة كهاتين“ ويشير باصبعيه فيمدهما۔ (۳)

چنانچہ سهل رضی اللہ عنہ کی حدیث میں ہے، وہ بیان فرماتے ہیں کہ رسول اللہ ﷺ نے

(۱) انظر: ”فتح الباری“ (۱۶/۱۳)۔

اور اس کا مفصل بیان ”علم کا اٹھ جانا اور جہل کا عام ہو جانا“ کے باب میں آئے گا۔

(۲) ”شرح النووی لمسلم“ (۱۵۹/۱۱)۔

(۳) ”صحیح البخاری“ کتاب الرقاق، باب قول النبی ﷺ: ”بعثت أنا والساعة كهاتين“، (۱۱/۳۳۷-مع

فتح)

فرمایا: مجھے اور قیامت کو ان دونوں کی طرح بھیجا گیا ہے، اور اپنی دونوں انگلیوں کے ذریعہ اشارہ فرماتے پھر ان دونوں کو پھیلا دیتے۔

وعن انسؓ، قال: قال رسول الله ﷺ "بعثت أنا والساعة كهاتين
" قال: وضم السبابة والوسطى۔ (۱)

اور حضرت انسؓ سے روایت ہے بیان کرتے ہیں کہ رسول اللہ ﷺ نے فرمایا "مجھے اور قیامت کو ان دونوں کی طرح بھیجا گیا ہے، فرماتے ہیں کہ آپ نے شہادت کی انگلی اور درمیان والی انگلی کو آپس میں ملا دیا۔

وعن قيس بن ابي حازم عن ابي جبيرة مرفوعا: "بعثت في
نسم (۲) الساعة" (۳)

اور قیس بن ابی حازم سے روایت ہے وہ ابو جبیرہ سے مرفوعاً روایت کرتے ہیں کہ
"مجھے قیامت کی آمد آمد میں بھیجا گیا ہے۔"

لہذا قیامت کی پہلی نشانی حضرت مصطفیٰ ﷺ کی بعثت ہے، چنانچہ آپ آخری نبی ہیں آپ کے بعد کوئی نبی آنے والا نہیں ہے آپ کے بعد تو قیامت ہی آنے والی ہے جو آپ سے اسی طرح ملی ہوئی ہے جس طرح شہادت کی اور درمیانی انگلیاں ملی ہوئی ہیں اور ان دونوں کے درمیان کوئی دوسری انگلی نہیں ہے یا جس قدر ایک دوسرے سے بڑھی ہوئی ہے (۳) اور اس پر ترمذی کی روایت دلیل ہے،

(۱) "صحیح مسلم" کتاب الفتن و اشراط الساعة، باب قرب الساعة، (۸۹/۱۸-۹۰- مع شرح النووی)

(۲) (نسم الساعة) ابن اثیر فرماتے ہیں: اس سے مراد بادئیم ہے وہ ہلکی ہلکی ہوا جو صبح کی ابتدا میں چلتی ہے، مطلب یہ ہوا کہ مجھے علامات قیامت کی ابتدا میں مبعوث کیا گیا ہے جبکہ ان کی رفتار سست ہے۔

دوسرا قول یہ ہے کہ یہ نسمہ کی جمع ہے، مطلب یہ ہوا کہ مجھے ایسے ذی روحوں میں بھیجا گیا جنہیں اللہ تعالیٰ نے قرب قیامت سے قبل پیدا فرمایا؛ گویا یہ فرمایا کہ مجھے بنی آدم کی آخری نسل میں بھیجا گیا ہے۔ "النهاية في غريب الحديث" (۵۰-۳۹/۵)

(۳) رواه الدولابي في "الكنى" (۲۳/۱) وابن منده في "المعرفة" (۲/۲۳۳/۲)

البانی کہتے ہیں: "صحیح"۔ والحديث رواه الحاكم في "الكنى" كما في "الفتح الكبير" ولم يعزه لغيره.

دیکھیے: "صحیح الجامع الصغير" (۸/۳) (۲۸۲۹ ح)، "سلسلة الاحاديث الصحيحة" (۳۶۸/۲) (۸۰۸ ح)

(۱) دیکھیے: "التذكرة" (ص ۶۲۵-۶۲۶) و"فتح الباری" (۳۳۹/۱)، و"تحفة الاحوذی شرح الترمذی" (۳۶۰/۶)

”بعثت انا والساعة كهاتين - و اشار ابو داود بالسبابة والوسطى - فما فضل احدهما على الاخرى“ (۱) و فی روایة مسلم: ”قال شعبة: وسمعت قتادة يقول في قصصه: كفضل احدهما على الاخرى، فلا ادري اذكره عن انس او قاله قتادة“ (۲) مجھے اور قیامت کو ان دونوں کی طرح بھیجا گیا ہے اور ابو داؤد نے سببہ اور وسطیٰ کی طرف اشارہ فرمایا تو ان میں سے ایک کی زیادتی دوسرے پر کیا؟ اور مسلم کی ایک روایت میں ہے: شعبہ نے کہا میں نے قتادہ کو اپنے بیان میں فرماتے ہوئے سنا کہ جس طرح ان میں سے ایک کی زیادتی (یعنی لمبائی) دوسرے پر ہے میں نہیں جانتا کہ یہ بات انہوں نے انسؓ سے ذکر کی ہے یا اسے قتادہ نے کہا ہے۔

قرطبی فرماتے ہیں: اس کی پہلی علامت نبی ﷺ ہیں کیونکہ وہ نبی آخر الزماں ہیں اور اس طرح انہیں مبعوث کیا گیا ہے کہ ان کے درمیان اور قیامت کے درمیان کوئی تباہی نہیں ہے۔ (۳) اللہ تعالیٰ کا ارشاد ہے:

﴿ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ
وَخَاتِمَ النَّبِيِّينَ وَكَانَ اللَّهُ بِكُلِّ شَيْءٍ
عَلِيمًا ﴾ (الاحزاب: ۴۰)

(لوگو! تمہارے مردوں میں سے کسی کے باپ محمد ﷺ نہیں لیکن آپ اللہ تعالیٰ کے رسول ہیں اور تمام نبیوں کے ختم کرنے والے اور اللہ تعالیٰ ہر چیز کا بخوبی جاننے والا ہے۔

(۱) ”جامع الترمذی“ باب ما جاء في قول النبي ﷺ: ”بعثت انا والساعة كهاتين“، (۳۵۹/۶-۳۶۰) وقال: ”هذا حديث حسن صحيح“

(۲) ”صحيح مسلم“ كتاب الفتن و اشراط الساعة، باب: قرب الساعة، (۸۹/۱۸- مع شرح النووي)

(۳) ”التذكرة في احوال الموتى وامور الآخرة“ (ص ۶۲۶)

۲- نبی ﷺ کی وفات -

من أشرط الساعة موت النبي ﷺ ففي الحديث عن عوف بن مالك قال، قال رسول الله ﷺ: "اعدد ستا بين يدي الساعة: موتي....." الحديث. (۱)

نبی ﷺ کی وفات قیامت کی نشانیوں میں سے ہے، چنانچہ حدیث میں عوف بن مالک رضی اللہ عنہ سے مروی ہے، وہ بیان کرتے ہیں کہ رسول اللہ ﷺ نے فرمایا: قیامت کے روبرو چھ چیزوں کو شمار کرو: میری موت.... (الحديث)

نبی ﷺ کی موت مسلمانوں پر واقع ہونے والی سب سے بڑی مصیبت تھی جب نبی ﷺ کی وفات ہوئی تو دنیا صحابہ کی نگاہوں میں تاریک ہو چکی تھی۔

قال انس بن مالك: "لما كان اليوم الذي دخل فيه رسول الله ﷺ المدينة، أضاء منها كل شيء، فلما كان اليوم الذي مات فيه، أظلم منها كل شيء، وما نفضنا عن رسول الله ﷺ الأيدي. وانا لفي دفنه. حتى أنكرنا قلوبنا." (۲)

انس بن مالک فرماتے ہیں: جس دن رسول اللہ ﷺ مدینے میں داخل ہوئے اس کی ہر چیز روشن ہو گئی اور جس دن آپ کی وفات ہوئی ہر چیز تاریکی کی لپیٹ میں آ گئی، ہم نے رسول اللہ ﷺ کی مٹی بھی ہاتھوں سے نہیں جھاڑی تھی اور ہم ان کے دفن میں

(۱) صحیح البخاری کتاب الجزية والموادعة، باب ما يحذر من الغدر، (۶/۲۷۷- مع الفتح)

(۲) جامع الترمذی، ابواب المناقب، (۱۰/۸۷-۸۸- مع تحفة الاحوذی)، وقال الترمذی: "هذا حديث صحيح غريب."

وقال شعيب الارناؤوط: "اسناده صحيح". وانظر: "شرح السنة" للبغوي، (۱۴/۵۰)، تحقيق شعيب الارناؤوط.

قال ابن حجر: "قال ابو سعيد فيما اخرجه البزار بسند جيد: ما نفضنا ايدينا من دفنه حتى انكرنا قلوبنا." الفتح (۸/۱۴۹)

لگے ہوئے تھے کہ ہمارے دل بدل گئے۔

حافظ ابن حجر فرماتے ہیں مراد یہ ہے کہ نبی ﷺ کے زمانے میں جو خلوص و محبت اور نرمی پاتے تھے ان کی کیفیت بدل گئی اس لئے کہ آپ کی طرف سے جو تعلیم و تربیت ان کو ملتی تھی وہ ختم ہو گئی۔ (۱)

نبی ﷺ کی موت کی وجہ سے آسمان سے وحی کا سلسلہ منقطع ہو گیا جیسا کہ ام ایمنؓ کے جواب میں پایا جاتا ہے جو انہوں نے اس وقت دیا تھا جب ابو بکر اور عمرؓ نے نبی ﷺ کی وفات کے بعد ان سے ملاقات کی تھی، چنانچہ جب وہ دونوں ان کے پاس پہنچے تو وہ رونے لگیں، ان دونوں نے ان سے کہا: آپ کیوں روتی ہیں؟ اللہ کے پاس اپنے رسول کے لئے جو کچھ ہے وہ بہت عمدہ ہے، تو انہوں نے فرمایا ”میں اس لئے نہیں رورہی ہوں کہ مجھے یہ بات نہیں معلوم ہے کہ اللہ تعالیٰ کے پاس اپنے رسول کے لئے جو کچھ ہے وہ بہت عمدہ ہے بلکہ میں تو اس لئے روتی ہوں کہ آسمان سے وحی کا سلسلہ منقطع ہو گیا۔ اس بات پر ان دونوں کے آنسو بھی اُمڈ آئے اور ان کے ساتھ وہ دونوں بھی رونے لگے۔ (۲)

نبی ﷺ کی وفات بھی اسی طرح ہو گئی جس طرح لوگوں کی وفات ہوتی رہتی ہے اس لئے کہ اللہ تعالیٰ نے کسی مخلوق کے لئے اس دنیاوی زندگی میں خلود (دوام) نہیں لکھا ہے بلکہ یہ دنیا ایک گزرگاہ ہے جائے قرار نہیں، اللہ تبارک و تعالیٰ کا ارشاد گرامی ہے:

وَمَا جَعَلْنَا لِبَشَرٍ مِنْ قَبْلِكَ الْخَلْدَ أَفَإِنْ مَتَّ فَهُمْ
الْخَالِدُونَ، كُلُّ نَفْسٍ ذَائِقَةُ الْمَوْتِ وَنَبَلُّوكُمْ بِالشَّرِّ
وَالْخَيْرِ فِتْنَةً وَإِلَيْنَا تُرْجَعُونَ۔ (الانبیاء: ۳۴، ۳۵)

آپ سے پہلے کسی انسان کو بھی ہم نے ہمیشگی نہیں عطا کیا اگر آپ مر گئے تو وہ ہمیشہ کے لئے رہ جائیں گے ہر جان دار موت کا مزہ چکھنے والا ہے ہم بطریق امتحان تم میں سے ہر ایک کو برائی بھلائی میں مبتلا کرتے ہیں اور تم سب ہماری ہی طرف لوٹائے جاؤ گے۔

(۱) "فتح الباری" (۱۴۹/۸)

(۲) "صحیح مسلم" کتاب فضائل الصحابة، باب فضائل ام ایمنؓ، (۹/۱۶-۱۰- مع شرح النووی).

اس کے علاوہ بھی جو دیگر آیات ہیں وہ اس بات کو واضح کرتی ہیں کہ موت حق ہے اور ہر نفس کو موت کا مزہ چکھنا ہے خواہ وہ مخلوقات کے سردار اور متقیوں کے امام محمد ﷺ ہی کیوں نہ ہوں۔
 آپ کی موت جیسا کہ قرطبیؒ نے فرمایا پہلا امر تھی جو اسلام پر مصیبت بن کر طاری ہوئی... پھر اس کے بعد حضرت عمرؓ کی موت، چنانچہ نبی ﷺ کی موت سے وحی کا سلسلہ منقطع ہو گیا اور نبوت مردہ ہو گئی اور عربوں کے ارتداد سے شرکی ابتدا ہو گئی اس کے علاوہ بھی بہت سی چیزیں ہیں اور آپ کی موت انقطاع خیر کا پہلا زینہ تھی اور وہیں سے خیر کے گھٹنے کی ابتداء ہو گئی۔

ابو بکر صدیق رضی اللہ عنہ نے فرمایا:

فلتحدثن حوادث من بعده تعنى بهن جوانح و صدور

آپ کے بعد ایسے حوادث وجود میں آئے جو جسم و جان کے لئے ناقابل برداشت ثابت ہوئے اور صفیہ بنت عبدالمطلب فرماتی ہیں:

لعمرك ما ابكى النبی لفقده ولكن ما اخشى من الهرج (۱) اتيا (۲)

تم ہے تیری ذات کی میں نبی ﷺ کی موت پر نہیں روتی ہوں بلکہ جس خوزری کا مجھے خطرہ ہے وہ آنے والی ہے۔

۳۔ فتح بیت المقدس:

ومن أشرط الساعة فتح بيت المقدس، فقد جاء في حديث عوف

بن مالك "أنه قال: قال رسول الله ﷺ: "أعددتا بين يدي

الساعة..... (فذكر منها:) بيت المقدس" (۳)

بیت المقدس کا فتح ہونا علامات قیامت میں سے ہے۔ چنانچہ عوف بن مالک کی حدیث میں

وارد ہوا ہے، وہ فرماتے ہیں کہ رسول اللہ ﷺ نے فرمایا: قیامت سے پیشتر چھ چیزوں کو شمار کرو،.....

(۱) (الهرج): کے معنی ہیں قتل کے، جیسا کہ آگے اس کا بیان آئے گا۔

(۲) "التذكرة لـ لقرطبي، (ص ۶۲۹-۶۳۰) تھوڑے سے تعرف کے ساتھ، وانظر "الاذاعة" الصدوق حسن، (ص ۶۷-۶۹)

(۳) بخاری، اور قریب ہی اس کی تخریج مزہبکی ہے۔

پھر ان میں سے فتح بیت المقدس کا ذکر فرمایا۔

حضرت عمر بن خطابؓ کے زمانے میں ۱۶ویں ہجری میں بیت المقدس فتح ہوا جیسا کہ ائمہ سیر کا خیال ہے۔ حضرت عمرؓ بنففس نفیس وہاں تشریف لے گئے اور اس کے اہالی سے مصالحت کی اور بیت المقدس فتح کیا اور اسے یہود و نصاریٰ سے پاک کیا اور وہاں بیت المقدس کے قبلے میں ایک مسجد تعمیر کروائی۔ (۱)

وروی الامام احمد من طریق عبید بن آدم، قال: "سمعت عمر بن الخطاب يقول لكعب الأحبار (۲): أين تری أن أصلی؟ فقال: ان أخذت عنی، صلیت خلف الصخرة، فكانت القدس کلها بین یدیک، فقال عمر: ضاهیت الیهودیة، لا، ولكن أصلی حیث صلی رسول الله ﷺ، فتقدم الی القبلة، فصلی ثم جاء، فبسط رداءه، فكنس الكناسة فی رداءه، وكنس الناس" (۳)

امام احمدؒ عبید بن آدم کے واسطے سے روایت کرتے ہیں؛ فرماتے ہیں: میں نے عمر بن خطابؓ کو کعب احبار سے فرماتے ہوئے سنا کہ تم کہاں مناسب سمجھتے ہو کہ میں نماز پڑھوں؟ تو انہوں نے جواب دیا: اگر آپ میری بات مانیں تو صحرہ کے پیچھے نماز پڑھیں اس طرح پورا بیت المقدس آپ کے سامنے ہوگا۔ عمرؓ نے فرمایا: تم نے یہودیت کی مشابہت کی ہے، نہیں، بلکہ میں تو وہیں نماز پڑھوں گا جہاں رسول اللہ

(۱) دیکھئے: "البداية والنهاية" (۷/۵۷۰۵)

(۲) ان کا نام کعب بن ماتع الخیر ہے، یہ تاجر عالم اور اہل کتاب کے کبار علماء میں سے تھے، ابو بکر صدیق کے زمانے میں اسلام لائے اور عمرؓ کے زمانے میں مدینہ تشریف لائے، پھر شام میں سکونت اختیار کی، اور عثمانؓ کی خلافت میں وفات پائی، اور انہوں نے سو سال سے زائد عمر پائی اور ان کی زیادہ تر مرویات اسرائیلیات ہیں اور ان میں سے بھی ایک بڑی مقدار ان کی صحیح سند سے نہیں آئی، اور بخاری کے اندر ان کی کوئی روایت نہیں ہے، اور مسلم کے اندر ابو ہریرہ سے ایک روایت ہے۔

دیکھئے: "تقریب التہذیب" (۲/۱۳۵)، "تہذیب التہذیب" (۸/۴۳۸-۴۴۰)، "تذکرۃ الحفاظ" (۱/۵۶۱)

(۳) "مسند الامام احمد" (۱/۲۶۸-۲۶۹) (ج ۲) تحقیق احمد شاکر، ماور فرمایا کہ اس کی اسناد حسن ہے۔

ﷺ نے نماز پڑھی ہے، پھر قبلہ کی جانب بڑھے اور نماز ادا کی پھر آئے اور اپنی چادر کو بچھا دیا اور کوڑے کرکٹ جھاڑ کر اپنی چادر میں جمع کیا اور لوگوں نے جھاڑو دیا۔

۳- طاعون عمواس: (۱)

جاء فی حدیث عوف بن مالک السابق قوله ﷺ: "اعدد ستا بین یدی الساعة... (فذكر منها) ثم موتان (۲) یاخذ فیکم کقعاص (۳) الغنم" (۴)

عوف بن مالک کی سابقہ حدیث میں نبی ﷺ کا یہ قول آیا ہے: قیامت سے پیشتر چھ چیزوں کو شمار کرو، (پھر ان میں سے ذکر فرمایا) پھر بکثرت موت واقع ہوگی، تمہارے درمیان بکریوں کو لاحق ہونے والی بیمار پھیل جائے گی۔

ابن حجر فرماتے ہیں: کہا جاتا ہے کہ حضرت عمر کی خلافت کے دور میں طاعون عمواس کے وقت یہ نشانی ظاہر ہو چکی ہے اور طاعون عمواس فتح بیت المقدس کے بعد واقع ہوا ہے۔ (۵)

جمہور کے مشہور قول کی بنیاد پر آٹھویں ہجری میں عمواس نامی بستی میں ایک طاعون واقع ہوا تھا (۶) پھر وہاں سے ارض شام میں پھیل گیا اور اس میں صحابہؓ وغیرہ کی سب سے بڑی جماعت موت سے ہم کنار ہوئی، کہا گیا کہ مسلمانوں میں سے مرنے والوں کی تعداد پچیس ہزار تک جا پہنچی تھی اور اس

(۱) (عمواس): فلسطین کا ایک شہر ہے جو بیت المقدس کے راستے میں رملہ سے چھ میل کی مسافت پر واقع ہے۔ دیکھئے: "معجم البلدان" (۱۵۷/۳)

(۲) (موتان) میم کے ضمہ اور واد کے سکون کے ساتھ، جس میں کثرت سے موت واقع ہو۔ دیکھئے: "فتح الباری" (۲۷۸/۶)

(۳) (قعاص) ضمہ کے ساتھ، اور اس کو (عقاس) بھی کہتے ہیں عین مضموم، قاف مخفف، اور سین مہملہ کے ساتھ پڑھا جاتا ہے، ایسی بیماری جو جانوروں کو لاحق ہوتی ہے اور ان کی ناک سے کوئی چیز بہنے لگتی ہے پھر اچانک ان کی موت واقع ہو جاتی ہے۔

دیکھئے: "النهاية في غريب الحديث" (۸۸/۴) و "فتح الباری" (۲۷۸/۶)

(۴) (رداء البخاری، اور قریب ہی اس کی تخریج گزر چکی ہے۔

(۵) "فتح الباری" (۲۷۸/۶)

(۶) دیکھئے: "البداية والنهاية" (۹۰/۷)

وباء میں مشاہیر میں سے اس امت کے امین حضرت ابو عبیدہ عامر بن جراحؓ کی وفات ہوئی۔ (۱)

۵۔ مال کی بہتات اور صدقہ سے استغناء:

عن ابي هريرةؓ أن رسول الله ﷺ قال: لا تقوم الساعة حتى يكثُر فيكم المال، فيديض، حتى يهمل رب المال من يقبله منه صدقة، ويدعى اليه الرجل، فيقول: لا أرب لي فيه. (۲)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: قیامت اس وقت تک قائم نہیں ہوگی جب تک کہ تم میں مال کی زیادتی نہ ہو جائے، اتنی کہ اس کی بہتات ہو جائے، یہاں تک کہ صاحب مال اس شخص کی خواہش کرنے لگے جو اس سے صدقہ کو قبول کر لے اور آدمی کو اس کی طرف بلایا جائے تو وہ جواب دے مجھے اس کی کوئی ضرورت نہیں ہے۔

وعن ابي موسىؓ عن النبي ﷺ قال: ليا تين على الناس زمان يطوف الرجل فيه بالصدقة من الذهب، ثم لا يجد احدا يأخذها منه. (۳)

حضرت ابو موسیٰؓ نبی ﷺ سے روایت کرتے ہیں کہ انہوں نے فرمایا: لوگوں پر ایک زمانہ ایسا آئے گا کہ اس میں آدمی سونے کا صدقہ لے کر گھومے گا مگر کوئی بھی اسے لینے والا نہیں ملے گا۔

اور نبی ﷺ نے خبر دی ہے کہ اللہ تعالیٰ اس امت کو عطا کرے گا اور ان پر زمین کے خزانوں کے منہ کھول دیگا، اس امت کی مملکت زمین کے مشرق و مغرب تک پھیل جائے گی

(۱) دیکھئے: "معجم البلدان" (۱۵۷/۳-۱۵۸)، "البدایة والنہایة" (۹۳/۷)

(۲) "صحیح البخاری" کتاب الفتن، (۸۲-۱۱۳- مع الخ)، "صحیح مسلم"، کتاب الزکاة، باب کل نوع من المعروف صدقة، (۹۷/۷- مع شرح النووی).

(۳) "صحیح مسلم"، کتاب الزکاة، باب کل نوع من المعروف صدقة، (۹۶/۷- مع شرح النووی).

۔ چنانچہ حدیث میں ثوبانؓ سے مروی ہے کہ رسول اللہ ﷺ نے فرمایا:

”ان الله زوى^(۱) لى الأرض، فرأيت مشارقها ومغاربها، وان امتى
سيبلغ ملكها ما زوى لى منها، واعطيت الكنزىن الأحمر
والأبيض“^(۲)

اللہ تعالیٰ نے میرے لئے زمین کو سمیٹ دیا چنانچہ میں نے اس کے مشرق و مغرب
دیکھ لئے اور یقیناً میری امت کی مملکت وہاں تک پہنچے گی جس قدر میرے لئے زمین
کا حصہ سمیٹا گیا تھا، اور مجھے دونوں خزانوں نے سرخ اور سفید دئے گئے ہیں۔

وقال ﷺ: ”وانى قد أعطيت مفاتيح خزائن الأرض، أو مفاتيح
الأرض“^(۳)

اور نبی ﷺ فرماتے ہیں: یقیناً مجھے زمین کے خزانوں کی کنجیاں عطا کی گئی ہیں یا زمین
کی کنجیاں عطا کی گئی ہیں۔

وعن عدى بن حاتم[ؓ]: قال: بينما انا عند النبي ﷺ، اذا اتاه رجل
، فشكا اليه الفاقة، ثم اتاه آخر، فشكا اليه قطع السبيل، فقال: ”يا
عدى! هل رأيت الحيرة؟“ قلت: لم ارها وقد انبئت عنها، قال:
”فان طالت بك حياة لترين الظعينة تر تحل من الحيرة حتى
تطوف بالكعبة لا تخاف احدا الا الله“ . قلت فيما بينى وبين
نفسى: فأين دعار^(۴) طيء، الذين قد سعروا البلاد؟! ”ولئن طالت

(۱) (زوی): يقال: زويته ازويه زيا: اكثها كرنا، اور معنی یہ ہے کہ اللہ تعالیٰ نے رسول اللہ ﷺ کے لئے زمین کو سکوڑ دیا اور قریب کر دیا
یہاں تک کہ اللہ کے رسول ﷺ نے اس کے مغرب و مشرق کو دیکھا۔ دیکھئے: ”النهاية فى غريب الحديث“ (۲/۳۲۰-۳۲۱)۔

(۲) ”صحیح مسلم“ کتاب الفتن و اشراط الساعة، (۱۸/۱۳- مع شرح النووی)۔

(۳) ”صحیح مسلم“، کتاب الفضائل، باب حوض نبینا ﷺ و صفته، (۱۵/۵۷- مع شرح النووی)۔

(۴) (دعار) اس کی مفرد (داعر) ہے، معنی ہیں غبیث اور مفسد کے، یہاں مراد ہزن ہیں۔ دیکھئے: ”النهاية فى غريب

الحديث (۲/۱۱۹)۔

بك حياة لتفتحن كنوز كسرى". قلت: كسرى بن هرمز؟ قال:
كسرى بن هرمز. ولئن طالت بك حياة لترين الرجل يخرج ملء
كفه من ذهب او فضة؛ يطلب من يقبله منه، فلا يجد احدا يقبله
منه..."

قال عدی: فرأيت الظعينة ترتحل من الحيرة تطوف بالكعبة لا
تخاف الا الله، وكنت فيمن افتتح كنوز كسرى بن هرمز ولئن
طالت بكم حياة لترون ما قال النبي ابو القاسم صلی اللہ علیہ وسلم: يخرج ملء
كفه، (۱)

حضرت عدی بن حاتم بیان فرماتے ہیں: اس درمیان جب کہ ہم نبی صلی اللہ علیہ وسلم کی خدمت
میں حاضر تھے کہ ایک آدمی آپہنچا اور اس نے فاقہ کی شکایت کی پھر دوسرا آیا اور اس
نے ڈاکہ زنی کی شکایت کی، اس پر آپ صلی اللہ علیہ وسلم نے فرمایا: اے عدی! کیا تم نے حیرہ
دیکھا ہے؟ میں نے عرض کیا میں نے تو نہیں دیکھا ہے، ہاں اس کے بارے میں
مجھے خبر دی گئی ہے، آپ صلی اللہ علیہ وسلم نے فرمایا اگر تم زندہ رہے تو خاتون کو دیکھو گے کہ وہ
حیرہ سے کوچ کرتی ہے یہاں تک کہ کعبہ کا طواف کرتی ہے اللہ کے سوا کسی کا خوف
نہیں رکھتی ہے، میں نے اپنے جی میں کہا قبیلہ طی کے وہ ڈاکو کہاں چلے جائیں گے
جنہوں نے زمین میں فساد کے شعلے بھڑکار رکھے ہیں؟ اور اگر تم زندہ رہے تو یقیناً
کسریٰ کے خزانے فتح کرو گے میں نے پوچھا کسریٰ بن هرمز؟ آپ نے فرمایا
(ہاں) کسریٰ بن هرمز: اور اگر تم زندہ رہے تو دیکھو گے کہ آدمی مٹھی بھر سونا یا چاندی
لیکر اس شخص کی تلاش میں نکلے گا جو اسے قبول کرے مگر کسی کو اسے قبول کرنے والا
نہیں پائے گا۔

(۱) "صحیح بخاری" کتاب الناقب، باب علامات النبوة فی الاسلام، (۶۱۰/۶-۶۱۱- مع الصحیح)، وشرح السنة
کتاب الفتن، باب ما یكون من كثرة المال والفتوح، (۳۱/۱۵-۳۳)، تحقیق شعیب الارناؤوط.

حضرت عدیؓ فرماتے ہیں: میں نے خاتون کو دیکھا کہ وہ حیرہ سے چل کر کعبہ کا طواف کرتی ہے، اللہ کے سوا کسی کا خوف نہیں رکھتی ہے اور میں ان لوگوں میں شامل تھا جنہوں نے کسریٰ بن ہرمز کے خزانے فتح کئے اور اگر تم لوگ زندہ رہے تو یقیناً نبی ابوالقاسم ﷺ کا فرمان مٹھی بھر لیکر نکلتا تمہارے سامنے آئے گا۔

صادق ﷺ نے ہمیں جو خبریں دی تھیں ان میں سے بہت سی تحقق (پوری) ہو چکی ہیں، صحابہؓ کے زمانے میں جو فتوحات واقع ہوئیں اس کے سبب سے مال کی کثرت ہو گئی اور انہوں نے فارس اور روم کے اموال کو آپس میں تقسیم کیا پھر عمر بن عبدالعزیزؓ کے زمانے میں مال کی بہتات ہوئی، آدمی صدقہ کا مال پیش کرتا تھا مگر کوئی لینے والا نہیں ملتا تھا۔

پورا آخری زمانے میں مال اس قدر ہو جائے گا کہ جب آدمی اپنا مال پیش کرے گا تو جس شخص کے سامنے پیش کرے گا وہ جواب دے گا مجھے اس کی کوئی حاجت نہیں ہے۔

اور یہ (واللہ اعلم) اشارہ ہے اس چیز کی جانب جو حضرت مہدی و عیسیٰ علیہ السلام (۱) کے زمانے میں واقع ہوگی کہ مال کی کثرت ہوگی اور زمین اپنے خزانوں اور برکتوں کو نکال دے گی۔

ففي الحديث عن ابي هريرةؓ، قال: قال رسول الله ﷺ: تقوى الأرض أفلا ذكبتها أمثال الأسطوان من الذهب والفضة قال: "فيجيء القاتل، فيقول: في هذا قتلت، ويجيء القاطع فيقول: في هذا قطعت رحمي، ويجيء السارق فيقول، في هذا قطعت يدي، ثم يدعون فلا يأخذون منه شيئاً" (۲)

چنانچہ حدیث میں حضرت ابو ہریرہؓ سے روایت ہے وہ بیان فرماتے ہیں کہ رسول اللہ ﷺ نے فرمایا کہ زمین سونے اور چاندی کے ستونوں کی طرح اپنے کلیجے کے ٹکڑوں

(۱) دیکھئے: "فتح الباری" (۸۸/۱۱۳-۸۸)

(۲) "صحیح مسلم"، کتاب الزکاة، باب کل نوع من المعروف صدقة، (۹۸/۱۵۔ مع شرح النووی)،

دیکھئے: "فتح الباری" (۸۸/۱۳)۔

کو اگل دے گی، فرماتے ہیں چنانچہ قاتل آ کر کہے گا کہ اسی کے بارے میں تو میں نے قتل کیا ہے اور قاطع رحم آ کر کہے گا کہ اسی کے متعلق تو میں نے قطع رحمی کی ہے اور چور آ کر کہے گا کہ اسی کے سلسلے میں تو میرا ہاتھ کاٹا گیا ہے پھر وہ سب اسے چھوڑ دیں گے اور اس میں سے کچھ نہیں لیں گے۔

ابن حجر فرماتے ہیں کہ اس بات کا احتمال ہے کہ لوگوں کا مال سے مستغنی ہونا اور ان کا اسے ترک کر دینا آگ کے نکلنے اور لوگوں کے حشر کے معاملے میں مشغول ہونے کے وقت ہوگا چنانچہ اس وقت کوئی بھی مال کی طرف متوجہ نہیں ہوگا بلکہ ممکنہ حد تک ہلکا پھلکا ہونا چاہے گا۔

اور ابن حجر نے جو یہ ذکر فرمایا ہے کہ لوگ حشر کے معاملے میں مشغول ہونے کی وجہ سے مال سے مستغنی ہو جائیں گے اس بات کے منافی نہیں ہے کہ ان کے استغناء کا کوئی دوسرا سبب ہو اور وہ ہے مال کی کثرت جیسا کہ حضرت عہدی اور عیسیٰ کے زمانے میں ہوگا۔ اس اعتبار سے استغناء دو زمانوں میں واقع ہوگا اگرچہ ان دونوں زمانوں میں بعد پایا جاتا ہو اور دو مختلف اسباب کے تحت واقع ہوگا۔ واللہ اعلم۔

۶۔ فتنوں کا ظہور:

فتن فتنہ کی جمع ہے اور اس کے معنی ابتلا و آزمائش اور امتحان کے ہوتے ہیں پھر اس کا استعمال زیادہ تر ناپسندیدہ چیزوں کے ذریعہ آزمانے کے سلسلے میں ہونے لگا پھر اس کا استعمال مطلق طور پر ہر ناپسندیدہ چیز یا ناپسندیدہ انجام کی حامل چیز کے لئے ہونے لگا۔ جیسے گناہ، کفر، قتل اور آتش زنی وغیرہ ناپسندیدہ امور۔ (۱)

اور نبی ﷺ نے خبر دی ہے کہ قیامت کی نشانیوں میں سے ان بڑے فتنوں کا ظاہر ہونا ہے جن میں حق اور باطل خلط ملط ہو جائیں گے، چنانچہ ایمان متزلزل ہو جائے گا یہاں تک کہ آدمی صبح کو مومن ہوگا شام کو کافر ہو جائے گا اور شام کو مومن ہوگا اور صبح کو کافر ہو جائے گا، جیسے جیسے فتنے ظاہر

(۱) دیکھئے: "لسان العرب" (۳۱۱-۳۱۲/۱۳)، "والنہایۃ" (۳۱۰-۳۱۱/۳)، "وفتوح الباری" (۳/۱۳)

ہوتے جائیں گے مومن کہے گا کہ اسی میں میری ہلاکت ہے پھر جب ایک فتنہ ختم ہوگا اور دوسرا ظاہر ہوگا تو وہ کہے گا یہی ہے یہی ہے۔ (یعنی میری ہلاکت کا باعث) اور قیامت کے آنے تک لوگوں میں فتنے ظاہر ہوتے ہی رہیں گے۔

ففي الحديث عن ابي موسى الاشعريؓ، قال: قال رسول الله ﷺ: ان بين يدي الساعة فتنا كقطع الليل المظلم، يصبح الرجل فيها مؤمنا ويمسى كافرا، ويمسى مؤمنا ويصبح كافرا، القاعد فيها خير من القائم، والقائم فيها خير من العاشي، والماشي فيها خير من الساعي، وفكسروا قسيكم، وقطعوا أوتاركم، واضربوا بسيوفكم الحجارة، فان دخل على أحدكم، فليكن كخير ابني آدم۔

رواه الامام احمد، و ابو داؤد، وابن ماجه والحاكم في "المستدرک" (۱) حضرت ابو موسیٰ اشعریؓ کی حدیث میں آیا ہے: وہ بیان فرماتے ہیں کہ رسول اللہ ﷺ نے فرمایا: یقیناً قیامت سے پیشتر تاریک رات کے ٹکڑوں کے مانند فتنے ہیں ان میں آدمی صبح کو مومن ہوگا اور شام کو کافر ہو جائے گا اور شام کو مومن ہوگا اور صبح کو کافر ہو جائے گا، ان میں بیٹھ رہنے والا کھڑے رہنے والے سے بہتر ہوگا اور کھڑا رہنے والا چلنے والے سے بہتر ہوگا اور ان میں چلنے والا دوڑنے والے سے بہتر ہوگا پس تو تم اپنی کمان کو توڑ دینا اور اپنی کمان کے تاروں کو کاٹ دینا اور اپنی تلواروں کو پتھر پر مار دینا۔ اور اگر تم میں سے کسی کے گھر میں لوگ داخل ہی ہو جائیں تو آدم کے دونوں بیٹوں میں سے اچھے بیٹے کی طرح ہونا۔

(۱) "مسند الامام احمد" (۴۰۸/۳) - بہا مشہ منتخب کنز العمال، و "سنن ابی داؤد" (۳۳۷/۱۱) - صحیح ابن العبود، و "سنن ابن ماجہ" (۱۳۱۰/۲)، و "مستدرک الحاکم" (۴۴۰/۳)، و قال: "هذا حديث صحيح الاسناد ولم يخرجاه، وسكت عنه الذهبي۔"

والحديث صححه الالباني. انظر: "صحيح الجامع الصغير" (۱۹۲/۲) (ح ۲۰۴۵)

اس کو امام احمد، ابو داؤد، ابن ماجہ اور حاکم نے مستدرک میں روایت کیا ہے۔

وروی الامام مسلم عن ابی ہریرۃ ان رسول اللہ ﷺ قال: "بادروا بالأعمال فتنا كقطع الليل المظلم، يصبح الرجل مؤمنا ويمسى كافرا، أو يمسى مؤمنا ويصبح كافرا، يبيع دينه بعرض من الدنيا" (۱)

امام مسلم نے ابو ہریرہ سے روایت کی ہے کہ رسول اللہ ﷺ نے فرمایا: تاریک رات کے ٹکڑوں کے مانند فتنوں کے آنے سے پہلے عمل کر گزرو کہ آدمی ان میں صبح کو مومن ہوگا اور شام کو کافر ہو جائے گا یا شام کو مومن ہوگا اور صبح کو کافر ہو جائے گا، اپنے دین کو سامان دنیا کے عوض فروخت کر دے گا۔

وعن أم سلمة زوج النبي ﷺ رضى الله عنها: قالت: استيقظ رسول الله ﷺ ليلة فزعاً، يقول: "سبحان الله! ما أنزل الله من الخزائن؟ وماذا أنزل الله من الفتن؟ من يوقظ صواحب الحجرات - يريد أزواجه - لكي يصلين؟ رب كاسية في الدنيا عارية في الآخرة" (رواه البخاري) (۲)

ام سلمہ رضی اللہ عنہا زوجہ رسول اللہ ﷺ سے روایت ہے، وہ فرماتی ہیں: ایک رات نبی ﷺ گھبراہٹ کے ساتھ بیدار ہوئے، فرمانے لگے سبحان اللہ! خزانوں میں سے اللہ تعالیٰ نے کیا نازل فرمایا ہے؟ اور فتنوں میں سے اللہ تعالیٰ نے کیا نازل فرمایا ہے؟ کون حجرے والیوں کو جگائے گا، مراد ان کی بیویاں تھیں، تاکہ وہ نماز پڑھیں؟ دنیا میں بہت سی لباس پہننے والیاں آخرت میں نکلی ہوگی۔ (رواہ البخاری)

(۱) صحیح مسلم کتاب الایمان، باب الحث علی المباردة بالأعمال قبل تظاهر الفتن، (۱۳۳/۲- مع شرح النووی).

(۲) صحیح البخاری کتاب الفتن، باب لا یاتی زمان الا الذی بعدہ شر منه، (۲۰/۱۳- مع شرح النووی).

وعن عبد الله بن عمرو بن العاص^{رضي الله عنه} قال: نادى منادى رسول الله^{صلى الله عليه وسلم} الصلاة جامعة، فاجتمعنا الى رسول الله^{صلى الله عليه وسلم} فقال: "انه لم يكن نبى قبلى الا كان حقا عليه ان يدل أمته على خير ما يعلمه لهم، وينذرهم شر ما يعلمه لهم، وان أمتكم هذه جعل عافيتها في أولها، وسيصيب آخرها بلاء، وأمور تنكرونها، تجيء الفتنة، فيفرق بعضها بعضا، وتجيء الفتنة، فيقول المؤمن: هذه، هذه.... فمن احب ان يزحزح عن النار ويدخل الجنة، فلتأته منيته، وهو يؤمن بالله واليوم الآخر." رواه مسلم، (۱)

عبداللہ بن عمرو بن العاص رضی اللہ عنہما سے روایت ہے فرماتے ہیں کہ رسول اللہ ﷺ کے منادی نے آواز لگائی الصلاة جامعة (نماز جمع کرنے والی ہے) لہذا ہم سب رسول اللہ ﷺ کی خدمت میں جمع ہو گئے، پھر آپ نے فرمایا: مجھ سے پہلے کوئی بھی نبی نہیں گزرا مگر یہ کہ اس پر یہ واجب تھا کہ اپنی امت کی بھلائی کی جو چیزیں اسے معلوم ہوں وہ انہیں بتادے، اور جو چیزیں ان کے حق میں بری معلوم ہوں وہ بھی انہیں بتادے، اور یقیناً تمہاری اس امت کی عافیت اوائل میں مقرر ہو چکی ہے اور آخر میں آنے والوں کو کچھ بلاؤں اور منکر امور کا سامنا کرنے پڑے گا اور فتنے اس طرح آئیں گے کہ کچھ فتنے دوسرے فتنوں کو ہلکا کر دیں گے، فتنے آئے گا تو مومن کہے گا یہی ہے یہی ہے... لہذا جسے یہ پسند ہو کہ جہنم سے بچ کر جنت میں داخل کیا جائے تو اس کی موت اس حالت میں آنی چاہئے کہ وہ اللہ اور یوم آخرت پر ایمان رکھتا ہو (رواہ مسلم)

فتنوں کی حدیثیں بڑی کثرت کے ساتھ آئی ہیں، نبی ﷺ نے اپنی امت کو فتنوں سے ڈرایا

(۱) "صحیح مسلم" کتاب الامارۃ، باب وجوب الوفاء ببيعة الخليفة الاول فالاول، (۲/۲۳۲-۲۳۳ ح شرح النووی).

ہے اور انہیں حکم دیا ہے کہ فتنوں سے پناہ مانگیں اور یہ خبر دی ہے کہ آخر میں آنے والے امتیوں کو بلاؤں اور بڑے فتنوں کا سامنا کرنا ہوگا اور ان فتنوں سے بچنے کا سوائے اس کے کوئی ذریعہ نہیں ہے کہ آدمی اللہ تعالیٰ پر اور یوم آخرت پر ایمان رکھے اور مسلمانوں کی جماعت کو لازم پکڑے، اور اہل سنت ہی وہ جماعت ہیں۔ اگرچہ تھوڑے ہوں۔ اور فتنوں سے دور رہے اور ان سے پناہ مانگتا رہے کیونکہ نبی ﷺ کا ارشاد ہے:

”تعوذوا باللہ من الفتن ما ظهر منها وما بطن“۔^(۱) (رواہ مسلم عن زید بن ثابت)

ظاہری اور باطنی دونوں قسم کے فتنوں سے اللہ تعالیٰ کی پناہ مانگو۔ (رواہ مسلم عن زید بن ثابت)

۱۔ مشرق سے فتنوں کا ظہور۔

امت میں ظاہر ہونے والے اکثر فتنوں کا منبع مشرق رہا ہے جہاں شیطان کی سینکڑوں ہوتی ہے اور یہ چیز نبی رحمت ﷺ کی دی ہوئی خبروں کے مطابق ہے۔

فقد جاء في الحديث عن ابن عمر^{رضي الله عنهما} أنه سمع رسول الله ﷺ وهو مستقبل المشرق يقول: ”ألا ان الفتنة ما هنا إلا ان الفتنة ما هنا، من حيث يطلع قرن الشيطان“۔^(۲) (رواہ الشيخان،^(۳))

چنانچہ ابن عمر کی حدیث میں آیا ہے کہ انہوں نے رسول اللہ ﷺ کو اس حال میں فرماتے ہوئے سنا کہ ان کا رخ مشرق کی جانب تھا: آگاہ ہو جاؤ کہ فتنہ ادھر ہے،

(۱) ”صحیح مسلم“، کتاب الجنة وصفة نعيمها واهلها، باب عرض مقعد الميت عليه واثبات عذاب القبر والتعوذ منه، (۲۰۳/۱۷۔ مع شرح النووي)۔

(۲) (قرن الشيطان): شیطان اور اس کے پیروکاروں کی قوت، یا یہ کہ حقیقت میں آفتاب کے سینکڑھ ہو، اور ایک قول یہ ہے کہ سورج کے طلوع ہوتے وقت شیطان اپنے سر کو سورج سے ملا دیتا ہے تاکہ سورج کا سجدہ کرنے والوں کا سجدہ اس کے لئے ہو۔ دیکھئے: ”فتح الباری“ (۴۶/۱۳)۔

(۳) ”صحیح البخاری“، کتاب الفتن، باب قول النبي ﷺ: ”الفتنة من قبل المشرق“ (۳۵/۱۳۔ مع فتح)، ”صحیح مسلم“، کتاب الفتن واشراط الساعة، (۳۱/۱۸۔ مع شرح النووي)۔

آگاہ ہو جاؤ کہ فتنہ ادھر ہے، جہاں سے شیطان کی سینگ طلوع ہوتی ہے۔ (اسے شیخین نے روایت کیا ہے)

وفی رواية لمسلم انه قال: " رأس الكفر من ها هنا، من حيث يطلع قرن الشيطان " یعنی: المشرق۔ (۱)

اور مسلم کی ایک روایت میں ہے کہ کفر کی جڑ یہاں ہے جہاں سے شیطان کی سینگ نکلتی ہے یعنی مشرق میں۔

وعن ابن عباس قال: دعا النبي ﷺ: " اللهم بارك لنا في صاعنا ومدنا، وبارك لنا في شامنا ويمنا " فقال رجل من القوم: يا نبي الله! وفي عراقنا، قال: " ان بها قرن الشيطان، وتهيج الفتن، وان الجفاء بالمشرق "۔ (۲)

اور ابن عباس رضی اللہ عنہ سے روایت ہے فرماتے ہیں: نبی ﷺ نے دعا کی: اے اللہ ہمارے صاع و مد میں برکت عطا فرما اور ہمارے شام و یمن میں برکت عطا فرما لوگوں میں سے ایک شخص نے عرض کیا: اے اللہ کے نبی! اور ہمارے عراق میں، آپ نے فرمایا: وہاں تو شیطان کی سینگ ہے اور فتنے ابھر رہے ہیں اور بے شک جفا تو مشرق ہی میں ہے۔

ابن حجر فرماتے ہیں: پہلا فتنہ مشرق ہی کی جانب سے اٹھا تھا جو مسلمانوں کے درمیان فرقت کا سبب بن گیا اور یہ چیز شیطان کے لئے خوش کن اور محبوب ہے، اسی طرح بدعتوں کی ابتدا بھی اسی جہت سے ہوئی۔ (۳)

(۱) "صحیح مسلم" کتاب الفتن، (۳۱/۱۸-۳۲- مع شرح النووی)۔

(۲) رواہ الطبرانی، اور اس کے رواۃ ثقہ ہیں۔

"مختصر الترغیب والترہیب" (۸۷-۸۸) للحافظ ابن حجر، تحقیق عبداللہ بن السید احمد بن حجاج، مطبع التقدم، ناشر مكتبة السلام، القاهرة، طبع رجب (۱۴۰۲ھ)۔

(۳) "فتح الباری" (۳۷/۱۳)۔

خوارج، شیعہ، روافض، باطنیہ، قدریہ، جہمیہ اور معتزلہ کا ظہور عراق ہی سے ہوا، اور زردشتیت^(۱)، مانویت^(۲)، مزدکیت^(۳)، ہندومت^(۴) اور بدھ مت^(۵) جیسے اکثر کفر یہ تقالبات کی ابتداء فارسی مجوس کے ذریعہ مشرق ہی سے ہوئی اور آخر میں نہیں بلکہ اخیر میں قادیانیت^(۶) اور

(۱) (زردشتی) یہ زردشت بن یورشب کے ماننے والے ہیں، اس کا باپ آذربجان سے تعلق رکھتا ہے، اور ان کا ایک عقیدہ یہ ہے کہ روشنی و تاریکی دونوں متضاد اصلیں ہیں اور دنیا کے موجودات کا منبع ہیں اور دنیا کے موجودات کی ابتداء انہیں سے ہوئی، اور زردشت کہتا ہے کہ بے شک باری تعالیٰ نور و ظلمت اور ان دونوں کا خالق اور وجود ہندہ ہے، اور زردشت ایک منظم جماعت ہے اور ان کے مختلف درجات و مراتب ہیں اور ان کا موطن فارس ہے۔

دیکھئے: "الملل والنحل" (۲۳۶/۱-۲۳۷) لالشہرستانی، و کتاب "وجاء دور المجوس" (ص ۲۳) ملکہ کتور عبداللہ القریب۔

(۲) (مانویت) یہ مجوسی فاتک بن مانی کے ماننے والے ہیں، اور ان کا عقیدہ یہ ہے کہ دنیا دو قدیم اصلوں نور و ظلمت سے پیدا ہوئی ہے۔ دیکھئے: "الملل والنحل" (۲۳۳/۱)۔

(۳) (مزدکیت) یہ مزدک بن بافدا کے ماننے والے ہیں، جس نے اباحت اور اموال و خواتین میں لوگوں کے مشترک ہونے کی دعوت دی تھی، اور موجودہ دور کی شیوعیت (کیونزم) مزدکیت ہی کے سلسلے کی ایک کڑی ہے۔ دیکھئے: "الملل والنحل" (۲۳۹/۱)، و کتاب "وجاء دور المجوس" (ص ۲۷-۲۹)۔

(۴) (ہندومت) فی الحال ہندوستان میں ایک کثیر جمہوریت کا مذہب ہے، اور یہ ان آریوں کی دین ہے جنہوں نے ہند کو فتح کیا، اس کا کوئی متعین بانی نہیں ہے، یہ چند عقائد کا مجموعہ ہے اور اس میں معبودوں کی بھی کثرت ہے، اور یہ اپنے ماننے والوں کو چار طبقات میں تقسیم کرتا ہے جن میں سب سے اعلیٰ برہمن اور سب سے ادنیٰ شودر ہیں اور اس کی مقدس کتاب کا نام "وید" ہے جو آریوں کی تاریخ پر مشتمل ہے اور یہ لوگ برہمنوں کے ایک طبقے سے تعلق رکھتے ہیں۔ اور ویدوں کے اندر کچھ تعلیمات بھی پائی جاتی ہیں۔ دیکھئے: "مقارنۃ الادیان / الادیان الہند الكبرى" (۳۶-۳۹/۳) لاجند شلیسی۔

(۵) (بدھ مت) اس دھرم کے بانی کا نام (سدھارتھ) تھا پھر انہوں نے اپنا نام بدھ رکھ لیا۔ اور ان کی دعوت تعسف، زہد، اور ریاضتوں پر قائم تھی، اور یہ آواگون کے قائل تھے، اور تاریخ ہندی ادیان کی اساس ہے، اور بدھ معبود کے وجود کو تسلیم نہیں کرتے تھے۔ اور بدھ مت ہندومت سے مل گیا اور اس میں گم ہو گیا اور بدھ ہندوؤں کے معبودوں میں سے ایک ہو گئے۔

دیکھئے: "مقارنۃ الادیان / الادیان الہند الكبرى" (۱۷۰-۱۳۷/۳)۔

(۶) (قادیانیت) اس کی نسبت اس کے بانی مرزا غلام احمد قادیانی کی طرف ہے اس کا ظہور ہندوستان میں انیسویں صدی کے آخر میں پاکستان کے شہر صوابہ پنجاب میں ہوا ہے، اس نے دعویٰ کیا کہ وہ نبی ہے اور سچ موعود ہے، اور اس کی دعوت کے پھیلائے میں انگریزوں نے اس کی مدد کی، اور اس کی فریب کاریوں میں سے یہ ہے کہ جہاد منسوخ ہے اور بریتیش حکومت کی اطاعت واجب ہے، اور عیسیٰ کا نزول نصاریٰ کی ایج ہے اور جس نے کہا کہ عیسیٰ کو وفات نہیں ہوئی ہے تو اس نے شرک کیا۔ ۱۹۰۸ء میں اس نے وفات پائی۔

بہائیت (۱)..... وغیرہ باطل مذاہب کا وجود بھی وہیں سے ہوا۔

نیز ساتویں ہجری میں تاتاریوں کا ظہور بھی مشرق ہی کی جانب سے ہوا تھا، ان کے ہاتھوں بڑی تباہی مچی، قتل کا بازار گرم ہوا اور بڑی بربادی ہوئی، یہ تمام واقعات تاریخ کے صفحات میں موجود ہیں۔

اور آج تک مشرق ہی شرور و فتن اور بدعت و خرافات اور الحاد کا منبع ہے، چنانچہ الحادی کمیونزم کا مرکز روس اور اشتراکی چین ہیں اور یہ دونوں ہی مشرق میں واقع ہیں، اور دجال و یاجوج ماجوج کا ظہور بھی مشرق ہی کی سمت سے ہوگا، ہم ظاہری و باطنی تمام قسم کے فتنوں سے اللہ تعالیٰ کی پناہ مانگتے ہیں۔

اس موقع پر میرے لئے یہ تشبیہ ناگزیر ہے کہ بعض فتنوں کے علامات قیامت میں سے ہونے کے متعلق نبی ﷺ کی تصریح موجود ہے، جیسے صفین کا واقعہ اور خوارج کا ظہور، میں اختصار کے ساتھ کچھ بڑے فتنوں کے متعلق گفتگو کروں گا جو مسلمانوں کے درمیان تفریق اور بڑے شر کے ظہور کا سبب بنے۔

ب۔ مقتل عثمان بن عفان رضی اللہ عنہ:

عہد صحابہ میں فتنوں کا ظہور امیر المؤمنین حضرت عمر بن خطابؓ کے قتل کے بعد ہی ہوا، کیونکہ وہ فتنوں کے سامنے ایک مقتل (بند) دروازہ تھے جب آپ رضی اللہ عنہ کو قتل کر دیا گیا تو عظیم فتنے ظاہر ہوئے اور فتنوں کی دعوت دینے والے وہ لوگ ظاہر ہوئے جن کے دلوں پر ایمان کا سکہ نہیں جم سکا تھا اور یہ لوگ ان منافقین

دیکھئے: "القادیانی معتقداتہ" للشیخ منظور احمد الباکستانی، "القادیانیة ثورة علی النبوة والاسلام"، "ذوالقادیانی والقادیانیة دراسة وتحلیل" یہ دونوں تصانیف ابوالحسن ندوی کی ہیں۔

(۱) (بہائیت) اس دھرم کا بانی فارس کا ایک آدمی ہے جس کا نام مرزا علی محمد الشیرازی ہے جس نے خود اپنا لقب باب رکھا تھا، اس کو حکومت فارس نے قید کیا پھر قتل کر دیا اور اس نے اپنا جانشین چھوڑا تھا جس کا نام بہاء اللہ میرزا حسین علی تھا اور اس کے چند عقائد یہ تھے کہ قرآن منسوخ ہو گیا ہے اور کعبہ کوڑھادیا جائے اور حج کو باطل کر دیا جائے اور اس نے نبوت کا دعویٰ کیا تھا، اس کی ایک کتاب ہے جس کا نام "کتاب اقدس" ہے۔ بہائیوں کا مذہب ترقی کرتا رہا یہاں تک کہ انہوں نے دعویٰ کیا کہ بہاء مجبور ہے ان کے نشرات کا نقش ہے "بہایا الہی" بہا۔ میرے "مجموعہ رسائل لجماعة من الکتاب المسلمین" طبع المکتب الاسلامی، طبع ثانی، (۱۳۹۷ھ) دمشق۔

دیکھئے: کتاب "دراسات عن البهائية والبهائية" "مجموعہ رسائل لجماعة من الکتاب المسلمین" طبع المکتب الاسلامی، طبع ثانی، (۱۳۹۷ھ) دمشق۔

میں سے تھے جو لوگوں کے سامنے تو خیر و بھلائی کا اظہار کرتے ہیں حالانکہ ان کے دلوں میں اسلام کے خلاف فریب و شر چھپا ہوتا ہے۔

ففي الصحيحين عن حذيفة رضى الله عنه ان عمر بن الخطاب^{رضي}،
قال: ايكم يحفظ قول رسول الله ﷺ في الفتنة؟ فقال حذيفة:
أنا أحفظ كما قال. قال: هات؛ انك لجرىء. قال رسول الله ﷺ:
فتنة الرجل في أهله وماله وجاره تكفرها الصلاة والصدقة
والامر بالمعروف والنهي عن المنكر. قال: ليست هذه، ولكن
التي تموج كموج البحر. قال يا امير المؤمنين! لا بأس عليك منها،
ان بينك وبينها بابا مغلقا. قال: يفتح الباب أو يكسر؟ قال: لا،
بل يكسر، قال: ذلك أحقرى أن لا يغلُق. قلنا: علم الباب؟ قال:
نعم، كما أن دون غد الليلة، انى حدثته حديثا ليس بالأغاليط.
فهبنا أن نسأله، وامرنا مسروقا، فسأله، فقال: من الباب؟ قال:
عمر. (۱)

”صحیحین“ میں حضرت حذیفہؓ سے مروی ہے کہ حضرت عمر بن خطابؓ نے کہا: تم میں سے کون فتنے کے متعلق رسول اللہ ﷺ کا قول یاد رکھتا ہے؟ حضرت حذیفہؓ نے فرمایا: میں اسی طرح یاد رکھتا ہوں جس طرح آپ نے فرمایا تھا، انہوں نے کہا: پیش کرو، تم بہت جری ہو۔ رسول اللہ ﷺ نے فرمایا: نماز، صدقہ، اور امر بالمعروف ونہی عن المنکر آدمی کے اہل و عیال اور پڑوسی کے متعلق فتنے کا کفارہ بن جاتے ہیں“ انہوں نے فرمایا: یہ نہیں بلکہ وہ (فتنہ) جو سمندر کی طرح ٹھاٹھیں مارتا ہے، عرض کیا: اے امیر المؤمنین! آپ کو اس سے کوئی خطرہ نہیں ہے یقیناً آپ کے اور اس کے درمیان ایک

(۱) ”صحیح البخاری“ کتاب المناقب، باب علامات النبوة، (۶/۲۰۳-۲۰۴۔ مع الفتح) و ”صحیح مسلم“ کتاب الفتن و اشراط الساعة (۱۸/۱۶-۱۷۔ مع شرح النووی)۔

مقتل دروازہ ہے، انہوں نے فرمایا: یہ دروازہ کھولا جائے گا یا توڑ دیا جائے گا؟ عرض کیا نہیں، بلکہ توڑ دیا جائے گا، فرمایا: تب تو لگتا ہے کہ بند نہیں ہو سکے گا، ہم نے دریافت کیا دروازہ معلوم ہے؟ فرمایا: ہاں! ایسے ہی معلوم ہے جیسے آج رات کے بعد کل ہوگا، میں نے ان سے بے سرو پا باتیں نہیں بیان کی ہیں، پھر ہمیں ان سے پوچھتے ہوئے ڈر لگا تو ہم نے مسروق سے کہا کہ ان سے پوچھ لیں، چنانچہ انہوں نے دریافت کر لیا اور عرض کیا کہ وہ دروازہ کون تھے؟ فرمایا: عمر۔

اور وہی ہو کر رہا جس کی خبر صادق و مصدوق صلی اللہ علیہ وسلم نے دی تھی، حضرت عمرؓ قتل کر دئے گئے، وہ دروازہ توڑ دیا گیا اور فتنے ظاہر ہو گئے، اور بلا واقع ہو گئی، چنانچہ پہلا فتنہ خلیفہ راشد حضرت عثمان بن عفان ذوالنورین کے قتل کی صورت میں ظاہر ہوا، جو شرک کے ان داعیوں کے ہاتھوں انجام پذیر ہوا جو مصر اور عراق سے ان پر حملہ آور ہوئے تھے اور مدینے میں گھس گئے تھے، ان لوگوں نے حضرت عثمانؓ کے گھر میں ہی انہیں قتل کر ڈالا۔ (۱)

نبی اکرم صلی اللہ علیہ وسلم حضرت عثمانؓ کو یہ بات پہلے ہی بتا چکے تھے کہ انہیں بلاؤں کا سامنا کرنا پڑے گا، اسی لئے انہوں نے صبر کیا اور اپنے خلاف خروج کرنے والوں سے صحابہ کرام کو روک دیا تاکہ ان کی وجہ سے کوئی خونریزی نہ ہو۔ اللہ ان سے راضی ہو۔ (۲)

ففي الحديث عن ابي موسى الاشعري قال: خرج النبي صلی اللہ علیہ وسلم الى حائط من حوائط المدينة... (فذكر الحديث الى ان قال) فجاء عثمان، فقلت: كما انت، حتى استأذن لك. فقال النبي صلی اللہ علیہ وسلم: "أئذن له، وبشره بالجنة معها بلاء يصيبه" (۳)

حدیث میں حضرت ابو موسیٰ اشعریؓ سے روایت ہے؛ وہ فرماتے ہیں: نبی صلی اللہ علیہ وسلم

(۱) دیکھئے: اس کی تفصیل "البداية والنهاية" (۱۹۱-۱۷۰/۷)

(۲) دیکھئے: "العواصم عن القواصم" (ص ۱۳۲-۱۳۷) تحقیق و تعلق محب الدین الخطیب۔

(۳) "صحیح البخاری" کتاب الفتن، باب الفتنة التي تموج كموج البحر (۳۸/۱۳- مع اللخ)

مدینے کے باغات میں سے ایک باغ میں تھے،..... (پھر حدیث کو ذکر فرمایا یہاں تک کہ فرمایا) چنانچہ حضرت عثمان آئے، میں نے کہا: آپ جہاں ہیں وہیں ٹھہر جائیں، یہاں تک کہ میں آپ کے لئے اجازت طلب کر لوں، پھر نبی ﷺ نے فرمایا: انہیں اجازت دے دو اور جنت کی خوش خبری سنا دو کہ اس کے ساتھ ہی انہیں مصیبت لاحق ہوگی۔

نبی ﷺ نے صرف حضرت عثمان ہی سے خصوصی طور پر بلا کا ذکر فرمایا حالانکہ قتل تو حضرت عمرؓ بھی ہوئے تھے، وہ اس لئے کہ حضرت عمرؓ کی اس طرح آزمائش نہیں ہوئی جس طرح حضرت عثمانؓ کو آزمایا گیا کہ ان کے اوپر وہ لوگ مسلط ہو گئے تھے جو ان سے امامت چھوڑ دینے کا مطالبہ کر رہے تھے، اور اس کا سبب اس ظلم و جور کو بتاتے تھے جو انہوں نے خود ہی ان کی جانب منسوب کیا تھا۔ اور یہ تمام باتیں اس وقت ہوئیں جب کہ آپ ان زیادتیوں کے متعلق انہیں اطمینان دلا کر ان کی تردید کر چکے تھے۔ (۱)

حضرت عثمانؓ کے قتل سے مسلمان آپس میں تقسیم ہو گئے، صحابہ کے درمیان جنگیں واقع ہوئیں، فتنوں اور بدعتوں نے اپنا ڈیرہ جمالیا، اختلاف بڑھ گیا، رائیں جدا جدا ہو گئیں اور صحابہؓ کے دور میں خون ریز معرکے چھڑ گئے۔

”وكان النبي ﷺ يعلم ما سيقع من الفتن في زمنهم؛ فانه اشرف

على اطم (۲) من اطام المدينة، فقال: ”هل ترون ما اري؟ قالوا: لا.

قال: فاني لاري الفتن تقع خلاف بيوتكم كوقع القطر“ (۳)

نبی ﷺ کو ان کے زمانے میں واقع ہونے والے فتنوں کا خوب پتہ تھا، ایک دن

(۲) دیکھئے: ”فتح الباری“ (۵۱/۱۳).

(۱) (اطم): ضمیمہ کے ساتھ، اونچی عمارت، اور اس کی جمع: اطام، ہے اونچی عمارتیں، جیسے کہ قلعے،

دیکھئے: ”النهاية“ (۵۳/۱) مصنف: ابن کثیر۔

(۲) ”صحیح مسلم“ کتاب الفتن و اشراط الساعة، (۷/۱۸)۔ مع شرح النووی.

آپ مدینے کی ایک بلند عمارت پر چڑھ گئے اور فرمایا: کیا تم وہ چیز دیکھ رہے ہو جو میں دیکھ رہا ہوں؟ لوگوں نے جواب دیا نہیں، آپ نے فرمایا: مگر میں تو تمہارے گھروں کے درمیان اس طرح فتنوں کو واقع ہوتا ہوا دیکھ رہا ہوں جس طرح بارش کے قطرے نظر آتے ہیں۔

نوویؒ فرماتے ہیں: بارش کے قطرات سے تشبیہ دینے کا مقصد کثرت اور عموم کا اظہار ہے یعنی وہ کثرت سے واقع ہوں گے اور لوگ عام طور سے اس کی لپیٹ میں آئیں گے، یہ فتنے کسی ایک گروہ کے ساتھ مخصوص نہیں ہوں گے، اور یہ ان کے درمیان جاری ہونے والی جنگوں کی طرف اشارہ ہے جیسے معرکہ صفین و جمل و حرہ اور مقتل عثمان و حسین رضی اللہ عنہما وغیرہ، اور اس میں نبی ﷺ کا کھلا ہوا معجزہ ہے۔ (۱)

ج۔ معرکہ جمل:

حضرت عثمان غنیؓ کے قتل کے بعد واقع ہونے والے فتنوں میں سے ایک فتنہ وہ ہے جو حضرت علیؓ اور حضرت عائشہؓ و طلحہؓ و زبیرؓ کے درمیان چھڑنے والے مشہور معرکہ جمل میں واقع ہوا۔ واقعہ یوں ہے کہ جب حضرت عثمانؓ کو قتل کر دیا گیا تو لوگ حضرت علیؓ کے پاس آئے، اس وقت وہ مدینے میں تھے، لوگوں نے ان سے کہا کہ آپ اپنا ہاتھ پھیلائیے تاکہ ہم آپ سے بیعت کر لیں، آپ نے فرمایا: یہ تو اسی صورت میں ہو سکتا ہے جب لوگ مشورہ کر لیں گے۔ اس بات کو سن کر ان میں سے بعض لوگوں نے کہا کہ اگر لوگ اس حال میں قتل عثمان کی خبر لیکر اپنے شہروں کی طرف پلٹ گئے کہ ان کے بعد مسلمانوں کا کوئی امیر نہ ہو، تو اختلاف اور فساد امت کا خطرہ منڈلاتا رہے گا، چنانچہ انہوں نے حضرت علیؓ سے قبول بیعت پر اصرار شروع کر دیا اور ان کے ہاتھوں بیعت کر لی۔

ان بیعت کرنے والوں میں حضرت طلحہؓ اور زبیرؓ بھی شامل تھے، پھر یہ دونوں عمرہ کے لئے مکہ چلے گئے، وہاں ان کی ملاقات حضرت عائشہؓ سے ہوئی اور ان کے درمیان قتل عثمان کے سلسلے میں

(۱) "شرح النووی لمسلم" (۸/۱۸).

کچھ گفتگو ہوئی پھر وہ لوگ بصرہ کی جانب چل پڑے اور حضرت علیؑ سے یہ مطالبہ کیا کہ وہ حضرت عثمانؓ کے قاتلوں کو ان کے حوالے کر دیں، (۱) مگر آپ نے ان کی یہ بات قبول نہیں فرمائی، کیونکہ وہ اس بات کے منتظر تھے کہ حضرت عثمانؓ کے ورثاء خود ان سے فیصلہ لینے آئیں گے۔ پھر جب متعین طور پر کسی شخص کے بارے میں یہ ثابت ہو جائے گا کہ یہ حضرت عثمانؓ کے قاتلوں میں سے ہے تو اس سے قصاص لے لیا جائے گا۔ لہذا اسی بنیاد پر ان کے درمیان اختلاف ہو گیا، (دوسری جانب) ہوایہ کہ جن لوگوں کو حضرت عثمانؓ کے قتل سے جوڑا جا رہا تھا۔ یہ وہ لوگ تھے جنہوں نے حضرت عثمانؓ کے خلاف خروج کیا تھا۔ انہیں یہ ڈر پیدا ہوا کہ کہیں یہ لوگ ہمیں قتل کرنے پر متفق نہ ہو جائیں، لہذا ان لوگوں نے دونوں گروہوں کے درمیان جنگ چھیڑ دی۔ (۲)

وقد اخبر النبی ﷺ علیا انه سیکون بینہ وبين عائشة امر، ففی الحدیث عن ابی رافع ان رسول اللہ ﷺ قال لعلی بن ابی طالب: "انه سیکون بینک وبين عائشة امر"۔ قال: انا یا رسول اللہ! قال: "نعم" قال: فانا اشقاهم یا رسول اللہ۔ قال: "لا؛ ولكن اذا کان ذلک، فاردها الی مأمناها"۔ (۳)

نبی ﷺ نے حضرت علیؑ کو یہ خبر دے رکھی تھی کہ ان کے اور حضرت عائشہؓ کے درمیان کوئی معاملہ اٹھنے والا ہے، چنانچہ حدیث میں حضرت ابو رافع سے روایت ہے کہ رسول اللہ ﷺ نے علی بن ابی طالب سے فرمایا کہ تمہارے اور عائشہ کے درمیان کوئی

(۱) ابو بکر بن العربی نے اپنی کتاب "العواصم من القواصم" میں یہ رائے ظاہر کی ہے کہ ان کا بصرہ کی جانب خروج مسلمانوں کے درمیان صلح کے لئے تھا، اور کہا ہے کہ یہی صحیح ہے اس کے علاوہ اور کوئی خبر صحیح نہیں ہے اور اس کے صحیح ہونے کی تائید میں احادیث وارد ہیں۔ دیکھئے: "العواصم" (ص ۱۵۱)۔

(۲) دیکھئے اس کی تفصیل "فتح الباری" (۵۳/۱۳-۵۹) میں۔

(۳) "مسند الامام احمد" (۳۹۳/۶-بحامشہ الكنز المنتخبہ) اور حدیث حسن ہے۔ دیکھئے: "فتح الباری" (۵۵/۱۳)۔

تھی نے کہا اس کو احمد، بزار، طبرانی نے روایت کیا ہے اور اس کے رجال ثقہ ہیں، "مجمع الزوائد" (۲۳۳/۷)۔

معاملہ اٹھنے والا ہے، انہوں نے فرمایا: میں اے اللہ کے رسول؟ آپ نے فرمایا: ہاں، انہوں نے کہا تب تو اے اللہ کے رسول میں ان میں سب سے بد بخت ہوں، آپ نے فرمایا نہیں مگر جب ایسا واقعہ ہو جائے تو انہیں ان کے ٹھکانے کی طرف واپس لوٹا دینا۔

اس بات کی دلیل کہ حضرت عائشہؓ و طلحہؓ و زبیرؓ جنگ کے لئے نہیں بلکہ مسلمانوں کے درمیان صلح کرانے کے لئے نکلے تھے حاکم کی وہ روایت ہے جو بطریق قیس بن ابی حازم مروی ہے، وہ فرماتے ہیں کہ جب حضرت عائشہؓ بنی عامر کے بعض محلوں تک پہنچیں تو ان پر کتے بھونکنے لگے، اس وقت انہوں نے پوچھا کہ کونسا تالاب ہے؟ تو لوگوں نے جواب دیا کہ حوآب۔ کہنے لگیں: مجھے ایسا لگتا ہے کہ میں لوٹنے والی ہوں، اس موقع پر حضرت زبیر نے ان سے کہا کہ ابھی نہیں آپ آگے بڑھیے لوگ آپ کو دیکھ لیں، پھر اللہ تعالیٰ ان کے باہمی معاملات کی اصلاح فرمادے، حضرت عائشہؓ نے فرمایا: میں تو بس یہی سمجھتی ہوں کہ میں لوٹ جانے والی ہوں:

”سمعت رسول اللہ ﷺ يقول: كيف باحداكن اذا نبحتها كلاب الحوآب“ (۱)

میں نے رسول اللہ ﷺ کو فرماتے ہوئے سنا ہے: اس وقت تم میں سے کسی ایک کا کیا ہوگا جب اس پر حوآب کے کتے بھونکنے لگیں گے۔ (۲)

وفى رواية للبزار عن ابن عباس ان رسول الله ﷺ قال لنسائه:

(۱) بصرہ کے قریب ایک جگہ ہے جو زمانہ جاہلیت میں عرب کے آبی ذخیروں میں سے تھا اور مکہ سے بصرہ جانے کے راستے میں پڑتا ہے اس کا نام ابوبکر بن کلاب الحوآب یا حوآب بنت کلب بن وبرة القضاہیہ کی جانب نسبت کر کے رکھا گیا ہے۔ دیکھئے: ”معجم البلدان“ (۳۱۴/۲) اور حاشیہ محبت الدین الخطیب علی ”العواصم من القواصم“ (ص ۱۳۸) (۲) ”مستدرک الحاکم“ (۱۴۰/۳)

ابن حجر نے فرمایا: اس کی سند صحیح کی شرط پر ہے، دیکھئے ”فتح الباری“ (۵۵/۱۳) اور بیہقی نے فرمایا: احمد، بزار اور ابو یعلیٰ نے اس روایت کی ہے اور احمد کے رجال صحیح کے رجال ہیں، ”مجمع الزوائد“ (۲۳۳/۷)۔ ”مسند الامام احمد“ (۵۲/۶)۔ بحامشہ الكنز المنتخبة)۔

”ایتکن صاحبة الجمل الادب (۱)، تخرج حتى تنبها كلاب الحوآب، يقتل عن يمينه اوعن شمالها قتلى كثيرة، وتنجو من بعد ما كادت“ (۲).

اور بزار کی ایک روایت میں حضرت ابن عباسؓ سے مروی ہے کہ رسول اللہ ﷺ نے اپنی بیویوں سے فرمایا: تم میں سے کون بالوں سے بھرے چہرے والے اونٹ کی سوار ہے کہ وہ یہاں تک نکلے گی کہ حوآب کے کتے اس پر بھونکنے لگیں گے۔ اس کے دائیں اور بائیں جانب سے کثیر تعداد میں لوگ قتل ہوں گے، اور وہ ہلاک ہوتے ہوتے نجات پا جائے گی۔

ابن تیمیہ فرماتے ہیں: حضرت عائشہؓ جنگ کے لئے نہیں نکلیں تھیں وہ تو محض اس قصد سے باہر آئی تھیں کہ مسلمانوں کے درمیان صلح ہو جائے اور انہوں نے یہ سمجھ لیا تھا کہ ان کے نکلنے ہی میں مسلمانوں کا فائدہ ہے، پھر بعد میں جا کر یہ چیز ان پر واضح ہوئی کہ نہ نکلنا ہی بہتر تھا، لہذا جب انہیں اپنا نکلنا یاد آتا تو اس قدر روتی تھیں کہ ان کی اوزھنی تر ہو جاتی تھی۔

اس طرح عام سابقین نے بھی اپنے جنگ میں داخل ہو جانے کی وجہ سے ندامت کا اظہار کیا ہے، چنانچہ حضرت طلحہؓ و زبیرؓ علیؓ ان سب نے ندامت کا اظہار فرمایا ہے۔

حقیقت یہ ہے کہ جمل کے دن ان میں سے کسی کا بھی ارادہ قتال کا نہیں تھا لیکن ان کی مرضی

(۱) (الادب) یعنی الادب، اسے کہتے ہیں جس کے چہرے پر کثرت سے بال ہو۔ دیکھئے: ”النبایہ“ لابن کثیر (۹۶/۲)۔

(۲) ”فتح الباری“ (۵۵/۱۳) اور ابن حجر نے کہا کہ اس کے رجال ثقہ ہیں۔

اور امام ابو بکر بن نے اپنی کتاب ”العواصم من القواصم“ (ص ۱۶۱)، میں حدیث حوآب کا انکار کیا ہے، اور شیخ محبت الدین الخطیب نے ”العواصم“ کے اپنے تعلق میں اسی کو تسلیم کیا ہے اور کہا ہے کہ اسلام کے معتبر دو ادین میں اس کی کوئی حیثیت نہیں ہے۔ مگر یہ حدیث صحیح ہے، پیشی اور ابن حجر نے اسے صحیح قرار دیا ہے جیسا کہ گزرا، چنانچہ حافظ نے فتح الباری (۵۵/۱۳) میں حدیث حوآب پر گفتگو کرتے ہوئے فرمایا: اور اس کی تخریج احمد، ابو یعلیٰ اور بزار نے کی ہے اور ابن حبان و حاکم نے اسے صحیح قرار دیا ہے، اور اس کی سند صحیح ہے بخاری کی شرط پر ہے۔

اور البانی نے ”سلسلۃ الاحادیث الصحیحہ“ میں اسے صحیح قرار دیا ہے اور ان لوگوں کی تردید کی ہے جو اس حدیث کی صحت پر طعن کرتے ہیں، اور ان انہرے کا تذکرہ فرمایا ہے جنہوں نے اس کی تخریج کی ہے۔

کے بغیر جنگ چھڑ ہی گئی کیونکہ جب حضرت علی و طلحہ وزبیر رضی اللہ عنہم نے باہمی طور سے پیغام رسانی کا سلسلہ جاری فرمایا اور مصالحت پر اتفاق کا قصد کر بیٹھے اور یہ طے ہو گیا کہ اگر انہیں قابو لیا گیا تو اہل فتنہ سے قاتلان عثمان کو طلب کر لیں گے، اور امر واقعہ یہ ہے کہ حضرت علی قتل عثمان پر راضی نہیں تھے اور نہ ہی انہوں نے اس میں کسی طرح سے حصہ لیا تھا جیسا کہ وہ باحلف فرمایا کرتے تھے: اللہ کی قسم نہ ہی میں نے عثمان کو قتل کیا ہے اور نہ ہی ان کے قتل میں میرا کوئی حصہ رہا ہے۔ اور وہ اپنی قسم میں پورے طور سے سچے اور راست باز تھے، چنانچہ اس صورت حال کے پیش نظر قاتلوں کو اس بات کا خوف لاحق ہو گیا کہ حضرت علی قاتلان عثمان کو گرفتار کرنے پر ان کے ساتھ اتفاق کر لیں گے، لہذا انہوں نے طلحہ وزبیر رضی اللہ عنہما کے لشکر پر دھاوا بول دیا، اس وقت حضرت طلحہ وزبیر گویہ گمان گزرا کہ حضرت علی ہی نے ان پر حملہ کیا ہے، چنانچہ انہوں نے بھی اپنے دفاع میں جوابی حملہ کر دیا، اس پر حضرت علی نے یہ سمجھا کہ یہ حملہ انکی جانب سے ہوا ہے، لہذا وہ بھی اپنے دفاع میں شریک جنگ ہو گئے، اس طرح بے اختیاری میں یہ فتنہ واقع ہو گیا اور حضرت عائشہؓ سواری پر بیٹھی ہوئی تھیں نہ تو انہوں نے جنگ کی اور نہ ہی انہوں نے جنگ کرنے کا حکم دیا، تاریخ کی معرفت رکھنے والے مختلف لوگوں نے اسی طرح بیان فرمایا ہے۔^(۱)

و- معرکہ رصفین:

جنگ جمل کے علاوہ صحابہ کرام کے درمیان واقع ہونے والے فتنوں میں سے ایک فتنہ وہ تھا جس کے بارے میں نبی ﷺ نے اپنے اس قول میں اشارہ فرمایا: "لا تقوم الساعة حتى تقتلن فئتان عظیمتان، یکون بینہما مقتلة عظيمة، دعواہما واحدة"۔^(۲)

کہ قیامت اس وقت تک قائم نہ ہوگی جب تک کہ دو بڑے گروہ آپس میں نہرو آزمانہ ہو لیں، ان دونوں کے درمیان عظیم خونریزی ہوگی (جبکہ) ان دونوں کا دعویٰ ایک ہی ہوگا۔ (اسے بخاری و مسلم نے روایت کیا)

(۱) "منہاج السنة" (۱۸۵/۲)۔

(۲) "صحیح البخاری" کتاب الفتن، باب (بدون) (۸/۱۳- مع الفتح) و "صحیح مسلم" کتاب الفتن و اشراط الساعة، (۱۳-۱۴/۱۸- مع شرح النووی)، (۳) (۸۵/۱۳)۔

فتح الباری میں حافظ ابن حجر کے بیان کے مطابق... یہ دونوں گروہ ہیں: حضرت علی اور ان کے ساتھیوں کی جماعت اور حضرت معاویہ اور ان کے ساتھیوں کی جماعت۔ (۱)

بزار نے عمدہ سند کے ساتھ حضرت زید بن وہب سے تخریج کی ہے، وہ فرماتے ہیں: ہم حضرت حذیفہؓ کے پاس تھے، انہوں نے فرمایا: تم کیسے ہو گے جب کہ تمہارے ہی ہم مذہب نکل کھڑے ہوں گے ایک دوسرے کے چہروں پر تلوار بجا رہے ہوں گے؟ لوگوں نے کہا: آپ ہمیں کیا حکم دیتے ہیں؟ انہوں نے فرمایا اس گروہ کی طرف دیکھنا جو حضرت علی کی حکومت کی طرف بلاتا ہو اور اس کو لازم پکڑ لینا، کیونکہ وہی حق پر ہوگا۔ (۲)

ان دونوں گروہوں کے درمیان یہ جنگ ذی الحجہ ۳۶ھ میں اس مقام پر واقع ہوئی جو صفین کے نام سے مشہور ہے۔ (۳)

ان دونوں گروہوں کے درمیان ستر سے زائد مقابلے ہوئے جس میں دونوں گروہوں سے ستر ہزار کے قریب اشخاص مارے گئے۔ (۴)

اور حضرت علیؓ و معاویہؓ کے درمیان جو قتال واقع ہوا ان دونوں میں سے کوئی ایک بھی ایسا نہیں چاہتا تھا، بلکہ دونوں لشکروں میں کچھ ایسے خواہش پرست تھے جنہیں غلبہ حاصل تھا۔ یہی لوگوں کو جنگ پر ابھار رہے تھے، اور اس کا نتیجہ خونریز معرکوں اور حضرت علیؓ و معاویہ رضی اللہ عنہما دونوں کے ہاتھوں سے معاملے کے نکل جانے کی صورت میں ظاہر ہوا۔

شیخ الاسلام ابن تیمیہؒ فرماتے ہیں: دونوں گروہوں میں سے جن لوگوں نے جنگ کو اختیار کیا تھا ان میں سے اکثر لوگ نہ تو حضرت علیؓ کے اطاعت گزار تھے نہ حضرت معاویہؓ کے اور حضرت علیؓ و معاویہؓ اکثر جنگ بازوں کے مقابلے میں خون ریزی سے باز رہنے کے زیادہ طلب گار تھے، مگر وہ

(۱) فتح الباری، (۸۵/۱۳)

(۲) "فتح الباری" (۸۵/۱۳).

(۳) (صفین): فرات کے کنارے مغربی جانب ایک مقام ہے جو رقد کے قریب ہے جو عراق کا آخری اور شام کا اول مقام ہے۔

دیکھئے: "معجم البلدان" (۴۱۳/۳)، تعلیق شیخ محب الدین الخطیب علی "العواصم" (ص ۱۶۲).

(۴) دیکھئے: "فتح الباری" (۸۶/۱۳) "معجم البلدان" (۴۱۳/۳-۴۱۵).

دونوں حالات سے مغلوب ہو گئے۔ اور فتنہ جب ابھر جاتا ہے تو حکماء اس کی آگ بجھانے سے عاجز رہ جاتے ہیں۔

اور دونوں لشکروں میں اشتر نخعی (۱) اور ہاشم بن عتبہ المرقال (۲) عبدالرحمن بن خالد بن ولید (۳) ابوالاعور سلمی (۴) اور انہیں جیسے جنگ پر ابھارنے والے لوگ موجود تھے۔ کچھ ایسے تھے جو حد درجہ حضرت عثمان کے طرفدار تھے اور کچھ لوگ ان سے متنفر تھے، کچھ لوگ حضرت علیؑ کے مددگار اور کچھ ان سے متنفر تھے، پھر حضرت معاویہؓ کے ساتھیوں کی جنگ صرف حضرت معاویہؓ کی وجہ سے نہیں تھی بلکہ اس کے دوسرے اسباب تھے۔

اور فتنے کی جنگ جاہلیت کی طرح ہوتی ہے، ان میں شریک ہونے والوں کے

(۱) اس کا پورا نام: مالک بن الحارث بن عبد یغوث بن مسلمہ نخعی کوئی ہے، جو اشتر سے معروف ہے زمانہ جاہلیت پایا تھا اور حضرت عمر و علی سے حدیث بھی روایت کی ہے اور حضرت علیؑ کے اصحاب میں سے تھا، حمل و صفین میں ان کے ساتھ حاضر رہا اور ایک قول یہ ہے کہ وہ یرسوک میں بھی شریک تھا اور یہ اپنے قبیلے کا رئیس تھا اور حضرت عثمان کے زمانے میں فتنوں اور ان کے خلاف لوگوں کو بھڑکانے میں یہ بھی شریک تھا، حضرت علیؑ نے اسے مصر کا حاکم مقرر کیا تھا۔ اور مصر کے راستے میں ۳۷ھ میں اس نے وفات پائی۔ ان کے حالات کے لئے دیکھئے "تہذیب الجہدیب" (۱۲/۱۱۰)، "و الاعلام" (۲۵۹/۵)۔

(۲) ہاشم بن عتبہ بن ابی وقاص الزہری، یہ مرقال کے نام سے جانے جاتے ہیں جنگ صفین میں حضرت علیؑ کے امراء میں سے تھے، ان کی ولادت نبی ﷺ کے زمانے میں ہوئی، کہا جاتا ہے کہ ان کا شمار صحابہ میں ہے، انہیں جنگ صفین میں قتل کر دیا گیا تھا، اور یہ شجاعت سے متصف تھے۔

ان کے حالات کے لئے دیکھئے "سیر اعلام النبلاء" (۳۸۶/۳)، "و شذرات الذهب" (۳۶۱/۱)، "و الاعلام" (۲۶۱/۸)۔ (۳) عبدالرحمن بن خالد بن الولید، یہ بہت سخی تھے اور جنگ صفین میں معاویہ کی طرف سے صاحب پرچم تھے، ۳۶ھ میں وفات پائی۔ رحمہ اللہ دیکھئے: "شذرات الذهب" (۵۵/۱)۔

(۴) عمرو بن سفیان بن عبد شمس بن سعد الذکوانی السلمی، اپنی کنیت سے مشہور تھے، ابن حجر نے عباس الدوری کے حوالے سے ابن معین کا قول نقل کیا ہے کہ ابوالاعور السلمی اصحاب نبی ﷺ میں سے ایک اور حضرت معاویہ کے ساتھی تھے۔ اور ابو حاتم اپنے باپ سے روایت کرتے ہیں کہ ابوالاعور نے زمانہ جاہلیت پایا تھا لیکن صحبت ثابت نہیں ہے ۲۶ ہجری میں انہوں نے قبرص میں جنگ کی اور جنگ صفین میں حضرت معاویہ کے ساتھ بڑا کردار نبھاتے رہے۔

دیکھئے: "الاصابة" (۵۴۱-۵۴۰/۲)، حاشیہ "المنتقى من منهاج الاعتدال" (ص ۲۶۴) للامام ذہبی، تحقیق و تعلق شیخ محبت الدین الخطیب۔

مقاصد اور اعتقادات کو کسی ضابطے کی قید میں نہیں لایا جاسکتا، جیسا کہ زہری نے فرمایا: فتنہ واقع ہوا اور رسول اللہ ﷺ کے صحابہ خوب کثرت سے تھے پھر ان سب کا اس بات پر اجماع ہو گیا کہ ہر وہ خون یا مال یا شرمگاہ جو قرآن کی تاویل کے ذریعہ زد میں آئی وہ رائیگاں ہے (یعنی اس کا کوئی بدلہ نہیں ہے) انہیں جاہلیت کے درجے پر رکھو۔^(۱)

ہ- خوارج کا ظہور:

حضرت علیؑ کے خلاف خوارج کا ظہور بھی انہیں فتنوں میں سے ایک ہے، اور ان کے ظہور کی ابتداء معرکہ صفین کے خاتمے کے بعد ہوتی ہے، جب اہل عراق و شام کے دونوں گروہوں کے درمیان حکیم پر اتفاق ہو جاتا ہے اور جب حضرت علیؑ کو فہ کی طرف پلٹ رہے ہوتے ہیں کہ خوارج ان سے جدا ہو جاتے ہیں۔ یہ دراصل انہیں کی فوج میں شامل ہوتے ہیں، یہ لوگ اس مقام پر پڑاؤ ڈالتے ہیں جسے حروراء^(۲) کہا جاتا ہے، ان کی تعداد آٹھ ہزار تک پہنچتی ہے، یہ بھی کہا جاتا ہے کہ وہ سولہ ہزار تھے، پھر حضرت علیؑ نے ابن عباسؓ کو ان کی جانب روانہ فرمایا، انہوں نے ان سے مناظرہ کیا اور ان میں سے بعض لوگ ان کے ساتھ پلٹ آئے اور حضرت علیؑ کی اطاعت میں داخل ہو گئے۔

اور خوارج نے یہ بات پھیلادی کہ چونکہ حضرت علیؑ حکیم سے تائب ہو گئے ہیں اسی لئے ان میں سے بعض لوگ ان کی اطاعت کی طرف پلٹ گئے ہیں لہذا حضرت علیؑ نے کوفہ کی مسجد میں انہیں خطاب فرمایا اس موقع پر ان لوگوں نے مسجد کے تمام گوشوں سے آواز لگائی لا حکم الا للہ فیصلہ صرف اللہ ہی کا حق ہے اور کہنے لگے کہ آپ نے شرک کیا اور لوگوں کو فیصلہ بنایا، کتاب اللہ کو فیصلہ نہیں بنایا۔

حضرت علیؑ نے ان سے فرمایا: ہم پر تمہارے تین حقوق ہیں، یہ کہ ہم تمہیں مساجد سے نہ روکیں نہ مال فتنے سے تمہارا حصہ روکیں اور جب تک تم فساد نہ پیدا کرو تب تک تمہارے ساتھ جنگ نہ شروع کریں۔

(۳) "منہاج السنۃ" معتمد بن تیمیہ، (۲/۲۲۳)۔

(۲) (حروراء): کوفہ سے دو میل کی مسافت پر ایک شہر ہے، جس کی جانب خوارج کی نسبت کی جاتی ہے، اور کہا جاتا ہے حرورہ۔
دیکھئے: "معجم البلدان" (۲/۲۵۵)۔

پھر یہ لوگ ایک جگہ اکٹھا ہو گئے اور جو بھی مسلمان ان کے پاس سے گزرتا اسے قتل کر دیتے، اور حضرت عبداللہ بن خباب بن ارت^(۱) اپنی بیوی کے ساتھ ان کے پاس سے گزرے تو ان لوگوں نے انہیں بھی قتل کر دیا اور حالت حمل ہی میں ان کی بیوی کا پیٹ چاک کر دیا، جب امیر المؤمنین حضرت علی بن ابی طالب کو اس واقعہ کی خبر ملی تو انہوں نے پوچھا کہ انہیں کس نے قتل کیا ہے؟ تو ان لوگوں نے جواب دیا کہ ہم سب نے انہیں قتل کیا ہے۔ اب حضرت علی نے ان کے ساتھ جنگ کی تیاری کی اور مشہور مقام (نہروان)^(۲) پر ان سے ٹڈ بھيڑ ہوئی جہاں خوارج شرمناک شکست سے دو چار ہوئے اور ان میں سے بہت تھوڑے ہی اپنی جان بچا کر نکل پائے۔

نبی ﷺ نے پہلے ہی سے اس امت میں اس گروہ کے نکلنے کی خبر دے رکھی تھی، اس سلسلے میں متواتر طور پر حدیثیں وارد ہیں، حافظ ابن کثیر نے ان میں سے صحاح و سنن اور مسانید میں وارد ہونے والی تیس سے زائد احادیث کا تذکرہ فرمایا ہے۔^(۳)

منہا ما رواہ ابو سعید الخدریؓ: قال: قال رسول الله ﷺ: "تمرق مارقة عند فرقة من المسلمين، يقتلها اولی الطائفتين بالحق".^(۴) انہیں میں سے وہ روایت بھی ہے جو حضرت ابو سعید خدریؓ نے بیان فرمائی ہے کہ رسول اللہ ﷺ نے فرمایا: مسلمانوں کی پھوٹ کے موقع پر ایک نکل جانے والا (گروہ) نکلے گا جنہیں دونوں جماعتوں میں سے حق کی زیادہ حقدار جماعت قتل

(۱) عبداللہ بن خباب بن ارتؓ، جلیل القدر صحابی ہیں نبی ﷺ کے زمانے میں پیدا ہوئے تو ان کا نام عبداللہ رکھا گیا اور یہ اور عبداللہ بن زبیر پہلے نونہال ہیں جو اسلام میں پیدا ہوئے، ان کو خوارج نے ۳۷ھ میں قتل کر دیا تھا۔ دیکھئے: "الاصابة في تمييز الصحابة" (۲/۳۰۲)، "البدایة والنہایة" (۴/۲۸۸)، "تجرید اسماء الصحابة" (۱/۳۰۷)

(۲) (النہروان) - تین نہروں پر مشتمل بغداد کے قریب عراق کا مشہور شہر ہے اسکی اصل دادی جرار ہے جو آذربائیجان سے شروع ہوتا ہے اور اس سے بہت سارے شہر سیراب ہوتے ہیں اور اس کو فارسی میں جو روان کہا جاتا ہے اسلام نے اس کی تعریب کر دی تو یہ نہروان کہا جانے لگا۔ دیکھئے: "معجم البلدان" (۵/۳۲۳-۳۲۵)۔

(۳) دیکھئے: "البدایة والنہایة" (۴/۲۹۰-۳۰۷)۔

(۴) "صحیح مسلم" کتاب الزکاة، باب اعطاء المؤلفات ومن يخاف علی ایمانه، (۴/۱۷۸) مع شرح النووی۔

کرے گی“ (رواہ مسلم)

وعنة انه لما سئل عن الحرورية؟ قال: لا ادرى ما الحرورية؟
سمعت النبي ﷺ يقول: "يخرج في هذه الامة - ولم يقل
منها - قوم تحقرون صلاتكم مع صلاتهم، يقدرون القرآن لا
يجاوز حلو قههم او حناجرهم، يمرقون من الدين مروق السهم
من الرمية" (۱)

حضرت ابوسعیدؓ ہی سے مروی ہے کہ جب ان سے حروریہ کے بارے میں سوال کیا گیا تو انہوں نے فرمایا: میں نہیں جانتا کہ حروریہ کیا ہے؟ میں نے نبی ﷺ کو فرماتے ہوئے سنا ہے: اس امت میں - یہ نہیں فرمایا کہ اس امت میں سے - کچھ ایسے لوگ نکلیں گے جن کی نمازوں کے پہلو میں تم اپنی نمازوں کو حقیر جانو گے، وہ قرآن پڑھیں گے جو ان کے حلق یا زخروں کو پار نہیں کرے گا، وہ دین سے اسی طرح نکل جائیں گے جس طرح تیرکمان سے نکل جاتا ہے۔

نبی ﷺ نے خوارج کے ساتھ جنگ کرنے کا حکم دے رکھا ہے اور یہ بیان فرما دیا ہے کہ ان کے قتل کرنے والے کے لئے ان کے قتل میں اجر ہے، اور یہ اس گروہ کے فساد، اس کی اسلام سے دوری اور اپنے ابھارے ہوئے قتلوں اور اٹھل پٹھل کے باعث امت کے حق میں بہت زیادہ نقصان دہ ہونے کی دلیل ہے۔

ففي الصحيحين "عن علي": قال: سمعت رسول
الله ﷺ يقول: "سيخرج قوم في آخر الزمان، احداث الاسنان،
سفهاء الاحلام، يقولون من خير قول البرية، لا يجاوز ايمانهم
حناجرهم، يمرقون من الدين كما يمرق السهم من الرمية، فاینما

(۱) "صحیح البخاری" کتاب استتابة المرتدين والمعاندين وقتالهم، باب قتل الخوارج والملحدین بعد اقامة الحجة عليهم، (۱۱۴/۲۸۳ - مع اللج)

لَقَيْتُمُوهُمْ فَاقْتُلُوهُمْ، فان في قتلهم اجرا لمن قتلهم يوم القيامة“ (۱)

صحیحین میں حضرت علیؑ سے روایت ہے، وہ بیان کرتے ہیں کہ میں نے رسول اللہ کو فرماتے ہوئے سنا: آخری زمانے میں کچھ ایسے نوخیز اور کم عقل نکلیں گے جو کائنات کے بہترین قول سے گفتگو کریں گے، ان کا ایمان ان کے زخروں کے آگے نہیں جائے گا، وہ دین سے ایسے نکل جائیں گے جیسے تیرکمان سے نکل جاتا ہے، تم انہیں جہاں بھی پانا قتل کر دینا، کیونکہ ان کے قتل کرنے والوں کو ان کے قتل میں قیامت کے دن اجر ملے گا۔

امام بخاری فرماتے ہیں کہ ابن عمرؓ انہیں اللہ کی مخلوق میں سب سے بدترین سمجھا کرتے تھے اور فرماتے تھے کہ: انہوں نے کافروں کے متعلق نازل ہونے والی آیتوں کو لے کر مومنوں پر چسپاں کر دیا ہے۔ (۲)

حافظ ابن حجر فرماتے ہیں: ان کی وجہ سے بڑی سخت آزمائش کی صورت پیدا ہو گئی، انہوں نے اپنے فاسد اعتقاد میں توسع پیدا کر لیا، چنانچہ انہوں نے شادی شدہ لوگوں کے رجم کو باطل کر دیا، اور چور کا ہاتھ بغل سے کاٹا، اور حائضہ عورت پر حالت حیض میں نماز کو واجب قرار دیا، اور اگر کوئی شخص قادر ہونے کے باوجود امر بالمعروف اور نہی عن المنکر کو ترک کر دے تو اسے کافر گردانا اور اگر قادر نہ ہو تو اسے مرتکب کبیرہ شمار کیا اور ان کے نزدیک مرتکب کبیرہ کا حکم وہی ہے جو کافر کا حکم ہے اور ذمیوں کے اموال اور ان سے کسی بھی طرح کی چھیڑ خانی سے مطلق طور پر رک گئے اور جو لوگ اسلام کی طرف منسوب تھے انہیں قتل لوٹ مار اور قید و بند کے ذریعہ مشق ستم بنایا۔ (۳)

(۱) "صحیح البخاری" (۲۳۸/۱۲- مع الفتح)، و "صحیح مسلم" کتاب الزکوة، باب التحریض علی قتل الخوارج، (۱۶۹/۷- مع شرح النووی).

(۲) "صحیح البخاری" کتاب استتابة المرتدین، باب قتل الخوارج، (۲۸۲/۱۲- مع الفتح)، اور ابن حجر نے کہا کہ اس کی سند صحیح ہے۔ "فتح الباری" (۲۸۶/۱۲).

(۳) "فتح الباری" (۲۸۵/۱۲).

خوارج کا ظہور برابر ہوتا رہے گا یہاں تک کہ ان میں کے آخری لوگ دجال کو پالیں گے،
 ففی الحدیث عن ابن عمر ان رسول اللہ ﷺ قال: "ینشأ نشء
 یقرؤون القرآن لا یجاوز تراقیہم، کما خرج قرن؛ قطع"۔ قال
 ابن عمر: سمعت رسول اللہ ﷺ یقول: "کما خرج قرن قطع
 (اکثر من عشرين مرة) حتی یرجع فی عراضہم الدجال"۔ (۱)
 چنانچہ حدیث میں ابن عمرؓ سے روایت ہے کہ رسول اللہ ﷺ نے فرمایا: ایک نسل پیدا
 ہوگی جو قرآن پڑھے گی (مگر) وہ ان کے گلوں سے نیچے نہیں اترے گا، جب جب
 کوئی گروہ نکلے گا کاٹ دیا جائے گا ابن عمرؓ فرماتے ہیں: میں نے رسول اللہ ﷺ کو
 فرماتے ہوئے سنا ہے کہ جب جب کوئی گروہ نکلے گا کاٹ دیا جائے گا (بیس سے
 زائد بار) یہاں تک کہ انہیں کے پہلو میں دجال نکلے گا۔

و- معرکہ حرہ (۲):

پھر تو اس کے بعد فتنے پے درپے واقع ہونے لگے انہیں فتنوں میں سے مشہور معرکہ حرہ
 بھی ہے جو یزید بن معاویہ کے عہد حکومت میں واقع ہوا تھا اور اس میں مدینہ رسول ﷺ کو مباح
 کر لیا گیا تھا، اسی میں بہت سارے صحابہ کرام مارے گئے تھے۔
 سعید بن مسیب فرماتے ہیں: پہلا فتنہ اٹھا تو بدریوں میں سے کوئی ایک بھی باقی نہیں بچا، پھر
 جب دوسرا فتنہ اٹھا تو حدیبیہ کے حاضرین میں سے کوئی بھی نہیں رہ گیا۔

(۱) "سنن ابن ماجہ" المقدمة باب ذکر الخوارج، (۶۱/۱) (ج ۱۷۳)، اور حدیث حسن ہے۔

دیکھئے: "صحيح الجامع الصغير" (۳۶۲/۶) (ج ۸۰۲۷) للابانی.

(۲) (الحرة) یہ مشرقی حرہ ہے مدینہ کے حروں میں سے ایک ہے اور اس میں اہل مدینہ اور حبش یزید بن معاویہ کے درمیان سن ۶۳ھ
 میں جنگ ہوئی تھی، اور اس کا سبب یہ ہوا کہ اہل مدینہ نے یزید کی بیعت کو توڑ دیا تھا تو اس نے مسلم بن عقبہ کی سرکردگی میں فوج روانہ کی
 اور اس نے مدینہ پر حملہ کر دیا اور اس میں سات سو سے زائد مہاجرین و انصار صحابہ قتل کر دئے گئے اور دس ہزار لوگ ان کے علاوہ قتل کئے
 گئے، اسی لئے سلف نے اس کا نام سرف رکھ دیا اور جب وہ مدینہ سے مکہ کی طرف جا رہا تھا کہ راستے میں اللہ تعالیٰ کی گرفت کا شکار ہو
 گیا۔ دیکھئے: "البدایة والنہایة" (۲۲۳-۲۱۷/۸)، "معجم البلدان" (۲۳۹/۲).

فرماتے ہیں: میرا خیال ہے کہ تیسرا فتنہ اٹھ جاتا تو اس کے ختم ہوتے ہوتے کوئی بھلائی باقی نہ رہ جاتی۔ (۱)

بغوی فرماتے ہیں: پہلے فتنے سے ان کی مراد شہادت عثمانؓ اور دوسرے فتنے سے مراد معرکہ حرہ ہے۔ (۲)

ز۔ خلق قرآن کا فتنہ:

پھر اس کے بعد عباسیوں کے عہد حکومت میں قرآن کو مخلوق کہنے کا فتنہ کھڑا ہوا، اس قول کی پیشوائی اور نصرت خلیفہ عباسی مامون نے کی اور اس سلسلے میں اس نے معتزلہ اور جہمیہ کی پیروی کی جنہوں نے اس کے پاس اسے رواج دیا تھا۔ یہ فتنہ اس قدر بڑھا کہ اس کے سبب علماء اسلام امتحان سے دوچار ہوئے اور اس کی وجہ سے مسلمانوں کو بڑی آزمائش کا سامنا کرنا پڑا کیونکہ اس نے انہیں ایک لمبے عرصے تک مشغول رکھا اور اس کے سبب سے مسلمانوں کے عقیدے میں ایسی چیزیں داخل ہو گئیں جن سے اس کا کوئی واسطہ نہیں۔

اس کے علاوہ بھی اس قدر فتنے واقع ہوئے کہ جن کا کوئی شمار نہیں کیا جاسکتا اور برابر یہ فتنے ظاہر ہو رہے ہیں اور تسلسل کے ساتھ ان میں اضافہ ہی ہوتا جا رہا ہے۔

ان مذکورہ فتنوں اور ان کے علاوہ دیگر فتنوں کے سبب مسلمان بہت سے فرقوں میں تقسیم ہو گئے، ہر فرقہ اپنی طرف بلاتا ہے اور اس بات کا دعویدار ہے کہ وہی حق پر ہے اور اس کے سوا سب باطل پر ہیں، اور ہادیٰ بشیر علیہ الصلوٰۃ والسلام نے اس بات کی خبر دے رکھی ہے کہ سابقہ امتوں کے افتراق کی طرح اس امت میں بھی فرقہ بندی ہوگی۔

ففي الحديث عن ابي هريرة قال: قال رسول الله ﷺ: "افتרכת اليهود على احدى او اثنتين وسبعين فرقة، وتفرقت النصارى

(۱) دیکھئے: "شرح السنة" للبغوی، (۳۹۶/۱۴) تحقیق شعيب الارناؤوط.

(۲) "شرح السنة" (۳۹۵/۱۴).

على احدى او اثنتين وسبعين فرقة، وتفترق امتي على ثلاث
وسبعين فرقة رواه اصحاب السنن الا النسائي. (۱)
چنانچہ حدیث میں حضرت ابو ہریرہؓ سے روایت ہے کہ رسول اللہ ﷺ نے فرمایا: یہود
اکہتر یا بہتر فرقوں میں بٹ گئے اور نصاریٰ اکہتر یا بہتر فرقوں میں بٹ گئے اور میری
امت بہتر فرقوں میں بٹ جائے گی، نسائی کے سوا باقی تمام اصحاب سنن نے اسے
روایت کیا ہے۔

وعن ابی عامر عبداللہ بن لہی، قال: حججنا مع معاویة بن ابی
سفیان، فلما قدمنا مكة: قال حين صلى صلاة الظهر، فقال: ان
رسول الله ﷺ قال: "ان اهل الكتابين افترقوا في دينهم على
اثنتين وسبعين ملة، وان هذه الامة ستفترق على ثلاث وسبعين
ملة - یعنی: الاھواء؛ کلھا فی النار الا واحدة، وہی الجماعة، وانہ
سیخرج فی امتی اقوام تجاری بہم تلك الاھواء كما يتجاری الكلب
بصاحبه لا یبقى منه عرق ولا مفصل الا دخله". واللہ یا معشر
العرب! لئن لم تقوموا بما جاء به نبیکم ﷺ؛ لغيرکم من الناس
اخرى ان لا یقوم بہ (۲).

(۱) "الترمذی" (۳۹۷/۷-۳۹۸. مع تحفة الاحوذی)، وقال "حدیث حسن صحیح"، و"سنن ابی
داؤد" (۳۴۰/۱۲- مع عون المعبود)، و"سنن ابن ماجہ" (۱۳۲۱/۲) تحقیق محمد فواد عبدالباقی.
اور حدیث صحیح ہے۔ دیکھئے: "صحیح الجامع الصغیر" (۳۵۸/۱) (ج ۱۰۹۴)، و"سلسلۃ الاحادیث
الصحیحة" (م ۱۱/ج ۱۲/۳) (۲۰۳ ج).

(۲) "مسند احمد" (۱۰۲/۳- بحامشہ منتخب الكنز) و"سنن ابی داؤد" (۳۳۱/۱۲-۳۳۲- مع عون
المعبود)، و"مستدرک الحاکم" (۱۰۲/۳) اور حاکم نے اس حدیث اور حدیث ابو ہریرہؓ کو ذکر کرنے کے بعد کہا ہے کہ یہ وہ
اسانید ہیں جن سے حدیث کے صحیح ہونے میں دلیل پکڑی جاتی ہے۔

اور حدیث کو الباقی نے صحیح کہا ہے اور اس کے طرق کو "سلسلۃ الاحادیث الصحیحة" میں جمع کیا ہے اور ان لوگوں کی تردید کی ہے
جنہوں نے اس حدیث پر طعن کیا ہے۔ دیکھو: "السلسلۃ" (م ۲/ج ۱۳/۳-۲۳) (۲۰۳ ج)

اور ابو عامر عبد اللہ بن لُحی سے روایت ہے، فرماتے ہیں: ہم نے معاویہ بن ابی سفیان کے ساتھ حج کیا، جب ہم مکہ پہنچے تو نماز ظہر کے بعد وہ کھڑے ہوئے اور بیان کیا کہ رسول اللہ ﷺ نے فرمایا: دونوں اہل کتاب اپنے دین میں بہتر ملتوں میں تقسیم ہو گئے اور یہ امت تہتر ملتوں میں تقسیم ہو جائے گی، یعنی بدعات و خواہش پرستی کے سبب سے، ان میں سے ایک کے سوا باقی سب جہنم میں جائیں گے، اور وہ (ایک جنت میں جانے والی) جماعت ہے۔ میری امت میں کچھ ایسے لوگ نکلیں گے کہ جن کے اندر خواہش پرستی اور بدعتیں اس طرح سرایت کر جائیں گی جس طرح داء الکلب کے مریض کے اندر وہ بیماری سرایت کر جاتی ہے کہ کوئی رگ اور کوئی جوڑا اس کے سرایت کرنے سے نہیں بچتا۔ اللہ کی قسم اے عرب والو! اگر تم لوگ اپنے نبی ﷺ کی لائی ہوئی شریعت کو نہیں قائم کرو گے تو تمہارے علاوہ دوسرے لوگ اس کے اور لائق ہیں کہ اسے قائم نہ کریں۔

ح۔ گزشتہ امتوں کے طور طریقوں کی پیروی:

یہود و نصاریٰ کے طور طریقوں کی پیروی اور ان کی تقلید بڑے فتنوں میں سے ہے، جبکہ بعض مسلمانوں نے کفار کی تقلید کی، ان کی مشابہت اختیار کی، ان کے اخلاق کو اپنایا اور انہیں کی روش کو پسند کیا، اور یہ چیز نبی ﷺ کی دی ہوئی خبر کے عین مطابق ہے۔

ففي الحديث عن ابي هريرة عن النبي ﷺ انه قال: "لا تقوم الساعة حتى تاخذ امتي بأخذ القرون قبلها شبرا بشبر، وذراعا بذراع،" فقيل: يا رسول الله ﷺ! كفارس والروم؟ فقال: "ومن الناس الا اولئك" (رواه البخاري) (۱)

چنانچہ حدیث میں حضرت ابو ہریرہ سے روایت ہے کہ رسول اللہ ﷺ نے فرمایا:

(۱) "صحیح البخاری" کتاب الاعتصام بالکتاب والسنة، باب قول النبي ﷺ: "للتبعن سنن من كان قبلكم" (۳۰۰/۱۳- مع الخ)

قیامت اس وقت تک قائم نہ ہوگی جب تک کہ میری امت سابقہ امتوں کے طور طریقوں کو بالشت برابر بالشت اور ہاتھ برابر ہاتھ نہ اپنالے، کہا گیا: اے اللہ کے رسول! جیسے فارس اور روم؟ آپ نے فرمایا: ان کے علاوہ اور کون لوگ ہیں (رد المحتار)۔
وفی رواية عن ابي سعيد: قلنا: يا رسول الله! اليهود والنصارى؟ قال: "فمن؟! (۱)

اور ابوسعید خدریؓ کی ایک روایت میں ہے کہ ہم نے کہا: اے اللہ کے رسول! یہود و نصاریٰ؟ آپ نے فرمایا: تب کون؟۔ (رواہ البخاری و مسلم)

ابن بطال فرماتے ہیں: (۲) نبی ﷺ نے یہ جتلا دیا ہے کہ ان کی امت نو پید بدعتوں اور خواہشات کی پیروی کرے گی جیسا کہ سابقہ امتوں میں واقع ہو چکا ہے، اور بہت سی احادیث میں اس بات سے ڈرایا ہے کہ آخر شر ہے، اور قیامت تو بدترین لوگوں پر ہی قائم ہوگی، اور دین داری خاص لوگوں کے پاس ہی باقی رہے گی۔ (۳)

ابن حجر فرماتے ہیں: نبی ﷺ نے جن چیزوں سے ڈرایا تھا ان میں سے بیش تر تو واقع ہو چکی ہیں اور جو باقی رہ گئی ہیں وہ بھی واقع ہو جائیں گی۔ (۴)

اس زمانے میں مسلمانوں کے اندر ان لوگوں کی تعداد بہت بڑھ گئی ہے جو شرقی اور غربی کافروں کی مشابہت اختیار کرتے ہیں، چنانچہ ہمارے مردان کے مردوں کی اور ہماری عورتیں ان کی عورتوں کی مشابہت اختیار کر رہی ہیں اور انہیں پر فریفتہ ہیں، بعض لوگ تو یہاں تک پہنچ گئے کہ اسلام ہی سے نکل گئے اور ان کا یہ اعتقاد بن گیا کہ کتاب اللہ اور سنت رسول اللہ ﷺ سے کنارہ کش ہوئے

(۱) "صحیح بخاری" (۳۰۰/۱۳۳- مع الفتح)، "صحیح مسلم کتاب العلم، باب الالذ الخصم، (۲۱۹/۱۶- ۲۲۰- مع شرح النووی)۔

(۲) یہ ہیں ابو الحسن علی بن خلف بن عبد الملک بن بطال القرطبی، انہوں نے ابی المظرف القنازلی اور یونس بن عبد اللہ القاضی سے روایت کی ہے، اور ان کی بخاری کی ایک شرح ہے، صفر ۳۳۹ھ میں وقات پائی۔

دیکھئے ان کے حالات: "شذرات الذهب" (۲۸۳/۳)، "والاعتصام" (۲۸۵/۴) للزرکلی میں۔

(۳) "فتح الباری" (۳۰۱/۱۳۳- مع الفتح)۔

بغیر نہ تو وہ ترقی کر سکتے ہیں اور نہ مہذب ہو سکتے ہیں، جو شخص صحیح اسلام کو جانتا ہے وہ یہ بھی جانتا ہے کہ قرون اخیرہ میں اسلامی تعلیمات سے دوری اور عقیدے میں انحراف کے سلسلے میں مسلمان کہاں تک پہنچ چکے ہیں بعض لوگوں کے یہاں تو صرف اسلام کا نام ہی باقی رہ گیا ہے اس کے سوا اور کچھ نہیں، انہوں نے کفار کے قوانین کو فیصل مان کر اللہ کی شریعت سے دوری اختیار کر لی ہے، کفار کی نکالی اور پیروی کے سلسلے میں مسلمانوں کے متعلق نبی ﷺ نے جو وصف بیان فرمایا تھا اس سے بلیغ وصف اور کوئی نہیں ہو سکتا، آپ نے فرمایا: بالشت برابر بالشت اور ہاتھ برابر ہاتھ یہاں تک کہ اگر وہ گوہ کے سوراخ میں داخل ہوئے ہوں گے تب بھی تم ان کی پیروی کرو گے۔ (۱)

نووی فرماتے ہیں: بالشت، ہاتھ اور گوہ کے سوراخ سے تشبیہ دینے کا مقصد یہ ہے کہ شدت موافقت کی تمثیل پیش کی جائے۔ اور مراد یہ ہے کہ یہ موافقت گناہوں اور مخالفتوں پر ہوگی کفر میں نہیں، اور اس میں رسول اللہ ﷺ کا کھلا ہوا معجزہ ہے کیونکہ آپ کی بتائی ہوئی بات واقع ہو چکی ہے۔ (۲)

یہ تو اپنی جگہ پر مگر حقیقت یہ ہے کہ فتنوں کا کوئی شمار نہیں ہے عورتوں کا فتنہ، مال کا فتنہ، شہوتوں کی محبت، اقتدار، سرداری اور پیشوائی کی محبت، یہ سب کے سب فتنے ہیں جو انسان کو ہلاک تک کر ڈالتے ہیں اور اسے بربادی کی کھائیوں میں جھونک دیتے ہیں، ہم اللہ تعالیٰ سے عافیت اور سلامتی کے طلب گار ہیں۔

۷۔ مدعیان نبوت کا ظہور:

جو علامتیں ظاہر ہو چکی ہیں انہیں میں سے: ان جھوٹے لوگوں کا نکلنا بھی ہے جو نبوت کے دعویدار ہیں اور یہ جھوٹے تمیس کے قریب ہیں، ان میں سے کچھ تو نبی ﷺ اور صحابہ کے دور ہی میں نکل چکے تھے اور برابر ان کا ظہور ہو ہی رہا ہے۔

احادیث میں جو تحدید وارد ہوئی ہے اس سے مراد مطلق طور پر ہر مدعی نبوت نہیں ہے کیونکہ وہ

(۱) اس سے قبل اس کی تخریج گزر چکی ہے۔

(۲) "شرح النووی لمسلم" (۲۱۹/۱۶-۲۲۰)۔

تو بے شمار ہیں۔ بلکہ اس سے مراد صرف وہ لوگ ہیں جن کو شوکت حاصل ہوئی ہو، جن کے پیروکار کثیر تعداد میں ہوئے ہیں اور جو لوگوں کے درمیان مشہور ہوں۔ (۱)

ففي الصحيحين عن ابي هريرة رضى الله عنه عن النبي ﷺ قال: "لا تقوم الساعة حتى يبعث دجالون كذابون قريبون من ثلاثين؛ كلهم يزعم أنه رسول الله" (۲)

صحیحین میں حضرت ابو ہریرہؓ سے روایت ہے کہ رسول اللہ ﷺ نے فرمایا: قیامت اس وقت تک قائم نہ ہوگی جب تک کہ تیس کے قریب کذاب و دجال لوگ نہ اٹھ جائیں ان میں سے ہر ایک یہ گمان رکھتا ہوگا کہ وہ اللہ کا رسول ہے۔

وعن ثوبان: قال: قال رسول الله ﷺ: "لا تقوم الساعة حتى تلحق قبائل من امتي بالمشركين، حتى يعبدوا الأوثان، وانه سيكون في امتي ثلاثون كذابون، كلهم يزعم انه نبي، وانا خاتم النبيين، لا نبي بعدى" (۳)

اور حضرت ثوبانؓ سے روایت ہے کہ رسول اللہ ﷺ نے فرمایا: قیامت قائم نہ ہوگی یہاں تک کہ میری امت کے کچھ قبیلے مشرکوں سے جا ملیں گے اور بتوں کی پوجا کرنے لگیں گے اور میری امت میں تیس جھوٹے پیدا ہوں گے، ان میں سے ہر ایک یہ گمان رکھتا ہوگا کہ وہ نبی ہے (جبکہ حقیقت یہ ہے کہ) میں خاتم النبیین ہوں میرے بعد کوئی نبی نہیں ہے۔

ان دجالوں کے ظہور کے سلسلے میں بہت سی حدیثیں آئی ہیں اور ان میں سے بعض میں تو جزم

(۱) دیکھئے: "فتح الباری" (۶۱۷/۶)۔

(۲) "صحیح بخاری" کتاب المناقب، باب علامات النبوة، (۶۱۶/۶ - مع الفتح)، "صحیح مسلم" کتاب الفتن و اشراط الساعة، (۳۶ - ۳۵/۱۸ - مع شرح النووي)۔

(۳) "سنن ابی داؤد" (۳۲۳/۱۱ - مع عون المعبود)، "ترمذی" (۳۶۶/۶ - مع تحفة الاحوذی)، "وقال هذا حديث صحيح - اور البانی نے اس کو صحیح کہا ہے۔ دیکھئے: "صحیح الجامع الصغیر" (۱۷۳/۶) (۷۲۹۵)۔

کے ساتھ تیس کی تعداد بتائی گئی ہے جیسا کہ ثوبان کی حدیث میں ہے، ہو سکتا ہے کہ ثوبان کی روایت عربوں کے اس طریقے کے مطابق ہو جس میں اکائیوں کو پورے پورے دہائی بنا دیا جاتا ہے۔ (۱)

ان تیس لوگوں میں سے جن کا ظہور ہوا ایک مسیلمہ کذاب بھی ہے اس شخص نے نبی ﷺ کے آخری زمانے میں نبوت کا دعویٰ کیا تھا۔

رسول اللہ ﷺ نے اس سے خط و کتابت کی تھی اور اس کا نام مسیلمہ کذاب رکھا تھا، اس کے پیروکار کثیر تعداد میں ہوئے اور مسلمانوں کو اس سے بڑی تکلیف اٹھانی پڑی یہاں تک کہ حضرت ابو بکر صدیقؓ کے عہد خلافت میں واقع ہونے والے مشہور معرکہ یمامہ میں صحابہ نے اس کا خاتمہ کر دیا۔

اسی طرح اسود غسی نامی ایک شخص یمن میں ظاہر ہوا اور اس نے نبوت کا دعویٰ کیا، نبی ﷺ کی موت کے بعد صحابہ نے اسے قتل کر دیا۔

اور ایک عورت سجاج نامی پیدا ہوئی اور اس نے نبوت کا دعویٰ کیا اور مسیلمہ نے اس سے شادی کر لی پھر جب اسے قتل کر دیا گیا تو وہ اسلام کی طرف پلٹ آئی، طلیحہ بن خویلد اسدی نے بھی نبوت کا دعویٰ کیا پھر توبہ کر کے اسلام کی طرف پلٹ آئے تھے اور ان کے اسلام میں عہدگی پیدا ہو گئی تھی۔

پھر مختار بن عبید ثقفی کا ظہور ہوا، اس نے اہل بیت کی محبت کا اظہار کیا اور خون حسین کا طلب گار ہوا، اس کے پیروکاروں کی تعداد بڑھ گئی تھی اور اس نے ابن زبیر کے ابتدائی دور خلافت میں کوفہ پر غلبہ حاصل کر لیا تھا پھر شیطان نے اس کا اغوا کر لیا اور اس نے نبوت کا دعویٰ کر دیا بعد میں یہ کہنے لگا کہ جبرئیل مجھ پر نازل ہوتے ہیں۔ (۲)

ابوداؤد کی اس روایت سے بھی اس بات کو تقویت ملتی ہے کہ یہ شخص بھی انہیں دجالوں میں سے ایک تھا جسے انہوں نے صحیحین میں وارد ابو ہریرہؓ کی کذابوں کے ذکر میں پیش کی ہوئی حدیث کے بعد ذکر کیا ہے...

عن ابراهیم النخعی أنه قال لعبيدة السلماني (۳): أتري هذا

(۱) دیکھئے: "فتح الباری" (۸۷/۱۳). (۲) دیکھئے: "فتح الباری" (۶۱۷/۶).

(۳) عبیدۃ السلمانی المرادی الکوئی فقیہ اور مفتی تھے، نبی ﷺ کی زندگی میں ایمان لائے، اور علیؓ اور ابن مسعودؓ سے لقاء ثابت ہے، مفتی نے ان کے متعلق فرمایا: قضاء کے باب میں حضرت قاضی شریح کے ہم پلہ تھے۔ دیکھئے: شذرات الذهب (۷۸/۱-۷۹).

منہم - یعنی: المختار - قال: فقال عبیدة: اما انه من الرؤوس" (۱).

حضرت ابراہیم نخعی سے روایت ہے کہ انہوں نے عبیدہ سلمانی سے کہا: کیا آپ اسے (یعنی مختار کو) بھی انہیں میں سے سمجھتے ہیں؟ عبیدہ نے فرمایا: ارے وہ تو ان کے سرداروں میں سے ہے۔

انہیں میں سے ایک حارث کذاب ہے جو عبد الملک بن مروان کی خلافت کے زمانے میں نکلا تھا اور قتل کیا گیا تھا۔

بنی عباس کے عہد خلافت میں اس طرح کی ایک جماعت نکلی تھی۔ (۲)

عصر جدید میں ہندوستان میں مرزا غلام احمد قادیانی پیدا ہوا اور اس نے نبوت کا دعویٰ کیا اور اس بات کا دعویٰ کیا کہ وہی مسیح منتظر ہے اور حضرت عیسیٰ آسمان میں زندہ نہیں ہیں..... اس کے علاوہ بھی اس نے مختلف قسم کے باطل دعوے کئے ہیں، اس شخص کو بھی بہت سے پیروکار اور مددگار ملے، اس کے مقابلے میں بہت سے علماء اٹھ کھڑے ہوئے اور انہوں نے اس کی تردید کی اور اس بات کو واضح کیا کہ وہ ایک دجال ہے۔

یکے بعد دیگرے ان جھوٹوں کا خروج جاری ہے یہاں تک کہ ان میں سے آخری کا نادر دجال ظاہر ہوگا،

فقد روی الامام احمد عن سمرة بن جندب رضی اللہ عنہ ان رسول اللہ ﷺ قال فی خطبته یوم کسفت الشمس علی عہدہ: "وانہ - واللہ - لا تقوم الساعة حتی یرج ثلاثون کذابا، آخرهم الاعور الکذاب" (۳)

(۱) "سنن ابی داؤد" (۱/۳۸۶- مع عون المعبود).

(۲) "فتح الباری" (۶/۶۱۷).

(۳) "منداحم" (۵/۱۶- بحامشہ منتخب الكنز)

امام احمد نے سمرہ بن جندب سے روایت کی ہے کہ رسول اللہ ﷺ نے اپنے خطبے میں اس دن فرمایا تھا جس دن ان کے زمانے میں سورج گہن لگا تھا: اللہ کی قسم! قیامت نہ قائم ہوگی یہاں تک کہ تیس دجال نکل جائیں اور ان میں کا آخری کا نا جھوٹا ہوگا۔ ان کذابوں میں چار عورتیں بھی شامل ہیں،

فقد روى الامام احمد عن حذيفة رضى الله عنه أن نبى الله ﷺ قال: "فى امتى كذابون ودجالون سبعة وعشرون منهم اربع نسوة وانى خاتم النبیین، لا نبى بعدى" (۱)

چنانچہ امام احمد نے حضرت حذیفہؓ سے روایت کی ہے کہ نبی ﷺ نے فرمایا: میری امت میں جھوٹے اور دجال ہونگے ستائیس اور ان میں سے چار عورتیں ہونگی اور میں خاتم النبیین ہوں میرے بعد کوئی نبی نہیں ہے۔

۸- امن و امان کا دور دورہ ہونا:

عن ابى هريرة رضى الله عنه : قال : قال رسول الله ﷺ : " لا تقوم الساعة حتى يسير الراكب بين العراق ومكة ، لا يخاف الا ضلال الطريق " (۲)

حضرت ابو ہریرہؓ سے روایت ہے کہ رسول اللہ ﷺ نے فرمایا: قیامت نہ آئے گی یہاں تک کہ سوار عراق اور مکہ کے درمیان اس طرح سیر کرے کہ اسے راستہ بھٹکنے کے سوا کسی اور چیز کا خوف نہ ہو۔ یہ چیز صحابہؓ کے زمانے میں واقع ہو چکی ہے، یہ اس

(۱) "مسند احمد" (۳۹۶/۵)، اور وہ صحیح ہے۔

دیکھئے: "صحيح الجامع الصغير" (۹۷/۳) (۲۱۳۳ ج)۔

اور ٹیٹھی نے کہا ہے کہ اس کو احمد نے روایت کیا ہے، طبرانی نے "الکبیر" اور "الوسط" میں روایت کیا ہے اور بزار نے روایت کیا ہے اور بزار کے رجال صحیح کے رجال ہیں۔ "مجمع الزوائد" (۳۳۲/۷)۔

(۲) "مسند احمد" (۳۷۱-۳۷۰/۲) - مع منتخب الكنز (ٹیٹھی نے فرمایا: اس کی روایت احمد نے کی ہے اور اس کے رجال صحیح کے رجال ہیں، "مجمع الزوائد" (۳۳۱/۷)۔

وقت کی بات ہے جب مسلمانوں کے مفتوحہ ملکوں میں اسلام اور انصاف عام ہو چکے تھے۔

اس کی تائید حضرت عدیؓ کی گزشتہ حدیث کے مضمون سے بھی ہوتی ہے جہاں نبی ﷺ نے ان سے کہا تھا:

”یا عدی! هل رأیت الحیرة؟“ قلت: لم أرها، وقد أنبئت عنها، قال: فان طالت بك حيلة لتدين الظعينة تر تحل من الحیرة حتی تطوف بالكعبة؛ لا تخاف الا الله..“ (۱)

اے عدی! کیا تم نے حیرہ دیکھا ہے؟ انہوں نے کہا: میں نے اسے دیکھا تو نہیں ہے ہاں اس کے بارے میں مجھے خبر ملی ہے، آپ نے فرمایا: اگر تمہیں لمبی زندگی ملی تو تم دیکھو گے کہ عورت حیرہ سے کوچ کرے گی یہاں تک کہ وہ کعبہ کا طواف کرے گی، اللہ کے سوا اسے کسی چیز کا خوف نہیں ہوگا۔

اور یہ صورت حال حضرت مہدی و عیسیٰ علیہ السلام کے زمانے میں بھی ہوگی جب ظلم و جور کی جگہ عدل و انصاف کا دور دورہ ہوگا۔

۹- حجاز کی آگ کا ظاہر ہونا:

عن ابی ہریرۃ ان رسول اللہ ﷺ قال: ”لا تقوم الساعة حتی تخرج نار من ارض الحجاز؛ تضيء اعناق الابل ببصری“ (۲)۔ (۳)

حضرت ابو ہریرہؓ سے روایت ہے کہ رسول اللہ نے فرمایا: قیامت نہ قائم ہوگی یہاں تک

(۱) اس کی تخریج گزر چکی ہے۔

(۲) (بصری) بلاء کے ضمن اور آخر کے الف مقصورہ کے ساتھ، شام کا ایک مشہور شہر ہے، اور اس کو حوران بھی کہا جاتا ہے۔ اس کے اور دمشق کے درمیان تین مراحل ہیں۔

دیکھیے: ”معجم البلدان“ (۳۳۱/۱)، ”شرح النووی لمسلم“ (۳۰/۱۸)، ”فتح الباری“ (۸۰/۱۳)۔

(۳) ”صحیح بخاری“ کتاب الفتن، باب خروج النار، (۷۸/۱۳)۔ ”صحیح مسلم“ کتاب الفتن و اشراط الساعة، (۳۰/۱۸)۔ ”شرح النووی“۔

کہ سرزمین حجاز میں ایک آگ نکلے جو بصری کے اونٹوں کی گردنوں کو روشن کر دے۔

ساتویں صدی ہجری کے وسط میں ۶۵۴ ہجری میں یہ آگ ظاہر ہو چکی ہے۔ یہ آگ بہت عظیم تھی، جن علماء کے زمانے میں اس کا ظہور ہوا تھا انہوں نے اور ان کے بعد آنے والے علماء نے بھی اس کا وصف خوب بیان کیا ہے۔

نووی فرماتے ہیں: ”ہمارے زمانے میں ۶۵۴ ہجری میں مدینہ میں ایک آگ نکلی تھی، یہ بہت ہی عظیم آگ تھی جو حرہ کے پیچھے مدینہ کے مشرقی پہلو سے نکلی تھی، پورے شام اور دیگر ممالک کے یہاں اس کا علم متواتر ہے، اور مدینہ والوں میں سے جو وہاں حاضر تھے انہوں نے مجھے خبر دی ہے“ (۱)

ابن کثیر نے نقل فرمایا ہے کہ بہت سے اعرابوں نے جو بصری کی آبادی میں موجود تھے

سرزمین حجاز میں ظاہر ہونے والی اس آگ کی روشنی میں اونٹوں کی گردنیں دیکھی ہیں۔ (۲)

قرطبی نے بھی اس آگ کے ظاہر ہونے کا تذکرہ کیا ہے اور اپنی کتاب ”تذکرہ“ (۳) میں اس کا وصف خوب بیان کیا ہے اور کہا ہے کہ یہ آگ مکہ اور بصری کی پہاڑیوں سے دیکھی گئی۔

حافظ ابن حجر فرماتے ہیں: مجھ پر جو چیز ظاہر ہوئی ہے وہ یہ ہے کہ یہ وہی مذکورہ آگ ہے.... یہی مدینہ کے اطراف میں ظاہر ہوئی تھی جیسا کہ قرطبی وغیرہ نے سمجھا ہے۔ (۴) اور یہ آگ وہ آگ نہیں ہے جو آخری زمانے میں نکلے گی اور لوگوں کو محشر کی طرف جمع کرے گی۔ (۵) جیسا کہ علامات کبریٰ کے بیان میں اس پر گفتگو ہونے والی ہے۔

۱۰- ترکوں سے جنگ۔ (۶)

روی مسلم عن ابی ہریرۃؓ ان رسول اللہ ﷺ قال: "لا تقوم

(۱) "شرح النووی لمسلم" (۲۸/۱۸).

(۲) دیکھئے: "النهاية / الفتن والملاحم" (۱۳/۱) تحقیق دکتور طرزی۔ دیکھو: "البداية و النهاية" (۱۸۷/۱۳-۱۹۳).

(۳) دیکھئے "التذکرہ" (ص ۶۳۶)

(۴) فتح الباری (۷۹/۱۳)

(۵) دیکھئے: "شرح النووی لمسلم" (۲۸/۱۸) ذوالاذاعة" (ص ۸۵)

(۶) (ترک: ان کی اصل کے بارے میں علماء کے مختلف اقوال ہیں:

الساعة حتى يقاتل المسلمون الترك؛ قوما وجوههم كالمجان المطرقة، يلبسون الشعر، ويمشون في الشعر" (۱)۔

مسلم نے حضرت ابو ہریرہؓ سے روایت کی ہے کہ رسول اللہ ﷺ نے فرمایا: قیامت نہ قائم ہوگی یہاں تک کہ مسلمان ترکوں سے جنگ کریں یہ ایسے لوگ ہوں گے جن کے چہرے کھال منڈھی ہوئی ڈھال کے مانند ہوں گے، بال کا لباس پہنیں گے اور بال کا جوتا پہن کر چلیں گے۔

ولبخاری عن ابى هريرة عن النبي ﷺ قال: "لا تقوم الساعة حتى تقاتلوا قوما نعالهم الشعر، وحتى تقاتلوا الترك صفر الاعين، حمر الوجوه، ذلف الانوف، وكأن وجوههم المجان المطرقة" (۲)

حضرت ابو ہریرہؓ سے بخاری کی ایک روایت ہے کہ نبی ﷺ نے فرمایا: قیامت نہ قائم ہوگی یہاں تک کہ تم ایسے لوگوں سے جنگ کرو جن کے جوتے بال کے ہوں گے اور

(الف) یہ یانٹ بن نوح کی نسل سے ہیں جن کی نسل سے یا جوج و ماجوج ہیں، لہذا یہ سب ان کے عم زاد ہوئے۔
 (ب) یہ بنی قنطوراء سے ہیں، قنطوراء ابراہیم خلیل اللہ علیہ الصلوٰۃ والسلام کی ایک لونڈی کا نام ہے جو ان کی اولاد کی ماں ہے اور انہیں کی نسل سے ترکی اور چینی پیدا ہوئے ہیں۔
 (ج) ایک قول یہ ہے کہ ان کا تعلق تیج کی نسل سے ہے۔
 (د) ایک قول یہ بھی ہے کہ ان کا تعلق افریدون بن سام بن نوح کی نسل سے ہے۔
 ان کے ملک کو ترکستان کہا جاتا ہے جس کا سلسلہ خراسان کے مشرقی علاقوں سے چین کے مغربی علاقوں اور ہندوستان کے شمالی علاقوں کو شامل کرتا ہوا اس معمورے کی انتہا کو پہنچا ہوا ہے۔

دیکھئے: "النهاية في غريب الحديث" (۱۱۳/۴) و"ترتيب القاموس المحيط" (۷۰۰/۳) و"معالم السنن" (۶۸/۶) و"معجم البلدان" (۲۳/۴) و"النهاية /الفتن والملاحم" (۱۵۳/۱) تحقیق دکتور طرزی، و"فتح الباری" (۶۰۸/۴) و"الاشاعة" (ص ۳۵) و"الاذاعة" (ص ۸۲)

(۱) "صحيح مسلم" كتاب الفتن واشراط الساعة، (۳۷/۱۸) - مع شرح النووي

(۲) "صحيح بخارى" كتاب الناقب، باب علامات النبوة في الاسلام، (۶۰۴/۶) - مع الفتح

ترکوں سے جنگ کر لو جو چھوٹی آنکھوں والے، سرخ چہروں والے، چھوٹی و ہموار ناکوں والے ہونگے۔ ان کے چہرے ایسے ہونگے گویا کھال منڈھی ہوئی ڈھالیں ہیں۔
 وعن عمرو بن تغلب: قال: سمعت رسول الله ﷺ يقول: "من اشراط الساعة ان تقاتلوا قوما عراض الوجوه، كأن وجوههم المجان المطرقة" (۱)۔

عمرو بن تغلب سے روایت ہے بیان کرتے ہیں کہ میں نے رسول اللہ ﷺ کو فرماتے ہوئے سنا: قیامت کی نشانیوں میں سے یہ ہے کہ چوڑے چہروں والوں سے تمہاری جنگ ہوگی، ان کے چہرے ایسے ہونگے گویا وہ کھال منڈھی ہوئی ڈھالیں ہیں۔
 واقعہ یہ ہے کہ صحابہؓ کے زمانے ہی سے ترکوں کے ساتھ مسلمانوں کی جنگ چل پڑی تھی اور یہ سلسلے خلافت بنی امیہ کی ابتدا میں حضرت امیر معاویہ کے عہد خلافت ہی میں شروع ہو چکے تھے۔

ابو یعلیٰ نے معاویہ بن خدیج سے روایت کی ہے: وہ فرماتے ہیں کہ میں اس وقت حضرت معاویہ بن ابی سفیان کے پاس ہی تھا جب ان کے پاس ان کے ایک گورنر کا خط پہنچا جس میں اس نے خبر دی تھی کہ وہ ترکوں پر حملہ آور ہوا اور انہیں شکست سے دوچار کر دیا، اور قتل ہونے والوں کی کثرت اور حاصل ہونے والے مال غنیمت کی کثرت کا تذکرہ کیا تھا، اسے سن کر حضرت امیر معاویہ نے غضبناکی کا مظاہرہ فرمایا، پھر حکم دیا کہ اسے لکھا جائے کہ قتل و غنیمت وغیرہ کے متعلق تم نے جو کچھ بھی لکھا ہے میں نے سمجھ لیا ہے مگر اب دوبارہ مجھے کوئی خبر ایسی نہ ملے کہ تم نے اس طرح کا کوئی اقدام کیا ہے اور جب تک میرا حکم نہ پہنچے تب تک ان سے جنگ نہ کرنا، میں نے عرض کیا، ایسا کیوں اسے امیر المؤمنین! انہوں نے جواب دیا کہ میں نے رسول اللہ ﷺ کو فرماتے ہوئے سنا ہے:

لتظهرن الترك على العرب حتى تلحقها بمنابت الشيع (۲)

(۱) "مسند احمد" (۷/۱۵) مع منتخب الكنز) اور الفاظ مسند احمد کے ہیں، "صحیح بخاری" کتاب الجہاد، باب قتال الترك، (۱۰۳/۶) مع الفتح۔

(۲) شیخ، ایک خوشبودار پودا ہوتا ہے اور ذات الشیح دیار بنی یرویج کی بلندی پر واقع ہے اور ذوالشیح یمامہ کا ایک مقام ہے اسی طرح جبرہ میں بھی ایک مقام کا نام ہے

والقیصوم“ (۱)، فاننا اکره قتالهم لذلك (۲)
 ترک عربوں پر غالب آجائیں گے یہاں تک کہ انہیں سج اور قیصوم کی سبزہ گاہوں
 سے ملا دیں گے، اسی لئے میں ان سے جنگ کو ناپسند کرتا ہوں۔

وعن عبد الله بن بريدة عن ابيه رضى الله عنه : قلت جالسا
 عند النبي ﷺ، فسمعنا النبي ﷺ يقول: "ان امتي يسوقها قوم
 عراض الوجوه، صفار الاعين، كأن وجوههم الحجف (ثلاث
 مرات)، حتى يلحقوهم بجزيرة العرب، اما السابقة الاولى،
 فينجو من هرب منهم، واما الثانية؛ فيهلك بعض. و ينجو بعض،
 واما الثالثة، فيصطلمون كلهم من بقى منهم". قالوا: يا نبي الله!
 من هم؟ قال: "هم الترك". قال: "اما والذي نفسي بيده؛ ليربطن
 خيولهم الى سوارى مساجد المسلمين".

قال وكان بريدة لا يفارقه بغيران او ثلاثة ومتاع السفر
 والاسقية بعد ذلك للهرب، مما سمع من النبي ﷺ من البلاء من
 امراء الترك“ (۳)

(۱) (القيصوم) ایک اچھی خوشبو والا پودا ہے، اس کی واحد قیصوم ہے یہ ایک مقام ہے جو کوفہ اور مکہ کے درمیان نصف مسافت پر واقع
 ہے۔ ”معجم البلدان“ (۳/۲۲۲۸۲)

(۲) ”فتح الباری“ (۶۰۹/۶) اور بیہقی نے کہا اس کو ابو یعلیٰ نے روایت کیا ہے اور اس کے اندر غیر معروف راوی ہیں۔
 مجمع الزوائد“ (۳۱۲/۷)

(۳) ”مسند احمد“ (۳۳۸/۵-۳۳۹- مع منتخب الکفر)

ابو الخطاب عمر بن دحیہ فرماتے ہیں ”ہذا سند صحیح“۔ ”التذکرۃ“ للقرطبی، (ص ۵۹۳)۔

بیہقی فرماتے ہیں: اس کو ابو داؤد نے اختصار سے روایت کیا ہے احمد اور بزار نے بھی اختصار سے روایت کیا ہے اور اس کے رجال صحیح
 کے رجال ہیں۔ ”مجمع الزوائد“ (۳۱۱/۷)۔

لیکن ابو داؤد کی روایت امام احمد کی روایت سے مختلف ہے ابو داؤد کی روایت کا ظاہر اس بات پر دلالت کرتا ہے کہ مسلمان ہی عین مرتبہ
 ترکوں کو بھگا کر جزیرہ عرب سے ملا دیں گے۔ چنانچہ اس کے الفاظ یہ ہیں: تم سے چھوٹی آنکھوں والی ایک جماعت جنگ کرے گی۔

حضرت عبداللہ بن بریدہؓ سے بواسطہ ان کے ابا کے روایت ہے فرماتے ہیں کہ میں نبی ﷺ کے پاس بیٹھا ہوا تھا کہ ہم نے نبی ﷺ کو فرماتے ہوئے سنا: میری امت کو کچھ ایسے لوگ ہانگیں گے جو چوڑے چہرے والے، چھوٹی آنکھوں والے ہوں گے، ان کے چہرے ڈھال کی مانند ہوں گے، یہاں تک کہ انہیں جزیرہ عرب سے جا ملائیں گے، پہلے سابقے میں تو جوان سے بھاگ جائے گا وہ بچ جائے گا دوسرے میں کچھ ہلاک ہو جائیں گے اور کچھ بچ جائیں گے، مگر تیسرے میں ان میں سے جو بھی باقی بچ رہیں گے وہ سب صاف ہو جائیں گے، لوگوں نے پوچھا، اے اللہ کے نبی! وہ کون لوگ ہیں؟ آپ نے فرمایا: وہ ترک لوگ ہیں، آگاہ رہو قسم ہے اس ذات کی جس کے ہاتھ میں میری جان ہے وہ لوگ اپنے گھوڑوں کو مسلمانوں کی مساجد کے ستونوں سے باندھیں گے فرماتے ہیں: اس کے بعد ہمیشہ فرار کے لئے حضرت بریدہ

یعنی ترک فرمایا تم انہیں تین مرتبہ ہانگو گے یہاں تک کہ انہیں جزیرہ عرب سے جلاؤ گے... الحدیث۔
”سنن ابی داؤد“ کتاب الملاحم، باب قتال ترک، (۱۱/۴۱۲-۴۱۳۔ مع عون المعبود)۔

صاحب عون المعبود کہتے ہیں کہ میرے نزدیک درست احمد کی روایت ہے اور ابوداؤد کی روایت کے متعلق ظاہر ہے کہ اس کے بعض راویوں کو وہیم ہوا ہے۔

اس کی تائید اس سے بھی ہوتی ہے کہ نبی ﷺ سے امراء ترک کی جانب سے مسلط کی جانے والی بلاؤں کے متعلق سننے کے بعد حضرت بریدہ کے پاس فرار کے لئے دو یا تین اونٹ سامان سفر اور پانی کی جھانگیں ہمیشہ تیار رہتی تھیں۔

اور اس کی تائید اس سے بھی ہوتی ہے کہ ابوداؤد کے بعض رواۃ نے شک کی بنیاد پر آخر حدیث میں کہا ہے ”اوکما قال“ مزید یہ کہ جن حوادث کا تذکرہ احمد کی روایت میں ہے وہ رونما بھی ہوئے ہیں۔ ”عون المعبود“ (۱۱/۴۱۲)۔

اس کے بعد ترکوں کے خروج کے متعلق قرطبی کے واسطے سے نقل فرمایا ہے: اور یہ بیان کیا ہے کہ وہ تین مرتبہ مسلمانوں پر حملہ آور ہوئے، اور ان کے آخری حملے میں بغداد تباہ ہوا تھا، انہوں نے مسلمانوں کے خلیفہ کو قتل کر دیا تھا اور علماء و امراء اور فضلاء و عباد مارے گئے تھے، وہ بہت دور تک پھیل گئے تھے حتیٰ کہ ملک شام پر بھی کچھ دنوں تک ان کا قبضہ تھا اور مصر کے علاقے تک ان کا عرب طاری تھا، ان کا زور اس وقت ٹوٹا جب ملک مظفر جس کا لقب قطر تھا سے ان کی ٹڈ بھڑ ہوئی اور عین چالوت کے مصر کے میں انہیں شکست سے دوچار ہونا پڑا اور جس طرح چالوت کو فتح حاصل ہوئی تھی اسی طرح مسلمانوں کو ان پر فتح و ظفر حاصل ہوئی اور ان کا شیرازہ بکھر گیا اور اللہ تعالیٰ نے مسلمانوں کو ان کے شر سے نجات دی۔

دیکھیے: ”التذکرۃ للمقرطبی“ (ص ۵۹۲-۵۹۵)، ”عون المعبود“ (۱۱/۴۱۵-۴۱۶)۔

کے پاس دو یا تین اونٹ، سامان سفر اور پینے کے برتن تیار رہا کرتے تھے، اس کا سبب یہی تھا کہ انہیں امرائے ترک کی جانب سے نبی ﷺ سے سنی ہوئی بلاؤں کا خوف لاحق تھا۔ صحابہ رضی اللہ عنہم کے زمانے میں یہ حدیث مشہور تھی کہ "اتركوا الترك ما تركوكم" (۱) ترکوں کو اس وقت تک چھوڑے رکھو جب تک وہ تمہیں چھوڑے رکھیں۔

(۱) "سنن ابی داؤد" کتاب الملاحم، باب فی النبی عن شیخ الترك والحسبہ، (۴۰۹/۱۱)۔ مع عون المعبود۔

ابن حجر فرماتے ہیں: اسے طبرانی نے حضرت معاویہ کی حدیث سے روایت کیا ہے "فتح الباری، ۶/۶۰۹"۔

عجلونی فرماتے ہیں کہ زرقانی نے کہا حدیث حسن ہے، اور اصل میں فرمایا کہ اسے ابو داؤد نے صحابہ میں سے ایک شخص کے واسطے سے روایت کیا ہے.... اسے نسائی نے روایت کیا ہے.... اسی طرح طبرانی نے "الکبیر" اور "الاوسط" میں حضرت ابن مسعود سے ان الفاظ میں مرفوعاً روایت کیا ہے: "ترکوں کو اس وقت تک چھوڑے رکھو جب تک کہ وہ تمہیں چھوڑے رکھیں فرمایا: سب سے پہلے جو میری امت کی بادشاہت اور انہیں اللہ تعالیٰ کی عطا کردہ نعمت سلب کریں گے وہ بنو قنطراہ ہوں گے" اور طبرانی نے اسے معاویہ بن ابی سفیان کے واسطے سے ایسی سندوں کے ساتھ مرفوعاً روایت کیا ہے کہ ان میں کی بعض بعض کی شاہد ہیں، دیکھئے: "مکشف الخفاء" و مزیل الالباس عما اشتہر من الاحادیث علی السنة الناس" (۳۸/۱) للعجلونی، تعلیق احمد القلاش، طبع و مؤسسة الرسالة، بیروت۔

اور علامہ البانی نے اس حدیث کے متعلق فرمایا کہ موضوع ہے، دیکھئے "ضعیف الجامع الصغیر" (۸۱/۱) (۱۰۵ ح)۔

اور علامہ سخاوی اس حدیث کی روایت کرنے والوں کا تذکرہ کرنے کے بعد فرماتے ہیں: ان تمام کے ساتھ اس حدیث پر موضوع ہونے کا حکم لگانا مناسب نہیں معلوم ہوتا ہے، اور حافظ ضیاء الدین مقدسی نے تو اس سے متعلق جزء افسی خروج التورک سمعناہ کے نام سے ایک کتابچہ ہی ترتیب دیا ہے، "العقائد الحسنیة فی بیان کثیر من الاحادیث المشہورۃ علی الاسنة" (ص ۱۶-۱۷) دصححہ وعلق حواشیہ عبد اللہ محمد الصدیق، و قدّم له عبد الوہاب عبد اللطیف، طبع دار الادب العربی للطباعة، نشر مکتبۃ الخانجی بمصر، عام ۱۳۷۵ھ۔

یاد فرماتے ہیں: اسے طبرانی نے "الکبیر" اور "الاوسط" میں روایت کیا ہے اور اس میں عثمان بن عقی قرقانی ہیں جن کے متعلق مجھے جا نکاری نہیں حاصل ہو سکی ہے، اور اس کے بقید رجال صحیح کے رجال ہیں، "معجم الرواۃ" (۳۱۲/۷)۔

لہذا اس حدیث کے بارے میں کم سے کم جو بات کہی جاسکتی ہے وہ یہ ہے کہ حدیث حسن ہے، بالخصوص جب کہ ابن حجر نے بیان فرمایا ہے کہ یہ چیز صحابہ کے زمانے میں مشہور تھی، اور اس پر کوئی نقد نہیں کیا ہے، لہذا یہ اس بات کی دلیل ہے کہ حدیث ان کے نزدیک ثابت ہے پھر میں نے دیکھا کہ علامہ البانی نے "دعوا الحسبہ ماودعوم، و ترکوا التورک ما ترکوکم" سے استشہاد کیا ہے، اور اس کی سند کے متعلق فرمایا کہ شواہد کے باب میں اس سند میں کوئی مضا نقد نہیں ہے، ابوسیکنہ کے سوا اس کے سب رجال ثقہ ہیں، اور حافظ نے ان کے متعلق "تقریب" میں فرمایا: "کہا جاتا ہے کہ ان کا نام محکم ہے اور ان کے صحابی ہونے میں اختلاف ہے" میں یعنی البانی کہتا ہوں کہ اگر ان کی صحبت کا ثبوت نہ بھی ہو تو یہ تاہی ہیں جن کا حال مستور ہے، ان سے تین اشخاص نے روایت کی ہے، لہذا حدیث شاہد حسن ہے، دیکھئے سلسلۃ الاحادیث الصحیحہ، (۷۷۲ ح/۳۱۶/۳۳) سابق میں جو البانی صاحب نے موضوع کہا ہے

ابن حجر فرماتے ہیں کہ ان کے اور مسلمانوں کے درمیان ایک باندھ سا تھا یہاں تک کہ وہ رفتہ رفتہ کھل گیا اور ان میں سے قید ہونے والوں کی تعداد بڑھ گئی اور بادشاہوں نے ان کے متعلق مقابلہ آرائی شروع کر دی کیونکہ ان کے اندر پامردی اور جنگ جو یا نہ صلاحیت پائی جاتی تھی یہ معاملہ یہاں تک پہنچا کہ معتصم (خلیفہ عباسی) کا زیادہ تر لشکر انہیں پر مشتمل تھا، پھر یہ ترک سلطنت پر غالب آگئے اور ان لوگوں نے اس کے بیٹے متوکل کو قتل کر ڈالا، پھر یکے بعد دیگرے اس کی اولاد کے ساتھ بھی یہی سلوک کیا یہاں تک کہ مملکت میں دیلم شامل ہو گئے، پھر سامانی شاہوں کا سلسلہ بھی ترکوں ہی میں سے تھا۔ بالآخر یہ لوگ بلاد عجم کے مالک ہو گئے، پھر ان ملکوں پر آل سبکتگین کا غلبہ ہوا، پھر آل سلجوق غالب ہوئے اور ان کی سلطنت کا دائرہ عراق اور شام اور روم تک پہنچ گیا، پھر ان کے باقی جانشین زنگیوں نے شام پر قبضہ جمایا اور ان کے جانشین ایوبی خاندان کے لوگ تھے، ان لوگوں نے بھی ترکوں کو خوب خوب استعمال کیا، انجام کار انہوں نے مصر و شام اور حجاز کو ان سے چھین لیا۔

پانچویں صدی میں غزنائی ترکوں کی ایک قوم نے آل سلجوق پر دھاوا بول دیا اور شہروں کو ویران اور بندوں کو ہلاک کر ڈالا۔

پھر تاتاریوں کی صورت میں سب سے بڑی بلا نازل ہوئی، چھٹی صدی ہجری کے بعد چنگیز خان کا ظہور ہوا اور پوری دنیا میں آگ بھڑک اٹھی خصوصاً سارے مشرق میں یہاں تک کہ اس کا کوئی بھی شہر ان کے شر سے محفوظ نہیں رہا، پھر ۵۶۱ ہجری میں انہیں کے ہاتھوں بغداد تباہ و برباد اور ان کا آخری خلیفہ مستعصم قتل ہوا اس کے بعد ان کے پس ماندگان برابر آبادیوں کو ویرانوں میں تبدیل کرتے رہے اور اس سلسلے کی آخری کڑی (لنگ) کی صورت میں نمودار ہوئی اس کا معنی ہے لنگڑا، اور اس شخص کا نام تمر ہے تاکے فتح اور میم کے ضمہ کے ساتھ اور کبھی کبھی اشباع کے ساتھ پڑھا جاتا ہے، یہ شام کے علاقوں میں وارد ہوا اور وہیں بودو باش اختیار کی، اس نے دمشق کو جلا کر راکھ کا ڈھیر بنا دیا تھا اور روم و

تو شاید ان کی مراد وہ زیادتی ہے جو حدیث کے آخر میں وارد ہوئی ہے "اول من یسلب امتی ملکهم وما خولہم اللہ بنو قنطورا" اور تقریب آئے گا کہ حافظ ابن حجر نے اس سے استشہاد کیا ہے چنانچہ وہ ان کے نزدیک ثابت ہے۔ واللہ اعلم۔

ہندوستان اور ان کے مابین پڑنے والے علاقوں میں داخل ہوا، اس کی مدت کافی لمبی ہوئی یہاں تک کہ اللہ تعالیٰ نے اسے اپنی گرفت میں لے لیا، اس کے لڑکے مختلف ممالک میں منتشر ہو گئے تھے۔

میرے بیان کردہ ان تمام واقعات سے نبی ﷺ کے اس قول "ان بنی قنطوراء اول من یسلب امتی ملکهم" کی مصداقیت ظاہر ہو گئی کہ بنی قنطورا وہ پہلے لوگ ہوں گے جو میری امت کی بادشاہت سلب کریں گے، گویا ان کے قول میری امت سے مراد امت نسب ہے امت دعوت نہیں یعنی عرب مراد ہیں۔ واللہ اعلم۔ (۱)

ان حقائق کی روشنی میں ساتویں صدی ہجری میں ظاہر ہونے والے تاتاریوں کا شمار ترکوں ہی میں ہوگا کیونکہ ترکوں کے وصف میں جو صفات وارد ہوئی ہیں وہ تاتاریوں (مغلوں) پر منطبق ہوتی ہیں اور ان کا ظہور امام نووی رحمۃ اللہ علیہ کے زمانے میں ہوا تھا، (۲) وہ ان کے متعلق فرماتے ہیں کہ: نبی ﷺ کی ذکر کردہ تمام صفات کے ساتھ ان ترکوں سے جنگ کا وجود ہو چکا ہے، چھوٹی آنکھوں والے سرخ چہروں والے، چھوٹی اور ہموار ناکوں والے چوڑے چہروں والے، گویا ان کے چہرے چڑے منڈھی ہوئی ڈھالیں ہیں، بال کے جوتوں کا استعمال کرنے والے، لہذا ان تمام صفات کے ساتھ یہ ہمارے زمانے میں پائے گئے اور مسلمانوں نے بارہا ان سے جنگ کی اور اب بھی ان سے جنگ چل رہی ہے۔ (۳)

بہت سے ترک اسلام میں داخل ہوئے اور ان کے ہاتھوں اسلام اور مسلمانوں کو بڑا فائدہ پہنچا، انہوں نے مضبوط اسلامی حکومت کی بنیادیں استوار کیں جس سے اسلام کو عزت ملی اور ان کے عہد حکومت میں بڑی بڑی فتوحات عمل میں آئیں، انہیں فتوحات میں سے روم کے دارالسلطنت قسطنطنیہ کی فتح بھی ہے، اور ظہور دجال سے قبل آخری زمانے کی فتح عظیم کا پیش خیمہ ہے جیسا کہ آئے گا اور انہیں کی وجہ سے اسلام یورپ اور بہت سے مغربی و مشرقی ممالک تک پہنچا۔

(۱) "فتح الباری" (۶۱۰-۶۰۹/۶)۔

(۲) امام نووی کی ولادت ۶۳۱ھ میں اور وفات ۶۷۶ھ میں ہوئی تھی، اسی وقفہ میں تاتاریوں کا ظہور بھی ہوا تھا اور انہوں نے خلافت عباسیہ کا خاتمہ کر دیا تھا۔ دیکھیے: "تذکرۃ الحفاظ" (۱۳۷۳-۱۳۷۱/۳)۔

(۳) "شرح النووی لمسلم" (۳۸-۳۷/۱۸)۔

اور یہ مصطفیٰ ﷺ کے فرمان کے عین مطابق ہے جیسا کہ حدیث میں حضرت ابو ہریرہؓ سے روایت ہے کہ نبی ﷺ نے ترکوں سے جنگ کرنے کا ذکر کرنے کے بعد فرمایا:

”وتجدون من خیر الناس اشدھم کراہیة لهذا الامر، حتی یقع فیہ، والناس معادن؛ خیارھم فی الجاہلیة خیارھم فی الاسلام“ (۱)۔

تم لوگوں میں سب سے بہتر انہیں پاؤ گے جو اس کاروبار حکومت میں پڑنے سے پہلے اس میں پڑنے کو سخت ناپسند کرتے ہوں گے، اور لوگ تو معدنوں (کانوں) کی طرح ہیں کہ جو جاہلیت میں اچھے وچندہ تھے وہی اسلام میں بھی اچھے اور چندہ ہیں۔

۱۱۔ عجم سے جنگ: (۲)

عن ابی ہریرہؓ ان النبی ﷺ قال: ”لا تقوم الساعة حتی تقاتلوا خوزاء (۳) وکرمان (۴) من الاعاجم؛ حمر الوجوه، فطس الانوف، صغار الاعین؛ کأن وجوھہم المجان المطرقة، نعالھم الشعر“ (۵)

(۱) صحیح بخاری، کتاب المناقب، باب علامات النبوة فی الاسلام، (۶/۶۰۳- مع الفتح)۔

(۲) (العجم) عرب کے علاوہ جو بھی لوگ ہوں، اس کا مفرد عجمی ہے جیسا کہ عربی کی جمع عرب آتا ہے۔

دیکھئے: ”لساب العرب“ (۱۲/۳۸۵-۳۸۶)

(۳) (خوز) پہلے کے ضمہ دوسرے کے ساکن اور آخر کے زاء کے ساتھ بلاد خوزستان اس کو خوز بھی کہا جاتا ہے اور عراق عجم میں ابواز کا ایک شہر ہے۔ اور ایک قول یہ ہے کہ عجمیوں کی ایک صنف کو کہا جاتا ہے۔

دیکھئے: ”معجم البلدان“ (۱/۳۰۳)، ”فتح الباری“ (۶/۶۰۷)

(۴) (کرمان) فتح پھر سکون، آخر میں نون ہے، کبھی کبھی کاف کے کسرہ کے ساتھ بھی پڑھا جاتا ہے مگر فتح زیادہ مشہور ہے، یہ بہت ہی وسیع علاقے پر مشتمل ہے جہاں متعدد بستیاں اور شہر ہیں اور مشہور ہے، مشرق سے اس کی حدود بلاد فارس سے شمال کی جانب خراسان سے اور جنوب میں بحر فارس سے ملتی ہوئی ہے یا قوت کا بیان ہے کہ اس کے باشندے اہل سنت والجماعت سے تعلق رکھتے ہیں، اور خیر وصلاح سے متصف ہیں، اور یہ حالت یقیناً اس وقت کی ہے جبکہ مسلمانوں نے اسے فتح کر لیا تھا۔

دیکھئے: ”معجم البلدان“ (۳/۳۵۳)، (۵) صحیح بخاری، کتاب المناقب، باب علامات النبوة، (۶/۶۰۳- مع الفتح)۔

حضرت ابو ہریرہ رضی اللہ عنہ سے روایت ہے کہ قیامت نہ قائم ہوگی یہاں تک کہ تم عجیبوں میں سے خوز اور کرمان سے جنگ کر لو، سرخ چہروں والے، چھٹی ناکوں والے، چھوٹی آنکھوں والے، گویا ان کے چہرے کھال منڈھی ہوئی ڈھالیں ہیں، ان کے جوتے بالوں کے ہوں گے۔

ترکوں کی جنگ کے متعلق گفتگو کرتے ہوئے ان کی ان صفات کا بیان ہو چکا ہے جو ان کے ساتھ جنگ کا بیان کرنے والی احادیث میں وارد ہوئی ہیں اور یہاں اس حدیث میں خوز و کرمان کے ساتھ جنگ کا ذکر فرمایا ہے اور یہ دونوں ترکی ممالک میں سے نہیں بلکہ بلاد عجم میں سے ہیں اس کے باوجود ان کا وصف بھی ویسے ہی آیا ہے جیسا کہ ترکوں کا بیان کیا گیا ہے۔

حافظ ابن حجر فرماتے ہیں: ممکن ہے کہ اس کا جواب اس طرح دیا جائے کہ یہ حدیث ترکوں کے ساتھ جنگ والی حدیث کے علاوہ ہے اور دونوں میں مشترک بس اتنا ہی ہے کہ دونوں گروہوں کے خروج سے ڈرانا مقصود ہے۔ (۱)

میں کہتا ہوں: اس کی تائید حضرت سمرہؓ کی روایت سے بھی ہوتی ہے کہ رسول اللہ ﷺ نے

فرمایا:

”يوشك ان يملأ الله عز وجل ايدىكم من العجم، ثم يكونون اسدا

لا يفرّون، فيقتلون مقاتلتكم، وياكلون فينكم“ (۲)

قریب ہے کہ اللہ عز و جل تمہارے ہاتھوں کو عجم سے بھر دے گا پھر وہ شیر ہو جائیں گے راہ فرار اختیار نہ کریں گے، پھر تمہارے جنگیوں کو قتل کر دیں گے اور تمہارے مال فی کو کھالیں گے۔

وعن ابى هريرة، قال: قال رسول الله ﷺ: ”يوشك ان يكثر فيكم

من العجم اسدا لا يفرّون، فيقتلون مقاتلتكم، وياكلون فينكم“ (۳)

(۱) ”فتح الباری“ (۶/۱۶۰۷).

(۲) ”مسند احمد“ (۱۱/۵) مع منتخب الكنز.

(۳) ”مجموع الزوائد“ (۳۱۰/۷).

(۳) اسے طبرانی نے روایت کیا ہے ”طبرانی“ اور اس کے رجال صحیح کے رجال ہیں۔ ”مجموع الزوائد“ (۳۱۱/۷).

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: قریب ہے کہ تمہارے درمیان ایسے عجیبی شیروں کی تعداد بڑھ جائے جو راہ فرار نہ اختیار کریں گے، تمہارے جنگیوں کو قتل کر ڈالیں گے اور تمہارے مال فتنے کو کھا ڈالیں گے۔ لہذا اس بنیاد پر عجیبوں سے جنگ قیامت کی نشانیوں میں سے ہے۔

۱۲- امانت کا ضیاع: (۱)

عن ابی ہریرۃؓ: قال: قال رسول اللہ ﷺ: "إذا ضیعت الامانة؛ فانظر الساعة". قال: کیف اضعها یا رسول اللہ؟ قال: "إذا اسند الامر الی غیر اہله؛ فانظر الساعة" (۲)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: جب امانت ضائع کی جانے لگے تو قیامت کا انتظار کرو، انہوں نے دریافت کیا: اے اللہ کے رسول اس کا ضائع کرنا کس طرح ہوگا؟ فرمایا: جب ذمہ داری نا اہل کے سپرد کی جائے تو قیامت کا انتظار کرو۔

نبی ﷺ نے یہ بھی بیان فرمایا ہے کہ امانت کس طرح دلوں سے اٹھائی جائے گی اور اس کی نشانی کے سوا کچھ بھی دل میں باقی نہیں رہ جائے گا۔

(۱) (امانۃ) خیانت کی ضد ہے اور قرآن کریم میں اس کا ذکر آیا ہے، "انا عرضنا الامانة علی السموات والارض والجبال فابین ان یحملنها واشفقن منها وحملها الانسان انه کان ظلوما جهولا" (الاحزاب: ۲۵) اس کے معنی میں علماء کے چند اقوال ہیں: اور یہ سب دو قسموں کے گرد گھومتے ہیں:

ا۔ توحید: یہ بندے کے پاس ایک امانت ہوتی ہے جو دل میں مخفی رہتی ہے۔

ب۔ عمل: اس کا تعلق شریعت کی جملہ اقسام سے ہے، اور یہ سب بندے کے پاس امانت ہوتے ہیں، چنانچہ امانت نام ہے تکلیف (مکلف ہونے) اور ادا امر کے قبول کرنے اور نواہی سے پرہیز کرنے کا۔

دیکھئے ابن عربی کی "احکام القرآن" (۱۵۸۸/۳-۱۵۸۹) تحقیق محمد الجاوی، و "شرح النووی لمسلم" (۱۶۸/۲) و "تفسیر ابن کثیر" (۲۷۷/۶)، و "فتح الباری" (۳۳۳/۱۱)۔

(۲) "صحیح بخاری" کتاب الرقاق، باب رفع الامانة، (۳۳۳/۱۱-مع اللج)۔

روی حذیفةؓ: قال: قال حدثنا رسول الله ﷺ حديثين، رأيت احدهما، وانا انتظر الآخر، حدثنا ان الامانة نزلت في جذر قلوب الرجال، ثم علموا من القرآن، ثم علموا من السنة، وحدثنا عن رفعها، قال: ينام الرجل النوم، فتقبض الامانة من قلبه، فيظل اثرها مثل اثر الوكت، ثم ينام النوم فتقبض، فيبقى اثرها مثل العجل كجمر دحرجته على رجلك، فنفظ، فتراه منتبرا وليس فيه شيء، فيصبح الناس يتبايعون، فلا يكاد احدهم يودي الامانة، فيقال: ان في بني فلان رجلا امينا، ويقال للرجل: ما اعقله! وما اظرفه! وما اجلده! وما في قلبه مثقال حبة خردل من ايمان، ولقد اتى على زمان وما ابالى ايكم بايعت، لئن كان مسلما، رده الاسلام، وان كان نصرانيا، رده على ساعيه فاما اليوم؛ فما كنت اباع الا فلانا وفلانا^(۱).

حضرت حذیفہ رضی اللہ عنہ سے روایت ہے؛ وہ فرماتے ہیں کہ رسول اللہ ﷺ نے ہم سے دو حدیثیں بیان کی ہیں۔ ان میں سے ایک تو میں دیکھ چکا ہوں اور دوسری کا منتظر ہوں، آپ نے ہم سے بیان فرمایا کہ امانت لوگوں کے دلوں کی جڑوں میں نازل کی گئی پھر لوگوں نے قرآن سیکھا پھر سنت کو سیکھا، اور ہم سے اس کے اٹھائے جانے کے بارے میں بیان کیا؛ فرمایا: آدمی ایک دفعہ سوئے گا تو امانت اس کے دل سے قبض کر لی جائے گی اور نقطے کی طرح اس کا اثر باقی رہ جائے گا پھر آدمی دوبارہ سوئے گا تو اسے قبض کر لیا جائے گا، اور اس کا نشان آبلے کی طرح باقی رہ جائے گا جیسے انکارے کو تم اپنے پاؤں پر ڈھلکا دو تو اس میں آبلہ پڑ جاتا ہے اور تم اسے پھولا ہوا

(۱) صحیح بخاری، کتاب الرقاق باب رفع الامانة، (۱۱/۳۳۳- مع اللج)، و کتاب الفتن، باب اذا بقى في حثالة من الناس، (۱۳/۳۸- مع اللج).

دیکھتے ہو حالانکہ اس میں کچھ نہیں ہوتا، چنانچہ لوگ خرید و فروخت کرنے لگیں گے تو قریب قریب ان میں سے کوئی ایسا نہیں ہوگا جو امانت کی ادائیگی کرتا ہو لہذا یہ کہا جائے گا کہ فلاں خاندان میں ایک امانت دار آدمی ہے، اور کسی آدمی کے متعلق یہ کہا جائے گا کہ وہ کیسا عقل مند کیسا دانا اور کتنا پہلوان ہے! حالانکہ اس کے دل میں رائی کے دانے کے برابر ایمان نہیں ہوگا، اور میرے اوپر ایسا زمانہ گزر چکا ہے کہ میں اس بات کی پرواہ نہیں کرتا تھا کہ تم میں سے کس کے ساتھ خرید و فروخت کروں، اگر وہ مسلمان ہوتا تو اس کا اسلام اسے لوٹا دیتا اور اگر نصرانی ہوتا تو اس پر مقرر حاکم اسے لوٹا دیتا، مگر آج تو میں صرف فلاں اور فلاں ہی سے خرید و فروخت کروں گا۔

اس حدیث میں یہ بیان کیا گیا ہے کہ امانت دلوں سے اٹھالی جائے گی یہاں تک کہ آدمی امانت دار ہونے کے بعد خائن ہو جائے گا۔ ایسا معاملہ اس شخص کے ساتھ پیش آئے گا جس شخص کے دل سے اللہ کی خشیت رخصت ہو گئی ہوگی، جس کا ایمان کمزور ہو گیا ہوگا اور جو خیانت کرنے والوں کے ساتھ گھل مل گیا ہوگا، لہذا وہ خائن ہو جائے گا کیونکہ ایک ساتھی دوسرے ساتھی کا طور طریقہ اختیار کر لیتا ہے۔

تشیع امانت کے مظاہر بہت سے ہیں، جیسے لوگوں کے معاملات سے متعلق مناصب، امارت، خلافت، قضاء اور مختلف قسم کی دیگر ذمہ داریوں کو ایسے نااہلوں کے سپرد کرنا جو ان کی انجام دہی اور حسن ادائیگی پر قادر نہ ہوں کیونکہ ایسا کرنے سے لوگوں کے حقوق ضائع ہوتے ہیں اور ان کی مصلحتوں سے بے پرواہی ظاہر ہوتی ہے اور ان کے دلوں میں نفرت پیدا ہوتی ہے اور ان کے درمیان طرح طرح کے فتنے اٹھ کھڑے ہوتے ہیں۔ (۱)

اگر حکمران اور ذمہ دار ہی امانتوں کو ضائع کرنے لگیں تو لوگ جو ان کے تابع ہوتے ہیں وہ بھی امانت کو ضائع کرنے میں انہیں جیسے ہو جائیں گے، لہذا حکمرانوں کی حالت کا سدھرنارعبیت کی

(۱) دیکھئے: ”قبسات من ہدی الرسول الاعظم ﷺ فی العقائد“ (ص ۶۶) لعلی الشربجی، طبع اول ۱۳۹۸ھ۔
دارالقلم دمشق۔

حالت کا سدھرنا ہے اور ان کا بگاڑ رعیت کا بگاڑ ہے۔

پھر ذمہ داریوں کو نا اہلوں کے سپرد کرنا اس بات کی واضح دلیل ہے کہ لوگوں کو اپنے دین کی پرواہ نہیں ہے یہاں تک کہ وہ اپنا حکمراں ایسے لوگوں کو بنا لیتے ہیں جنہیں دین سے کوئی مطلب نہیں ہوتا، اور یہ چیز اسی وقت ہوتی ہے جب جہالت کا غلبہ ہوتا ہے اور علم اٹھ جاتا ہے، اسی لئے بخاریؒ نے حضرت ابو ہریرہؓ کی گزشتہ حدیث کو اسی کی جانب اشارہ کرنے کی غرض سے کتاب العلم میں ذکر فرمایا ہے۔

ابن حجرؒ فرماتے ہیں: کتاب العلم میں اس متن کی مناسبت یہ ہے کہ ذمہ داریوں کو نا اہلوں کے سپرد کرنا اسی وقت ہوگا جب جہل کا غلبہ ہوگا اور علم اٹھ جائے گا اور یہ بھی قیامت کی نشانیوں میں سے ایک ہے۔ (۱)

اور نبی ﷺ نے یہ خبر دے رکھی ہے کہ کچھ سال ایسے آنے والے ہیں جو دھوکا دینے والے ہوں گے، جن میں معاملات الٹ پلٹ ہو جائیں گے، ان میں سچے کو جھٹلایا جائے گا اور جھوٹے کو سچا مانا جائے گا، امانت دار کو خائن سمجھا جائے گا اور خائن کو امانت دار، جیسا کہ انہیں سے اس بیان میں یہ حدیث آنے والی ہے کہ قیامت کی نشانیوں میں سے پست لوگوں کا بلند ہو جانا ہے۔

۱۳۔ علم کا اٹھ جانا اور جہالت کا عام ہونا:

ومن اشراطها قبض العلم وفسو الجہل، ففی الصحیحین "عن انس بن مالک: قال: قال رسول اللہ ﷺ: "من اشراط الساعة ان یرفع العلم، ویثبت الجہل" (۲)

قیامت کی نشانیوں میں سے علم کا اٹھ جانا اور جہالت کا پھیل جانا بھی ہے، چنانچہ صحیحین میں حضرت انس بن مالک سے روایت ہے کہ رسول اللہ ﷺ نے فرمایا:

(۱) "فتح الباری" (۱۳۳/۱).

(۲) "صحیح بخاری" کتاب العلم، باب رفع العلم وظہور الجہل، (۱/۱۷۸-مع اللج)، "صحیح مسلم" کتاب العلم، باب رفع العلم وقبضه وظہور الجہل والفتن فی آخر الزمان، (۱۶/۲۲۲-مع شرح النووی)

قیامت کی نشانیوں میں سے علم کا اٹھالیا جانا اور جہالت کا قرار پانا ہے۔
 و روی البخاری عن شقیق: قال: كنت مع عبد الله و ابي موسى،
 فقالا: قال النبي ﷺ: "ان بين يدي الساعة لا ياما ينزل فيها
 الجهل، ويرفع العلم" (۱)۔

اور بخاری نے حضرت شقیق سے روایت کی ہے کہ میں حضرت عبد اللہ اور ابو موسیٰ کے
 ساتھ تھا تب ان دونوں نے بیان کیا کہ نبی ﷺ نے فرمایا: قیامت کے روبرو کچھ
 ایسے ایام ہوں گے جن میں جہالت نازل کی جائے گی اور علم اٹھالیا جائے گا۔

وفی رواية لمسلم عن ابي هريرة: قال: قال رسول الله ﷺ:
 يتقارب الزمان، ويقبض العلم، وتظهر الفتن، ويلقى الشح، ويكثر
 الهرج؟ (۲)۔

اور مسلم کی ایک روایت میں حضرت ابو ہریرہ رضی اللہ عنہ کا بیان ہے کہ رسول
 اللہ ﷺ نے فرمایا: زمانہ قریب قریب ہو جائے گا، علم کو قبض کر لیا جائے گا، فتنے ظاہر
 ہوں گے، حرص و بخل ڈال دیا جائے گا اور قتل کثرت سے ہوگا۔

ابن بطال فرماتے ہیں: اس حدیث میں جتنی بھی قیامت کی نشانیاں بیان کی گئیں ہیں ان
 سب کو ہم نے اپنی آنکھوں سے دیکھ لیا ہے چنانچہ علم کم ہو گیا، جہالت ظاہر ہو گئی۔ دلوں میں بخل و حرص
 ڈال دیا گیا، فتنے عام ہو گئے اور قتل بڑھ گیا۔ (۳)

حافظ ابن حجر نے اپنے اس قول سے اس کا تعاقب کیا ہے: جو چیز ظاہر ہوتی ہے وہ یہ ہے کہ
 انہوں نے جو مشاہدہ کیا ہے ان میں بہت سی چیزیں آگئی ہیں جن کے ساتھ ساتھ مقابل بھی موجود ہے
 اور حدیث میں مراد یہ ہے کہ یہ صورت حال اس قدر مستحکم ہو جائے گی کہ سوائے نادر حالتوں کے اس کا

(۱) "صحیح بخاری" کتاب الفتن، باب ظهور الفتن، (۱۳/۱۳- مع الفتن)۔

(۲) "صحیح مسلم" کتاب العلم، باب رفع العلم، (۲۲۲/۱۶- ۲۲۳- مع شرح النووی)۔

(۳) "فتح الباری" (۱۶/۱۳)۔

مقابل باقی ہی نہیں رہے گا اور قبض علم سے تعبیر کر کے اسی کی جانب اشارہ کیا گیا ہے، لہذا صرف خالص جہالت ہی باقی رہ جائے گی اور اہل علم کے ایک گروہ کا پایا جانا اس سے مانع نہیں ہے، کیونکہ اس وقت یہ لوگ ان لوگوں میں چھپ چکے ہونگے۔ (۱)

اور علم اس طرح قبض کیا جائے گا کہ علماء کو اٹھالیا جائے گا۔ چنانچہ حدیث میں حضرت عبداللہ بن عمرو بن عاص رضی اللہ عنہما سے روایت ہے کہ میں نے رسول اللہ ﷺ کو فرماتے ہوئے سنا:

”ففى الحديث عن عبدالله بن عمرو بن العاص: قال: سمعت رسول الله ﷺ يقول: ”ان الله لا يقبض العلم انتزاعا ينتزعه من العباد، ولكن يقبض العلم بقبض العلماء، حتى اذا لم يبق عالما؛ اتخذ الناس رؤوسا جهالا، فسئلوا؟ فافتوا بغير علم، فضلوا واصلوا“ (۲)۔

کہ اللہ تعالیٰ علم کو اس طرح نہیں قبض کریگا کہ اسے بندوں سے یک بیک کھینچ لیگا بلکہ علماء کو اٹھا کر علم کو قبض فرمائے گا یہاں تک کہ جب کوئی عالم باقی نہیں رکھے گا تو لوگ جاہلوں کو پیشوا بنالیں گے پھر ان سے سوال کیا جائے گا تو وہ بغیر علم کے فتویٰ دیں گے لہذا خود بھی گمراہ ہوں گے اور دوسروں کو بھی گمراہ کریں گے۔

نووی فرماتے ہیں: یہ حدیث بیان کرتی ہے کہ سابقہ مطلق حدیثوں میں علم کے قبض کے جانے سے مراد اس کا حفاظ کے سینوں سے مٹا دینا نہیں ہے بلکہ اس کا معنی یہ ہے کہ حاملان علم مرجائیں گے اور لوگ جاہلوں کو مقرر کر لیں گے جو اپنی جہالتوں سے فیصلہ کریں گے لہذا خود بھی گمراہ ہوں گے اور دوسروں کو بھی گمراہ کریں گے۔ (۳)

(۱) ”فتح الباری“ (۱۶/۱۳)۔

(۲) ”صحیح بخاری“ کتاب العلم باب كيف يقبض العلم، (۱۹۳/۱) مع اللع، ”صحیح مسلم“ کتاب العلم، باب رفع العلم وقبضه وظهور الجهل والفتن (۱۶/۲۲۳-۲۲۴) مع شرح النووی

(۳) ”شرح النووی لمسلم“ (۱۶/۲۲۳-۲۲۴)۔

یہاں علم سے مراد کتاب و سنت کا علم ہے وہ علم جو انبیاء علیہم السلام کی میراث ہے کیونکہ علماء انبیاء کے وارث ہوتے ہیں اور ان کے اٹھ جانے سے علم اٹھ جاتا ہے، سنتیں مردہ ہو جاتی ہیں اور بدعتوں کا ظہور ہوتا ہے اور جہالت عام ہو جاتی ہے۔

جہاں تک دنیا کے علم کا معاملہ ہے تو اس میں اضافہ ہی ہو رہا ہے اور احادیث میں یہ علم مراد نہیں ہے اور اس کی دلیل نبی ﷺ کا یہ فرمان ہے: پھر ان سے سوال کیا جائے گا تو وہ بغیر علم کے فتویٰ دیں گے لہذا خود بھی گمراہ ہوں گے اور دوسروں کو بھی گمراہ کریں گے۔“ اور گمراہی اسی وقت ہوتی ہے جب دین کے سلسلے میں جہالت پیدا ہوتی ہے اور حقیقی علماء وہ ہوتے ہیں جو اپنے علم پر عمل کرتے ہیں، امت کی رہنمائی کرتے ہیں اور انہیں حق و ہدایت کا راستہ دکھاتے ہیں، کیونکہ عمل کے بغیر علم کا کوئی فائدہ نہیں ہے بلکہ ایسا علم صاحب علم کے لئے وبال بن جاتا ہے، اور بخاری کی ایک روایت میں آیا ہے کہ ”وینقص العمل“^(۱) اور عمل کم ہو جائے گا۔

مورخ اسلام امام ذہبی علماء کے ایک گروہ کا تذکرہ کرنے کے بعد فرماتے ہیں: انہیں تو صرف تھوڑا ہی سا علم عطا کیا گیا تھا مگر آج تو ان تھوڑے علوم میں سے بھی تھوڑا ہی رہ گیا ہے جو صرف تھوڑے ہی لوگوں کے پاس ہے، کس قدر تھوڑے ہیں وہ لوگ جو ان میں سے اس تھوڑے پر بھی عمل کرتے ہوں، فحسبنا اللہ ونعم الوکیل۔^(۲)

جب یہ صورت حال امام ذہبی کے زمانے کی ہے تو ہمارے زمانے کا کیا حال ہوگا؟ کیونکہ جیسے جیسے زمانے کا عہد نبوت سے بعد بڑھتا جاتا ہے علم کم ہوتا جاتا ہے اور جہالت بڑھتی جا رہی ہے، یہ حقیقت ہے کہ صحابہ اُس امت میں سب سے زیادہ علم رکھنے والے تھے پھر تابعین اور تبع تابعین کا درجہ ہے اور یہی لوگ خیر القرون تھے جیسا کہ نبی ﷺ نے فرمایا: خیر الناس قرنی، ثم الذین یلونہم، ثم الذین یلونہم“^(۳)۔

(۱) صحیح بخاری، کتاب الادب، باب حسن الخلق والسخاء وما یکرہ من البخل، (۱۰/۳۵۶)۔ مع الخ.

(۲) تذکرۃ الحفاظ (۱۰۳۱/۳)۔

(۳) صحیح مسلم، کتاب فضائل الصحابة، باب فضل الصحابة ثم الذین یلونہم، (۸۶/۱۶)۔ مع شرح النووی.

بہترین لوگ میری صدی کے لوگ ہیں پھر جوان سے متصل ہیں پھر جوان سے متصل ہیں۔
علم برابر گھٹتا رہے گا اور جہالت بڑھتی جائیگی یہاں تک کہ لوگوں کو اسلام کے فرائض تک کا
پتہ نہیں ہوگا۔

فقد روى حذيفة: قال: قال رسول الله ﷺ: "يُدرس الإسلام كما
يُدرس و شيء الثوب، حتى لا يدري ما صيام، ولا صلاة، ولا
نسك، ولا صدقة؟ ويسرى على كتاب الله في ليلة فلا يبقى في
الارض منه آية، وتبقى طوائف من الناس: الشيخ الكبير،
والعجوز؛ يقولون: ادركنا آباءنا على هذه الكلمة؛ يقولون: (لا
اله الا الله)، فنحن نقولها. فقال له صلة (۱): ما تغنى عنهم (لا اله
الا الله) وهم لا يدرون ما صلاة، ولا صيام، ولا نسك، ولا
صدقة؟ فأعرض عنه حذيفة، ثم ردها عليه ثلاثاً، كل ذلك
يعرض عنه حذيفة، ثم اقبل عليه في الثالثة، فقال: يا صلة!
تنجيهم من النار ثلاثاً (۲)۔

حضرت حذیفہؓ سے روایت ہے کہ رسول اللہ ﷺ نے فرمایا: اسلام اس طرح مٹ
جائے گا جس طرح کپڑے کے نقش و نگار مٹ جاتے ہیں یہاں تک کہ یہ بھی پتہ نہیں
ہوگا کہ نماز کیا ہے روزے کیا ہیں، حج کیا ہے اور صدقہ کیا ہے؟ اور راتوں رات کتاب

(۱) ان کا نام ابوالعلاء، یا ابوبکر، صلہ بن زفر العسبی الکوفی ہے، ثقہ، جلیل القدر اور بلند پایے کے تابعی تھے، عمار بن یاسر، حذیفہ بن
یمان، ابن مسعود، علی اور ابن عباس سے روایت کی ہے، سترکی دہائی میں وفات پائی۔

دیکھئے ان کا ترجمہ: "تہذیب التہذیب" (۳۳۷/۳)، "تقریب التہذیب" (۳۷۰/۱) میں۔

(۲) "سنن ابن ماجہ" کتاب الفتن باب ذهاب القرآن والعلم، (۱۳۳۳-۱۳۳۵)، "المستدرک"
(۲۷۳/۳)، اور کہا کہ یہ حدیث مسلم کی شرط پر صحیح ہے اور بخاری و مسلم نے اس کی تخریج نہیں کی ہے اور ذہبی نے ان کی موافقت کی ہے۔
ابن حجر کہتے ہیں کہ ابن ماجہ نے سند قوی سے اس کی تخریج کی ہے۔ "مع الباری" (۱۶/۱۳)۔

اور البانی نے اس کو صحیح کہا ہے۔ دیکھئے: "صحیح الجامع الصغیر" (۳۳۹/۶) (۷۹۳۳ ح)۔

اللہ کو اٹھالیا جائے گا یہاں تک کہ اس کی ایک بھی آیت زمین پر باقی نہیں رہ جائے گی، لوگوں کے کچھ گروہ بچ رہیں گے، بوڑھے اور بوڑھیاں، وہ لوگ کہیں گے ہم نے اپنے باپ دادوں کو اسی کلمہ پر پایا ہے، وہ کہا کرتے تھے ”لا الہ الا اللہ“ لہذا ہم بھی اسی کے قائل ہیں۔

حضرت صلہ نے ان سے کہا: لا الہ الا اللہ انہیں کیا فائدہ پہنچائے گا جب کہ وہ یہی نہیں جانتے ہوں گے کہ نماز کیا ہے، روزہ کیا ہے، حج کیا ہے صدقہ کیا ہے؟ اس پر حضرت حدیفہؓ نے ان سے رخ پھیر لیا، پھر انہوں نے تین مرتبہ ان کے سامنے اسے دہرایا ہر مرتبہ حضرت حدیفہؓ ان سے اعراض فرماتے رہے، پھر تیسری مرتبہ ان کی جانب متوجہ ہوئے اور فرمایا: اے صلہ! یہ انہیں آگ سے نجات دے دیگا۔ تین مرتبہ۔

وقال عبداللہ بن مسعود: "لینزعن القرآن من بین اظہرکم : یسری علیہ لیلا ، فیذهب من اجواف الرجال ، فلا یبقی فی الارض منه شیء" (۱)

حضرت عبداللہ بن مسعود رضی اللہ عنہ فرماتے ہیں: قرآن تمہارے درمیان سے کھینچ لیا جائے گا، اسے راتوں رات اٹھالیا جائے گا، پھر لوگوں کے سینوں سے جاتا رہے گا، لہذا اس میں سے کچھ بھی زمین پر باقی نہیں بچے گا۔

ابن تیمیہؒ فرماتے ہیں: اسے آخری زمانے میں مصاحف اور سینوں سے اٹھالیا جائے گا، لہذا سینوں میں نہ تو اس کا کوئی کلمہ بچے گا نہ ہی مصاحف میں اس کا کوئی حرف بچے گا۔ (۲)

(۱) طبرانی نے اسے روایت کیا ہے: شداد بن معقل کے علاوہ اس کے سب رجال صحیح کے رجال ہیں، اور وہ ثقہ ہیں، "مجمع الزوائد" (۳۲۹/۷-۳۳۰) ابن حجر فرماتے ہیں: اس کی سند صحیح ہے لیکن موقوف ہے۔ "فتح الباری" (۱۶/۱۳) میں کہتا ہوں کہ اس طرح کی باتیں رائے سے نہیں کہی جاتی ہیں اس لئے اس کا بھی حکم مرفوع ہی کا ہے۔

(۲) "مجموع فتاویٰ ابن تیمیہ" (۱۹۸/۳-۱۹۹)۔

اور اس سے بھی بڑی بات یہ ہے کہ زمین میں اللہ کا نام ہی نہ لیا جائے گا! جیسا کہ حدیث میں حضرت انس رضی اللہ عنہ سے روایت ہے کہ رسول اللہ ﷺ نے فرمایا:

”لا تقوم الساعة حتى لا يقال في الارض: الله، الله (۱)۔“

قیامت نہ قائم ہوگی یہاں تک کہ (یہ صورت حال نہ پیدا ہو جائے کہ) زمین میں اللہ، اللہ (بھی) نہ کہا جائے۔

ابن کثیر فرماتے ہیں: اس حدیث کے معنی میں دو اقوال ہیں:

(۱) اس کا معنی یہ ہے کہ کوئی بھی شخص کسی منکر کا انکار نہیں کریگا، اور نہ ہی کسی شخص کو منکر کا

ارتکاب کرتے ہوئے دیکھ کر ڈانٹے گا، اور اس کی تعبیر اپنے اس قول سے فرمائی: یہاں تک کہ اللہ اللہ

(بھی) نہ کہا جائے؟ جیسا کہ عبد اللہ بن عمر کی حدیث میں گزرا کہ ”فیبقى فيها عجاة؛ لا

يعرفون معروفاء، ولا ينكرون منكرًا“ (۲)۔

پھر اس میں گرو وغبار (جیسے لوگ) باقی رہ جائیں گے جو نہ تو معروف کو پہچانیں گے نہ منکر کا

انکار کریں گے۔

(۲) معنی یہ ہے کہ زمین میں اللہ کا ذکر ہی نہیں ہوگا اور نہ ہی اس کا نام ہی معروف ہوگا، اور یہ

صورت حال فساد زمانہ، نوع انسان کی تباہی اور کفر و فسق اور معصیتوں کی کثرت کے وقت رونما ہو

گی۔ (۳)

(۱۳) ظالموں کے اعوان و انصار اور مددگاروں کی کثرت:

روى الامام احمد عن ابى امامة ان رسول الله ﷺ قال: ”يكون

(۱) ”صحیح مسلم“ کتاب الایمان باب ذهاب الایمان آخر الزمان، (۱۷۸/۲) مع شرح النووی۔

(۲) ”مسند احمد“ (۱۸۱/۱۱-۱۸۲) شرح احمد شاکر اور کہا اس کی سند صحیح ہے۔

”مستدرک حاکم“ (۳۳۵/۳) اور کہا یہ حدیث صحیح ہے اور شیخین کی شرط پر ہے مگر حسن نے عبد اللہ بن عمرو سے سنا ہوا، اور ذہبی نے ان کی موافقت کی ہے۔

(۳) ”النهاية / المغتن والملاحم“ (۱۸۶/۱) تحقیق دکتور طرزی۔

فی هذه الامة في آخر الزمان رجال - او قال: يخرج رجال من هذه الامة في آخر الزمان - معهم سياط: كأنها اذئاب البقر، يغدون في سخط الله، ويدروحون في غضبه (۱)۔

امام احمد نے حضرت ابو امامہ رضی اللہ عنہ سے روایت کی ہے کہ رسول اللہ ﷺ نے فرمایا: آخری زمانے میں اس امت میں کچھ ایسے لوگ ہونگے یا فرمایا: آخری زمانے میں اس امت میں کچھ ایسے لوگ نکلیں گے جن کے ساتھ گاؤں کی دموں کی مانند کوڑے ہونگے، وہ اللہ کی ناراضگی میں جائیں گے اور اس کے غضب میں لوٹیں گے۔

اور الکبیر میں طبرانی کی ایک روایت میں ہے: آخری زمانے میں حکومت کے کچھ ایسے اعوان و انصار ہوں گے جو اللہ کے غضب میں جائیں گے اور اللہ کی ناراضگی میں پلٹیں گے، تو خبردار تم ان کے ساتھیوں میں سے نہ ہو جانا۔ (۲)

اور لوگوں کی اس صنف کے متعلق جو مسلمانوں پر مسلط ہو جاتے ہیں اور ناحق انہیں عذاب میں مبتلا کرتے ہیں جہنم کی وعید آئی ہے۔

روی الامام مسلم عن ابي هريرة: قال: قال رسول الله ﷺ: "صنفان من اهل النار لم ارهما: قوم معهم سياط كأذئاب البقر يضربون بها الناس...." (۳)

امام مسلم نے حضرت ابو ہریرہ رضی اللہ عنہ سے روایت کی ہے کہ رسول اللہ ﷺ نے فرمایا: جہنمیوں کی دو قسمیں ایسی ہیں جنہیں میں نے نہیں دیکھا ہے، کچھ ایسے لوگ ہوں گے جن کے ساتھ گاؤں کی دموں کے مانند کوڑے ہوں گے جن سے لوگوں کو ماریں گے۔

(۱) "مسند امام احمد" (۲۵۰/۵ - بحامشہ منتخب الكنز) اور بیٹھا ہے جیسا کہ بعد میں آنے والی حدیث میں وارد ہوا ہے۔

(۲) "اتحاف الجماعۃ" (۵۰۸-۵۰۷)، اور حدیث صحیح ہے۔ دیکھئے: "صحیح الجامع" ۴۲ (۳۱۷/۳) (ج ۳۵۶۰)

اور ترمذی نے کہا ہے کہ احمد اور طبرانی نے "اوسط" اور "کبیر" میں روایت کیا ہے... اور احمد کے رجال ثقہ ہیں، "جمع الزوائد" (۲۳۳/۵)

(۳) "صحیح مسلم" باب جہنم اعادنا اللہ منها، (۱۹۰/۱۷ - مع شرح النووی)

نوروی فرماتے ہیں: یہ حدیث نبوت کے معجزات میں سے ہے کیونکہ جس چیز کی آپ نے خبر دی تھی وہ واقع ہو چکی ہے، رہے کوڑوں والے تو وہ فوجی سردار کے لونڈے ہیں۔^(۱)

وقال ﷺ لابی هريرة: "ان طالت بك مدة، أو شكت ان ترى قوما يغدون في سخط الله، ويروحون في لعنته، في ايديهم مثل اذئاب البقر"^(۲).

نبی ﷺ نے حضرت ابو ہریرہ رضی اللہ عنہ سے فرمایا: اگر تمہیں ایسی زندگی ملی تو جلد ہی کچھ لوگوں کو دیکھ لو گے جو اللہ کی ناراضگی میں جاتے ہیں اور اس کی لعنت میں پلٹتے ہیں، ان کے ہاتھوں میں گایوں کی دموں کے جیسے ہوں گے۔

وعن ابن عباس: قال: قال رسول الله ﷺ: "يكون عليكم امراء هم شر من المجوس"^(۳).

ابن عباس رضی اللہ عنہ سے روایت ہے کہ رسول اللہ ﷺ نے فرمایا: تم پر ایسے حکمراں مقرر ہوں گے جو مجوسیوں سے بھی بدتر ہوں گے۔

۱۵- زنا کا منتشر ہونا:

جو علاتیں ظاہر ہو چکی ہیں انہیں میں سے ایک زنا کا پھیل جانا اور لوگوں کے درمیان اس کا بڑھ جانا بھی ہے، کیونکہ نبی ﷺ نے یہ خبر دے رکھی ہے کہ وہ قیامت کی نشانیوں میں سے ہے۔

ثبت في الصحيحين عن انس: "قال: قال رسول الله ﷺ: "ان من اشراط الساعة.... (فذكر منها) ويظهر الزنا"^(۱).

(۱) "شرح النووي لمسلم" (۱۹۰/۱۷).

(۲) "صحيح مسلم" باب جهنم اعداها الله منها، (۱۹۰/۱۷- مع شرح النووي)

(۳) "طبرانی" نے "الصغير" اور "الوسط" میں روایت کیا ہے اور اس کے رجال صحیح کے رجال ہیں، سوائے مولیٰ بن اہاب کے۔ اور وہ بھی ثقہ ہیں۔ "معجم الروايات" (۲۳۵/۵).

(۴) "صحیح بخاری" کتاب العلم، باب رفع العلم وظهور الجهل، (۱۷۸/۱۱- فتح کے ساتھ) "صحیح مسلم" کتاب العلم، باب رفع العلم وقبضه وظهور الجهل والفتن في آخر الزمان، (۲۲۱/۱۶- مع شرح النووي).

”صحیحین“ میں حضرات رضی اللہ عنہ سے ثابت ہے کہ رسول اللہ ﷺ نے فرمایا: قیامت کی نشانیوں میں سے... (چنانچہ انہیں میں بیان فرمایا:) اور زنا کا ظہور ہو جائے گا۔
 وعن ابی ہریرۃؓ قال: قال رسول اللہ ﷺ: سیاتی علی الناس سنوات خداعات... (فذكر الحديث وفيه: وتشيع الفاحشة) (۱)۔
 حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: لوگوں پر کچھ دھوکہ دینے والے سال آئیں گے،... (پوری حدیث بیان فرمائی، اسی میں ہے:) اور ان میں فحش کاری عام ہو جائے گی۔

اس سے بھی بڑی بات یہ ہے کہ زنا کو حلال کر لیا جائے گا۔ چنانچہ ”صحیح“ میں حضرت ابو مالک اشعریؓ سے روایت ہے کہ انہوں نے نبی ﷺ کو فرماتے ہوئے سنا: ”لیکونن فی امتی اقوام یستحلون الحر والحریر“ (۲)۔

میری امت میں کچھ ایسے لوگ ہوں گے جو شرمگاہ اور ریشم کو حلال کر لیں گے۔
 آخری زمانے میں مومنوں کے گزر جانے کے بعد بدترین لوگ باقی رہ جائیں گے جو گدہوں کی مانند جفتی کریں گے۔ جیسا کہ نواسیؓ کی حدیث میں آیا ہے کہ: ”ویبقی شرار الناس، یتھارجون فیھا تھارج الحمر، فعلیہم تقوم الساعة“ (۳)۔
 بدترین لوگ باقی رہ جائیں گے جو ان میں گدہوں کی مانند جفتی کریں گے، چنانچہ انہیں پر قیامت قائم ہوگی۔

(۱) ”مستدرک حاکم“ (۵۱۲/۳) اور کہا ہے کہ یہ حدیث صحیح الاسناد ہے اور شیخین نے اس کی تخریج نہیں کی ہے اور ذہبی نے ان کی موافقت کی ہے۔

اور البانی نے اسے صحیح کہا ہے۔ دیکھئے: ”صحیح الجامع“ (۲۱۲/۳) (۲۵۳۲ ح)، اور اس میں ”تشیع فیہا الفاحشة“ کا ذکر نہیں کیا ہے

(۲) ”صحیح البخاری“ کتاب الاشریہ، باب ماجاء فیمن یستحل الخمر ویسعیہ بغیر اسمہ، (۵۱/۱۰ - مع اللج)

(۳) حدیث میں۔ تھارجون کا لفظ وارد ہوا ہے اور ہرج کی اصل یہ ہے کہ کسی چیز میں کثرت ہو جائے اور وہ خوب پھیل جائے، یہاں مراد جماع اور کثرت ہم بستری ہے، اور مطلب یہ ہے کہ انسان گدہوں کی طرح لوگوں کے سامنے ہی عورتوں سے جماع کریں گے۔

دیکھئے: ”النهاية فی غریب الحدیث“ (۲۵۷/۵) ”د“ شرح النووی لمسلم“ (۷۰/۱۸)۔

”صحیح مسلم“، کتاب الفتن و اشراط الساعة، باب ذکر الدجال، (۷۰/۱۸ - مع شرح النووی)۔

وعن ابی ہریرۃ عن النبی ﷺ قال: "والذی نفسی بیدہ: لا تفتنی
ہذہ الامۃ حتی یقوم الرجل الی المرأۃ، فیفترشہا فی الطریق،
فیكون خیارہم یومئذ من یقول: لو واریتہا وراہ ہذا
الحائطا" (۱)

اور حضرت ابو ہریرہؓ سے روایت ہے کہ نبی ﷺ نے فرمایا: "قسم ہے اس ذات کی
جس کے ہاتھ میں تیری جان ہے یہ امت فنا نہ ہوگی یہاں تک کہ آدمی عورت کی
طرف اٹھ کر راستے میں اس کے ساتھ ہمبستری کرے، ان دنوں سب سے اچھا
آدمی وہ ہوگا جو یہ کہے کہ کیا اچھا ہوتا اگر تو نے اس دیوار کے پیچھے اسے (یعنی عورت
کو) چھپالیا ہوتا۔

قرطبیؒ (۲) اپنی کتاب "المفہم" میں حضرت انس کی سابقہ حدیث پر گفتگو کرتے ہوئے فرماتے
ہیں: اس حدیث میں نبوت کی نشانیوں میں سے ایک نشانی ہے کہ واقع ہونے والے امور کے متعلق خبر دی
ہے، اور یہ واقع ہو چکے ہیں، بالخصوص ان زمانوں میں۔ (۳)

جب یہ حال قرطبی کے زمانے کا ہے تو ہمارے زمانے میں تو یہ چیز زیادہ ظاہر ہے کیونکہ
جہالت کا بری طرح غلبہ ہو چکا ہے اور فساد لوگوں کے درمیان پھیل چکا ہے۔

۱۶- سود کا منتشر ہونا:

انہیں میں سے سود کا ظہور اور لوگوں کے درمیان اس کا پھیل جانا اور اکل حرام کے سلسلے میں

(۱) اسے ابو یعلیٰ نے روایت کیا ہے۔ بیہمی کہتے ہیں کہ اس کے رجال صحیح کے رجال ہیں، "مجمع الزوائد" (۲۳۱/۷)۔
(۲) ابوالعباس احمد بن عمر بن ابراہیم بن عمر الانصاری القرطبی، فقہاء مالکیہ اور رجال حدیث میں سے ہیں، شیخ قرطبی، مفسر ابو عبد اللہ محمد
بن احمد انصاری کے شیخ ہیں، "جو التذکرۃ فی احوال الموتی وامور الآخرة" کے مصنف ہیں، اور یہ ابوالعباس بن حزمین
سے معروف ہیں، ان کی کتاب ہے "المفہم لما اشکل من تلخیص مسلم" اور "مختصر صحیح البخاری" ۶۵۶ھ
میں اسکندر یہ میں وفات پائی۔

دیکھئے: "البدایۃ والنہایۃ" (۲۱۳/۱۳)، "الاعلام" (۱۸۶/۱) بزرگی

(۳) "فتح الباری" (۱۷۹/۱)۔

لا پرواہی کا مظاہرہ کرنا ہے، چنانچہ حدیث میں ابن مسعودؓ سے روایت ہے کہ رسول اللہ ﷺ نے فرمایا: "بین یدی الساعة یظهر الربا" (۱)۔

قیامت کے روز روسود کا غلبہ ہو جائے گا۔

وفی الصحیح عن ابی ہریرۃ ان رسول اللہ ﷺ قال: "لیأ تین علی الناس زمان لا یبالی المرء بما أخذ المال، أمن حلال ام من حرام" (۲)۔ اور "صحیح" میں حضرت ابو ہریرہؓ سے روایت ہے کہ رسول اللہ ﷺ نے فرمایا: "لوگوں پر ایک زمانہ ایسا آئے گا کہ آدمی کو اس بات کی کوئی پرواہ نہ ہوگی کہ اس نے مال کو کیسے حاصل کیا ہے، آیا حلال کے ذریعہ حاصل کیا ہے یا حرام کے۔"

یہ احادیث اس زمانے کے بہت سے مسلمانوں پر چسپاں ہوتی ہیں، لہذا آپ انہیں دیکھیں گے کہ وہ کمائی کے سلسلے میں حلال کی کوئی جستجو نہیں کرتے، بلکہ مال کو حلال و حرام ہر طرح سے جمع کرتے ہیں، اور یہ صورت حال زیادہ تر اس لئے پیدا ہوتی ہے کہ لوگوں کے معاملات میں سود داخل ہو گیا ہے کیونکہ سودی کاروبار کے ادارے عام ہو چکے ہیں، اور بہت سے لوگ اس بلائے عظیم کا شکار ہو گئے ہیں۔

امام بخاریؒ کی فقہت کا ایک مظہر یہ بھی ہے کہ انہوں نے حضرت ابو ہریرہؓ کی سابقہ حدیث کو اللہ عزوجل کے اس قول کے ضمن میں وارد کیا ہے:

﴿ يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً ﴾ (آل عمران: ۱۲۰)

اے ایمان والو بڑھا چڑھا کر سود نہ کھاؤ۔

مقصود یہ بیان کرنا ہے کہ سود کا بڑھا کر کھانا اس طرح سے ہوگا کہ لوگ مال کے جمع کرنے کے طریقوں کے سلسلے میں لا پرواہی کا مظاہرہ کرنے میں وسعت اختیار کر لیں گے اور حلال و حرام کی تمیز کھو بیٹھیں گے۔

(۱) طبرانی نے روایت کیا ہے جیسا کہ "الترغیب والترہیب" علمندری میں آیا ہے، (۹/۳) اور کہا ہے کہ اس کے رواۃ صحیح کے رواۃ ہیں۔

(۲) "صحیح بخاری" کتاب البیوع، باب قول اللہ عزوجل، "یا ایہا الذین آمنوا لا تأکلوا الربا" (۳۱۳/۳- مع اللع) و "سنن نسائی" (۲۳۳/۷)، کتاب البیوع، باب اجتناب الشبهات فی الکسب،

۱۷- گانے بجانے کے آلات کا ظہور اور ان کا حلال کر لینا:
 عن سهل بن سعد ان رسول الله ﷺ قال: "سيكون في آخر
 الزمان خسف، وقذف، ومسح". قيل: ومتى ذلك يا رسول الله؟
 قال: "اذا ظهرت المعازف والقينات" (۱).
 حضرت سهل بن سعد رضی اللہ عنہ سے روایت ہے کہ رسول اللہ ﷺ نے فرمایا: آخری
 زمانے میں خسف (زمین میں دھنسا دینا) قذف (پتھروں کی بارش) اور مسح
 (چہروں کا بدل دیا جانا) ہوگا، کہا گیا: اے اللہ کے رسول! ایسا کب ہوگا؟ فرمایا:
 جب گانے بجانے کے آلات اور گانے والیوں کا ظہور ہوگا۔"

اس علامت میں سے بہت کچھ تو سابقہ زمانوں میں ظاہر ہو چکا ہے مگر آج تو یہ چیزیں مزید
 پھیل چکی ہیں، چنانچہ اس زمانے میں طرح طرح کے بجانے کے آلات منظر عام پر آئے اور بری
 طرح پھیل گئے ہیں گانے والے مردوں اور عورتوں کی تعداد میں خاصا اضافہ ہوا ہے اور حدیث میں
 قينات کے لفظ سے انہیں کی جانب اشارہ کیا گیا ہے۔

اس سے بھی بڑی بات یہ ہے کہ بہت سے لوگوں نے گانے بجانے کے آلات کو حلال ٹھہرایا
 ہے، جب کہ ایسا کرنے والوں کے حق میں مسح، قذف اور خسف کی وعید آئی ہے۔ جیسا کہ سابقہ حدیث
 میں گزرا اور بخاری کی "صحیح" میں بھی ثابت ہے کہ ہشام بن عمار فرماتے ہیں کہ ہم سے صدقہ بن خالد نے
 حدیث بیان کی: (پھر ابوما لک اشعری تک سند بیان کی ہے کہ انہوں نے نبی ﷺ کو فرماتے ہوئے سنا)

"ليكونن من امتي اقوام يستحلون الحر والحرير والخمر والمعازف،
 ولينزلن اقوام الى جنب علم يروح عليهم بسارحة لهم، يا تيبهم - يعني:
 الفقير - لحاجة، فيقولوا: ارجع الينا غدا، فيبيقهم الله، ويضع العلم، ويمسح"

(۱) ابن ماجہ نے اس کے اول کے ایک حصے کو اپنے سنن میں روایت کیا ہے، (۱۵۰/۲)، تحقیق محمد فواد عبدالحامی۔
 پہلی کہتے ہیں اس کو طبرانی نے روایت کیا ہے اور اس میں عبد اللہ بن ابی الزناد، ہیں جن میں ضعف ہے، اور ایک سند کے بقدر رجال صحیح
 کے رجال ہیں، "مجمع الزوائد" (۱۰/۸)۔
 اور ابوالہادی کہتے ہیں صحیح ہے دیکھئے: "صحيح الجامع الصغير" (۲۱۶/۳) (ج ۳۵۵۹)۔

آخرین قردة و خنازیر الی یوم القیامة^(۱)۔

میری امت میں کچھ ایسے لوگ ہوں گے جو شرمگاہ، ریشم، شراب اور گانے بجانے کے آلات کو حلال کر لیں گے، کچھ لوگ ایک پہاڑ کے بازو میں اتریں گے ان کا چرواہا ہاشام کو ان کے پاس ان کے جانور لائے گا، ان کے پاس فقیر کسی حاجت سے آئے گا تو وہ کہیں گے، ہمارے پاس کل واپس آنا پھر اللہ تعالیٰ انہیں راتوں رات ہلاک کر دے گا اور پہاڑ گر جائے گا اور کچھ لوگوں کو قیامت تک کے لئے بندروں اور سوروں میں تبدیل کر دے گا۔

ابن حزم^(۲) کا خیال ہے کہ یہ حدیث منقطع ہے، بخاری اور صدقہ بن خالد^(۳) کے درمیان اتصال نہیں ہے، علامہ ابن قیم نے ان کی تردید کی ہے اور یہ واضح فرمایا ہے کہ ابن حزم کا قول چھ وجوہ سے باطل ہے۔^(۴)

۱- امام بخاری کی ملاقات ہشام بن عمار سے ہوئی ہے اور انہوں نے ان سے سنا ہے لہذا جب وہ ان سے کوئی معنعن روایت بیان کریں گے تو اسے متفقہ طور سے اتصال پر محمول کیا جائے گا، کیونکہ معاصر ت اور سماع دونوں چیزیں حاصل ہیں، چنانچہ ان کے ”قال ہشام“ ہشام نے فرمایا کہنے اور ”عن ہشام“ ہشام سے روایت ہے کہنے میں اصلاً کوئی فرق نہیں ہوگا۔

۲- ثقہ اور ثبت راویوں نے اسے ہشام سے موصولاً روایت کیا ہے اسما عملی ”اپنی صحیح“ میں فرماتے ہیں: مجھے حسن نے خبر دی کہ ہم سے ہشام بن عمار نے فرمایا: اور بالکل وہی سند اور وہی متن

(۱) ”صحیح بخاری“ کتاب الاشریاء، باب ماجاء فیمن یستحل الخمر ویسمیہ بغیر اسمہ، (۵۱/۱۰- مع الفتح)
(۲) علامہ حافظ ابو محمد علی بن احمد بن سعید بن حزم اندلسی القرطبی، ائمہ ظاہریہ میں سے تھے اور اصول اور آیات و احادیث مفاتح کے باب میں سخت تامل کرنے والوں میں سے تھے، مل و نقل، مذاہب، نقد، اصول فقہ اور سیر و اخبار میں ان کی بہت سی تصنیفات ہیں، ان کی وفات (۳۵۶)ھ میں ہوئی۔ رحمہ اللہ

ان کے حالات کے لئے دیکھئے ان کا ترجمہ ”البدایة والنهاية“ (۹۲-۹۱/۱۲) لابن کثیر، ”شذرات الذهب فی اخبار من ذهب“ (۳۰۰-۲۲۹/۳) میں۔

(۳) دیکھئے: ”المحلی“ لابن حزم، (۵۹/۹) تحقیق احمد شاکر، المكتبة التجاری للطباعة والنشر، بیروت۔

(۴) دیکھئے: ”تہذیب التہذیب“ (۲۷۲-۲۷۰/۵)

ہے۔

۳- یہ بات حدیث ہشام کے علاوہ میں بھی صحیح طور سے مروی ہے چنانچہ اسماعیلی اور عثمان بن ابی شیبہ نے ابوما لک اشعری تک اسے دوسری سندوں سے روایت کیا ہے۔

۴- اگر بخاری نے ہشام سے نہ بھی ملاقات کی ہوتی اور ان سے نہ بھی سنا ہوتا تب بھی ان کا اس حدیث کا اپنی صحیح میں داخل کرنا اور جزم کے ساتھ اسے بیان کرنا اس بات کی دلیل ہوتا کہ یہ ان کے نزدیک ہشام سے ثابت ہے اور انہوں نے اپنے اور ہشام کے درمیان واسطوں کا ذکر یا تو ان کی شہرت کی وجہ سے نہیں فرمایا یا پھر ان کی کثرت کی وجہ سے، کیونکہ یہ حدیث ہشام سے مشہور و معروف ہے۔

۵- جب بخاری "اپنی صحیح" میں یہ فرماتے ہیں کہ "قال فلان" فلاں نے کہا تو مطلب یہ ہوتا ہے کہ یہ حدیث ان کے نزدیک صحیح ہے۔

۶- بخاری نے اس حدیث کو حجت کے طور پر ذکر کیا ہے اور اصلہ اسے اپنی صحیح میں داخل کیا ہے، استشہاد کے طور پر داخل نہیں فرمایا ہے لہذا یہ حدیث بلا شک و شبہ صحیح ہے۔

اور ابن صلاح (۱) فرماتے ہیں: "بخاری کی بیان کردہ ابو عامر یا ابوما لک کی حدیث کی جو ابو محمد بن حزم ظاہری نے تردید کی ہے اس پر مطلق توجہ نہ دی جائے گی، (پھر انہوں نے اسے بیان کیا ہے) پھر فرماتے ہیں: صحیح کی شرط کے مطابق یہ حدیث صحیح اور اتصال سے معروف ہے بخاری نے کبھی ایسا ہی کیا کرتے ہیں کیونکہ ثقات کی جہت سے وہ حدیث اس شخص کے واسطے سے معروف ہوتی ہے جس کے واسطے سے انہوں نے اسے تعلقاً ذکر کیا ہوتا ہے، اور کبھی کبھی وہ ایسا اس لئے کرتے ہیں کہ اسی حدیث کو وہ اپنی کتاب میں کسی دوسرے مقام پر مستند متصل بیان کر چکے ہوتے ہیں، اور کبھی

(۱) امام محدث حافظ ابو عمرو عثمان بن عبد الرحمن اشعری زوری، ابن صلاح کے نام سے مشہور ہیں وہ دیندار و زاہد، صاحب درع، عبادت گزار اور سلف صالح کے طریقہ کو لازم پکڑنے والے تھے، علوم حدیث اور لغت میں ان کی بہت ساری تصنیفات ہیں، دمشق کے دار الحدیث میں تدریسی خدمت پر مامور تھے اور ۶۴۳ھ میں وفات پائی۔

دیکھئے: "البدایة والنهاية" (۱۶۸/۳)، "ذخائر الذهب" (۲۲۲-۲۲۱/۵)

کبھی دیگر اسباب کے تحت بھی ایسا کرتے ہیں جن میں انقطاع کا خلل نہیں ہو سکتا ہے، واللہ اعلم“ (۱) میں نے اس حدیث پر اس لئے طویل گفتگو کی ہے کہ بہت سے لوگ ابن حزم کی رائے کو پکڑ کر بیٹھ جاتے ہیں اور باجے گا جوں کے جواز پر حجت بنا لیتے ہیں حالانکہ یہ چیز واضح ہو چکی ہے کہ ان سے روکنے والی حدیثیں صحیح ہیں اور اس امت کو لہو و لعب کے ظہور اور معاصی کے ارتکاب پر دھمکی دی گئی ہے۔

۱۸۔ کثرت شراب نوشی اور اس کا حلال کر لینا۔

اس امت میں شراب نوشی کا رواج ہو چکا ہے اور اس کا نام بدل بدل کر رکھا جا رہا ہے اور سب سے بڑی مصیبت تو یہ ہے کہ بعض لوگوں نے اسے حلال کر لیا ہے اور یہی قیامت کی نشانیاں میں سے ہے چنانچہ امام مسلم نے حضرت انس بن مالکؓ سے روایت کی ہے وہ بیان کرتے ہیں کہ میں نے رسول اللہ ﷺ کو فرماتے ہوئے سنا:

”من اشراط الساعة..... (وذكر منها) ويشرب الخمر“ (۲)۔

”قیامت کی نشانیاں میں... (انہیں میں ذکر فرمایا) اور شراب نوشی کی جائے گی“۔

اور باجوں پر گفتگو کرتے ہوئے کچھ احادیث کا ذکر ہو چکا ہے جن میں آیا ہے کہ اس امت میں ایسے لوگ ہوں گے جو شراب نوشی کو حلال کر لیں گے۔

انہیں میں سے وہ حدیث بھی ہے جسے احمد اور ابن ماجہ نے عبادہ بن صامت سے روایت کیا ہے کہ رسول اللہ ﷺ نے فرمایا: لتستحلن طائفة من امتي الخمر باسم يسعونها اياہ“ (۳)۔

(۱) ”مقدمة ابن الصلاح في علوم الحديث“ (ص ۳۲) طبع دار الكتب العلمية، عام ۱۳۹۸ھ، دیکھئے: فتح الباری، (۵۲/۱۰)۔

(۲) ”صحیح مسلم“ کتاب العلم، باب رفع العلم وقبضه وظهور الجهل والفتن في آخر الزمان، (۲۳۱/۱۲)۔ شرح (شرح النووي)

(۳) ”مسند احمد“ (۳۱۸/۵)۔ بہامشہ منتخب الكنز، ”سنن ابن ماجہ“ (۱۱۲۳/۲)۔ اور ابن حجر ”المعجم“ میں کہتے ہیں (۵۱/۱۰)؛ اس کی سند جید ہے۔

اور حدیث کو البانی نے صحیح کہا ہے۔ دیکھئے: ”صحیح الجامع الصغیر“ (۱۳-۱۳/۵) (ج ۳۹۳۵)۔

میری امت کا ایک گروہ اپنے خود ساختہ نام سے شراب کو حلال کر لے گا۔
شراب کے بہت سے نام رکھے گئے یہاں تک کہ اسے روحانی مشروبات کے نام سے بھی
مہسوم کیا گیا ہے اور اسی طرح کے دوسرے نام بھی رکھے گئے ہیں۔

اس بیان میں کہ اس امت میں شراب نوشی کا رواج ہوگا اور اس میں ایسے لوگ پائے
جائیں گے جو اسے حلال کر لیں گے اور اس کا نام بدل دیں گے بہت سی حدیثیں ہیں۔

ابن العربی نے شراب کے حلال کر لینے کی دو تفسیریں کی ہیں:

اولیٰ: شراب نوشی کی طلت کا اعتقاد۔

دوم: شراب نوشی میں اس طرح توسع اختیار کیا جائے گا جس طرح حلال میں توسع

اختیار کیا جاتا ہے۔

انہوں نے بیان فرمایا ہے کہ وہ ایسے لوگوں کو سن اور دیکھ چکے ہیں جو ایسا کرتے ہیں اور
ہمارے زمانے میں تو یہ چیز بہت بڑھ گئی ہے چنانچہ کچھ لوگ تو ایسے ہیں جو شراب نوشی کے دیوانے ہیں۔

اور اس سے بڑی بات یہ ہے کہ بعض اسلامی ممالک میں علانیہ طور پر اسے پیا جاتا ہے اور اس
کی خرید و فروخت بھی ہوتی ہے، اور نشہ آور چیزوں کا استعمال اس قدر بڑھ چکا ہے کہ سابقہ زمانوں
میں اس کی نظیر نہیں ملتی جس سے عظیم خطرے اور بہت بڑے فساد کا خدشہ پیدا ہو گیا ہے، اور پہلے بھی
اور بعد میں بھی سارا اختیار اللہ تعالیٰ ہی کے ہاتھ ہے۔

۱۹- مساجد کی زیبائش و آرائش اور اس پر فخر کرنا:

انہیں میں سے مساجد کی زیبائش و آرائش اور ان کا نقش و نگار سے مزین کرنا اور اس پر فخر کرنا
بھی ہے، چنانچہ امام احمد نے حضرت انس رضی اللہ عنہ سے روایت کی ہے کہ رسول اللہ ﷺ نے
فرمایا: "لا تقوم الساعة حتی يتباهى الناس في المساجد" (۱)

(۱) دیکھئے "فتح الباری" (۵/۱۸۰)

(۲) "استدراج" (۱۳۳/۳) - بہار منہج منتخب الكنز

اور البانی نے تصحیح کہا ہے۔ دیکھئے "صحیح الجامع" (۱۴۳/۱) (۷۲۹۸ع)

”قیامت نہ قائم ہوگی یہاں تک کہ لوگ مساجد کے متعلق فخر و مباہات کریں۔

وفی رواية للنسائي وابن خزيمة عنه رضي الله عنه ان النبي ﷺ

قال: ”من اشراط الساعة ان يتباهى الناس في المساجد“ (۱)۔

اور نسائی اور ابن خزیمہ کی ایک روایت میں انہیں سے مروی ہے کہ رسول اللہ ﷺ

نے فرمایا: ”قیامت کی نشانیوں میں سے یہ ہے کہ لوگ مساجد کے متعلق فخر کریں

گے۔“

قال البخاری: ”قال انس: يتباهون بها، ثم لا يعمرونها الا قليلا،

فالتباهى بها: العناية بزخرفها، قال ابن عباس: لتزخرفنها كما

زخرفت اليهود والنصارى“ (۲)۔

بخاری نے کہا کہ حضرت انس فرماتے ہیں: لوگ ان پر فخر کریں گے پھر انہیں آباد نہیں کریں

گے مگر تھوڑا، ان پر فخر کرنے کا مطلب یہ ہوتا ہے کہ ان کی زیبائش و آرائش کا اہتمام کریں گے، ابن

عباس فرماتے ہیں: تم لوگ ان کی زیبائش و آرائش اسی طرح کرو گے جس طرح یہود و نصاریٰ نے سچایا

سنوارا۔“

حضرت عمر بن خطابؓ نے مساجد کی تزئین سے منع فرمایا تھا کیونکہ یہ چیز نماز سے لوگوں کی

توجہ ہٹا دینے والی ہے اور جب انہوں نے مسجد نبوی کی تجدید کا حکم دیا تو فرمایا: لوگوں کو بارش سے محفوظ

کردو اور اس بات سے بچو کہ اسے سرخ یا زرد کر کے لوگوں کو فتنے میں ڈال دو۔“ (۳)

اللہ تعالیٰ حضرت عمرؓ پر رحم فرمائے، لوگوں نے ان کی نصیحت پر عمل نہیں کیا اور سرخی و زردی تو

ایک طرف رہی انہوں نے تو مساجد میں ایسے نقش و نگار بنانے شروع کر دیے جیسے نقش و نگار کپڑوں پر

بنائے جاتے ہیں اور باشاہوں نے مساجد کی تعمیر اور ان کی زیبائش و آرائش پر فخر و مباہات کا سلسلہ

(۱) ”صحیح ابن خزيمة“ (۲/۲۸۴) (ج ۱۳۲۲-۱۳۲۳)، تحقیق دکتور محمد مصطفیٰ اعظمی، اور کہا اس کی سند صحیح ہے۔

(۲) ”صحیح بخاری“ کتاب الصلاة باب بنیان المسجد، (۵۳۹/۱- مع الخ)۔

(۳) رکھیے: ”صحیح بخاری“ (۵۳۹/۱- مع الخ)۔

جاری کر دیا، یہاں تک کہ اس سلسلے میں عجیب و غریب حرکتوں کا صدور ہوا اور یہ مسجدیں اب تک موجود ہیں، جیسا کہ شام و مصر اور بلا و مغرب و انڈس میں انہیں دیکھا جاسکتا ہے اور آج تک مسلمانوں میں مساجد کی تزئین کے سلسلے میں فخر و مباہات کا سلسلہ جاری ہے۔

اس میں کوئی شک نہیں ہے کہ مساجد کی آرائش و زیبائش ناز و نعم اور فضول خرچی کی علامت ہے، اور اس کی آباد کاری تو صرف طاعت اور ذکر ہی سے ہوتی ہے، لوگوں کے لئے تو بس اتنا ہی کافی ہے کہ وہ سردی گرمی اور بارش سے محفوظ ہو جائیں۔

اور اس وقت کے بارے میں تباہی کی وعید آئی ہے جب مساجد کو مزین اور مصاحف کو آراستہ کیا جانے لگے گا چنانچہ حکیم ترمذی نے حضرت ابو درداءؓ سے روایت کی ہے کہ وہ فرماتے ہیں: "اذا زوقتم مساجدکم، و حلیتکم مصاحفکم؛ فالدمار علیکم" (۱)۔

"جب تم اپنی مساجد کو مزین اور اپنے مصاحف کو آراستہ کرنے لگو گے تب تم پر تباہی آئے گی۔" منادی (۲) فرماتے ہیں: مساجد کی تزئین اور مصاحف کی آرائشی ممنوع ہے کیونکہ یہ چیز دل کو مشغول کر دیتی ہے اور خشوع و تدبیر اور حضور مع اللہ سے غافل کر دیتی ہے اور شوائع کا مسلک یہ ہے کہ

(۱) "صحیح الجامع الصغیر" (۲۲۰/۱) (ج ۵، ۵۹۹) اور البانی نے اس کی سند کو حسن کہا ہے۔

"سلسلة الاحادیث الصحیحة" (۳۳۷/۱۳) (ج ۱۳، ۱۳۵۱) اور اس کو حکیم ترمذی نے "الاکلیاس والعفتین" (مس ۷۸ - تخطوط الظاہریہ) میں ابو درداء سے مرفوعاً روایت کیا ہے۔

ابن مبارک نے کچھ تقدیم و تاخیر کے ساتھ اپنی "الزهد" میں روایت کیا ہے، (مس ۲۷۵) (ج ۷، ۷۹۷) تحقیق حبیب الرحمن الاعلمی۔ البانی نے ابن مبارک کی سند کو "السلسلة" کے اندر ذکر کیا ہے اور کہا ہے کہ اس سند کے رجال مسلم کے ثقہ رجال ہیں، لیکن میں نہیں جانتا کہ بکر بن سوادہ جو ابو الدرداء سے روایت کرتے ہیں ان کا ہمارے ابو الدرداء سے ثابت ہے یا نہیں۔

بخاری نے شرح السنہ (۳۵۰/۲) میں اسے ذکر کیا ہے۔ اور ابو الدرداء کی جانب اس کی نسبت کی ہے۔

سیوطی نے "الجامع الصغیر" (مس ۲۷۵) میں حکیم ترمذی کی جانب منسوب کیا ہے جو بواسطہ ابو درداء روایت کرتے ہیں حکیم من ابی الدرداء، اور اس کے ضعف کی طرف اشارہ کیا ہے۔

اسی طرح منادی نے بھی اس کے ضعف کی طرف اشارہ کیا ہے "لیض القدر" (۳۶۷/۱۱) (ج ۶، ۶۵۸) میں۔

(۲) زین الدین محمد بن عبدالرکوف بن تاج العارفین ابن علی بن زین العابدین الحدادی السنادی، ان کی تصنیفات کی تعداد اسی ہے اور بیشتر حدیث و تراجم اور سیر پر مشتمل ہیں، ان کی وفات ۱۰۳۱ھ میں کاہرہ میں ہوئی۔ رحمان اللہ۔ دیکھئے: "اعلام" (۲۰۳/۶)۔

مساجد کی تزئین خواہ وہ کعبہ ہی کیوں نہ ہو، سونے یا چاندی سے مطلق حرام ہے اور ان دونوں کے علاوہ سے مکروہ ہے۔^(۱)

۲۰- عمارتوں میں فخر کرنا:

یہ ان علامات میں سے ہے جو عہد نبوت سے قریب ہی ظاہر ہو گئی تھیں اور اس کے بعد پھیل گئیں یہاں تک کہ لوگوں نے تعمیرات اور گھروں کی آرائش و زیبائش کے متعلق فخر کرنا شروع کر دیا اور ایسا اس لئے ہوا کہ دنیا مسلمانوں پر کشادہ کر دی گئی اور فتوحات کے بعد ان کے ہاتھوں میں خوب مال آ گیا اور درازی زمانہ سے بہت سے لوگ دنیا کی طرف مائل ہو گئے اور ان کے اندر سابقہ امتوں کی بیماری سرایت کر گئی یعنی مال کے جمع کرنے اور شرعی اعتبار سے نامناسب امور میں اسے صرف کرنے میں ان کے درمیان مقابلہ آرائی شروع ہو گئی، یہاں تک کہ دوسرے لوگوں کی مانند یہی علاقوں کے باشندوں اور ان کے جیسے فقیروں اور محتاجوں پر بھی دنیا خوب کشادہ ہو گئی اور لوگ کئی کئی منزلوں کی عمارتیں بنانے لگے اور اس سلسلے میں ان کے درمیان مقابلہ آرائی کا بازار گرم ہو گیا۔

اور یہ تمام چیزیں بالکل اسی طرح واقع ہوئی ہیں جس طرح صادق و مصدوق رضی اللہ عنہما نے ان کے واقع ہونے کی خبر دی تھی۔

چنانچہ صحیحین میں حضرت ابو ہریرہؓ سے روایت ہے،

”ان النبی صلی اللہ علیہ وسلم قال لجبریل عندما سأله عن وقت قيام الساعة:

”ولكن سأحدثك عن اشراطها... (فذكر منها:) واذاتطاول رعاء

البهائم في البنيان : فذاك من اشراطها“^(۲)۔

کہ نبی صلی اللہ علیہ وسلم نے اس وقت حضرت جبرئیل سے فرمایا تھا جب انہوں نے ان سے

(۱) ”فیض القدير“ (۳۶۷/۱)۔

(۲) ”صحیح بخاری“ کتاب الایمان، باب سؤال جبرئیل النبی صلی اللہ علیہ وسلم عن الایمان والاسلام والاحسان وعلم الساعة، (۱۱۴/۱- مع الفتح)، ”صحیح مسلم“ کتاب الایمان، باب بیان الایمان والاسلام والاحسان، (۱۶۳-۱۶۱/۱)۔

قیامت کے آنے کے وقت کے بارے میں سوال کیا تھا، ”لیکن میں تم سے اس کی نشانیاں بیان کروں گا،..... (انہیں میں بیان فرمایا:) جب بکریوں کے چرواہے عمارتوں میں فخر کریں گے تو یہ قیامت کی نشانیاں میں سے ہے۔“

وفی روایۃ لمسلم: ”وان ترى الحفاة العراة العالة رعاء الشاء يتطاولون فی البنیان“ (۱)۔

اور مسلم کی ایک روایت میں ہے: ”اور تم دیکھو کہ ننگے پاؤں اور ننگے بدن بکریاں چرانے والے محتاج لوگ عمارتوں میں فخر کرنے لگے ہیں۔“

وجاء فی روایۃ للامام احمد عن ابن عباس: قال: یا رسول اللہ! ومن اصحاب الشاء والحفاة الجیاع العالة؟ قال: ”العرب“ (۲)۔

اور امام احمد کی ایک روایت میں ابن عباس رضی اللہ عنہما سے مروی ہے کہ فرمایا: اے اللہ کے رسول! ننگے، بھوکے اور محتاج بکریوں والے کون ہیں؟ فرمایا: ”عرب“۔

وروی البخاری عن ابی ہریرۃ ان رسول اللہ ﷺ قال: ”لا تقوم الساعة..... حتی يتطاول الناس فی البنیان“ (۳)۔

بخاری نے حضرت ابو ہریرہ رضی اللہ عنہ سے روایت کی ہے کہ رسول اللہ ﷺ نے فرمایا: قیامت نہ قائم ہوگی..... یہاں تک کہ لوگ عمارتوں میں فخر کرنے لگیں۔

حافظ ابن حجر فرماتے ہیں: عمارتوں میں فخر کرنے کا مطلب یہ ہے کہ ہر وہ شخص جو گھر بناتا ہو یہ چاہتا ہو کہ اس کے گھر کی بلندی دوسروں سے زیادہ ہو، یہ بھی احتمال ہے کہ مراد زیب و زینت اور

(۱) ”صحیح مسلم“ کتاب الایمان، باب بیان الایمان والاسلام والاحسان، (۱/۱۵۸۱-مع شرح النووی)۔

(۲) ”مسند احمد“ (۳۳۲/۳-۳۳۳) (ج ۲۹۲) شرح احمد شاکر، اور کہا اس کی سند صحیح ہے۔

بخاری نے فرمایا، احمد اور بزار نے اسی طرح روایت کیا ہے... اور احمد کی سند میں شہر بن حوشب ہیں ”مجمع الزوائد“ (۳۸۱/۱-۳۹) اور البانی نے کہا ہے کہ یہ ایسی سند ہے جسے شواہد کے طور پر پیش کرنے میں کوئی حرج نہیں ہے۔ دیکھئے: ”سلسلۃ الاحادیث

الصحیحة“ (۳۳۲/۳) (ج ۱۳۴۵)

(۳) ”صحیح بخاری“ کتاب الفتن، باب (بدون) (۳/۸۱۱۳-۸۲-مع فتح)۔

آرائش و زیبائش میں فخر کرنا ہو یا اس سے بھی عام ہو، اس میں سے بہت کچھ وجود میں آچکا ہے اور اس میں اضافہ ہوتا جا رہا ہے۔^(۱)

اس زمانے میں یہ چیز واضح طور پر ظاہر ہو چکی ہے، چنانچہ لوگ عمارتوں میں اظہار برتری کرنے لگے ہیں اور ان کے طول و عرض اور آرائش و زیبائش میں فخر کا مظاہرہ کر رہے ہیں بلکہ معاملہ یہاں تک پہنچ چکا ہے کہ لوگ آسمان سے باتیں کرنے والی عمارتیں بنا رہے ہیں جو دنیا کے مختلف ممالک امریکا وغیرہ میں مشہور ہیں۔

۲۱۔ لونڈی کا اپنی آقا کو جننا:^(۲)

جاء فی حدیث جبریل الطویل قوله للنبی ﷺ: "وساخبرک عن

اشراطها: اذا ولدت الامة ربها"^(۳)۔

طویل حدیث جبریل میں نبی ﷺ کا یہ قول موجود ہے کہ: "میں تمہیں اس کی نشانیوں کے متعلق بتاؤں گا جب لونڈی اپنی آقا کو جنے گی۔ (متفق علیہ)

وفی روایة لمسلم: "اذا ولدت الامة ربها"^(۴)۔

اور مسلم کی ایک روایت میں ہے "جب لونڈی اپنے آقا کو جنے گی"۔

اس علامت کے معنی کے سلسلے میں علماء کے مختلف اقوال ہیں، حافظ ابن حجر نے ان میں سے

چار اقوال کا تذکرہ فرمایا ہے:

۱۔ خطاب فرماتے ہیں:

مراد دائرة اسلام کی وسعت اور اہل اسلام کا بلا دشکر پر تسلط اور ان کی ذریتوں کو قیدی بنانا

(۱) "فتح الباری" (۸۸/۱۳)۔

(۲) "رجھا" اور ایک روایت میں "ربھا" ہے ابن اثیر کہتے ہیں لغت میں رب کا اطلاق مالک، سید، مدبر، مربی، قیم، اور منعم پر ہوتا ہے، اور غیر مضاف صرف اللہ تعالیٰ کے لئے استعمال ہوتا ہے، اگر اللہ کے علاوہ کسی اور کے لئے اس کا استعمال کرنا ہو تو اضافت کی جانی ہے تو کہا جاتا ہے "رب کذا"۔ "النهاية" (۱۷۹/۲)۔

(۳) "صحیح بخاری" کتاب الایمان، باب بیان الایمان والاسلام والاحسان، (۱۵۸/۱) مع شرح النووی۔

(۴) "صحیح مسلم" کتاب الایمان، باب بیان الایمان والاسلام والاحسان، (۱۶۳/۱) مع شرح النووی۔

ہے چنانچہ جب آدمی کسی لونڈی کا مالک ہوگا اور اس سے اس کے یہاں لڑکا ہوگا تو یہ لڑکا اس کے آقا کے مقام پر ہوگا کیونکہ وہ اس کے آقا کا لڑکا ہوگا۔^(۱)

نووی نے ذکر فرمایا ہے کہ یہی قول اکثر علماء کا ہے۔^(۲)

حافظ ابن حجر فرماتے ہیں:

لیکن اس کا مراد ہونا محل نظر ہے^(۳) کیونکہ لونڈیوں سے اولاد کا ہونا اس فرمان کے وقت ہی رائج تھا اور بلاد شرک پر تسلط ان کی ذریتوں کو قید کرنا اور انہیں باندیاں بنانا یہ سب چیزیں تو ابتدائے اسلام ہی میں واقع ہو چکی ہیں جبکہ کلام کا سیاق ایسے واقعات کی جانب اشارے کا متقاضی ہے جو اس وقت تک واقع نہیں ہوئے تھے بلکہ قرب قیامت کے وقت رونما ہونے والے تھے۔^(۴)

۲- آقا اپنی امہات الاولاد (یعنی ان لونڈیوں کو جن سے انہیں اولادیں ہوئی ہیں) فروخت کریں گے، اور یہ کثرت سے واقع ہوگا، لہذا یہ لونڈیاں مختلف ہاتھوں میں جاتی رہیں گی یہاں تک کہ ان کی اولاد ہی انہیں خرید لے گی اور اسے اس کا شعور بھی نہیں ہوگا (کہ یہ ان کی مائیں ہیں)

۳- لونڈی غیر آقا سے شبہ کی وطی کے ذریعہ آزاد اولاد جنے گی یا نکاح یا زنا کے ذریعہ غلام کو جنے گی پھر دونوں صورتوں میں درست طور سے فروخت کر دی جائے گی اور لوگوں کے ہاتھوں میں گھومتی رہے گی یہاں تک کہ اس کا بیٹا یا بیٹی ہی اسے خرید لیں گے۔ یہ قول بھی اپنے ماقبل ہی کی طرح کا قول ہے۔

۴- اولاد کی نافرمانی اور بدسلوکی بڑھ جائے گی، چنانچہ لڑکا اپنی ماں کے ساتھ ایسا معاملہ کرے گا جیسے آقا اپنی لونڈی کے ساتھ کرتا ہے کہ اس کی اہانت کرے گا، اسے گالی دے گا، مارے گا اور اس سے خدمت لے گا، چنانچہ اسی لئے حدیث میں مجازی طور پر اسے اس کا رب (آقا) کہہ دیا گیا

(۱) "معالم السنن علی مختصر سنن ابی داؤد" (۶۷/۷)، اور یہی نص "فتح الباری" میں بھی ہے، (۱۳۲/۱)۔

(۲) "شرح النووی لمسلم" (۱۵۸/۱)۔

(۳) حافظ ابن کثیر نے بھی اس قول کو مستبعد گردانا ہے۔

دیکھئے: "النهاية/ الفتن والملاحم" (۱۷۷-۱۷۸)۔

(۴) "فتح الباری" (۱۳۲/۱)۔

ہے، یارب (آقا) سے حقیقی طور پر مرئی مراد ہے۔

پھر ابن حجر فرماتے ہیں: میرے نزدیک یہ سب سے عمدہ توجیہ ہے، کیونکہ اس میں عموم پایا جاتا ہے، نیز مقام اس بات پر دلالت کرتا ہے کہ مراد ایسی حالت ہے جو فساد احوال پر دلالت کرنے کے ساتھ ساتھ اس اعتبار سے مستغرب بھی ہے کہ مرئی خود مرئی ہو جائے گا یعنی زیر دست بالا دست ہو جائے گا اور پست بلند ہو جائے گا اور اسی قول کو اس فرمان میں دوسری علامت سے مناسبت ہے کہ ننگے پیروں والے زمین کے بادشاہ ہو جائیں گے۔^(۱)

۵۔ اسی ضمن میں حافظ ابن کثیر کا ایک پانچواں قول بھی ہے اور وہ یہ ہے کہ: آخری زمانے میں حشمت کی جو بات کہی گئی ہے اس سے اشارہ انہیں لوندیوں ہی کی جانب ہے چنانچہ آزاد عورتوں کے بجائے ایک لونڈی ہی بڑے آدمی کے تحت ہوگی، اسی وجہ سے اس بات کو اپنے اس قول سے ملا کر فرمایا کہ: تم ننگے پیر، ننگے بدن والے محتاجوں کو دیکھو گے کہ وہ عمارتوں میں فخر کر رہے ہیں۔^(۲)

۲۲۔ کثرت قتل:

عن ابی ہریرۃ ^{رضی اللہ عنہ} ان رسول اللہ ^{صلی اللہ علیہ وسلم} قال: "لا تقوم الساعة حتی یکثر الهرج" قالوا: وما الهرج یا رسول اللہ؟ قال: "القتل، القتل"۔^(۳)

حضرت ابو ہریرہ سے روایت ہے کہ رسول اللہ ^{صلی اللہ علیہ وسلم} نے فرمایا: "قیامت نہ قائم ہوگی یہاں تک کہ ہرج بڑھ جائے" لوگوں نے پوچھا: اے اللہ کے رسول ^{صلی اللہ علیہ وسلم} ہرج کیا ہے؟ آپ نے فرمایا: قتل، قتل۔ (رواہ مسلم)

وفی روایۃ للبخاری عن عبداللہ بن مسعود: "بین یدی الساعة ایام الهرج: یزول فیہا العلم، ویظہر فیہا الجهل" قال ابو موسی:

(۱) "فتح الباری" (۱/۱۲۲-۱۲۳) باختصار۔

(۲) "النهاية / الفتن والملاحم" (۱/۱۷۷) تحقیق دکتور طرزی۔

(۳) "صحیح مسلم" کتاب الفتن و اشراط الساعة، (۱۸/۱۳) مع شرح النووی۔

والهرج: القتل: بلسان الحبشة (۱)۔

اور بخاری کی روایت میں عبداللہ بن مسعود رضی اللہ عنہ سے مروی ہے کہ قیامت کے روز ہرج کے ایام ہیں، ان میں علم زائل ہو جائے گا اور ان میں جہالت پھیل جائے گی، حضرت ابو موسیٰ فرماتے ہیں: ہرج حبشہ کی زبان میں قتل کو کہتے ہیں۔

وعن ابی موسیٰ عن النبی ﷺ قال: "ان بین یدی الساعة الهرج۔" قالوا: وما الهرج؟ قال: "القتل۔" قالوا: اکثر مما نقتل: انا نقتل فی العام الواحد اکثر من سبعین الفاً۔ قال: "انه لیس بقتلکم المشرکین، ولكن قتل بعضکم بعضاً۔" قالوا: ومعنا عقولنا یومئذ۔ قال: انه لینزع عقول اکثر اهل ذلك الزمان، ویخلف له هباء من الناس؛ یحسب اکثرهم انه علی شیء، ولیسوا علی شیء (۲)۔

حضرت ابو موسیٰ رضی اللہ عنہ سے روایت ہے کہ نبی ﷺ نے فرمایا: قیامت کے روز ہرج ہوگا لوگوں نے کہا ہرج کیا ہے؟ آپ نے فرمایا: قتل، لوگوں نے کہا: اس سے بھی زیادہ جتنا ہم قتل کرتے ہیں، ہم تو ایک ہی سال میں ستر ہزار سے زائد کو قتل کر دیتے ہیں، فرمایا (یہاں مراد) تمہارا مشرکوں کو قتل کر دینا نہیں ہے بلکہ تم میں سے بعض کا بعض کو قتل کر دینا مراد ہے، لوگوں نے کہا: اور ان دنوں جب کہ ہمارے ساتھ ہماری عقلیں ہوں گی؟ آپ نے فرمایا اس زمانے کے اکثر لوگوں کی عقلیں کھینچ لی جائیں گی اور کوڑا کرکٹ لوگ رہ جائیں گے، ان میں سے اکثر لوگ یہ سمجھیں گے کہ وہ کسی چیز پر ہیں حالانکہ وہ کسی چیز پر نہیں ہوں گے۔

(۱) صحیح بخاری، کتاب الفتن، باب ظهور الفتن، (۱۳/۱۳۳-مع الفتح)۔

(۲) "مسند امام احمد" (۴/۳۱۳-بہامشہ منتخب الكنز)، "سنن ابن ماجہ"، کتاب الفتن، باب التثبیت فی الفتنۃ، (۱۳۰۹/۲) (۳۹۵۹ج)، "شرح النسۃ" باب اشراط الساعة، (۲۸/۱۵-۲۹) (۲۲۳۳ج)۔

اور حدیث صحیح ہے۔ دیکھئے: "صحیح الجامع الصغیر" (۱۹۳/۲) (۲۰۴۳ج)۔

وعن ابی ہریرۃؓ قال: قال رسول اللہ ﷺ والذي نفسی بیدہ: لا تذهب الدنيا حتى ياتي على الناس يوم لا يدري القاتل فيم قتل، ولا المقتول فيم قتل؟۔ فقيل: كيف يكون ذلك؟ قال: "الهرج، القاتل والمقتول في النار" (۱)۔

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: قسم ہے اس ذات کی جس کے ہاتھ میں میری جان ہے دنیا نہ جائے گی یہاں تک کہ لوگوں پر ایسا دن آجائے گا کہ قاتل کو یہ نہ پتہ ہو کہ اس نے کیوں قتل کیا نہ ہی مقتول کو یہ معلوم ہو کہ اسے کیوں قتل کیا گیا؟ کہا گیا: ایسا کیونکر ہوگا؟ فرمایا: فتنہ وفساد کی وجہ سے قاتل و مقتول دونوں جہنم میں ہوں گے۔

اس حدیث میں نبی ﷺ نے جن باتوں کی خبر دی تھی ان میں سے کچھ کچھ تو واقع بھی ہو چکی ہیں چنانچہ حضرت عثمانؓ کی شہادت کے بعد صحابہ رضی اللہ عنہم کے زمانے میں ہی جنگوں کا سلسلہ جاری ہو گیا تھا پھر اس کے بعد بعض بعض زمانوں میں بعض بعض مقام پر جنگیں بڑھتی ہی گئیں، اور ان میں سے اکثر کے اسباب کا پتہ ہی نہیں چل سکا، اسی طرح آخری صدیوں میں جو تباہ کن بین الاقوامی جنگیں چھڑیں جن میں ہزاروں لوگ قربان ہو گئے، جن کے سبب سے تمام لوگ فتنے وفساد کی لپیٹ میں اس طرح آئے کہ ایک دوسرے کے قتل کے درپے ہو گئے حالانکہ اس کی وجہ بھی انہیں نہیں معلوم ہوتی۔

اسی طرح ان خطرناک اسلحوں کا انتشار بھی کثرت قتل میں بڑا رول ادا کر رہا ہے جو قوموں اور امتوں کو تباہ و برباد کر ڈالتے ہیں یہاں تک کہ انسان کی کوئی قیمت ہی نہیں رہ گئی ہے، وہ بالکل بھیڑ بکریوں کی طرح ذبح کر دیا جاتا ہے، اس کا سبب محض انارکی، اور خفت عقل ہے، جب فتنے واقع ہوتے ہیں تو قاتل قتل کرتا ہے مگر یہ نہیں جانتا کہ اس نے کیوں قتل کیا، کس چیز کے بارے میں یہ قتل ہوا، بلکہ دیکھا جاتا ہے کہ کچھ لوگ بہت ہی معمولی وجوہات کی بنا پر دوسروں کو قتل کر دیتے ہیں، یہ سب

(۱) "صحیح مسلم" کتاب الفتن و اشرط الساعة " (۳۵/۱۸۔ مع شرح النووی)۔

فساد کا نتیجہ ہوتا ہے، اور ان حالات پر نبی ﷺ کا یہ قول صادق آتا ہے کہ ”اس زمانے کے اکثر لوگوں کی عقلیں کھینچ لی جائیں گی“ ہم اللہ تعالیٰ سے عافیت کے طلبگار ہیں اور ظاہری و باطنی تمام قسم کے فتنوں سے اس کی پناہ چاہتے ہیں۔

وارد ہوا ہے کہ یہ امت مرحوم امت (یعنی جس پر رحم کیا گیا) ہے، اس پر آخرت میں کوئی عذاب نہیں ہے، اللہ تعالیٰ نے اس کا عذاب دنیا میں فتنوں، زلزلوں اور قتل کو مقرر کر رکھا ہے، چنانچہ حدیث میں صدقہ بن شنی سے روایت ہے کہ ہم سے رباح بن حارث نے بواسطہ ابو بردہ بیان کیا، وہ فرماتے ہیں: اس اثناء میں کہ میں زیاد کے عہد امارت میں بازار میں کھڑا ہوا تھا کہ میں نے تعجب سے اپنے ایک ہاتھ کو دوسرے پر مارا، اس پر انصار کے ایک شخص نے جن کے والد رسول اللہ ﷺ کے صحابی تھے پوچھا: اے ابو بردہ! آپ کو کس بات پر تعجب ہے؟ میں نے کہا: مجھے ان لوگوں پر تعجب ہے جن کا دین ایک جن کے نبی ایک، جن کی دعوت ایک، جن کا حج ایک، جن کا غزوہ ایک، وہ ایک دوسرے کو قتل کرتے ہیں، انہوں نے کہا آپ تعجب نہ کریں کیونکہ میں نے اپنے والد سے سنا ہے انہوں نے مجھے خبر دی ہے کہ انہوں نے رسول اللہ ﷺ کو فرماتے ہوئے سنا کہ:

”ان امتی امة مرحومة، ليس عليها في الآخرة حساب ولا عذاب،
وانما عذابها في القتل والزلازل والفتن“ (۱)

میری امت مرحوم ہے اس پر آخرت میں کوئی حساب اور عذاب نہیں ہے اس کا عذاب تو بس قتل، زلزلوں اور فتنوں میں ہے۔

وفی روایة عن ابی موسیٰ: ”ان امتی امة مرحومة لیس علیہا فی
الآخرة عذاب، انما عذابہا فی الدنیا: القتل، والبلابل،
والزلازل“ (۲)

(۱) ”مستدرک حاکم“ (۲۵۳/۳-۲۵۳/۳)، اور کہا حج الاستاد ہے اور شیخین نے اس کی تخریج نہیں کی ہے، اور ذہبی نے ان کی موافقت کی ہے۔ حدیث صحیح ہے۔ دیکھئے: ”سلسلة الاحادیث الصحیحة“ (۶۸۲/۲-۶۸۶/۲)

(۲) سند امام احمد (۳۱۰/۳)، بہامشہ منتخب الكنز (حدیث صحیح ہے۔ دیکھئے: صحیح الجامع الصغیر، (۱۰۳/۱۴)

(۱۷۳۳ع) ”سلسلة الاحادیث الصحیحة“ (۶۸۲/۲) (۹۵۹ع)

ایک روایت میں حضرت ابو موسیٰ رضی اللہ عنہ سے مروی ہے کہ ”میری امت امت مرحوم ہے اس پر آخرت میں کوئی عذاب نہیں ہے اس کا عذاب تو بس دنیا میں ہے: قتل، غمگین کرنے والی آفتیں اور زلزلے۔“

۲۳- زمانے کا قریب قریب ہو جانا:

عن ابی ہریرۃؓ: قال: قال رسول اللہ ﷺ: "لا تقوم الساعة حتی..... يتقارب الزمان" (۱)

حضرت ابو ہریرہ رضی اللہ عنہ سے روایت ہے بیان کرتے ہیں کہ رسول اللہ ﷺ نے فرمایا: ”قیامت نہ قائم ہوگی یہاں تک کہ..... زمانے قریب ہو جائیں۔“

وعنهؓ: قال: قال رسول اللہ ﷺ: "لا تقوم الساعة حتی يتقارب الزمان، فتكون السنة كالشهر، ويكون الشهر كالجمعة، وتكون الجمعة كاليوم، ويكون اليوم كالساعة، وتكون الساعة كاحتراق السعة" (۲)

اور انہیں سے روایت ہے: بیان کرتے ہیں کہ رسول اللہ ﷺ نے فرمایا: ”قیامت نہ قائم ہوگی یہاں تک کہ زمانہ قریب قریب ہو جائے چنانچہ سال مہینے کی طرح ہو جائے گا اور مہینہ ہفتے کی طرح اور ہفتہ دن کی طرح اور دن گھنٹے کی طرح اور گھنٹہ شاخ خرما کے جلنے کی مقدار کی طرح ہو جائے گا۔“

(۱) ”صحیح البخاری“ کتاب الفتن، (۸۱/۱۳-۸۲- مع الفتح).

(۲) ”مسند احمد“ (۵۳۷/۲-۵۳۸- بہامشہ منتخب الكنز).

اور ترمذی نے اسے اس سے روایت کیا ہے۔ دیکھیے: ”جامع الترمذی“ ابو اب الزہد، باب ماجاء فی تقارب الزمن وقصر الامل، (۶۲۳/۶-۶۲۵- مع تحفۃ الاحوزی).

ابن کثیر کہتے ہیں کہ اس کی سند مسلم کی شرط پر ہے، ”النهاية /الفتن والملاحم“ (۱۸۱/۱)، تحقیق دکتور طرزی۔
پیشی کہتے ہیں: اس کے رجال صحیح کے رجال ہیں، ”مجمع الروايد“ (۲۳۱/۷)

البانی نے صحیح کہا ہے۔ دیکھیے: ”صحیح الجامع الصغیر“ (۱۷۵/۶) (۷۲۹۹ ح).

زمانے کے قریب قریب ہو جانے سے کیا مراد ہے؟ اس سلسلے میں علماء کے مختلف اقوال ہیں جن میں سے چند حسب ذیل ہیں:

۱- اس سے مراد زمانے میں برکت کی کمی ہے۔ (۱)

حافظ ابن حجر فرماتے ہیں: ہمارے زمانے میں یہ چیز رونما ہو چکی ہے، کیونکہ آج ہم دیکھتے ہیں کہ ایام اس قدر تیزی کے ساتھ گزر جاتے ہیں جتنی تیزی ہمارے اس زمانے سے قبل کے زمانے میں نہیں پائی جاتی تھی۔ (۲)

۲- اس سے مراد وہ حالت ہے جو حضرت مہدی اور عیسیٰ علیہ السلام کے زمانے میں پیدا ہوگی کہ لوگ زندگی سے لطف اندوز ہونگے، امن و امان کا دور دورہ ہوگا اور عدل و انصاف کا غلبہ ہوگا، اسی لئے لوگ خوشحالی کے دنوں کو طوالت کے باوجود مختصر جائیں گے، جبکہ سختی کے دنوں میں چھوٹے ایام بھی لمبے معلوم ہونے لگتے ہیں۔ (۳)

۳- مراد یہ ہے کہ اس زمانے کے لوگ قلت دینداری میں ایک جیسے ہونگے، یہاں تک کہ ان میں سے کوئی بھی ایسا نہیں ہوگا جو امر بالمعروف اور نہی عن المنکر کا فریضہ انجام دے کیونکہ فسق کا غلبہ ہوگا اور فساق (معاشرے پر) چھائے ہوئے ہونگے یہ صورت حال خاص طور سے اس وقت پیدا ہوگی جب لوگ حصول علم کو ترک کر کے جہالت پر راضی ہو جائیں گے کیونکہ علم میں لوگ برابر نہیں ہوتے ہیں بلکہ علم کے درجات جدا جدا ہوتے ہیں، جیسا کہ اللہ تعالیٰ نے فرمایا:

﴿ وَفَوْقَ كُلِّ ذِي عِلْمٍ عَلِيمٌ ﴾ (۴) (یوسف: ۷۶)

ہر ذی علم پر فوقیت رکھنے والا دوسرا ذی علم موجود ہے۔

لوگ تو اس وقت برابر ہوتے ہیں جب جاہل ہوتے ہیں۔

(۱) دیکھئے: "معالم السنن" (۱۳۱/۶-۱۳۲-۱۳۳) بہامہ مختصر سنن ابی داؤد و للمندری، "جامع الاصول" لابن اثیر، (۴۰۹/۱۰)، "فتح الباری" (۱۶/۱۳)۔

(۲) "فتح الباری" (۱۶/۱۳)۔

(۳) دیکھئے: "فتح الباری" (۱۶/۱۳)۔

(۴) دیکھئے: "مختصر سنن ابی داؤد" للمندری، (۱۳۲/۶)۔

۴- رالبتوں کے وسائل اور ارضی و فضائی تیز رفتار سوار یوں کے باعث جنہوں نے فاصلوں کو

سمیٹ دیا ہے اہل زمانہ کا قریب قریب ہو جانا مراد ہے۔ (۱)

۵- اس سے مراد زمانے کا مختصر ہو جانا ہے اور اس کی تیزی حقیقی تیزی ہوگی اور یہ چیز آخری

زمانے میں ہوگی۔

یہ حالت ابھی تک پیدا نہیں ہوئی ہے اس کی تائید اس حدیث سے ہوتی ہے جس میں آیا ہے

کہ دجال کے ایام لے ہو جائیں گے یہاں تک کہ دن طوالت میں سال کی طرح، مہینے کی طرح اور

ہفتے کی طرح ہو جائے گا، لہذا جس طرح ایام لے ہوں گے اسی طرح مختصر بھی ہو جائیں گے (۲)

کیونکہ نظام عالم مختل ہو (بگڑ) جائے گا، اور دنیا کا زوال قریب ہوگا۔

ابن ابی جمرہ (۳) فرماتے ہیں: احتمال ہے کہ زمانے کے قریب قریب ہونے سے مراد اس کا

مختصر ہونا ہو، جیسا کہ اس حدیث میں آیا ہے کہ قیامت نہ قائم ہوگی یہاں تک کہ سال مہینے کی طرح ہو

جائے، لہذا مختصر ہونے کے متعلق یہ بھی احتمال ہے کہ وہ حسی ہو اور یہ بھی احتمال ہے کہ وہ معنوی ہو۔

جہاں تک حسی ہونے کی بات ہے تو ابھی تک ایسا ظاہر نہیں ہوا ہے، ہو سکتا ہے کہ یہ ان امور

میں سے ہو جو قیامت کے قریب واقع ہونے والے ہیں۔

رہی بات معنوی کی تو اسے ظاہر ہوئے تو مدتیں ہو گئیں ہیں، اس بات کو دینی علم رکھنے والے

جانتے ہیں اور دنیوی اسباب کا علم رکھنے والے ہوشیار لوگ بھی اس سے آگاہ ہیں چنانچہ خود پر انہیں یہ

(۱) دیکھئے: "اتحاف الجماعة" (۱/۳۹۷)، "العقائد الاسلامیة" (ص ۲۳۷) سید سابق۔

(۲) دیکھئے: "مختصر سنن ابی داؤد" (۱۳۲/۶)، "جامع الاصول" (۱۰/۴۰۹)، تحقیق عبدالقادر الارناؤوط۔

(۳) علامہ ابو محمد عبداللہ بن سعد بن سعید بن ابی جمرہ الازدی اللخمی المالکی حدیث کے عالم تھے، اور ان کی چند تصنیفات ہیں، اسی میں سے "جمع النہایة" بھی ہے جس میں انہوں نے صحیح بخاری کا اختصار کیا ہے، اور حدیث و روایا کے باب میں "المراشی والحسان" نامی ایک کتاب ہے۔

ابن کثیر ان کے بارے میں کہتے ہیں کہ امام، عالم، عبادت گزار، حق گو، حد درجہ معروف کا حکم دینے والے اور منکر سے روکنے والے تھے۔ مصر میں ۶۹۵ھ میں وفات پائی۔

ان کے حالات کے لئے دیکھئے: "البدایة والنہایة" (۳۳۶/۱۳)، "ذوالاعلام" (۳/۸۹)۔

تجربہ ہو چکا ہے کہ کسی مدت میں پہلے وہ جتنا کام کر لیتے تھے اب نہیں کر پاتے، انہیں شکایت تو ہے مگر وہ یہ نہیں جانتے کہ اس کا سبب کیا ہے، شاید اس کا سبب ایمان میں واقع ہونے والی کمزوریاں ہوں جو مختلف طریقوں سے شریعت کی مخالفت کی وجہ سے ظاہر ہوئی ہیں اور ان میں سب سے سخت رزق کا معاملہ ہے کہ اس میں خالص حرام اور ایسے شبہات ہیں جو مخفی نہیں ہیں۔ یہ معاملہ یہاں تک پہنچ چکا ہے کہ بہت سے لوگ تو کسی بھی چیز میں توقف کرنا جانتے ہی نہیں ہیں، اور جس چیز کے بھی حصول کی انہیں قدرت حاصل ہوتی ہے اس پر بالکل بے پرواہ ہو کر دھاوا بول دیتے ہیں۔

حقیقت یہ ہے کہ زمانے، رزق اور افزائش میں برکت تو ایمان کی قوت، امر کی اتباع اور نہی سے اجتناب کے راستے سے پیدا ہوتی ہے، اور اللہ تعالیٰ کا قول اس پر شاہد ہے:

﴿وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ﴾ (الاعراف: ۹۶) (۱)

اور اگر ان بستیوں کے رہنے والے ایمان لے آتے اور پرہیزگاری اختیار کرتے تو ہم ان پر آسمان اور زمین کی برکتیں کھول دیتے۔

۲۴۔ بازاروں کا قریب قریب ہونا:

عن ابی ہریرۃ "ان رسول اللہ ﷺ قال: "لا تقوم الساعة حتی تظهر الفتن، ویکثر الکذب، وتتقارب الاسواق" (۲)۔

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: "قیامت نہ قائم ہوگی یہاں تک کہ فتنے ظاہر ہو جائیں، جھوٹ بڑھ جائے، اور بازار قریب قریب ہو جائیں۔"

(۱) "فتح الباری" (۱۷/۱۳)۔

(۲) "منداحم" (۵۱۹/۲)۔ بہامشہ منتخب الكنز۔

یٹھی کہتے ہیں احمد نے روایت کیا ہے اور سعید بن مسعان کے علاوہ اس کے رجال صحیح کے رجال ہیں، اور وہ ثقہ ہیں۔

"مجمع الزوائد" (۳۲۷/۷)۔

شیخ حمود التوحیدی^(۱) فرماتے ہیں: ”بازاروں کے قریب قریب ہونے کی تفسیر ایک ضعیف حدیث میں اس طرح آئی ہے کہ اس سے مراد: کساد بازاری اور منافع کی قلت ہے۔ اللہ اعلم۔ ظاہر یہ ہوتا ہے کہ اس میں ہمارے زمانے میں زمین کے باشیوں کے درمیان واقع ہونے والے تقارب کی جانب اشارہ کیا گیا ہے، کیونکہ ارضی اور فضائی سوار یوں اور آوازوں کو منتقل کرنے والے برقی آلات جیسے ریڈیو اور ٹیلیفونوں کی وجہ سے روئے زمین کے بازار قریب ہو گئے ہیں، لہذا کسی بھی ملک میں بھاؤ میں اگر کچھ تبدیلی رونما ہوتی ہے تو سارے تاجر۔ یا ان کی اکثریت۔ ساری دنیا میں اس سے آگاہ ہو جاتے ہیں اور اگر بھاؤ بڑھ گیا ہو تو بڑھادیتے ہیں اور اگر گھٹ گیا ہو تو گھٹادیتے ہیں، اور ایک تاجر کئی کئی دنوں کے فاصلے والے شہروں کے بازاروں میں اپنی حاجت پوری کر کے بذریعہ کار ایک ہی دن میں یا آدھے دن میں واپس لوٹ آتا ہے، اور ہوائی جہازوں کے ذریعہ ایسے شہروں کے بازاروں میں جاتا ہے جو اس سے ایک ماہ یا زیادہ کی مسافت پر ہوتے ہیں اور اپنی حاجت پوری کر کے ایک آدھ دن میں واپس آ جاتا ہے۔

لہذا بازار تین طرح سے قریب قریب ہو گئے ہیں:

۱۔ بھاؤ میں واقع ہونے والی کمی یا زیادتی کا تیزی کے ساتھ معلوم ہو جانا۔

۲۔ ایک بازار سے دوسرے بازار تک تیزی کے ساتھ پہنچ جانا خواہ راستے کی مسافت کتنی ہی

لمبی کیوں نہ ہو۔

۳۔ بھاؤ میں ایک دوسرے کے قریب قریب ہونا، اور گھٹانے یا بڑھانے میں ایک بازار

والوں کا دوسرے بازار والوں کی پیروی کرنا،۔ واللہ اعلم۔ (۲)

(۱) علامہ شیخ حمود بن عبد اللہ التوحیدی النجدی، معاصر علماء میں سے ہیں، ان کا مسکن ریاض شہر میں تھا، اور ان کی متعدد تصنیفات ہیں، ان میں ایک کتاب ہے، ”اتحاف الجماعة بما جاء فی الفتن والملاحم واشراط الساعة“ یہ دو جلدوں میں ہے، اور ان کے چھوٹے چھوٹے رسائل اور تردیدی کتابیں بھی ہیں، مثلاً ”الصارم المشهور علی اهل التبرج والسفور“ و”التنبیہات علی رسالة الالبانی فی الصلاة“ و”فصل الخطاب فی الرد علی ابی تراب“ وغیرہ۔

(۱) ”اتحاف الجماعة“ (۱/۳۹۸-۳۹۹)۔

۲۵- اس امت میں شرک کا ظاہر ہونا:

یہ ان علامات میں سے ہے جو ظاہر ہو چکی ہیں اور ان میں اضافہ ہی ہوتا جا رہا ہے، شرک اس امت میں واقع ہو چکا ہے اور اس کے کچھ قبیلے مشرکوں سے جا ملے ہیں، انہوں نے بتوں کی پرستش کی، قبروں پر مزارات بنائے اور اللہ کے سوا ان کی پرستش کی، انہیں بوسہ دینے ان کی تعظیم کرنے اور ان سے برکت حاصل کرنے کے لئے ان کا قصد کیا، وہاں نذریں گردانیں اور ان کی عیدیں منائیں، ان میں سے بہت سے لات وعزلی اور مناة کے درجے میں ہیں یا شرک میں کچھ بڑھے ہوئے ہی ہیں۔

وروی ابو داؤد والترمذی عن ثوبان رضی اللہ عنہ: قال: قال رسول اللہ ﷺ: "اذا وضع السيف في امتي: لم يرفع عنها الي يوم القيامة، ولا تقوم الساعة حتى تلحق قبائل من امتي بالمشرکين، وحتى تعبد قبائل من امتي الاوثان" (۱)۔

ابوداؤد اور ترمذی نے حضرت ثوبان رضی اللہ عنہ سے روایت کی ہے کہ رسول اللہ ﷺ نے فرمایا: "جب میری امت میں (یعنی اسے قتل کرنے کے لئے) تلوار رکھ دی جائے گی، تو قیامت تک اس سے اٹھائی نہ جائے گی (یعنی وہ ان کے اندر برابر اپنا کام کرتی رہے گی) اور قیامت نہ قائم ہوگی یہاں تک کہ میری امت کے کچھ قبیلے مشرکین سے جا ملیں (یعنی انہیں جیسا عمل کرنے لگیں) اور یہاں تک کہ میری امت کے کچھ قبیلے بتوں کی پوجا کرنے لگیں۔"

وروی الشيخان عن ابی هريرة قال: قال رسول اللہ ﷺ: "لا تقوم الساعة حتى تضطرب اليات نساء دوس حول ذي الخلفة" (۲)۔

(۱) "سنن ابی داؤد" (۱۱/۳۲۳-۳۲۴ مع عون المعبود)، "جامع الترمذی" (۶/۳۶۶) ترمذی نے صحیح کہا ہے۔

اور البانی نے بھی صحیح کہا ہے "صحیح الجامع الصغير" (۶/۱۷۳) (۷۲۹۵)۔

(۲) (الخلصة) خاء اور لام کے فتح کے ساتھ جس کے بعد صاد ہے، اسی طرح پڑھنا مشہور ہے اور خلصہ ایک پودے کا نام ہے جس کے عقیق کے ٹکڑے کی طرح سرخ بیج ہوتے ہیں۔

و (ذو الخلفة): طاغية دوس التي كانوا يعبدون في الجاهلية (۱).
 شیخین نے حضرت ابو ہریرہؓ سے روایت کی ہے؛ وہ بیان کرتے ہیں کہ رسول اللہ
 ﷺ نے فرمایا: قیامت نہ قائم ہوگی یہاں تک کہ قبیلہ دوس کی عورتوں کی سرینیں
 ذی الخلفہ کے ارد گرد مضطرب نہ ہوں۔

ذو الخلفہ: دوس کا وہ طاغوت ہے جس کی وہ لوگ زمانہ جاہلیت میں پوجا کیا کرتے تھے۔
 نبی ﷺ نے اس حدیث میں جس بات کی خبر دی تھی وہ واقع ہو چکی ہے، چنانچہ قبیلہ دوس اور
 اس کے ارد گرد بسنے والے عرب اس وقت ذی الخلفہ کے فتنے میں پڑ چکے ہیں جب ان بلاد میں
 دوبارہ جہالت عود کر آئی تھی، اس وقت وہ لوگ اپنی پرانی روش پر گامزن ہو گئے تھے اور اللہ کے سوا اس

= (ذو الخلفہ) اس گھر کا نام ہے جس میں بت رکھا ہوا تھا، ایک قول یہ بھی ہے کہ خلفہ گھر کا نام ہے اور ذوالخلفہ بت کا
 نام ہے

(ذو الخلفہ) دو بت تھے جن میں سے ہر ایک کا نام ذوالخلفہ تھا ایک تو قبیلہ دوس کا تھا اور دوسرا خشم اور دیگر قبائل عرب کا تھا۔
 اس حدیث میں مراد قبیلہ دوس والا بت ہی ہے، اس بت کا مقام آج بھی معروف ہے جو طائف کے جنوب میں زہران کے علاقے میں
 ثوق نامی بستی میں ہے جہاں قبیلہ دوس کی آبادی تھی، ذوالخلفہ اس گاؤں سے قریب ہے جس کا نام رمس ہے، اور یہ ذوالخلفہ ایک
 بلند چٹانی ٹیلے پر واقع تھا جس کے مشرق میں ذی الخلفہ کی گھاٹیاں اور مغرب میں تھامہ پڑتا ہے، آج بھی اس ٹیلے پر عمارت میں
 استعمال ہونے والے بڑے بڑے چٹانی ٹکڑے پڑے ہوئے ہیں جو اس بات کا پتہ دیتے ہیں کہ کبھی یہاں مضبوط عمارت کھڑی رہی
 ہوگی۔ دیکھئے: ”فتح الباری“ (۷/۱۸)، ”ذکر کتاب فی سیرة حامد وزہران“ (۳۳۶-۳۴۰) حمد الجاسری۔

خشم کے بت کو بھی ذوالخلفہ کہا جاتا تھا، اس بت خانے کو عرب کے دو قبیلوں خشم اور جمیلہ نے بنایا تھا اور اس کے ذریعہ کعبہ کی ہمسری
 کرتے تھے، نبی ﷺ نے جریر بن عبد اللہ بجلي کو ڈیڑھ سو سواروں کے ساتھ اس کی جانب روانہ فرمایا تھا اور انہوں نے اسے گرا کر اس
 میں آگ لگا دی تھی اور اس کے منہدم کئے جانے کے قہے کو امام بخاری نے اپنی صحیح کے اندر ذکر کیا ہے، (۷/۱۸-۷۱- مع الفتح)
 کتاب المغازی، باب غزوة ذی الخلفة۔

اور خشم کا یہ بت مکہ اور یمن کے درمیان ایک مقام پر واقع ہے جو مکہ سے سات راتوں کی مسافت پر ہے اب وہاں پر سرزمین خشم میں
 عیلات نامی بستی میں اسی جگہ پر ایک مسجد بنا دی گئی۔

دیکھئے: ”معجم البلدان“ (۸۰/۳)، ”ذکر کتاب فی سیرة غامد وزہران“ (ص ۳۳۳-۳۳۴)، منشورات دارالبریل،
 الریاض، ۱۳۹۱ھ۔

(۳) ”صحیح بخاری“ کتاب الفتن، باب تغیر الزمان حتی تعبد الاوثان، (۷/۱۱۳) (۷/۱۱۶) ”ذکر صحیح
 مسلم“ کتاب الفتن و اشراط الساعة، (۳۲/۱۸-۳۳)۔

کی عبادت کرنے لگے تھے، یہاں تک کہ شیخ محمد بن عبدالوہابؒ توحید کی دعوت لیکراٹھے اور انہوں نے مٹے ہوئے دینی شعار کی تجدید فرمائی اور اسلام جزیرہ عرب میں دوبارہ لوٹ آیا، پھر امام عبدالعزیز بن محمد بن سعودؒ گھرے ہوئے اور انہوں نے ذی الخلیفہ کی جانب دعا کی ایک جماعت روانہ فرمائی جنہوں نے اسے تاراج کر دیا اور اس کی بعض عمارتوں کو ڈھا ڈالا، اور جب اس مدت میں حجاز کی باگ ڈور آل سعود کے ہاتھ سے چلی گئی تو پھر کچھ جاہلوں نے دوبارہ اس کی عبادت شروع کر دی تھی اس کے بعد جب شاہ عبدالعزیز بن عبدالرحمن آل سعودؒ کا حجاز پر قبضہ ہوا تو انہوں نے وہاں کے گورنر کو حکم دیا اور اپنی فوج کی ایک ٹکڑی روانہ فرمائی جس نے اسے ڈھا دیا اور اس کے نشان کو مٹا ڈالا۔

(ولله الحمد والمنة)۔ (۱)

بعض ملکوں میں ابھی تک شرک کی مختلف صورتیں برابر پائی جا رہی ہیں، رسول اللہ ﷺ نے اپنے اس بیان میں سچ فرمایا تھا کہ:

”لا يذهب الليل والنهار حتى تعبد اللات والعزى“ فقالت عائشة:
يا رسول الله! ان كنت لاظن حين انزل الله: ﴿هُوَ الَّذِي أَرْسَلَ
رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ
الْمُشْرِكُونَ﴾ (۲) ان ذلك تاما، قال: ”انه سيكون من ذلك ما شاء الله،
ثم يبعث الله ريحا طيبة، فتوفى كل من في قلبه مثقال حبة خردل
من ايمان، فيبقى من لا خير فيه، فيرجعون الى دين آباءهم“ (۳)
دن اور رات نہ جائیں گے یہاں تک کہ لات و عزی کی پرستش ہوئے، اس پر
حضرت عائشہ نے فرمایا: اے اللہ کے رسول! جب اللہ تعالیٰ نے:

﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ﴾

(۱) ”اتحاد الجماعة“ (۵۲۲/۱-۵۲۳) ”سراة غامد وزهران“ (ص ۳۲۷-۳۲۹)۔

(۲) القف: ۹۔

(۳) ”صحیح مسلم بشرح النووی“ کتاب الفتن و اشراط الساعة، (۱۸/۳۳)۔

عَلَى الدِّينِ كُلِّهِ وَلَوْ كَرِهَ الْمُشْرِكُونَ ﴿۹﴾ (الصف: ۹)

وہی ہے جس نے اپنے رسول کو ہدایت اور سچا دین دیکر بھیجا تاکہ اسے اور تمام مذاہب پر غالب کر دے اگرچہ مشرکین ناخوش ہوں۔

نازل فرمایا تو میں یہ سمجھ بیٹھی تھی کہ یہ تو پورا ہے، آپ نے فرمایا: اس میں سے جتنا اللہ چاہے گا ہوگا پھر اللہ ایک پاکیزہ ہوا بھیجے گا جو ہر اس شخص کو وفات دے دیگی جس کے دل میں رائی کے دانے کے برابر بھی ایمان ہوگا پھر وہی باقی رہ جائے گا جس میں کوئی خیر نہ ہوگا لہذا یہ لوگ اپنے آباد و اجداد کے دین کی طرف پلٹ جائیں گے۔

شُرک کے مظاہر بہت ہیں یہ صرف پتھروں، درختوں اور قبروں کی پوجا میں محصور نہیں ہے بلکہ طاغوتوں کو اللہ تعالیٰ کا ساجھی بنا دینا بھی اسی میں شامل ہے جو اپنے پاس سے لوگوں کے لئے شریعت سازی کرتے ہیں اور لوگوں پر یہ لازم کر دیتے ہیں کہ وہ اللہ کی شریعت کو ترک کر کے انہیں کی شریعت سے فیصلہ لیں اس طرح وہ خود کو اللہ کے ساتھ معبود ٹھہرا لیتے ہیں، جیسا کہ اللہ تعالیٰ نے فرمایا ہے:

﴿اتَّخِذُوا أَحْبَابَهُمْ وَرُحَمَاءَهُمْ آبَاءًا مِّن دُونِ

اللَّهِ﴾ (التوبہ: ۳۱)

یعنی انہوں نے اپنے علماء اور عابدوں کو معبود بنا لیا تھا جو ان کے لئے شریعت سازی کیا کرتے تھے، کیونکہ وہ ان کی حلال و حرام کی ہوئی

چیزوں میں ان کی پیروی کیا کرتے تھے۔^(۱)

جب تحلیل و تحریم کے سلسلے میں یہ حکم لگایا گیا تو ان لوگوں کے ساتھ کیا معاملہ ہوگا جنہوں نے اسلام کو پس پشت ڈال کر قومیت، اشتراکیت، کمیونزم اور شوشلزم جیسے الحادوی مذاہب کا جو اپنی گردن میں ڈال لیا ہے۔

(۱) "تفسیر ابن کثیر" (۷/۴)

۲۶- فحاشی^(۱)، قطع رحمی اور بد ہمسائیگی (پڑوسیوں کے ساتھ برے

سلوک) کا عام ہونا

روی الامام احمد والحاکم عن عبداللہ بن عمروؓ ان رسول اللہ ﷺ قال: " لا تقوم الساعة حتى يظهر الفحش، والتفاحش، وقطعية الرحم، وسوء المجاورة" (۲)۔

امام احمد اور حاکم نے حضرت عبداللہ بن عمرو رضی اللہ عنہما سے روایت کی ہے کہ رسول اللہ ﷺ نے فرمایا: "قیامت نہ قائم ہوگی یہاں تک کہ بدگوئی و بد چلتی، قطع رحمی (رشتہ کاٹنا) اور بد ہمسائیگی (پڑوسیوں کے ساتھ برا سلوک کرنا) عام ہو جائے۔

روی الطبرانی فی "الوسط" عن انس؛ قال: قال رسول اللہ ﷺ: "من اشراط الساعة الفحش والتفاحش وقطعية الرحم" (۳)۔

طبرانی نے "اوسط" میں حضرت انسؓ سے روایت کی ہے؛ وہ بیان کرتے ہیں کہ رسول اللہ ﷺ نے فرمایا: بدگوئی و بے حیائی اور قطع رحمی قیامت کی نشانیوں میں سے ہے۔

وللامام احمد عن ابن مسعودؓ عن النبی ﷺ انه قال: "ان بين

(۱) (الفحش) بہرہ عمل جو گناہ و معصیت کی وجہ سے سخت ناپسندیدہ ہو جائے، اور اس کا زیادہ اطلاق زنا پر ہوتا ہے۔ اور ہر کر یہہ خلعت چاہے وہ اقوال میں سے ہو یا افعال میں سے فاحشہ ہوتی ہے۔ "النهاية" (۳/۳۱۵)۔

(۲) "مسند احمد" (۲۶/۱۰-۳۱) شرح احمد شاہ، اور اس کی سند کو صحیح کہا ہے۔ اور حاکم نے اس روایت کو ذکر کیا ہے اور اس پر لمبا کلام کیا ہے۔ "مستدرک الحاکم" (۵۱/۱-۷۶) اس کو تین سندوں سے روایت کیا ہے، اور کہا یہ حدیث صحیح ہے اور تین ان تمام رواۃ سے حجت پکڑنے میں متفق ہیں۔ صرف ہرۃ الہذلی ان سے مستثنیٰ ہیں جو بلند پائے کے تابعی ہیں، ان کا ذکر تاریخ و مسانید میں بغیر کسی طعن کے کیا گیا ہے اور اس کا ایک شاہد بھی ذکر کیا ہے اور ذہبی نے صحیح روایت کے سلسلے میں ان کی تائید کی ہے۔

(۳) "مجمع الزوائد" (۲۸۳/۷) اور بیہقی نے کہا ہے کہ اس کے رجال ثقہ ہیں، اور بعض میں اختلاف ہے اور مذکورہ احادیث اس کی شاہد ہیں۔

یدی الساعة... قطع الارحام (۱)۔

امام احمد کے یہاں ابن مسعودؓ کی نبی ﷺ سے روایت ہے: انہوں نے فرمایا:
قیامت کے روبرو..... قطع رحمی ہوگی۔

نبی ﷺ نے جس چیز کی خبر دی تھی وہ واقع ہو چکی ہے چنانچہ بدگوئی و بے حیائی بہت سے لوگوں میں پھیل گئی ہے وہ بالکل لا پرواہی کے ساتھ اپنے برے کرتوتوں اور گناہوں کو بیان کرتے پھرتے ہیں اور اس پر مرتب ہونے والے شدید عقاب کو خاطر میں نہیں لاتے، رشتے کاٹے جا رہے ہیں ایک رشتے دار دوسرے رشتے دار سے لا تعلق ہو گیا ہے بلکہ آپس میں دوری اور اختلاف پیدا ہو گیا ہے، ایک ہی شہر میں رہتے ہوئے مہینوں اور سالوں گزر جاتے ہیں مگر ان کی ملاقات نہیں ہوتی، نہ ان کا ایک دوسرے کے ساتھ کوئی تعلق پیدا ہوتا ہے، بے شک یہ ایمان کی کمزوری کا نتیجہ ہے، رسول اللہ ﷺ نے تو صلہ رحمی (رشتوں کے جوڑنے) کی ترغیب دی ہے اور قطع رحمی (رشتوں کو توڑنے) سے بچنے کی تلقین فرمائی ہے۔

اور فرمایا: بے شک اللہ تعالیٰ نے مخلوق کو پیدا فرمایا پھر جب ان سے فارغ ہو گیا تو رحم (رشتہ داری) کھڑا ہوا اور اس نے کہا: یہ مقام اس کا ہے جو قطع رحمی (ناتا توڑنے) سے تیری پناہ مانگے؟ فرمایا: ہاں، کیا تو اس سے راضی نہیں ہے کہ جو تجھے جوڑے گا میں اسے جوڑوں گا اور جو تجھے کاٹے گا میں اسے کاٹوں گا؟ اس نے کہا: میں راضی ہوں، رب نے فرمایا: تب لے تجھے یہ درجہ حاصل ہوا۔ پھر رسول اللہ ﷺ نے فرمایا: اگر چاہو تو پڑھو:

فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتُقَطِّعُوا
أَرْحَامَكُمْ، أُولَئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى
أَبْصَارَهُمْ، أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ
أَقْفَالٌهَا. (محمد: ۲۲، ۲۳، ۲۴) (۲)

(۱) "مسند احمد" (۳۳۳/۵) تشریح احمد شاہ، اردو کہا اس کی سند صحیح ہے۔

(۲) "صحیح مسلم" کتاب البر والصلة والادب، باب صلة الرحم و تحرییر قطعیتها، (۱۱۴/۱۶)

اور تم سے یہ بھی بعید نہیں کہ اگر تم کو حکومت مل جائے تو تم زمین میں فساد برپا کر دو اور رشتے ناتے توڑ ڈالو، یہ وہی لوگ ہیں جن پر اللہ کی پھٹکار ہے اور جن کی سماعت اور آنکھوں کی روشنی چھین لی ہے، کیا یہ قرآن میں غور و فکر نہیں کرتے؟ یا ان کے دلوں پر ان کے تالے لگ گئے ہیں۔

وقال عليه الصلاة والسلام: "لا يدخل الجنة قاطع رحم" (۱)

اور نبی ﷺ نے فرمایا: رشتہ توڑنے والا جنت میں داخل نہیں ہوگا۔

جہاں تک بد ہمسائیگی کی بات ہے تو اس کا جس قدر رونا رویا جائے کم ہے کتنے ایسے پڑوسی ہیں جو اپنے پڑوسیوں کو جانتے تک نہیں ہیں نہ ان کی احوال پر سی کرتے ہیں کہ اگر وہ ضرور تمند ہوں تو ان کی مدد کریں! بلکہ انہیں تکلیف دینے سے بھی باز نہیں آتے ہیں۔

حالانکہ نبی ﷺ نے پڑوسی کو تکلیف دینے سے روکا تھا آپ نے فرمایا:

"من كان يومئذ بالله واليوم الآخر: فلا يؤذي جاره" (۲)

جو شخص اللہ پر اور یوم آخرت پر ایمان رکھتا ہو تو وہ اپنے پڑوسی کو تکلیف نہ دے۔

اور پڑوسیوں کے ساتھ اچھا سلوک کرنے کا حکم دیا تھا، آپ نے فرمایا: جو شخص اللہ پر اور یوم

آخرت پر ایمان رکھتا ہو اسے چاہئے کہ وہ اپنے پڑوسی کے ساتھ اچھا سلوک کرے۔ (۳)

وقال عليه الصلاة والسلام: "ما زال جبريل يوصيني بالجار

حتى ظننت انه سيورثه" (۴)

نبی ﷺ نے فرمایا: جبریل مجھے پڑوسی کے بارے میں برابر نصیحت کرتے رہے

یہاں تک کہ مجھے یہ گمان ہونے لگا کہ وہ اسے وارث بنا دیں گے۔

(۱) "صحیح مسلم" (۱۱۳/۱۶)۔

(۲) "صحیح مسلم" کتاب الایمان، باب الحدیث علی اکرام الجار والضعیف، (۲۰/۲)۔

(۳) حاشیہ سابقہ، صفحہ ۱۷۷۔

(۴) "صحیح مسلم" کتاب البر والصلۃ والآداب، باب الوصیۃ بالجار والاحسان الیہ، (۱۷۶/۱۶)۔

۲۷- بوڑھوں کا جوان بننا:

عن ابن عباسؓ: قال: قال رسول الله ﷺ: "يكون قوم يخضبون في آخر الزمان بالسواد؛ كحواصل الحمام، لا يريحون رائحة الجنة". (۱)

حضرت ابن عباسؓ سے روایت ہے: بیان کرتے ہیں کہ رسول اللہ ﷺ نے فرمایا: کچھ لوگ ہوں گے جو آخری زمانے میں کالا خضاب لگائیں گے کبوتروں کے پوٹوں کی مانند، انہیں جنت کی خوشبو تک نہ ملے گی۔

اس حدیث میں جو بات بیان کی گئی ہے وہ اس زمانے میں واقع ہو چکی ہے کیونکہ مردوں کے درمیان داڑھی اور سر کے بالوں کا کالے خضاب سے رنگنا عام ہو چکا ہے۔

- اللہ اعلم۔ مجھے جو ظاہر ہوتا ہے وہ یہ ہے کہ نبی ﷺ کے اس قول: کبوتروں کے پوٹوں کی مانند“ میں اس زمانے کے بعض مسلمانوں کی حالت کی تشبیہ پیش کی گئی ہے، آپ دیکھیں گے کہ انہوں نے اپنی

(۱) "مسند الامام احمد" (۱۵۶/۳) (ج ۲۳۷) تحقیق و شرح احمد شاہ، اور اس حدیث کو صحیح کہا ہے۔

"سنن ابی داؤد" کتاب الترجل، باب ما جاء في خضاب السواد، (۲۶۶/۱۱)۔

ابن حجر نے کہا ہے کہ سند قوی ہے لیکن اس کے موقوف و مرفوع ہونے میں اختلاف ہے، اور راجح موقوف ہے، اور اگر اسے موقوف بھی مان لیا جائے تو اس طرح کی باتیں رائے سے نہیں کہی جاتی ہیں، لہذا یہ بھی مرفوع کے حکم میں ہے۔

"فتح الباری" (۳۹۹/۶)۔

البانی نے فرمایا: اس کی ابوداؤد، نسائی، احمد، اور ضیاء نے، "المختار" کے اندر تخریج کی ہے،

"غایۃ المرام فی تخریج احادیث الحلال والحرام" (ص ۸۳) طبع المکتب الاسلامی، طبع اول (۱۴۰۰ھ)۔

اور اس حدیث کو ابن جوزی نے "الموضوعات" میں (۵۵/۳) ذکر کیا ہے، بیان کیا ہے کہ اس میں تم عبد الکریم بن ابی الخارق متروک ہیں۔ اور ابن حجر نے ان کی تردید کی ہے اور کہا ہے کہ انہوں نے اس میں غلطی کی ہے، اس لئے کہ یہ حدیث عبد الکریم الجوزی کی روایت کردہ ہے جو ثقہ ہیں اور صحیح بخاری میں ان کی روایتیں بیان کی گئی ہیں۔

پھر اس حدیث کی تخریج کرنے والوں کا تذکرہ کیا ہے دیکھئے "القول المسدد" (ص ۳۸-۳۹) لابن حجر۔ اور اس بارے میں شوکانی نے ابن جوزی کی اتباع کی ہے، اور "الفوائد المجموعہ" میں کہا ہے کہ قزوینی نے موضوع کہا ہے: "الفوائد المجموعہ فی الاحادیث الموضوعه" (ص ۵۱۰) (ج ۱۳۲۰) تحقیق عبد الرحمن بن عیسیٰ مطعی، طبع ثانی ۱۳۹۲ھ، بیروت۔

داڑھیوں کو کبوتروں کے پوٹوں کی ہیئت دے رکھی ہوگی وہ اپنے رخسار کے بالوں کو منڈوا دیتے ہیں اور اپنی تھوڑیوں کے بال چھوڑ دیتے ہیں، پھر انہیں کالے خضاب سے رنگ لیتے ہیں اس طرح کبوتروں کے پوٹوں کی صورت بن جاتی ہے۔

ابن جوزی^(۱) فرماتے ہیں:

یہ احتمال پایا جاتا ہے کہ اس کا معنی یہ ہو کہ کسی کام کے کرنے یا کوئی اعتقاد رکھنے کی وجہ سے وہ جنت کی خوشبو نہیں پائیں گے، نہ یہ کہ اس کا سبب خضاب لگانا ہوگا، اور خضاب لگانا ان لوگوں کی علامت ہوگی جیسا کہ خوارج کے متعلق فرمایا کہ ان کی علامت سر منڈانا ہوگی اگرچہ سر منڈانا حرام نہیں ہے۔^(۲)

میں کہتا ہوں: نبی ﷺ نے سر اور داڑھی کے بالوں کو سیاہی کے ساتھ رنگنے سے منع فرما دیا ہے چنانچہ ”صحیح“ میں حضرت جابر بن عبد اللہ رضی اللہ عنہ سے روایت ہے: فرماتے ہیں: جب

(۱) علامہ ابوالفرج عبدالرحمن بن علی الجوزی القرشی البغدادی الحسینی، بڑی بڑی کتابوں کے مصنف ہیں، جن کی حدیث، وعظ اور تفسیر و تاریخ وغیرہ میں سو سے زیادہ مصنفات ہیں۔ ۵۹۷ھ میں وفات پائی۔ رحمہ اللہ دیکھئے ”البدایة والنہایة“ (۳۰-۲۸/۱۳) اور ان کی کتاب الموضوعات کا مقدمہ، (۲۶-۲۱/۱) مکتوبہ عبدالرحمن محمد عثمان، ناشر محمد عبدالحسن، طبع اول، ۱۳۸۶ھ

(۲) الموضوعات“ (۵۵/۳) ابن الجوزی۔ ابن جوزی فرماتے ہیں: معلوم ہو کہ صحابہ کی ایک جماعت نے خضاب لگایا ہے، جن میں حضرات حسن، حسین، سعد بن ابی وقاص اور بہت سارے تابعین شامل ہیں، اور بعض لوگوں نے صرف اس وجہ سے اسے مکروہ گردانا ہے کیونکہ اس میں تدلیس (دھوکہ دہی) پائی جاتی ہے، رہی یہ بات کہ اگر تدلیس (دھوکہ دہی) نہ پائی جاتی تو اسے حرام کے درجہ تک پہنچایا جائے اور اس پر یہ وعید لاحق ہو تو ایسا کسی نے بھی نہیں کہا ہے۔

نوی فرماتے ہیں: صحیح قول کی بنیاد پر کالے خضاب سے رنگنا حرام ہے، ایک قول یہ ہے کہ مکروہ تنزیہی ہے جبکہ مذہب مختار تحریم ہے کیونکہ نبی ﷺ کا فرمان ہے کہ ”سیاہی سے بچو“ شرح مسلم (۸۰/۱۳)

اور ابن ابی عاصم نے ”کتاب الخضاب“ میں جو زہری سے بیان فرمایا ہے کہ جب چہرہ نیا تھا تو ہم لوگ خضاب لگاتے تھے، پھر جب چہرہ اتر گیا اور دانت جواب دینے لگے تو ہم نے اسے چھوڑ دیا۔ (فتح الباری، ۱۱۰، ۳۵۳-۳۵۵)

البانی فرماتے ہیں: ظاہر یہی ہوتا ہے کہ تحریم کی حدیث زہری کے پاس سرے سے تھی ہی نہیں، اس لئے اپنے ذوق کے مطابق تعامل فرماتے رہے، بہر حال، رسول اللہ ﷺ کے بعد کسی کے بھی قول و فعل میں کوئی حجت نہیں ہے، اور سابقہ حدیث زہری وغیرہ پر حجت ہے۔ ”غایت المرام“ (ص ۸۴)

فتح مکہ کے دن ابو قحافہ کو لایا گیا تو ان کے سر اور داڑھی کے بال ٹغامہ^(۱) (ایک قسم کا پودا) کی مانند سفید تھے، اس وقت رسول اللہ ﷺ نے فرمایا:

”غیروا هذا بشيء، واجتنبوا السواد“^(۲)

اسے (یعنی بالوں کے رنگ) کو کسی چیز سے بدل دو اور سیاہی سے اجتناب کرو۔

۲۸- شدت بخل^(۳) اور حرص و آرز کی کثرت:

عن ابی ہریرۃ: قال: ”من اشراط الساعة ان يظهر الشح“^(۴)

حضرت ابو ہریرہ رضی اللہ عنہ سے روایت ہے فرماتے ہیں: قیامت کی نشانیوں میں سے ہے کہ بخل و حرص کا دور دورہ ہوگا۔

وعنه عن النبی ﷺ: قال: ”یتقارب الزمان، وينقص العمل،

ويلقى الشح“^(۵)

انہیں کی نبی ﷺ سے روایت ہے فرماتے ہیں: زمانہ قریب قریب ہو جائے گا عمل کم ہو جائے گا اور بخل و حرص ڈال دیا جائے گا۔

وعن معاویۃ: قال: سمعت رسول اللہ ﷺ يقول: ”لا يزداد الامر

(۱) ٹغامہ: ایک پودا جو حد درجہ سفید ہوتا ہے، اس کا پھول اور پھل دونوں سفید ہوتے ہیں، کہا جاتا ہے کہ یہ ایسا پودا ہوتا ہے جو سفیدی میں برف کی مانند ہوتا ہے۔

”النهاية في غريب الحديث“ (۲۱۳/۱)، ”فتح الباری“ (۳۵۵/۱۰)

(۲) ”صحیح مسلم“ کتاب اللباس والزینة، باب استحباب خضاب الشیب بصفرة او حمرة وتحريمه بالسواد، (۷۹/۱۳)

(۳) حدیث میں الشح وارد ہوا ہے جس کا معنی ہوتا ہے سخت بخیلی اور روکنے کے معنی میں بخل سے زیادہ بلیغ ہے، ایک قول کے مطابق اس کا معنی ہوتا ہے ایسی بخیلی جس میں حرص بھی شامل ہو۔

(۴) طبرانی ”الاوسط“: ”فتح الباری“ (۱۵/۱۳) بیہمی کہتے ہیں کہ محمد بن حارث بن سفیان کے سوا اس کے تمام رجال صحیح کے رجال ہیں اور وہ بھی ثقہ ہیں۔ ”مجمع الزوائد“ (۳۲۷/۷)

(۵) ”صحیح بخاری“ کتاب الفتن، باب ظهور الفتن، (۱۳/۱۳)

الاشدة، ولا یزداد الناس الا شحاً (۱)

حضرت معاویہ رضی اللہ عنہ سے روایت ہے بیان کرتے ہیں کہ میں نے رسول اللہ کو فرماتے ہوئے سنا: معاملے میں شدت بڑھتی ہی جائے گی اور لوگوں میں حرص و بخل بڑھتا ہی جائے گا۔

شح (بخل جس میں حرص بھی پائی جاتی ہو) ایک مذموم صفت ہے اسلام نے اس سے روکا ہے اور یہ واضح کیا ہے کہ جسے اپنے نفس کی بخالت سے بچالیا گیا وہ کامیاب و کامران ہو جیسے کہ اللہ تعالیٰ کا ارشاد گرامی ہے:

﴿ وَمَنْ يُوقِ شَحَّ نَفْسِهِ فَأُولَٰئِكَ هُمُ
الْمُفْلِحُونَ ﴾ (الحشر: ۹۔ التغابن: ۱۶)

اور جس نے اپنے آپ کو بخالت سے بچالیا پس وہی لوگ کامیاب ہیں۔

وعن جابر بن عبد الله رضي الله عنه ان رسول الله ﷺ قال: "اتقوا الظلم؛ فان الظلم ظلمات يوم القيامة، واتقوا الشح، فان الشح اهلك من كان قبلكم؛ حملهم على ان سفكوا دماءهم، واستحلوا محارمهم" (۲)

حضرت جابر بن عبد اللہ رضی اللہ عنہ سے روایت ہے کہ رسول اللہ ﷺ نے فرمایا: ظلم سے بچو، کیونکہ ظلم قیامت کے دن تاریکیوں کا باعث ہوگا اور (خست آمیز) بخل سے بچو کیونکہ (خست آمیز) بخل نے تم سے پہلے کے لوگوں کو ہلاک کیا، انہیں اس بات پر آمادہ کیا کہ وہ خونریزی کریں اور حرمات کو حلال کر لیں۔

قاضی عیاض فرماتے ہیں: "ممکن ہے کہ یہ وہی دنیا کی ہلاکت ہو جس کے متعلق ان کے بارے میں خبر دی گئی ہے کہ انہوں نے خونریزی کی اور یہ بھی ممکن ہے کہ وہ آخرت کی ہلاکت ہو اور یہی

(۱) طبرانی، اور اس کے رجال صحیح ہیں۔ "مجمع الزوائد" (۱۳/۸)

(۲) "صحیح بخاری" کتاب البر والصلۃ والآداب، باب تحريم الظلم، (۱۳۳/۱۶)۔

دوسرا احتمال زیادہ ظاہر ہے، اور یہ بھی ممکن ہے کہ اس (بخل و طمع) نے انہیں دنیا و آخرت دونوں جگہوں پر ہلاک کیا ہو۔^(۱)

۲۹- کثرت تجارت:

انہیں نشانوں میں سے تجارت کی کثرت اور اس کا لوگوں کے درمیان پھیل جانا ہے یہاں تک کہ اس میں مردوں کے ساتھ ساتھ عورتیں بھی شامل ہو جائیں گی۔

روی الامام احمد والحاکم عن عبدالله بن مسعود^{رضی اللہ عنہ} عن النبی ﷺ انه قال: "بين يدي الساعة تسليم الخاصة، وفشو التجارة، حتى تشارك المرأة زوجها في التجارة."^(۲)

امام احمد اور امام حاکم نے حضرت عبداللہ بن مسعود رضی اللہ عنہ سے روایت کی ہے: وہ نبی ﷺ سے روایت کرتے ہیں کہ انہوں نے فرمایا: قیامت کے روبرو خاص لوگوں کو سلام کیا جائے گا اور تجارت عام ہو جائے گی یہاں تک کہ تجارت میں بیوی بھی اپنے شوہر کی شریک ہوگی۔

وروی النسائی عن عمرو بن تغلب: قال: قال رسول الله ﷺ: "ان من اشراط الساعة ان يفشو المال ويكثر، وتفشو التجارة."^(۳) نسائی نے عمرو بن تغلب سے روایت کی ہے، بیان کرتے ہیں کہ رسول اللہ ﷺ نے فرمایا: بیشک یہ قیامت کی نشانوں میں سے ہے کہ مال عام ہو جائے گا اور خوب ہو جائے گا اور تجارت پھیل جائے گی۔

(۱) "شرح النووی لمسلم" (۱۳۳/۱۶)

(۲) "مسند احمد" (۱۳۳/۵) بشرح احمد شاہ، اور کہا اس کی سند صحیح ہے۔ "مستدرک حاکم" (۳۳۶-۳۳۵/۳)

(۳) "سنن نسائی" (۲۳۳/۷)، اور حدیث حسن بواسطہ عمرو بن تغلب کے طریق سے مروی ہے اور حسن بدلس راوی ہیں، اور یہاں عنعنہ سے روایت کی ہے لیکن امام احمد کی روایت میں عمرو بن تغلب سے سماع کی صراحت ہے۔

دیکھئے: "المسند" (۶۹/۵) - بہامشہ منتخب الكنز)۔ اور "سلسلۃ الاحادیث الصحیحۃ" (۲۵۱/۲م)، (۲۵۲-۲۵۱/۲م)۔

لہذا ایسا ہی ہوا کہ تجارت کی کثرت ہو گئی عورتیں بھی اس میں شامل ہوئیں لوگ مال جمع کرنے کے پیچھے پڑ گئے اور اس سلسلے میں ان کے درمیان مقابلہ آرائی شروع ہو گئی۔

نبی ﷺ نے اس بات کی خبر دے رکھی ہے کہ وہ اس امت کے سلسلے میں فقر (محتاجی) سے خائف نہیں ہیں، انہیں تو ڈر اس بات کا ہے کہ دنیا ان پر کشادہ کر دی جائے گی جس کے نتیجے میں ان کے درمیان مقابلہ آرائی ہو جائے گی، چنانچہ حدیث میں آیا ہے کہ نبی ﷺ نے فرمایا:

”والله ما الفقر اخشى عليكم، ولكنى اخشى عليكم ان تبسط الدنيا عليكم كما بسطت على من كان قبلكم فتنافسوها كما تنافسوها، وتهلككم كما اهلكتهم“ (۱)

اللہ کی قسم مجھے تم پر فقر (محتاجی) کا خوف نہیں ہے مجھے تو تمہارے سلسلے میں ڈر اس بات کا ہے کہ دنیا تم پر اسی طرح کشادہ کر دی جائے گی جس طرح تم سے پہلے کے لوگوں پر کشادہ کی گئی تھی لہذا تم اس کے بارے میں اسی طرح مقابلہ آرائی کرنے لگو گے جس طرح انہوں نے کی اور وہ تمہیں اسی طرح ہلاک کر دے گی جس طرح اس نے انہیں ہلاک کیا۔

وفی رواية لمسلم: ”وتلهيكم كما الهتهم“ (۲)
اور مسلم کی ایک روایت میں ہے: وہ تمہیں اسی طرح غافل کر دے گی جس طرح انہیں کیا۔

وقال ﷺ: ”اذا فتحت عليكم فارس والروم؛ اي قوم انتم؟“ قال عبد الرحمن بن عوف: نقول كما امرنا الله. قال رسول الله ﷺ:

(۱) ”صحیح بخاری“ کتاب الجزیہ والموادعة، باب الجزیة والموادعة مع اهل الذمة والحرب، (۲۵۷/۶)۔ (۲۵۸)

”صحیح مسلم“ کتاب الزهد، (۹۵/۱۸)۔ مع شرح النووی۔

(۲) ”صحیح مسلم“ کتاب الزهد، (۹۶/۱۸)

او غیر ذلك: تتنافسون، ثم تتحاسدون، ثم تتدابرون، ثم تتباغضون" او نحو ذلك۔^(۱)

آنحضرت ﷺ نے فرمایا: جب فارس و روم تمہارے قبضے میں آجائیں گے تو تم کس طرح کے لوگ ہو گے؟ حضرت عبدالرحمن بن عوف نے فرمایا: ہم اسی طرح کہیں گے جس طرح ہمیں اللہ نے حکم دیا ہے، رسول اللہ ﷺ نے فرمایا: "یا کچھ اور! تم مقابلہ آرائی کرو گے، پھر باہم حسد کرو گے پھر ایک دوسرے کی غیبت کرو گے، پھر باہم نفرت کرو گے، یا اسی کے مثل۔

لہذا دنیا کے لئے مقابلہ آرائی کا انجام دین کی کمزوری، امت کی ہلاکت اور انتشار کی صورت میں سامنے آتا ہے جیسا کہ سابقہ زمانوں میں ہو چکا ہے اور جیسا آج ہو رہا ہے۔

۳۰۔ زلزلوں کی کثرت:

عن ابی ہزیرةؓ: قال: قال رسول اللہ ﷺ لا تقوم الساعة حتى تکثر الزلازل۔^(۲)

حضرت ابو ہریرہ رضی اللہ عنہ سے روایت ہے بیان کرتے ہیں کہ رسول اللہ نے فرمایا: قیامت نہ قائم ہوگی یہاں تک کہ زلزلوں کی کثرت ہو جائے۔

وعن سلمة بن نفيل السكوني: قال: كنا جلوسا عند رسول الله ﷺ.... (فذكر الحديث، وفيه): "وبين يدي الساعة موتان شديد، وبعده سنوات الزلازل۔"^(۳)

حضرت سلمہ بن نفیل سکونی فرماتے ہیں: ہم رسول اللہ ﷺ کے پاس بیٹھے ہوئے

(۱) "صحیح مسلم" کتاب الزہد، (۹۶/۱۸)

(۲) "صحیح بخاری" کتاب الفتن، (۸۲-۸۱/۱۳)

(۳) "مسند احمد" (۱۰۳/۱۳) بیہمی کہتے ہیں کہ اس کو احمد بزار، طبرانی اور ابویعلیٰ نے روایت کیا ہے اور اس کے رجال ثقہ ہیں۔ "مجمع الزوائد" (۳۰۶/۷)

تھے..... (چنانچہ حدیث کو ذکر فرمایا اور اس میں ہے): قیامت کے روبرو بہت زیادہ اموات ہوں گی اور اس کے بعد زلزلوں کے سال آئیں گے۔

حافظ ابن حجر فرماتے ہیں: بہت سے شمالی و شرقی و غربی ملکوں میں بہت سے زلزلے آچکے ہیں

مگر ظاہر یہ ہوتا ہے کہ اس سے مراد ان کی کثرت، عمومیت اور دوام ہے^(۱)

اس کی تائید اس روایت سے ہوتی ہے جسے عبداللہ بن حوالہ کے واسطے سے بیان کیا گیا ہے وہ

فرماتے ہیں: رسول اللہ ﷺ نے اپنا ہاتھ میرے سر پر یا میری کھوپڑی پر رکھا پھر فرمایا: اے ابن

حوالہ! جب تو دیکھے کہ خلافت ارض مقدس میں اتر گئی ہے (تو سمجھ لے) کہ زلزلوں بلاؤں اور بڑے

بڑے امور کا وقت آپہنچا ہے اور ان دنوں قیامت لوگوں سے اس سے بھی زیادہ قریب ہوگی جتنا میرا

ہاتھ تیرے سر سے قریب ہے۔^(۲)

۳۱- خسف (دھنسا دیا جانا) مسخ (چہرہ یا جسمانی ساخت بدل

دیا جانا) اور قذف (پتھروں کی بارش) کا ظہور:

عن عائشةؓ: قالت: قال رسول الله ﷺ: "يكون في آخر هذه

الامة خسف ومسخ وقذف". قالت: قلت: يا رسول الله! انهلك

وفينا الصالحون؟ قال: "نعم؛ اذا ظهر الخبيث".^(۱)

حضرت عائشہ رضی اللہ عنہا سے روایت ہے بیان کرتی ہیں کہ رسول اللہ ﷺ نے

فرمایا "اس امت کے آخر میں خسف و مسخ اور قذف ہوگا" بیان کرتی ہیں کہ میں نے

(۱) "فتح الباری" (۸۷/۱۳).

(۲) "مسند احمد" (۲۸۸/۵) و "سنن ابی داؤد" کتاب الجہاد، باب فی الرجل یغزو یلتمس الاجر والغنیمة،

۲۰۹/۷-۲۱۰ مع عون المعبود، و "مستدرک حاکم" (۳۳۵/۳۵). اور کہا یہ حدیث صحیح الاسناد ہے اور اس کی تخریج صحیحین نے نہیں کی

ہے۔ اور ذہبی نے ان کی موافقت کی ہے۔ اور البانی نے صحیح کہا ہے۔ "صحیح الجامع الصغیر" (۲۶۳/۶) (۷۷۱۵ ح)

(۳) "سنن ترمذی" کتاب الفتن، باب ماجاء فی الخسف، (۴۱۸/۶). البانی نے صحیح کہا ہے "صحیح الجامع الصغیر"

(۳۵۸/۶) (۸۰۱۲ ح)

عرض کیا: اے اللہ کے رسول! کیا نیک لوگوں کے ہمارے درمیان ہونے کے باوجود ہم ہلاک ہو جائیں گے؟ فرمایا ”ہاں جب برائی عام ہو جائے گی۔“

عن ابن مسعود[ؓ] عن النبی ﷺ؛ قال: "بین یدی الساعة مسخ وخسف وقذف" (۱)

حضرت ابن مسعود رضی اللہ عنہ سے روایت ہے؛ وہ نبی ﷺ سے روایت کرتے ہیں کہ آپ نے فرمایا: قیامت کے روبرو مسخ و خسف اور قذف ہوگا۔ خبر میں وارد ہوا ہے کہ مسخ و قذف قدریہ اور زنادقہ پر واقع ہوگا۔

روی الامام احمد عن عبد اللہ بن عمر[ؓ]؛ قال: سمعت رسول اللہ ﷺ يقول: "انه سيكون في امتي مسخ وقذف، وهو في الزندقية والقدرية" (۲)

امام احمد نے حضرت عبد اللہ بن عمر رضی اللہ عنہما سے روایت کی ہے وہ بیان کرتے ہیں کہ میں نے رسول اللہ ﷺ کو فرماتے ہوئے سنا: "میری امت میں مسخ و قذف ہوگا" اور یہ زندقیوں (طحدوں) اور قدریہ (تقدیر کا انکار کرنے والوں) میں واقع ہوگا۔

وفی رواية للترمذی: "فی هذه الامة - او فی امتی - خسف او مسخ او قذف فی اهل القدر" (۳)

اور ترمذی کی ایک روایت میں ہے: "اس امت میں یا میری امت میں خسف یا مسخ یا قذف اہل قدر میں واقع ہوگا۔"

وعن عبد الرحمن بن صحرار العبدی عن ابيه؛ قال: قال رسول

(۱) "سنن ابن ماجہ" کتاب الفتن، باب الخسوف (۱۳۳۹/۲) اور حدیث صحیح ہے۔ "صحیح الجامع الصغیر" (۱۳/۳) (۲۸۵۳ ح)

(۲) "مسند احمد" (۴۳-۴۳/۹) (۶۲۰۸ ح)؛ تحقیق احمد شاہ کرنے کی اور کہا کہ حدیث صحیح الاسناد ہے۔

(۳) "الترمذی" ابواب القدر، (۳۶۸-۳۶۷/۶)

اور حدیث صحیح ہے "صحیح الجامع الصغیر" (۱۰۳/۳) (۳۱۵۰ ح)

اللہ ﷻ: " لا تقوم الساعة حتى يخسف بقبائل ، فيقال: من بقى من بنى فلان؟" قال: فعرفت حين قال: "قبائل" انها العرب: لان العجم تنسب الي قراها. (۱)

اور عبدالرحمن بن صحرار العبدی سے ان کے والد کے واسطے سے روایت ہے: بیان کرتے ہیں کہ رسول اللہ ﷺ نے فرمایا: قیامت نہ قائم ہوگی یہاں تک کہ کچھ قبیلوں کو دھنسا دیا جائے چنانچہ کہا جائے گا کہ بنو فلان میں سے کون بچا ہے؟ بیان کرتے ہیں جب انہوں نے "قبائل" کہا تو میں نے جان لیا کہ وہ عرب ہوں گے کیونکہ عجم اپنی بستیوں کی طرف منسوب ہوتے ہیں۔

محمد بن ابراہیم التیمی سے روایت ہے بیان کرتے ہیں کہ میں نے قحطاع بن حدرد کی بیوی بقرہ کو یہ بیان کرتے ہوئے سنا کہ میں نے رسول اللہ ﷺ کو منبر پر یہ فرماتے ہوئے سنا ہے کہ "اذا سمعتم بجیشی قد خسف به قريبا: فقد اظلت الساعة" (۲): جب تم میرے لشکر کے بارے میں سنو کہ اسے قریب ہی دھنسا دیا گیا تو قیامت قریب آگئی ہوگی۔

ہمارے موجودہ زمانے سے قبل مشرق و مغرب (۳) کے کچھ مقامات پر خسف واقع ہو چکا ہے اور اس زمانے میں بھی روئے زمین کے مختلف مقامات پر بہت سے خسف واقع ہو چکے ہیں، اور یہ شدید عذاب سے پیشتر کا ڈراوا، اللہ تعالیٰ کی اپنے بندوں کی تخویف (خوف دلانا) اور اہل بدعت اور گناہوں میں ڈوبے رہنے والوں کی سزا ہے تاکہ لوگ عبرت حاصل کریں اور اپنے رب کی طرف رجوع کریں اور یہ جان لیں کہ قیامت قریب آگئی ہے اور اللہ سے سوائے اسی کے کوئی اور جائے پناہ

(۱) "مسند احمد" (۸۳۳/۳)۔

تیمی نے کہا: اس کو احمد، طبرانی، ابویعلیٰ، بزار نے روایت کیا ہے اور اس کے رجال ثقہ ہیں۔ "مجمع الزوائد" (۹/۸)۔

(۲) "مسند احمد" (۳۷۸/۶)۔

حدیث سند احسن ہے۔ "صحیح الجامع الصغیر" (۲۲۸/۱) (۶۳۱۷)۔ "سلسلة الاحادیث الصحیحة" (۳۳۰/۳۴) (۱۳۵۵۷)۔

(۳) "التذکرہ" (ص ۶۵۳) و "فتح الباری" (۸۳/۱۳)۔ "د" الاشارة" (ص ۵۲-۳۹) و "عون المعبود" (۳۲۹/۱۱)۔

نہیں ہے۔

اور گانے بجانے والے اور شراب پینے والے گنہگاروں کے لئے بھی حسف و مسخ اور قذف کی وعید آئی ہے۔

روی الترمذی عن عمران بن حصینؓ ان رسول الله ﷺ قال: "فی هذه الامة خسف ومسخ وقذف". فقال رجل من المسلمين: یا رسول الله! ومتی ذلك؟ قال: "اذا ظهرت القیان والمعازف، وشربت الخمر". (۱)

ترمذی نے حضرت عمران بن حصین رضی اللہ عنہ سے روایت کی ہے کہ رسول اللہ ﷺ نے فرمایا: اس امت میں حسف و مسخ اور قذف ہوگا، اس پر مسلمانوں میں سے ایک شخص نے عرض کیا اے اللہ کے رسول! ایسا کب ہوگا؟ آپ نے فرمایا جب گانے والیاں اور گانے بجانے کے آلات عام ہوں گے، اور شرابیں پی جائیں گی۔ وروی ابن ماجة عن ابی مالک الاشعریؓ قال: قال رسول الله ﷺ: "لیشربن ناس من امتی الخمر یسمونها بغير اسمها، یعزف علی رؤوسهم بالمعازف، یخسف الله بهم الارض، ویجعل منهم القردة والخنازیر". (۲)

ابن ماجہ نے حضرت ابو مالک اشعری رضی اللہ عنہ سے روایت کی ہے؛ وہ بیان کرتے ہیں کہ رسول اللہ ﷺ نے فرمایا: میری امت کے کچھ لوگ شراب پیئیں گے، اس کا نام بدل کر رکھیں گے، ان کے سروں پر باجے بجائے جائیں گے، اللہ تعالیٰ انہیں زمین میں دھنسا دے گا اور ان میں سے کچھ کو بندر اور سور بنا دے گا۔

(۱) "جامع الترمذی" ابواب الفتن، (۲۵۸/۶) (ج ۳۵۸).

اور حدیث صحیح ہے۔ "صحیح الجامع الصغیر" (۱۰۳/۳) (ج ۲۱۱۹).

(۲) "سنن ابن ماجة" کتاب الفتن، باب العقوبات، (۱۳۳۳/۲) (ج ۲۰۲۰).

اور حدیث صحیح ہے "صحیح الجامع الصغیر" (۱۰۵/۵) (ج ۵۳۳۰).

مسخ حقیقی بھی ہوتا ہے اور معنوی بھی ہوتا ہے:

حافظ ابن کثیر رحمۃ اللہ نے اللہ تعالیٰ کے اس قول:

﴿وَلَقَدْ عَلِمْتُمُ الَّذِينَ اعْتَدُوا مِنْكُمْ فِي السَّبْتِ فَقُلْنَا لَهُمْ
كُونُوا قِرَدَةً خَاسِئِينَ﴾ (البقرہ: ۶۵)

میں مسخ کی تفسیریوں فرمائی ہے کہ یہ حقیقی مسخ ہے فقط معنوی مسخ نہیں ہے اور یہی قول راجح ہے

اور یہی ابن عباس وغیرہ ائمہ تفسیر کی رائے ہے۔

اور مجاہد، ابوالعالیہ اور قتادہ اس بات کی جانب گئے ہیں کہ یہ مسخ معنوی تھا یعنی ان کے دل مسخ

کردئے گئے تھے اور وہ حقیقت میں بند نہیں بنائے گئے تھے۔ (۱)

حافظ ابن حجر نے ابن العربی سے دونوں اقوال نقل کئے ہیں اور پہلے کو ترجیح دی ہے۔ (۲)

اور شیخ رشید رضا نے اپنی تفسیر میں دوسرے قول کو ترجیح دی ہے یعنی یہ مسخ ان کے اخلاق میں

واقع ہوا تھا۔ (۳)

اور مجاہد سے جو روایت بیان کی گئی ہے اسے حافظ ابن کثیر نے مستبعد گردانا ہے اور فرمایا کہ یہ

قول غریب ہے اور اس مقام اور دیگر مقام کے ظاہر سیاق کے خلاف ہے۔ (۴)

پھر علماء کی کچھ باتیں پیش کرنے کے بعد فرماتے ہیں: ان ائمہ کی باتیں پیش کرنے کا مقصد یہ

ہے کہ مجاہد رحمہ اللہ کی اس رائے سے اختلاف کو بیان کیا جائے کہ ان کا مسخ صوری نہیں معنوی تھا، بلکہ

صحیح یہ ہے کہ وہ معنوی بھی تھا اور صوری بھی۔ واللہ اعلم۔ (۵)

اگر یہ احتمال پایا جاتا ہے کہ یہ مسخ معنوی ہو تو گناہوں کو حلال کر لینے والے بہت سے لوگوں

کے دل مسخ کئے جا چکے ہیں، لہذا ان کی حالت یہ ہوگئی ہے کہ وہ نہ تو حلال و حرام کے درمیان تمیز کرتے

(۱) "تفسیر ابن کثیر" (۱۵۰/۱-۱۵۳)

(۲) "فتح الباری" (۵۶/۱۰)

(۳) "تفسیر المنار" (۲۳۳/۱-۲۳۴)

(۴) "تفسیر ابن کثیر" (۱۵۳/۱)

(۵) "تفسیر ابن کثیر" (۱۵۱/۱)

ہیں نہ ہی معروف و منکر کے درمیان؛ اس سلسلے میں ان کی مثال بندروں اور سوروں کی سی ہے، ہم اللہ تعالیٰ سے عافیت اور سلامتی کے طلبگار ہیں، اور نبی ﷺ نے جس مسخ کی خبر دی ہے وہ واقع ہو کر رہے گا۔ خواہ وہ معنوی ہو یا صوری۔

۳۲- نیک لوگوں کا گزر جانا:

قیامت کی نشانیوں میں سے یہ بھی ہے کہ: نیک لوگ گزر جائیں گے، اختیار کی کمی ہوگی اور اشرار کی کثرت ہوگی یہاں تک کہ صرف برے لوگ ہی باقی رہ جائیں گے اور انہیں پر قیامت قائم ہوگی۔

ففي الحديث عن عبد الله بن عمرو: قال: قال رسول الله ﷺ: "لا تقوم الساعة حتى يأخذ الله شريطته، من اهل الارض، فيبقى فيها عجاجة، لا يعرفون معروفا، ولا ينكرون منكرا". (۱)

چنانچہ حدیث میں حضرت عبد اللہ بن عمرو بن عاصؓ سے روایت ہے؛ بیان کرتے ہیں کہ رسول اللہ ﷺ نے فرمایا: قیامت نہ قائم ہوگی یہاں تک کہ اللہ تعالیٰ زمین والوں میں سے اپنے اچھے اور شریف لوگوں کو اٹھالے پھر اس میں کینے اور لاخیرے لوگ باقی رہ جائیں گے، جو نہ تو معروف کو پہچانیں گے نہ ہی منکر کا انکار کریں گے۔

یعنی اللہ تعالیٰ اہل خیر اور دینداروں کو اٹھالے گا اور بیکار و کینے اور لاخیرے قسم کے لوگ باقی رہ جائیں گے، یہ اس وقت رونما ہوگا جب علم اٹھ جائے گا اور لوگ جاہلوں کو پیشوا بنا لیں گے جو بغیر علم کے فتویٰ دیں گے۔

وروى عمرو بن شعيب عن ابيه عن جده عن النبي ﷺ انه قال: "يأتى على الناس زمان يغربلون فيه غربلة، يبقى منهم حثالة قد"

(۳) "مسند احمد" (۱۸۱/۱۱-۱۸۲) شرح احمد شاہ کی ہے اور کہا ہے کہ سند صحیح ہے۔

و"مستدرک حاکم" (۳۳۵/۳) حاکم نے کہا: اگر حسن نے اس حدیث کو عبد اللہ بن عمرو سے سنا ہو تو یہ حدیث صحیح ہے اور شیخین کی شرط پر ہے۔ اور ذہبی نے بھی ان کی موافقت کی ہے۔

مرجت عہودہم واماناتہم، واختلفوا، فکانوا ہکذا (و شبک بین اصابعہ)۔ (۱)

بواسطہ عمرو بن شعیب عن ابیہ عن جدہ نبی ﷺ سے روایت ہے کہ انہوں نے فرمایا: لوگوں پر ایک زمانہ ایسا آئے گا کہ انہیں چھلنی سے چھان لیا جائے گا، ان میں بھوسی باقی رہ جائے گی جن کے عہد و پیمان اور امانتیں آلودہ ہو جائیں گی اور وہ گھل مل کر اس طرح ہو جائیں گے، اور آپ نے اپنی انگلیوں کو آپس میں ملا دیا۔

نیک لوگوں کا گزر جانا اس وقت واقع ہوگا جب گناہوں کی کثرت ہو جائے گی اور امر بالمعروف و نہی عن المنکر کو ترک کر دیا جائے گا کیونکہ جب نیک لوگ منکر کو دیکھیں گے اور اسے تبدیل نہیں کریں گے اور فساد بڑھ جائے گا تو جب عذاب نازل ہوگا تو دوسروں کے ساتھ انہیں بھی اپنی لپیٹ میں لے لے گا۔ جیسا کہ حدیث میں آیا ہے کہ جب نبی ﷺ سے کہا گیا کہ: "أفهلك و فینا الصالحون؟ قال: نعم؛ اذا کثر الخبث۔" (۲) کیا نیک لوگوں کے ہمارے درمیان ہونے کے باوجود ہم ہلاک ہو جائیں گے؟ تو آپ نے فرمایا: ہاں، جب برائی بڑھ جائے گی۔ (رواہ البخاری)

۳۳۔ نیچ لوگوں کا بلند ہو جانا:

یہ بھی قیامت کی نشانیوں میں سے ہے کہ عمدہ اور اچھے لوگوں کے مقابلے میں نیچ لوگ بلند ہو جائیں گے، اور ان کے بجائے یہی لوگ تمام امور پر تنہا قابض ہو جائیں گے، لہذا لوگوں کی باگ ڈور جاہل و بدخلق کمینوں اور لائخروں کے ہاتھ آجائے گی، یہ صورت حقائق کے الٹ جانے اور حالات کے بدل جانے کی غماز ہے اور یہ چیز اس زمانے میں واضح طور پر دیکھی جا رہی ہے، لہذا لوگوں کے بہت سے زعماء اور اہل حل و عقد کو آپ سب سے کم درست اور کم علم پائیں گے حالانکہ واجب تو یہ تھا کہ لوگوں سے متعلق اہم مناصب اور ذمے داریوں پر دیندار اور متقی لوگوں کو مقدم کیا جاتا، کیونکہ لوگوں

(۱) "مسند احمد" (۱۲/۱۲) شرح احمد شاکری ہے اور کہا کہ اس کی سند صحیح ہے۔ "مستدرک حاکم" (۴/۳۳۵) اور کہا کہ یہ حدیث صحیح الاسناد ہے اور شیخین نے اس کی تخریج نہیں کی اور ذہبی نے ان کی موافقت کی ہے۔

(۲) "صحیح بخاری" کتاب الفتن، باب قول النبی ﷺ: "ویل للعرب من شر قد اقترب، (۱۱/۱۳)

میں سب سے افضل اور لائق تکریم دیندار اور متقی لوگ ہیں جیسا کہ اللہ تعالیٰ نے فرمایا ہے:

﴿إِنَّ أَكْرَمَكُمْ عِنْدَ اللَّهِ اتَّقَاكُمْ﴾ (الحجرات: ۱۳)

تم میں سے اللہ کے یہاں مکرم متقی ہی ہے

اسی لئے نبی ﷺ سرکاری عہدے اور لوگوں سے متعلق مناصب ان لوگوں کے سوا کسی کو نہیں عطا فرماتے تھے جو سب سے درست اور سب سے زیادہ علم والے ہوتے تھے، اور یہی حال ان کے بعد ان کے خلفاء کا بھی رہا، اس کی مثالیں بہت ساری ہیں انہیں میں سے ایک وہ ہے جسے بخاری نے حضرت حذیفہ رضی اللہ عنہ سے روایت کیا ہے:

”ان النبی ﷺ قال لاهل نجران: لا بعثن الیکم رجلا امینا حق

امین“، فاستشرف لها اصحاب النبی ﷺ، فبعث ابا عبیدة“ (۱)

کہ نبی ﷺ نے اہل نجران سے فرمایا: میں تمہارے پاس ایک امین آدمی کو بھیجوں گا جو

صحیح معنوں میں امین ہے چنانچہ اس کے لئے نبی ﷺ کے تمام صحابہ نے اپنی گردنیں

اٹھالیں، پھر آپ نے حضرت ابو عبیدہ رضی اللہ عنہ کو بھیج دیا۔

ذیل میں بعض احادیث پیش کی جا رہی ہیں جو بیچ لوگوں کے بلند ہونے پر دلالت کرتی ہیں

اور یہ ظاہر کرتی ہیں کہ یہ چیز قیامت کی نشانیوں میں سے ہے:

فمنها ما رواه الامام احمد عن ابی هريرة: قال رسول الله ﷺ:

”انها ستأتی علی الناس سنون خداعة: یصدق فیها الکاذب،

ویکذب فیها الصادق، ویؤتمن فیها الخائن، ویخون فیها الامین،

وینطق فیها الرویضة“۔ قیل: وما الرویضة؟ قال: ”السفیه

یتکلم فی امر العامة“ (۱)

(۱) صحیح بخاری، کتاب اخبار الاحاد، باب ما جاء فی اجازة خبر والواحد الصادق، (۲۳۲/۱۳)

(۳) ”سنن امام احمد“ (۳۸-۳۷/۱۵) تعلق احمد شاکر۔ اور فرمایا: اس کی سند حسن اور متن صحیح ہے۔

ابن کثیر نے فرمایا: انہوں نے اس سند سے اس کی تخریج نہیں کی ہے حالانکہ یہ عمدہ سند ہے۔ ”النهاية/الفتن والملاحم“ (۱۸۱/۱)

انہیں میں سے وہ روایت ہے جو امام احمد نے حضرت ابو ہریرہ رضی اللہ عنہ سے بیان کی ہے کہ رسول اللہ ﷺ نے فرمایا: یقیناً لوگوں پر دھوکہ دینے والے سال آئیں گے جن میں جھوٹوں کی تصدیق کی جائے گی اور بچوں کو جھٹلایا جائے گا، خیانت کرنے والوں کو امانت دار سمجھا جائے گا اور امانت داروں کو خائن گردانا جائے گا، اور ان میں رویہ مضہ بولے گا، پوچھا گیا: اور رویہ مضہ کیا ہے؟ فرمایا: سفیہ (جاہل، گنوار، اجڈ، حقیر شخصیت کا مالک) عام لوگوں کے معاملے میں گفتگو کریگا۔

اور طویل حدیث جبرئیل میں نبی ﷺ کا یہ ارشاد موجود ہے

”ولكن ساحتك عن أشراطها... واذ كانت العراة الحفاة رؤوس الناس: فذاك من اشراطها“ (۱)

لیکن میں تمہیں اس کی نشانیوں کے بارے میں بتاؤں گا، اور جب ننگے بدن اور ننگے پاؤں والے لوگوں کے سردار ہوں گے، تو یہ اس کی نشانیوں میں سے ہے۔

وعن عمر بن الخطاب: قال: قال رسول الله ﷺ: ”من اشراط الساعة: ان يغلب على الدنيا الكع بن كع، فخير الناس يومئذ مؤمن بين كريمين“ (۲)

حضرت عمر بن خطاب رضی اللہ عنہ سے روایت ہے بیان کرتے ہیں کہ رسول اللہ ﷺ نے فرمایا: یہ قیامت کی نشانیوں میں سے ہے کہ دنیا پر کمینہ بن کمینہ غالب آجائے، لہذا ان دنوں سب سے اچھا آدمی وہ مومن ہے جو دو اچھائیوں کے درمیان ہو۔

(یہاں لفظ کریمین استعمال کیا گیا ہے جو کریم کا تثنیہ ہے اور اس کے معنی ہر اچھی اور پسندیدہ)

(۱) ”صحیح مسلم“ کتاب الایمان، باب بیان الایمان والاسلام والاحسان، (۱/۱۶۳)۔

(۲) بیہقی نے کہا: اس کو طبرانی نے ”الاوسط“ میں دو سندوں سے روایت کیا ہے۔ اور دونوں میں سے ایک کے رجال ثقہ

ہیں۔ ”مجمع الزوائد“ (۳۲۵/۷)۔

چیز کے ہوتے ہیں اور کریمین کہہ کر حج اور جہاد بھی مراد لیتے ہیں)

فی "الصحيح": "اذا اسند الامر الى غير اهله: فانتظر الساعة"۔ (۱)

اور "صحیح" میں ہے کہ: جب ذمہ داری نا اہل کے سپرد کی جائے تو قیامت کا انتظار کرو۔
حضرت ابو ہریرہ رضی اللہ عنہ سے روایت ہے فرماتے ہیں! قیامت کی نشانیاں میں سے ہے کہ پست لوگ اونچے لوگوں پر بلند ہو جائیں "اے عبد اللہ بن مسعود کیا آپ نے اسی طرح میرے محبوب سے سنا ہے؟ انہوں نے فرمایا: ہاں، رب کعبہ کی قسم، ہم نے دریافت کیا: پست لوگوں سے کیا مراد ہے؟ فرمایا: کمینے اور بے مروت لوگ گنہگار اور بے وقعت گھرانوں والے اپنے نیک لوگوں کے اوپر اٹھادئے جائیں گے، اور اونچے لوگوں سے مراد نیکو کار اور اچھے گھرانے والے۔ (۲)

وروی الامام احمد عن ابی ہریرة: قال: قال رسول اللہ ﷺ: لا تذهب الدنيا حتى تصير للكعب ابن لکع"۔ (۳)

وفی رواية للامام احمد عن حذيفة بن اليمان ان النبي ﷺ قال: لا تقوم الساعة حتى يكون اسعد الناس بالدنيا لكعب ابن لکع"۔ (۴)

(۱) "صحیح بخاری" کتاب الرقاق، باب رفع الامانة، (۲۳۲/۱۱)

(۲) "مجمع الزوائد" (۳۲۷/۷) ڈبھی نے فرمایا: صرف ابو ہریرہ کی حدیث کا کچھ حصہ صحیح میں ہے، اور اس کے رجال صحیح کے رجال ہیں، صرف محمد بن حارث بن سفیان ان میں شامل نہیں ہیں اور وہ بھی ثقہ ہیں۔
اس کا تذکرہ حافظ ابن حجر نے "فتح الباری" (۱۵/۱۳) میں طبرانی کی روایت سے کیا ہے جو انہوں نے الاوسط میں حضرت ابو ہریرہ کے واسطے سے بیان کی ہے۔

(۳) "مسند الامام احمد" (۲۸۳/۱۶)۔

سیوطی نے "الجامع الصغير" میں اس کو ذکر کیا ہے۔ اور اشارہ دیا ہے کہ حدیث حسن ہے۔ "الجامع الصغير" (۲۰۰/۲)۔
ڈبھی نے کہا: احمد کے رجال صحیح کے رجال ہیں؛ کامل بن علاء کے علاوہ، اور وہ ثقہ ہیں۔ "مجمع الزوائد" (۲۲۰/۷)۔
ابن کثیر نے فرمایا: اس کی سند جید اور قوی ہے۔ "النهاية/الفتن والملاحم" (۱۸۱/۱)۔ تحقیق دکتور طرزی نے۔
اور البانی نے اسے صحیح کہا ہے۔ "صحیح الجامع الصغير" (۱۳۲/۶) (۷۱۳۹ج)۔

(۴) "فیض القدير شرح الجامع الصغير" (۱۳۲/۶) (۷۱۳۹ج)

ای: "حتى يصير نعيمها وملاذها والوجاهة فيها له" (۱)
 اور امام احمد نے حضرت ابو ہریرہ رضی اللہ عنہ سے روایت کی ہے بیان کرتے ہیں کہ
 رسول اللہ ﷺ نے فرمایا: قیامت نہ قائم ہوگی یہاں تک کہ دنیا کے سلسلے میں سب
 سے زیادہ خوشحال کمینہ بن کمینہ ہوں۔

(یعنی بے مروت کم علم و کم عقل اشخاص کا غلبہ ہوگا اور دنیا کی نعمتیں، آسائشیں اور
 پیشوائی انہیں کو حاصل ہوگی)

وفی "الصحيحين" عن حذيفة فيما رواه عن النبي ﷺ في قبض
 الامانة: "حتى يقال للرجل: ما أجلدته! ما أظرفه! ما أعقله! وما في
 قلبه مثقال حبة من خردل من ايمان". (۲)

اور صحیحین میں حضرت حذیفہ رضی اللہ عنہ سے روایت ہے جو انہوں نے نبی ﷺ سے
 امانت کے اٹھائے جانے کے متعلق بیان کی ہے: یہاں تک کہ کسی شخص کے متعلق کہا
 جائے گا: کیسا پہلوان ہے! کیسا دانا ہے، کیسا عقلمند ہے! حالانکہ اس کے دل میں ایک
 رائی کے دانے کے برابر بھی ایمان نہیں ہوگا۔

موجودہ زمانے میں مسلمانوں کے درمیان یہی چیز حقیقت بن کر سامنے آچکی ہے، وہ کسی
 شخص کے متعلق کہتے ہیں کہ کیسا عقلمند ہے! کتنے اچھے اخلاق کا مالک ہے اور اسے اعلیٰ ترین خوبیوں کا
 مالک بتاتے ہیں، حالانکہ وہ سب سے بڑا فاسق اور دین و امانت کے اعتبار سے سب سے کمتر ہوتا ہے،
 یہ بھی ممکن ہے کہ درحقیقت وہ مسلمانوں کا دشمن ہو، اور اسلام کو ملیا میٹ کر دینے کے لئے کوشاں ہو،

(۱) "فيض القدير شرح الجامع الصغير" (۱۳۲/۶) (۷۱۳۹ج).

(۲) "مسند الامام احمد" (۳۸۹/۵) اور سیوطی نے اس کی صحت کی جانب اشارہ کیا ہے۔

"الجامع الصغير" (۲۰۲/۲)۔

اور البانی نے صحیح کہا ہے۔ "صحيح الجامع الصغير" (۱۷۷/۶) (۷۳۰۸ج).

(۳) "صحیح بخاری" کتاب الرقاق، باب رفع الامانة، (۳۳/۱۱) و "صحیح مسلم" کتاب الايمان، باب رفع الامانة
 والایمان من بعض القلوب، (۱۶۷/۲-۱۷۰) مع شرح النووی

بس۔ لاحول ولا قوۃ الا باللہ العلی العظیم۔

۳۴۔ سلام جان پہچان کی بنیاد پر ہوگا:

قیامت کی نشانیوں میں سے یہ بھی ہے کہ آدمی صرف اسی کو سلام کرے گا جسے پہچانتا ہوگا چنانچہ حدیث میں ابن مسعود رضی اللہ عنہ سے روایت ہے: وہ بیان کرتے ہیں کہ،

”قال رسول اللہ ﷺ: ان من اشراط الساعة ان يسلم الرجل على الرجل، لا يسلم عليه الا للمعرفة“ (۱)

رسول اللہ ﷺ نے فرمایا: یقیناً یہ قیامت کی نشانیاں میں سے ہے کہ ایک شخص دوسرے شخص کو صرف پہچان کی بنیاد پر سلام کریگا۔ (رواہ احمد)

وفی رواية له: ”ان بين يدي الساعة تسليم الخاصة“ (۲)

اور ان کی ایک روایت میں ہے کہ: قیامت کے روز صرف خاص لوگوں کو سلام کیا جائے گا۔

یہ چیز اس زمانے میں خوب مشاہدہ میں آتی ہے کیونکہ بہت سارے لوگ ایسے ہیں جو صرف انہیں کو سلام کرتے ہیں جنہیں پہچانتے ہیں حالانکہ یہ خلاف سنت ہے کیونکہ نبی ﷺ نے ہر شخص کو سلام کرنے کی ترغیب دی ہے خواہ آپ اسے پہچانتے ہوں یا نہ پہچانتے ہوں، اور یہ مسلمانوں کے درمیان محبت کے پھیلنے کا سبب ہے جو (محبت) اس ایمان کا سبب ہے جس کے ذریعہ جنت میں داخلہ ہوگا جیسا کہ حدیث میں حضرت ابو ہریرہ رضی اللہ عنہ سے روایت ہے: وہ بیان کرتے ہیں کہ رسول اللہ ﷺ نے فرمایا:

”لا تدخلوا الجنة حتى تؤمنوا، ولا تؤمنوا حتى تحابوا، اولادكم على شيء اذا فعلتموه تحاببتم؟ افشوا السلام بينكم“ (۳)

(۱) ”مسند احمد“ (۳۲۶/۵) احمد شاہ نے اس کی سند صحیح کہا ہے۔

(۲) ”مسند احمد“ (۳۳۳/۵) احمد شاہ نے اس کی سند صحیح کہا ہے۔

البانی نے فرمایا: یہ سند مسلم کی شرط پر صحیح ہے۔ ”سلسلة الاحاديث الصحيحة“ (۲۵۱/۲) (ج ۲ ص ۲۷۷)

(۳) ”صحیح مسلم“ کتاب الایمان، باب بیان ان لا يدخل الجنة الا المؤمنون، (۲۵/۲)

تم جنت میں نہ داخل ہو گے یہاں تک کہ ایمان لاؤ اور ایمان نہ لاؤ گے یہاں تک کہ آپس میں محبت کرو، کیا میں تمہیں وہ چیز نہ بتاؤں کہ جب تم اسے کرنے لگو گے تو آپس میں محبت پیدا ہو جائے گی؟ تم اپنے درمیان سلام کو پھیلاؤ۔ (رواہ مسلم)

۳۵- اصاغر (چھوٹوں) کے پاس علم کی جستجو (تلاش) کرنا

روی الامام عبدالله بن المبارك بسنده عن ابی امیة الجمحی "ان رسول اللہ ﷺ قال: "ان من اشراط الساعة ثلاثا: احداهن: ان يلتمس العلم عند الاصاغر..." (۱)

امام عبداللہ بن مبارک نے اپنی سند سے بواسطہ ابوامیہ جمحی روایت کیا ہے کہ رسول اللہ ﷺ نے فرمایا: بے شک قیامت کی نشانیوں میں سے تین چیزیں ہیں ان میں سے ایک: یہ ہے کہ علم کی جستجو اصاغر (چھوٹوں) کے پاس کی جائے۔۔۔۔۔

امام عبداللہ بن مبارک سے چھوٹوں کے متعلق سوال کیا گیا؟ تو آپ نے فرمایا: جو لوگ اپنی رائے سے (دینی مسائل کی باتیں) کہتے ہیں، رہی یہ بات کہ بڑا عمر میں چھوٹے سے روایت کرے تو وہ چھوٹا (مراد) نہیں ہے۔

اور اسی ضمن میں یہ بھی فرمایا کہ: ان کے پاس علم ان کے اصاغر (چھوٹوں) کی جانب سے آیا ہے، یعنی اہل بدعت سے (انہوں نے سیکھا ہے)۔ (۲)

اور ابن مسعود رضی اللہ عنہ سے روایت ہے؛ فرماتے ہیں: لوگ اس وقت تک بھلائی میں رہیں گے جب تک ان کے پاس علم محمد ﷺ کے صحابہ اور ان کے بڑوں کی جانب سے آئے گا، پھر جب ان کے پاس علم ان کے چھوٹوں کی جانب سے آنے لگے اور ان کی خواہشات و خیالات جدا جدا

(۱) کتاب "الزهد" ابن مبارک، (ص ۲۱/۲۰) (۱۲ ج) تحقیق شیخ حبیب الرحمن اعظمی، دار الکتب العلمیة البانی فرماتے ہیں: صحیح الجامع الصغیر " (۲۲۳/۲) (۲۲۰۳ ج)۔ ابن حجر نے "الفتح" (۱۳۳/۱) میں اس سے استشہاد کیا ہے۔

(۲) "الزهد" (ص ۳۱) تحقیق و تعلیق شیخ حبیب الرحمن الاعظمی

ہو جائیں تو وہ ہلاک ہو جائیں گے۔ (۱)

۳۶۔ لباس پہن کر ننگی رہنے والیوں کا ظہور:

انہیں نشانیوں میں سے یہ بھی ہے کہ عورتیں شرعی آداب کے دائرے سے باہر نکل جائیں اور ایسے لباس کا استعمال کرنے لگیں جو ان کی لازمی ستر پوشی سے قاصر ہوں اور اپنی زینتوں، زلفوں اور بدن کے ان حصوں کا اظہار کرنے لگیں جن کا ڈھانپنا واجب ہے۔

ففي الحديث عن عبد الله بن عمرو^{رضي الله عنه} قال: سمعت رسول الله^{صلى الله عليه وسلم} يقول: "سيكون في آخر امتي رجال يركبون على سروج كأشبه الرجال ينزلون على ابواب المساجد، نساؤهم كاسيات عاريات على رؤوسهم كأسنمة البخت العجاف، العنوهن؛ فانهن ملعونات، لو كانت وراءكم أمة من الأمم لخدمن نساؤكم نساء هم كما يخدمنكم نساء الأمم قبلكم" (۲)

حدیث میں حضرت عبداللہ بن عمرو رضی اللہ عنہما سے روایت ہے وہ بیان کرتے ہیں

(۱) کتاب "الزهد" ابن مبارک، (ص ۲۸۱) (ج ۸۱۵)۔

تو بحری نے کہا: اس کو طبرانی نے "الکبیر" و "الاوسط" میں روایت کیا ہے۔ اور عبدالرزاق نے اپنی مصنف میں بھی اس کو روایت کیا ہے۔ اور اس کی سند صحیح مسلم کی شرط پر ہے۔

"اتحاف الجماعة" (۳۲۳/۱)۔ "المصنف" (۳۳۶/۱۱) (ج ۲۰۳۶) تحقیق صیب الرحمن اعظمی۔

"مسند امام احمد" (۳۶/۱۲) تحقیق احمد شاہ کرمی کاشبہ الرجال کے ساتھ وارد ہوا ہے، اور مجھے تو ایسا معلوم ہوتا ہے کہ اس میں تحریف پائی جاتی ہے جو محقق کی نظر میں نہیں آسکی ہے، اسی لئے جب اس لفظ کی شرح کرنے بیٹھے تو فرمایا: اس کے مفہوم میں قدرے اشکال پایا جاتا ہے، کیونکہ مردوں کو مردوں سے تشبیہ دینے میں بعد پایا جاتا ہے، اور یہ ایسی توجیہ ہے جس میں تکلف پایا جاتا ہے۔

اور اگر لفظ "کاشبہ الرجال" ہو تو اشکال زائل ہو جاتا ہے، اور مراد یہ ہوگی کہ زینوں کو رحال سے تشبیہ دی جا رہی ہے جو یہاں گھروں اور مسکنوں کے معنی میں ہے، ہو سکتا ہے کہ یہ موجودہ آرام دہ سیٹوں کی جانب اشارہ ہو جو اس زمانے میں موٹر کاروں میں لگی ہوتی ہیں؛ کیونکہ یہی آجکل عام طور پر مردوں اور عورتوں کی سواریاں بن چکی ہیں جن پر سوار ہو کر وہ مساجد وغیرہ میں جاتے ہیں۔ واللہ اعلم۔

(۲) "مسند احمد" (۲۶/۱۲) (ج ۷۰۸۳) تحقیق احمد شاہ کرمی کہ اس کی سند صحیح ہے

کہ میں نے رسول اللہ ﷺ کو فرماتے ہوئے سنا: میری امت کے آخر میں ایسے لوگ ہوں گے جو گھروں جیسی زینوں پر سوار ہوا کریں گے، مساجد کے دروازوں پر اتریں گے، ان کی عورتیں لباس پہن کر بھی نگلی ہوں گی، ان کے سروں پر لاغر خراسانی اوتھوں کے کوہانوں کی طرح ہوگا تم ان پر لعنت بھیجنا کیونکہ وہ ملعونہ (اللہ کی رحمت سے دور) ہیں، اگر تمہارے پیچھے بھی کوئی امت ہوتی تو تمہاری عورتیں ان کی عورتوں کی خدمت کرتیں جیسا کہ تم سے پہلے کی امتوں کی عورتیں تمہاری خدمت کرتی ہیں۔ رواہ البخاری)

وفی رواية للحاکم: "سیکون فی آخر هذه الامة رجال یرکبون علی المیائر، حتی یأتوا ابواب مساجدهم، نساءؤ هم کاسیات عاریات". (۱)

اور حاکم کی ایک روایت میں ہے کہ اس امت کے آخر میں کچھ لوگ ہوں گے جو بڑی بڑی آرام دہ ریشمی زینوں پر سوار ہوں گے یہاں تک کہ مساجد کے دروازوں پر آئیں گے ان کی عورتیں کپڑا پہن کر بھی نگلی ہوں گی۔

وعن ابی ہریرةؓ: قال: قال رسول اللہ ﷺ: "صنفان من اهل النار لم ارهما: قوم معهم سیاط كأذناب البقر؛ یضربون بها الناس، ونساء کاسیات عاریات معیلات مائلات" (۲) رؤوسهن

(۱) "مستدرک حاکم" (۴/۳۶۱)، اور کہا یہ حدیث شیخین کی شرط پر صحیح ہے اور شیخین نے اس کی تخریج نہیں کی ہے۔ اور ذہبی نے کہا کہ عبد اللہ (یعنی العقبانی) کو اگرچہ مسلم نے حجت بنایا ہے مگر ابو داؤد اور نسائی نے انہیں ضعیف قرار دیا ہے۔ اور ابو حاتم نے کہا ہے کہ وہ ابن لہیعہ سے قریب ہیں۔

اور میں کہتا ہوں کہ دوسری احادیث اس کی شہادت بنتی ہیں اور اس کو قوی کر دیتی ہیں۔

(۲) (معیلات مائلات) اس کے مفہوم میں چار باتیں ہیں:

(الف) مائل ہونے والیاں یعنی اللہ کی طاعت اور اس کے لوازمات شرم گاہوں کی حفاظت وغیرہ سے منحرف ہوں گی۔

مائل کرنے والیاں: اپنے سوا دوسروں کو بھی اپنے جیسے کر توت سکھائیں گی۔

كأسنمة البخت المائلة (۱)، لا يدخلن الجنة، ولا يجدن ريحها،
وان ريحها ليوحد من مسيرة كذا كذا“ (۲)

حضرت ابو ہریرہ رضی اللہ عنہ سے روایت ہے بیان کرتے ہیں کہ رسول اللہ ﷺ نے فرمایا: دو قسم کے جہنمی ایسے ہیں جنہیں میں نے نہیں دیکھا ہے: ایک تو وہ لوگ جن کے ساتھ گایوں کی دموں کی مائند کوڑے ہوں گے جن سے وہ لوگوں کو ماریں گے اور دوسری وہ عورتیں ہیں جو کپڑے پہننے کے باوجود تنگی ہوں گی، مائل کرنے والیاں اور مائل ہونے والیاں ہوں گی۔ ان کے سرخراسانی اونٹ کی کوہان کی طرح ایک طرف جھکے ہوں گے وہ جنت میں داخل نہ ہوں گی اور نہ ہی اس کی خوشبو پائیں گی حالانکہ اس کی خوشبو اتنی اور اتنی مسافت سے پائی جاتی ہے۔

حضرت ابو ہریرہ رضی اللہ عنہ سے روایت ہے فرماتے ہیں: قیامت کی نشانیوں میں سے ہے کہ ایسے کپڑے ظاہر ہوں گے جو ایسی عورتیں پہنیں گی جو کپڑے پہن کر بھی تنگی ہوں گی۔ (۳)

یہ احادیث نبوت کے معجزات میں سے ہیں، یقیناً یہ چیزیں ہم سے پہلے ہی کے زمانے میں واقع ہو چکی ہیں جن کی خبر نبی ﷺ نے دے رکھی ہے اور یہ چیزیں ہمارے زمانے میں اور زیادہ منتشر

(ب) مائل ہونے والیاں: یعنی منک منک کر چلتی ہوں گی، اپنے کاندھوں کو مائل کرنے والی ہوں گی۔
(ج) مائل کرنے والیاں: اپنے کندھوں کو جھکانے والیاں۔ مائل ہونے والیاں: اپنے بالوں کو ایسے اسٹائل سے سنواریں گی کہ وہ ایک طرف لٹکے ہوں گے جو فاحشہ عورتوں کی معروف اسٹائل ہے۔
(د) مائل کرنے والیاں: دوسروں کا بال بھی اسی اسٹائل میں سنواریں گی۔ مائل ہونے والیاں: یعنی مردوں کی طرف مائل ہوں گی، مائل کرنے والیاں: اپنی زینوں کا اظہار کر کے مردوں کو اپنی جانب مائل کریں گی۔

”شرح النووی لمسلم“ (۱۹۱/۱۷)

(۱) ان کے سرخراسانی اونٹ کے کوہان کی طرح ہوں گی: مطلب یہ ہے کہ وہ اپنے بالوں کو جمع کر کے اتنا اونچا جوڑا باندھیں گی کہ وہ سر کی ایک جانب مائل ہو جائے گا جیسا کہ اونٹ کے کوہان ایک طرف جھک جاتے ہیں۔

(۲) ”صحیح مسلم“ باب جہنم اعدا لنا اللہ منها، (۱۹۰/۱۷)

(۳) پیشی نے کہا: اس کا کچھ حصہ صحیح میں ہے، اور اس کے رجال صحیح کے رجال ہیں علاوہ محمد بن حارث بن سفیان کے اور وہ ثقہ ہیں۔

”مجمع الزوائد“ (۳۲۷/۷)

ہو چکی ہیں۔ (۱)

نبی ﷺ نے عورتوں کی اس صنف کو کپڑے پہن کر بھی تنگی رہنے والیاں سے موسوم فرمایا ہے کیونکہ وہ کپڑے تو پہنیں گی مگر اس کے باوجود تنگی رہیں گی، اس لئے کہ ان کے کپڑے اپنی شفافیت اور باریکی کی وجہ سے ستر پوشی کا فریضہ انجام دینے سے عاجز ہوں گے، جیسا کہ موجودہ زمانے کے اکثر زنانہ کپڑوں کا حال ہے۔ (۲)

کپڑے پہن کر تنگی رہنے والیاں کی تفسیر میں یہ بھی کہا گیا کہ اس سے مراد یہ ہے کہ وہ اپنے جسم پر لباس تو پہنے ہوں گی مگر اس طرح کس کر اپنی اوڑھنی باندھ لیں گی اور اپنے کپڑوں کو اس قدر تنگ کر لیں گی کہ ان کے جسم کی تمام تفصیلات ظاہر ہونے لگیں گی اور ان کے سینے اور پٹھے نمایاں ہو جائیں گے یا اپنے جسم کے کچھ حصوں کو کھلا رکھیں گی۔ لہذا اس حرکت پر انہیں آخرت میں سزا دی جائے گی۔ (۳)

نبی ﷺ نے مجموعی طور پر ان عورتوں کا وصف اس طرح بیان فرمایا ہے: کپڑے پہننے کے باوجود تنگی ہوں گی نیز مائل ہونے والیاں اور مائل کرنے والیاں ہوں گی اور ان کے سر خراسانی اونٹ کی کوہان کی طرح ایک طرف جھکے ہوئے ہوں گے۔

یہ ایسی باتوں کے متعلق خبر دی گئی ہے جو باتیں موجودہ زمانے میں ہماری آنکھوں کے سامنے ہیں، ایسا لگتا ہے کہ نبی ﷺ ہمارے اس زمانے کی طرف دیکھتے جاتے ہوں اور ہم سے اس کے متعلق بیان فرماتے ہوں، ہمارے زمانے میں ایسے مقامات وجود میں آگئے ہیں جہاں عورتوں کے بال سیٹ کئے جاتے ہیں، ان کی زیبائش و آرائش ہوتی ہے اور انہیں مختلف شکلوں میں ڈھالا جاتا ہے، ان دکانوں کو کوافین کہتے ہیں جن میں اکثر و بیشتر مردنگراں متعین ہوتے ہیں جو بڑی مہنگی اجرت طلب

(۱) "شرح النووی لمسلم" (۱۹۰/۱۷)

(۲) "الحلال والحرام فی الاسلام" (ص ۸۳) ذاکر یوسف القرظاوی، طبع ۱۳۹۸ھ مطبع المکتب الاسلامی

بیروت، دمشق۔

(۳) "شرح النووی لمسلم" (۱۹۰/۱۷)

کرتے ہیں، اسی پر بس نہیں ہے کیونکہ بہت سی عورتیں اپنے فطری بالوں پر اکتفا نہیں کرتی ہیں جو اللہ تعالیٰ نے انہیں عطا کر رکھا ہے بلکہ مصنوعی بال خرید کر اپنے بالوں میں جوڑ لیتی ہیں تاکہ زیادہ ملائمت چمک اور خوبصورتی کا اظہار ہو اور اس طرح وہ مردوں کو اپنی جانب کھینچ سکیں۔^(۱)

۳۷- مومن کے خوابوں کا سچا ہونا:

انہیں میں سے مومن کے خوابوں کی سچائی بھی ہے اور جس قدر آدمی اپنے ایمان میں سچا ہوگا اسی قدر اس کے خواب سچے ہوں گے۔ چنانچہ ”صحیحین“^(۲) کی روایت ہے:

عن ابی ہریر ؓ: قال: قال رسول اللہ ﷺ: "إذا اقترب الزمان؛ لم تكذ رؤيا المسلم تكذب، وصدقكم رؤيا اصدقكم حديثا، ورؤيا المسلم جزء من خمس واربعين جزءا من النبوة". (هذا لفظ مسلم) ولفظ البخاری: "لم تكذ رؤيا المؤمن تكذب... وما كان من النبوة فانه لا يكذب".

حضرت ابو ہریرہ رضی اللہ عنہ سے روایت ہے؛ بیان کرتے ہیں کہ رسول اللہ ﷺ نے فرمایا: جب زمانہ قریب ہو جائے گا تو کم ہی ایسا ہوگا کہ مومن کا خواب جھوٹا ہو اور تم میں سب سے سچا خواب اسی کا ہوگا جو تم میں گفتگو میں سب سے سچا ہوگا، اور مسلم کا خواب نبوت کے پینتالیس حصوں میں سے ایک حصہ ہے۔ یہ مسلم کے الفاظ ہیں۔ اور بخاری کے الفاظ ہیں: کم ہی ایسا ہوگا کہ مومن کا خواب جھوٹا ہو... اور جو نبوت کا حصہ ہو وہ جھوٹا نہیں ہوگا۔

ابن ابی جرہ فرماتے ہیں: آخری زمانے میں کم ہی ایسا ہوگا کہ مومن کا خواب جھوٹا ہوگا، معنی یہ

(۱) "الحلال والحرام فی الاسلام" (ص ۸۴)

(۲) "صحیح بخاری" کتاب التعبير، باب القید فی المنام، (۴۰۴/۱۴).

"صحیح مسلم" کتاب الرؤیا، (۲۰/۱۵)

ہے کہ وہ اکثر و بیشتر ایسے طریقے پر واقع ہوگا کہ تعبیر کی ضرورت نہ ہوگی، چنانچہ اس میں جھوٹ داخل نہیں ہوگا، جبکہ اس سے پہلے کا معاملہ مختلف ہے کیونکہ ایسا ہوتا ہے کہ اس کی تاویل مخفی ہوتی ہے، پھر تعبیر کرنے والا اس کی تعبیر کرتا ہے مگر وہ اس طرح واقع نہیں ہوتی، جیسا اس نے کیا ہوتا ہے لہذا اس اعتبار سے اس میں کذب کا داخل ہونا صادق آتا ہے۔

فرمایا: اور اسے آخری زمانے کے ساتھ خاص کرنے کی حکمت یہ ہے کہ اس وقت میں مومن غریب ہوگا جیسا کہ حدیث میں آیا ہے: "بدأ الاسلام غریبا، وسیعود غریبا" (۱) کہ اسلام غربت کی حالت میں شروع ہوا اور غربت کی حالت میں پلٹ جائے گا۔ (اخرجہ مسلم) لہذا اس وقت مومن کے مونس و مددگار کم ہو جائیں گے، اسی وجہ سے سچے خوابوں کے ذریعہ اس کی تکریم کی جائے گی۔ (۲)

اس زمانے کی تحدید میں علماء کے مختلف اقوال ہیں جس میں مومن کے خواب سچے ہوں گے۔ (۳)

اولیٰ: یہ اس وقت واقع ہوگا جب قیامت قریب آجائے گی اور بیشتر علم کو اٹھالیا جائے گا اور جنگوں کی کثرت اور فتنوں کی وجہ سے شریعت کی نشانیاں مٹ جائیں گی اور لوگ فترت (دور سولوں کے بیچ) کے زمانے کے مانند ہو جائیں گے، لہذا انہیں مجدد کی اور ایسے شخص کی ضرورت ہوگی جو دین کی مٹی ہوئی باتوں کی یاد دہانی کرا سکے جیسا کہ پچھلی امتوں کی یاد دہانی انبیاء کے ذریعہ کرائی جاتی تھی مگر چونکہ ہمارے نبی آخری نبی ہیں اور اس امت میں نبوت محال ہے لہذا اس کا بدل انہیں سچے خواب دیکھنے والوں کی صورت میں عطا کیا جائے گا جو نبوت کا حصہ ہیں اور نبوت کے مقاصد میں سے لوگوں کو خوشخبری دینا اور ڈرانا بھی ہے۔

اس قول کی تائید حضرت ابو ہریرہ رضی اللہ عنہ کی حدیث سے ہوتی ہے: "یتقارب الزمان،

(۱) "صحیح مسلم" کتاب الایمان، باب بیان ان الاسلام بدأ غریبا وسیعود غریبا، (۱۷۶/۲)۔

(۲) "فتح الباری" (۳۰۶/۱۳)۔

(۳) "فتح الباری" (۳۰۶/۱۳-۳۰۷)۔

ویقبض العلم“ (۱) زمانہ قریب قریب ہو جائے گا اور علم اٹھا لیا جائے گا۔

حافظ ابن حجر نے اسی قول کو ترجیح دی ہے۔

دوم: یہ اس وقت واقع ہوگا جب مومنوں کی تعداد کم ہو جائے گی اور موجودہ لوگوں پر کفر و جہل اور فسق کا غلبہ ہوگا لہذا اس طرح مومن کی انیسیت کا سامان کیا جائے گا اور تکریم و تسلی کے طور پر سچے خوابوں سے اس کی مدد کی جائے گی۔

یہ قول ابن ابی جرہ کے سابقہ قول کے قریب ہے اور ان دونوں اقوال کی بنیاد پر مومن کے خوابوں کی سچائی کسی معین زمانے کے ساتھ مخصوص نہیں ہے بلکہ جیسے جیسے دنیا کا خاتمہ قریب آئے گا اور دین کا معاملہ اضمحلال کا شکار ہوگا ویسے ہی سچے مومن کے خواب سچے ہونے لگیں گے۔

سوم: یہ عیسیٰ بن مریم علیہ السلام کے زمانے کے ساتھ خاص ہے کیونکہ اس زمانے کے لوگ صدر اول کے بعد اس امت میں سب سے اچھے لوگ ہوں گے اور سب سے سچے ہوں گے لہذا ان کے خواب جھوٹے نہیں ہوں گے۔ اللہ اعلم۔

۳۸- کتابت (لکھنے) کی کثرت اور اس کا منتشر ہونا۔

جاء فی حدیث ابن مسعود عن النبی ﷺ؛ قال: "ان بین یدی الساعة ... ظهور القلم" (۲)

حدیث میں ابن مسعود رضی اللہ عنہ کی نبی ﷺ سے روایت ہے؛ فرماتے ہیں: قیامت کے روبرو.... قلم کا ظہور ہوگا۔

ظہور قلم سے مراد۔ اللہ اعلم۔ کتابت (لکھنے) کا عام ہونا اور پھیلنا ہے۔ (۳)

اور طیالسی و نسائی کی روایت میں عمرو بن تغلب سے آیا ہے؛ بیان کرتے ہیں کہ میں نے رسول

(۱) "صحیح مسلم" کتاب العلم، باب رفع العلم، (۲۲۲/۱۶)۔

(۲) "مسند احمد" (۳۳۳-۳۳/۵) شرح احمد شاکر، اور کہا کہ اس کی سند صحیح ہے۔

(۳) "شرح مسند احمد" (۳۳۳/۵) احمد شاکر۔

اللہ ﷺ کو فرماتے ہوئے سنا؛

”ان من اشراط الساعة... ان يكثر التجار، ويظهر العلم“ (۱)
 بیشک قیامت کی نشانیوں میں سے یہ ہے کہ تاجر بہت ہو جائیں گے اور علم ظاہر ہوگا۔
 اللہ اعلم۔ اس کا معنی یہ ہے کہ وسائل علم کا ظہور ہوگا، اور وہ ہیں کتابیں۔

اور یہ ہمارے زمانے میں بہت ہی واضح طور پر ظاہر ہو چکی ہیں اور روئے زمین کے تمام گوشوں میں پھیل گئی ہیں، اس کا سبب یہ ہے کہ چھپائی اور زیروکس کی مشینیں بہت زیادہ دستیاب ہیں جن کی وجہ سے ان کتابوں کا عام ہونا آسان ہو گیا ہے مگر اس کے باوجود لوگوں میں جہالت کا غلبہ ہے اور ان میں علم نافع کی کمی ہے اور وہ ہے کتاب و سنت کا علم اور ان دونوں پر عمل کرنا، اور کتابوں کی کثرت سے انہیں کوئی فائدہ حاصل نہیں ہوا۔ (۲)

۳۹۔ ان سنتوں سے لا پرواہی و بے رغبتی جن کی اسلام نے

ترغیب دی ہے:

انہیں میں سے اللہ تعالیٰ کے شعائر کے ساتھ لا پرواہی برتنا بھی ہے، جیسا کہ حدیث میں ہے

”عن ابن مسعود؛ قال: سمعت رسول الله ﷺ وهو يقول: ”ان من اشراط

الساعة ان يمر الرجل بالمسجد؛ لا يصلي فيه ركعتين“ (۳)

ابن مسعود رضی اللہ عنہ سے روایت ہے؛ بیان کرتے ہیں میں نے رسول اللہ ﷺ کو

(۱) ”منحة المعبود في ترتيب مسند الطيالسي“ (۱۱۲/۲) (۲۷۳ع)۔

و”سنن نسائی“ کتاب البيوع، باب التجارة، (۲۳۳/۷)۔

تو بخبری نے نسائی کی روایت کے بارے میں کہا ہے کہ اس سند شیخین کی شرط پر صحیح ہے۔

”اتحاف الجماعة“ (۳۲۸/۱)

(۲) ”اتحاف الجماعة“ (۳۲۸/۱)۔

(۳) ”صحیح ابن خزیمہ“ باب كراهية المرور في المساجد من غير ان تصلي فيها، والبيان انه من اشراط

الساعة، (۲۸۳-۲۸۳/۲)، تحقیق محمد مصطفیٰ اعظمی، مطبع: المکتب الاسلامی، طبع اول ۱۳۹۱ھ۔ البانی نے کہا کہ اس کی سند ضعیف ہے

لیکن اس کے یا اس کے بیشتر حصے کے اور بھی طرق ہیں، ”سلسلة الأحادیث الصحيحة“ (۲۵۳/۲م) (۶۳۹ع)۔

یہ فرماتے ہوئے سنا: بیشک قیامت کی نشانیوں میں سے یہ ہے کہ آدمی کا گزر مسجد سے ہوگا (مگر) وہ اس میں دو رکعتیں نہیں پڑھے گا۔

وفی رواية: "ان يجتاز الرجل بالمسجد، فلا يصلی فیہ" (۱)
اور ایک روایت میں یہ ہے کہ آدمی مسجد سے گزرے گا پر اس میں نماز نہیں پڑھے گا۔

وعن ابن مسعود ایضاً؛ قال: "ان من اشراط الساعة ان تتخذ المساجد طرقاً" (۲)

ابن مسعود رضی اللہ عنہ ہی سے روایت ہے: فرماتے ہیں: قیامت کی نشانیوں میں سے یہ ہے کہ مساجد کو راستہ بنا لیا جائے گا۔

وعن انس یرفعه الی النبی ﷺ؛ قال: "ان من امارات الساعة ان تتخذ المساجد طرقاً" (۲)

حضرت انس رضی اللہ عنہ سے روایت ہے: وہ نبی ﷺ سے مرفوعاً بیان کرتے ہیں کہ آپ نے فرمایا: بیشک قیامت کی نشانیوں میں سے یہ ہے کہ مساجد کو راستہ بنا لیا جائے گا۔

یہ چیز جائز نہیں ہے کیونکہ مساجد کی تعظیم اللہ تعالیٰ کے شعائر کی تعظیم کا حصہ ہے اور یہ ایمان و تقویٰ کی علامت ہے جیسا کہ اللہ تعالیٰ کا ارشاد ہے:

﴿وَمَنْ يُعْظِمْ شَعَائِرَ اللَّهِ فَإِنَّهَا مِنْ تَقْوَىٰ
الْقُلُوبِ﴾ (الحج: ۳۲)

سنو اللہ کی نشانیوں کی جو عزت و حرمت کرے اس کے دل کی پرہیزگاری کی وجہ سے یہ ہے۔

(۱) بزار، اور ہشمی نے اس روایت کو صحیح کہا ہے۔ "مجمع الزوائد" (۳۲۹/۷)۔

(۲) "منحة المعبود فی ترتیب مسند الطیالسی" باب ما جاء فی الفتن التي تكون بین یدی الساعة (۲۱۲/۲) و"مستدرک حاکم" (۴۳۶/۳) اور کہا یہ حدیث صحیح الاسناد ہے اور ذہبی نے اس کو موقوف کہا ہے۔

وقال النبی ﷺ: "اذا دخل احدكم المسجد: فلا يجلس حتى
يركع ركعتين" (۱)

اور نبی ﷺ نے فرمایا: جب تم میں سے کوئی مسجد میں داخل ہو تو نہ بیٹھے یہاں تک کہ دو
رکعتیں ادا کر لے۔

یہ کتنی بڑی مصیبت ہے کہ مسجدیں کافروں کی تفریح و سیاحت کا مقام بن چکی ہیں جب کہ وہ
ذکر و عبادت کا مقام تھیں، اور یہ چیز ہمارے زمانے میں پیدا ہوئی ہے جیسا کہ بعض اسلامی ممالک کا
اور ان ممالک کا حال ہے جو کفار کے ہاتھوں میں ہیں۔ بس لاجول ولا قوۃ الا باللہ العلی
العظیم۔

۴۰- ماہ نو (نئے چاند) کا پھول جانا:

عن عبد اللہ بن مسعود: قال: قال رسول اللہ ﷺ: "من اقترب
الساعة انتفاخ الالهة" (۲)

حضرت عبد اللہ بن مسعود رضی اللہ عنہ سے روایت ہے، بیان کرتے ہیں کہ رسول اللہ

(۱) "صحیح مسلم" کتاب صلاة المسافرين وقصرها، باب استحباب تحية المسجد برکعتين، وکراهة الجلوس
قبل صلاتهما، وانها مشروعة فی جميع الاوقات، (۲۲۵/۵-۲۲۶)۔

(۲) طبرانی، "الکبیر"۔

پیشی نے کہا ہے کہ اس میں عبدالرحمن بن یوسف پائے جاتے ہیں، میزان میں ان کی یہ حدیث ذکر کی ہے، اور کہا کہ یہ مجہول ہیں،
مجمع الزوائد " (۱۳۶/۳)۔

"میزان الاعتدال" (۶۰۰/۲) کلاہی۔

البانی نے صحیح کہا ہے۔ پھر ذکر کیا ہے کہ ائمہ میں سے کس نے اس کی تخریج کی ہے، عقلمانی نے "الضعفاء" کے ائمہ، ابن عدی
نے "الکامل" میں اور طبرانی نے "الاولیٰ" اور "الصغیر" کے اندر۔

رواه عن ابی ہریرة: الطبرانی فی "الاولیٰ" و"الصغیر" کے اندر۔

رواه عن انس بن بخاری فی "التاریخ"۔

ورواه عن طلحة بن ابی حدره و ابی عمرو الدانی الشعبی والحسن مرسلًا۔

"صحیح الجامع الصغیر" (۲۱۳/۵-۲۱۴) (ح ۵۷۷۴)۔

ﷺ نے فرمایا: قرب قیامت کی نشانیوں میں سے ہلالوں کا پھولا ہونا ہے۔
 وعن ابی ہریرۃ : قال : قال رسول اللہ ﷺ : " من اقترب الساعة
 انتفاخ الالهة ، وان یرى الهلال (۱) لليلة ، فيقال : لليلتين " (۲)
 حضرت ابو ہریرہ رضی اللہ عنہ سے روایت ہے بیان کرتے ہیں کہ رسول اللہ ﷺ نے
 فرمایا: قرب قیامت کی نشانیوں میں سے ہلالوں کا پھولا ہونا ہے اور ایک ہی رات کا
 چاند دکھائی دے گا تو کہا جائے گا کہ یہ دوسری رات کا چاند ہے۔
 وعن انس بن مالك يرفعه الى النبي ﷺ : قال : " ان من امارات
 الساعة ان یرى الهلال لليلة ، فيقال : لليلتين " (۳)
 اور حضرت انس بن مالک رضی اللہ عنہ کی نبی ﷺ سے مرفوعاً روایت ہے: فرماتے
 ہیں بیشک قیامت کی نشانیوں میں سے یہ ہے کہ پہلی رات کا چاند دکھائی دے گا تو کہا
 جائے گا کہ یہ تو دوسری رات کا چاند ہے۔

ان دونوں روایتوں میں ہلالوں کے پھولے ہونے کی تفسیر یوں آئی ہے کہ اس سے مراد ہلال
 نئے چاند کا اول ماہ طلوع ہوتے وقت خلاف عادت بڑا ہونا ہے، چنانچہ پہلی ہی رات کا چاند دیکھنے
 میں ایسا معلوم ہوگا کہ دوسری رات کا چاند ہے۔ واللہ اعلم۔

۴۱۔ جھوٹ کی کثرت اور بلا تحقیق خبروں کو نقل کر دینا:

عن ابی ہریرۃ " عن النبي ﷺ انه قال : " سيكون في آخر امتي

(۱) "صحيح الجامع الصغير" (۲۱۳/۵)،

"التذكرة" (ص ۶۳۸) قرطبي.

(۲) طبرانی فی "الصغير" بیہمی نے کہا کہ اس میں عبدالرحمن بن ازرق اٹھالی ہیں اور مجھے ان کے حالات کا تذکرہ کرنے والوں
 کے بارے میں کچھ معلوم نہیں ہوا۔ "مجمع الزوائد" (۱۳۶/۳).

(۳) بیہمی کہتے ہیں کہ اس کو طبرانی نے "الصغير" و "الاوسط" میں اپنے شیخ یثیم بن خالد المصعبی سے روایت کیا ہے اور وہ
 ضعیف ہیں۔ "مجمع الزوائد" (۳۲۵/۴). البانی نے کہا کہ اس کو طبرانی نے "الاوسط" میں روایت کیا ہے اور ضیاء
 مقدسی نے روایت کیا اور یہ حدیث حسن ہے۔ "صحيح الجامع" (۲۱۳/۵) (۵۷۷۵۷)

اناس یحدثونکم مال تسمعوا انتم ولا آباؤکم، فایاکم
وایاہم، (۱)

حضرت ابو ہریرہ رضی اللہ عنہ سے روایت ہے: وہ نبی ﷺ سے روایت کرتے ہیں کہ
انہوں نے فرمایا: میری امت کے آخر میں کچھ ایسے لوگ ہوں گے جو ایسی باتیں
بیان کریں گے جو نہ تم نے سنی ہوں گی، نہ ہی تمہارے آباء و اجداد نے، تو خبردار ان
سے دور رہنا۔

وفی روایۃ: "یکون فی آخر الزمان دجالون کذابون، یأتونکم من
الاحادیث بمال تسمعوا انتم ولا آباؤکم، فایاکم وایاہم، لا
یضلونکم ولا یفتنونکم." (۲)

اور ایک روایت میں ہے: آخری زمانے میں دجال و کذاب ہوں گے، وہ تمہارے
پاس ایسی حدیثیں لائیں گے جو تم نے سنی ہوں گی اور نہ تمہارے آباء و اجداد نے، تو
خبردار خبردار ان سے بچے رہنا، وہ تمہیں گمراہ نہ کر دیں، تمہیں فتنے میں نہ ڈال دیں۔

وروی مسلم عن عامر بن عبدۃ: قال: قال عبد اللہ (۳): "ان
الشیطان لیتمثل فی صورۃ الرجل، فیأتی القوم، فیحدثہم
بالحدیث من الکذب، فیتفرقون، فیقول الرجل منهم: سمعت
رجلا اعرف وجہہ ولا ادری ما اسمہ یحدث." (۴)
مسلم نے عامر بن عبدہ سے روایت کی ہے: بیان کرتے ہیں کہ حضرت عبد اللہ نے

(۱) "صحیح مسلم" المقدمة، باب النهی عن الروایۃ عن الصحابة، (۷۸/۱).

(۲) "صحیح مسلم"، المقدمة، باب النهی عن الروایۃ عن ائضعفاء، (۷۸/۱-۷۹).

(۳) یہ عبد اللہ بن مسعود ہیں، اور ان سے روایت کرنے والے راوی عامر بن عبدہ الجلی الکوفی، ابو ایاس، تابعی ثقہ ہیں۔ اور ابن حجر

نے اس روایت کی طرف اشارہ کیا ہے اپنی کتاب "تہذیب الحدیث" (۷۸/۱-۷۹) میں۔

اور ذکر کیا ہے کہ یہ روایت عامر بن عبدہ عن عبد اللہ بن مسعود آئی ہے۔

(۴) "صحیح مسلم" المقدمة، (۷۹/۱).

فرمایا: شیطان کسی آدمی کی صورت دھار کر لوگوں کے پاس آتا ہے اور ان سے جھوٹی حدیث بیان کرتا ہے پھر وہ لوگ منتشر ہو جاتے ہیں پھر ان میں سے کوئی شخص کہتا ہے کہ میں نے ایک ایسے شخص کو حدیث بیان کرتے ہوئے سنا جس کا چہرہ تو میں پہچانتا ہوں مگر اس کا نام نہیں جانتا۔

وعن عبدالله بن عمرو بن العاصؓ قال: "ان في البحر شياطين مسجونة او ثقها سليمان، يوشك ان تخرج، فتقرأ على الناس قرآنا" (۱)

اور حضرت عبداللہ بن عمرو بن عاص رضی اللہ عنہما بیان کرتے ہیں کہ سمندر میں کچھ شیطین قید ہیں جنہیں سلیمان علیہ السلام نے باندھ رکھا ہے، قریب ہے کہ وہ نکل آئیں گے اور لوگوں پر قرآن پڑھیں گے۔

نووی فرماتے ہیں: اس کا معنی یہ ہے کہ وہ ایسی چیزیں پڑھیں گے جو قرآن میں نہیں ہے مگر وہ لوگ یہی کہیں گے کہ یہ قرآن ہے تاکہ عوام کو دھوکہ دے سکیں، لہذا انہیں (یعنی عوام کو) دھوکہ نہیں کھانا چاہئے۔ (۲)

اس زمانے میں غریب حدیثیں کتنی کثرت کے ساتھ پھیل گئیں ہیں، لوگوں کا یہ حال ہو گیا ہے کہ وہ جھوٹ سے بالکل نہیں بچتے ہیں اور بغیر تحقیق کے باتوں کو نقل کر دیتے ہیں حالانکہ اس کی وجہ سے لوگ گمراہ ہوتے ہیں اور فتنے کا شکار ہو جاتے ہیں، اسی لئے نبی ﷺ نے ان کی تصدیق سے باز رہنے کا حکم دے رکھا ہے اور علماء حدیث نے انہیں احادیث کو اس بات کی اصل (قاعدہ و بنیاد) بنا رکھا ہے کہ رسول اللہ ﷺ سے حدیثیں نقل کرنے کے لئے تحقیق و جستجو اور ثقہ و غیر ثقہ کی معرفت کے لئے رواۃ کی چھان بین واجب ہے۔

اور اس زمانے میں لوگوں کے اندر جھوٹ کی کثرت کے سبب سے انسان کی حالت یہ ہو گئی

(۱) "صحیح مسلم" المقدمة، باب النهی عن الروایة عن الضعفاء، (۸۰/۱-۷۹/۱)۔

(۲) "شرح النووی لمسلم" (۸۰/۱)۔

ہے کہ وہ خبروں کے درمیان تمیز نہیں کر سکتا ہے لہذا اسے صحیح و سقیم کی معرفت نہیں حاصل ہے۔

۴۲۔ شہادت زور (جھوٹی گواہی) کی کثرت اور شہادت حق سچی

گواہی کو چھپانا:

جاء فی حدیث عبداللہ بن مسعودؓ قوله ﷺ: "ان بین یدی
الساعة... شهادة الزور، وکتمان شهادة الحق" (۱)

حضرت عبداللہ بن مسعود رضی اللہ عنہ کی حدیث میں نبی ﷺ کا یہ ارشاد آیا ہے کہ
قیامت کے روبرو.... جھوٹی گواہی اور شہادت حق کا کتمان ہوگا یعنی سچی بات کی
گواہی نہیں دی جائے گی۔

شہادت زور کا مطلب ہوتا ہے کہ گواہی دینے میں جان بوجھ کر جھوٹ بولا جائے اور جس
طرح جھوٹی گواہی حق کے رد کر دینے کا سبب ہے اسی طرح شہادت (گواہی) کا چھپانا بھی حق کے رد
کر دینے کا سبب ہے۔ اللہ تعالیٰ کا ارشاد ہے:

﴿وَلَا تَكْتُمُوا الشَّهَادَةَ وَمَنْ يَكْتُمْهَا فَإِنَّهُ آثِمٌ
قَلْبًا﴾ (البقرہ: ۲۸۳)

اور گواہی کو نہ چھپاؤ اور جو اسے چھپالے وہ گنہگار دل والا ہے

وعن ابی بکرۃ قال: کنا عند رسول اللہ ﷺ، فقال: "الا انبئکم
باکبر الکبائر (ثلاثا)؟ الا شرک باللہ، وعقوق الوالدین، وشهادة
الزور۔ او قول الزور۔، وکان متکئا فجلس، فما زال یکررها
حتى قلنا: لیتہ سکت" (۱)

(۱) "مسند الامام احمد" (۳۳۳/۵)، شرح احمد شاکر، اس کی تخریج گزر چکی ہے اور یہ صحیح حدیث ہے۔

"تفسیر ابن کثیر" (۱۳۰/۶) "دفتح الباری" (۲۶۲/۵)۔

(۲) "صحیح بخاری" کتاب الشهادات، باب ما قیل فی شهادة الزور، (۲۶۱/۵) "صحیح مسلم" کتاب الایمان،
باب الکبائر واکبرها، (۸۲-۸۱/۲)۔

اور حضرت ابو بکر صدیق رضی اللہ عنہ سے روایت ہے؛ بیان کرتے ہیں کہ ہم رسول اللہ ﷺ کی خدمت میں حاضر تھے، اس موقع پر آپ نے فرمایا: کیا میں تمہیں اکبر الکبار (سب سے بڑے گناہوں) کی خبر نہ دوں (تین مرتبہ) پھر آپ نے فرمایا اللہ کے ساتھ شرک کرنا، والدین کی نافرمانی کرنا اور جھوٹی گواہی دینا (یعنی جھوٹی بات کہنا) اور آپ جو ٹیک لگائے ہوئے تھے سیدھے بیٹھ گئے، پھر اسی کی تکرار کرنے لگے یہاں تک کہ ہم نے کہا کاش کہ آپ چپ ہو جاتے۔

اس زمانے میں جھوٹی گواہی اور شہادت حق کے چھپانے کا زور کس قدر بڑھ گیا ہے حالانکہ یہ اس کی سنگینی ہی تھی کہ نبی ﷺ نے اسے شرک اور والدین کی نافرمانی کے ساتھ جوڑ دیا کیونکہ شہادت زور (جھوٹی گواہی) ظلم و زیادتی اور مال و آبرو میں لوگوں کے حقوق کے ضائع ہونے کا سبب ہے اور ضعف ایمان اور رحمن سے نہ ڈرنے کی دلیل ہے۔

۴۳- عورتوں کی کثرت اور مردوں کی قلت:

عن انس قال: لأحدثنكم حديثاً لا يحدثكم احد بعدى، سمعت رسول الله ﷺ يقول: "من اشراط الساعة ان يقل العلم، ويظهر الجهل، ويظهر الزنا، وتكثر النساء، ويقل الرجال، حتى يكون لخمسين امرأة القيم الواحد" (۱)

حضرت انس رضی اللہ عنہ سے روایت ہے فرماتے ہیں: میں تم سے ایسی حدیث بیان کروں گا جو میرے بعد تم سے کوئی بیان نہیں کریگا، میں نے رسول اللہ ﷺ کو فرماتے ہوئے سنا: قیامت کی نشانیوں میں سے یہ ہے کہ علم کم ہو جائے گا، جہالت پھیل جائے گی، زنا عام ہو جائے گا عورتیں زیادہ ہو جائیں گی اور مرد کم ہو جائیں گے، یہاں تک کہ

(۱) صحیح بخاری کتاب العلم، باب رفع العلم وظهور الجهل، (۱/۱۷۸) و صحیح مسلم کتاب العلم، باب رفع العلم وقبضه وظهور الجهل والفتن فی آخر الزمان، (۲۲۱/۱۶) و جامع الترمذی باب ما جاء فی اشراط الساعة، (۲۳۸/۶) (۲۳۰۱۷)

پچاس عورتوں کا ایک ہی نگرہاں ہوگا۔

کہا گیا: اس کا سبب فتنوں کی کثرت ہوگی جس کی وجہ سے مردوں میں قتل بڑھ جائے گا کیونکہ جنگ کرنیوالے یہی ہوتے ہیں عورتیں نہیں ہوتی ہیں۔^(۱)

اور کہا گیا: اس کا سبب فتوحات کی کثرت ہوگی جس کے نتیجے میں قیدی عورتیں بڑھ جائیں گی، لہذا ایک آدمی کئی کئی عورتوں کو زیر استعمال رکھے گا۔

حافظ ابن حجر فرماتے ہیں: یہ بات محل نظر ہے کیونکہ ابو موسیٰ کی حدیث میں قلت کی تصریح آئی ہے... چنانچہ فرمایا: "من قلة الرجال وكثرة النساء"^(۲) مردوں کے کم ہو جانے اور عورتوں کے بڑھ جانے کی وجہ سے ظاہر یہی ہے کہ یہ ایک خالص علامت ہے اس کا کوئی دوسرا سبب نہیں ہے بلکہ آخری زمانے میں اللہ کی تقدیر سے مرد کم پیدا ہونے لگیں گے اور عورتیں زیادہ پیدا ہونے لگیں گی، اور عورتوں کی کثرت کا علامات میں سے ہونا جہالت کے غلبے اور علم کے اٹھائے جانے سے عین مناسبت رکھتا ہے۔^(۳)

میں کہتا ہوں: حافظ بن حجر کے بیان کردہ سبب اور دیگر اسباب کی وجہ سے مردوں کی قلت اور عورتوں کی کثرت سے کوئی چیز مانع نہیں ہے۔ مثال کے طور پر ایک سبب وہ فتنے بھی ہو سکتے ہیں جو جنگوں کی وجہ سے واقع ہوں گے چنانچہ مسلم کی روایت سے یہ دلیل ملتی ہے کہ عورتوں کی کثرت اور مردوں کی قلت کا سبب یہ ہوگا کہ مرد گزر جائیں گے اور عورتیں باقی رہ جائیں گی اور غالباً مردوں کے گزرنے کا سبب جنگوں کی کثرت ہوگی، مسلم کے الفاظ میں نبی ﷺ کا فرمان یہ ہے:

"ويذهب الرجال، وتبقى النساء، حتى يكون لخمسين امرأة قيم واحد"^(۴)

مرد گزر جائیں گے اور عورتیں باقی رہ جائیں گی، یہاں تک کہ پچاس عورتوں کا ایک

(۱) "التذكرة" (ص ۶۳۹)، "شرح النووي لمسلم" (۹۷/۷-۹۷/۷) "فتح الباری" (۱۷۹/۱)۔

(۲) "صحیح مسلم" کتاب الزکاة، باب کل نوع من المعروف صدقة، (۹۷/۷)۔

(۳) "فتح الباری" (۱۷۹/۱)۔

(۴) "صحیح مسلم" کتاب العلم، باب رفع العلم وقبضه وظهور الجهل والفتن، (۲۲۱/۱۶)۔

ہی نگرہاں ہوگا۔

اور یہاں پر (پچاس) کا عدد حقیقت میں مراد نہیں ہے، چنانچہ حضرت ابو موسیٰ رضی اللہ عنہ کی حدیث میں آیا ہے کہ: "ویری الرجل يتبعه اربعون امرأة يلذن به" (۱) آدمی کو دیکھا جائے گا کہ اس کے پیچھے پچاس عورتیں ہوں گی جو اس کی حفاظت میں آنا چاہتی ہوں گی، لہذا عدد کا بیان مجازی طور پر کثرت کے لئے کیا گیا ہے (۲) واللہ اعلم۔

۴۴- اچانک واقع ہونے والی موت کی کثرت:

عن انس بن مالك يرفعه الى النبي ﷺ: قال: "ان من أمارات الساعة... ان يظهر موت الفجأة" (۳)

حضرت انس بن مالک رضی اللہ عنہ کی نبی ﷺ سے مرفوعاً روایت ہے: فرماتے ہیں: بیشک قیامت کی نشانیوں میں سے ہے کہ اچانک آنے والی موت پھیل جائے گی۔

یہ چیز اس زمانے میں خوب مشاہدے میں آرہی ہے کیونکہ لوگوں کے اندر اچانک واقع ہونے والی اموات کی کثرت ہوگئی ہے، آپ دیکھتے ہیں کہ ایک آدمی بھلا چنگا ہے پھر وہ اچانک ہی مرجاتا ہے، یہی وہ چیز ہے جسے موجودہ زمانے میں لوگ سکتہ قلبیہ (ہارٹ اٹیک) کہتے ہیں، لہذا عقلمند انسان کو اپنے متعلق ہوشیار رہنا چاہئے اور اچانک موت کے آجانے سے پہلے پہلے اللہ تعالیٰ کی طرف رجوع ہو کر توبہ کر لینا چاہئے۔

امام بخاری فرمایا کرتے تھے:

اغتنم في الفراغ فضل ركوع فغسی ان يكون موتك بغته

(۱) "صحیح مسلم" (۹۶/۷)

(۲) "فتح الباری" (۱۷۹/۱)

(۳) بیہمی نے کہا کہ: طبرانی نے اسے "الصغیر" و "الاوسط" میں اپنے شیخ یحییٰ بن خالد مصعبی سے روایت کیا ہے جو ضعیف ہیں۔ "مجمع الزوائد" (۳۲۵/۷)

البانی نے اس کو حسن کہا ہے اور اس حدیث کی تخریج کرنے والوں کا تذکرہ کیا ہے، طبرانی نے "الاوسط" میں اور ضیاء مقدسی نے اسے روایت کیا ہے۔ "صحیح الجامع الصغیر" (۲۱۴/۵) (۵۷۷۵۷۰)

کم صحیح رأیت من غیر سقم ذہبت نفسہ الصحیحة فلتہ

فراغت کے اوقات میں ایک رکوع کی فضیلت کو غنیمت جانو، ہو سکتا ہے کہ تمہاری موت اچانک ہی ہو جائے، کھٹنے اچھے بھلے لوگوں کو دیکھو گے کہ صحت کے باوجود اچانک ان کی جان چلی گئی۔ حافظ ابن حجر ماتے ہیں: یہ چیز عجائبات میں سے ہے کہ یہی یا اسی جیسی بات خود امام بخاری ہی کے ساتھ پیش آگئی۔^(۱)

۴۵۔ لوگوں کے درمیان تناکر (عارفانہ نا آشنائی) کا پیدا ہونا

(یعنی جان بوجھ کر ناواقفیت کا اظہار کرنا):

عن حذیفة رضی اللہ عنہ؛ قال: سئل رسول اللہ ﷺ عن الساعة؟ فقال: "علمها عند ربی، لا یجلیها لوقتھا الا هو، ولكن اخبركم بمشاریطھا، وما یكون بین یدیھا، ان بین یدیھا فتنة وھرجا". قالوا: یا رسول اللہ ﷺ! الفتنۃ قد عرفناھا، فالھرج ماھو؟ قال: "بلسان الحبشة: القتل. ویلقى بین الناس التناكر، فلا یكاد احد ان یعرف احدا".^(۱)

حضرت حذیفہؓ سے روایت ہے بیان کرتے ہیں کہ رسول اللہ ﷺ سے قیامت کے متعلق دریافت کیا گیا؟ آپ نے فرمایا: اس کا علم میرے رب کے پاس ہے اور اس کے وقت پر اس کے سوا کوئی اور اسے ظاہر نہیں کرے گا لیکن میں تمہیں اس کی نشانوں کے بارے میں بتاتا ہوں، اور یہ بتاتا ہوں کہ اس کے روبرو کیا ہوگا، اس کے روبرو فتنہ اور ہرج ہوگا، لوگوں نے کہا: اے اللہ کے رسول ﷺ فتنہ تو ہمیں

(۱) "ھدی الساری مقدمة فتح الباری" (ص ۲۸۱) حافظ احمد بن علی بن حجر العسقلانی،

(۲) "مسند امام احمد" (۳۸۹/۵)۔ شیخ نے کہا ہے: "احمد" نے روایت کیا ہے اور اس کے رجال صحیح کے رجال ہیں۔ "مجمع

الزوائد" (۳۰۹/۷)

معلوم ہے پر ہرج کیا ہے؟ فرمایا: حبشہ کی زبان میں قتل (کو ہرج کہا جاتا ہے) اور لوگوں کے درمیان عارفانہ آشنائی ڈال دی جائیگی تو کم ہی ایسا ہوگا کہ کوئی کسی کو پہچانے۔

تناکر (اظہارِ جنیت) کا وقوع اس وقت ہوتا ہے جب فتنوں اور مصیبتوں کی کثرت ہوتی ہے اور لوگوں کے درمیان جنگیں خوب ہونے لگتی ہیں اور جب لوگوں پر مادیت کا غلبہ ہو جاتا ہے اور ہر شخص دوسرے کی مصلحتوں اور حقوق کو نظر انداز کرتے ہوئے صرف اپنے مفاد کی خاطر کام کرنے لگتا ہے، پھر قابلِ نفرت انسانیت و خود غرضی کا دور دورہ ہو جاتا ہے اور انسان اپنی خواہشات و میلانات کے دائرہ میں جینے لگتا ہے، وہاں اخلاقی قدریں مٹ جاتی ہیں جن کے ذریعہ لوگ ایک دوسرے کو پہچانتے ہیں، ایمانی اخوت کا نام و نشان نہیں ہوتا جس کی وجہ سے لوگ اللہ کی محبت میں جمع ہوتے اور نیکی و تقویٰ کی بنیاد پر ایک دوسرے کا تعاون کرتے ہیں۔

طبرانی نے محمد بن سوہ سے روایت کی ہے؛ بیان کرتے ہیں کہ میں نعیم بن ابی ہند کے پاس آیا تو انہوں نے ایک صحیفہ نکال کر مجھے دیا، اس میں لکھا تھا: ابو عبیدہ بن جراح اور معاذ بن جبل کی طرف سے عمر بن خطاب کی جانب: سلام علیک... (خط کا تذکرہ فرمایا اور اسی میں تھا: ہم آپس میں گفتگو کیا کرتے تھے کہ آخری زمانے میں اس امت کا معاملہ اس جانب پلٹ جائے گا کہ وہ ظاہر کے بھائی اور باطن کے دشمن ہوں گے (یعنی سامنے دوستی ظاہر کریں گے اور پیٹھ پیچھے دشمنی کا مظاہرہ کریں گے).... (پھر حضرت عمر نے ان دونوں کو جو جواب دیا تھا اس کا بیان فرمایا اور اس میں تھا: آپ دونوں نے مجھے اس بات سے ہوشیار کرتے ہوئے لکھا ہے کہ اس امت کا معاملہ آخری زمانے میں اس طرف پلٹ جائے گا کہ وہ ظاہر کے بھائی اور باطن کے دشمن ہوں گے تو آپ وہ لوگ نہیں ہیں اور نہ یہ اس کا زمانہ ہے، یہ تو وہ زمانہ ہوگا جس میں رغبت اور خوف کی حکمرانی ہوگی کہ ایک کی دوسرے کی طرف رغبت دنیاوی فائدے کے لئے ہوگی۔^(۱)

(۱) تو بجزی کہتے ہیں: "اسے طبرانی نے روایت کیا ہے، بیٹھی فرماتے ہیں: اس کے رجال صحیفہ تک صحیح ہیں۔" اتحاف الجماعۃ (۵۰۴/۱)۔ میں نے اسے مجمع الزوائد میں متوقع جگہوں پر تلاش کیا مگر مجھے یہ عبارت نہیں مل سکی، البتہ معاذ بن جبل کی ایک =

۴۶- عرب کی زمین کا پلٹ کر باغوں اور ندیوں میں تبدیل

ہو جانا:

انہیں میں سے ایک نشانی یہ ہے کہ عرب کی سر زمین پلٹ کر باغوں اور ندیوں میں تبدیل ہو جائے گی:

”ففي الحديث عن ابي هريرة ان رسول الله ﷺ قال: ”لا تقوم

الساعة حتى تعود ارض العرب مروجا وانهارا“ (۱)

چنانچہ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: قیامت نہ قائم ہوگی یہاں تک کہ عرب کی زمین پلٹ کر ہریالیوں اور ندیوں والی ہو جائے گی۔

یہ حدیث اس بات پر دلالت کرتی ہے کہ عرب کی زمین سرسبز تھی اور وہاں ندیاں جاری تھی اور یہ پھر اسی حالت کی طرف پلٹ جائے گی کہ وہاں ہریالی ہوگی اور ندیاں جاری ہو جائیں گی۔

امام نوویؒ عرب کی زمین کا ہریالیوں اور ندیوں والی ہو جانے کا یہ مطلب بیان کرتے ہیں کہ اس کا معنی - اللہ اعلم - یہ ہے کہ وہاں کے باشندے اسے چھوڑ دیں گے اور اس سے اعراض کریں گے لہذا یہ بیکار پڑی رہے گی نہ تو وہاں کھیتی ہوگی اور نہ وہاں کے پانی سے سینچائی ہوگی اور یہ اس وجہ سے ہوگا کہ لوگ کم ہو جائیں گے، خوب جنگیں ہوگی اور ڈھیر سارے فتنے اٹھیں گے، قیامت قریب

= روایت ملی وہ فرماتے ہیں کہ: قال رسول الله ﷺ يكون في آخر الزمان اقوام اخوان العلانية اعداء السريرة. قال يا رسول الله! كيف يكون ذلك؟ قال: ”برغبة بعضهم الى بعض، وبرهبة بعضهم من بعض“

رسول اللہ ﷺ نے فرمایا آخری زمانے میں کچھ لوگ ہوں جو ظاہر کے بھائی اور باطن کے دشمن ہوں گے، انہوں نے دریافت کیا: اے اللہ کے رسول! ایسا کس طرح ہوگا؟ آپ نے فرمایا: بعض کے بعض کی جانب رغبت اور بعض کے بعض کی خوف کی وجہ سے اسے بزار نے روایت کیا ہے اور طبرانی نے ”الاولوسط“ میں اس کو روایت کیا ہے اور اس میں ابو بکر بن ابی مریم ضعیف ہیں، ”مجمع الزوائد“ (۲۸۶/۷)

(۱) ”صحیح مسلم“ کتاب الزکاة، باب کل نوع من المعروف صدقة، (۹۷/۷)

آجائے گی، آرزوئیں کم ہو جائیں گی اور اس کے لئے فرصت ہوگی نہ اس کا اہتمام کیا جائے گا۔ (۱)
مجھے تو یہ ظاہر ہوتا ہے کہ امام نوویؒ نے اس حدیث کی جو شرح کی ہے وہ محل نظر ہے کیونکہ عرب
کی زمین خشک ہے اور وہاں پانی انتہائی کم ہے، سبزہ بہت کم اگتا ہے، پانی کا دار و مدار کنوؤں اور
بارشوں پر ہے، لہذا اگر اسے بیکار چھوڑ دیا گیا اور اس کے باشندے اس سے بے اعتنائی برتنے لگے تو
اس کی کھیتی مر جائے گی اور یہ ہریالیوں اور ندیوں میں تبدیل نہیں ہو سکے گی۔

حدیث کا ظاہر اس بات پر دلالت کرتا ہے کہ بلاد عرب کا پانی خوب بڑھ جائے گا یہاں تک
کہ ندیاں بننے لگیں گی اور سبزے اگیں گے لہذا وہاں ہریالی ہو جائے گی اور باغات و جنگلات پیدا
ہو جائیں گے۔

اس کی تائید اس بات سے بھی ہوتی ہے کہ اس زمانے میں بہت سے چشمے ندیوں کی طرح
پھوٹ نکلے ہیں اور ان پر کثرت سے کھیتیاں کھڑی ہو گئیں ہیں، اور عنقریب وہ حالت پیدا ہو جائے
گی جس کی خبر صادق صلی اللہ علیہ وسلم نے دے رکھی ہے۔

فقد روى معاذ بن جبل رضى الله عنه ان رسول الله صلی اللہ علیہ وسلم قال في
غزوة تبوك: "انكم ستأتون غداً ان شاء الله عين تبوك، وانكم لن
تأتوها حتى يضحى النهار، فمن جاءها منكم؛ فلا يمس من مائها
شيئاً حتى آتى". فجئناها وقد سبقنا اليها رجلان، والعين مثل
الشراك تبض بشيء من ماء؛ قال: فسألها رسول الله صلی اللہ علیہ وسلم: "هل
مستما من مائها شيئاً؟". قالا: نعم. فسبها رسول الله صلی اللہ علیہ وسلم،
وقال لهما ما شاء الله ان يقول. قال: ثم عرفوا بأيديهم من العين
قليلاً قليلاً، حتى اجتمع في شيء. قال: ثم غسل رسول الله صلی اللہ علیہ وسلم
فيه يديه ووجهه، ثم أعاده فيها، فجرت العين بعماء منهر، او قال
غزير.... حتى استقى الناس، ثم قال رسول الله صلی اللہ علیہ وسلم: "يوشك يا

(۱) "شرح النووی لمسلم" (۹۷/۷)

معاذ ان طالت بك حياة ان تری ما هنا قد ملیء جنانا۔ (۱)

حضرت معاذ بن جبل رضی اللہ عنہ روایت کرتے ہیں کہ غزوہ تبوک کے موقع پر رسول اللہ ﷺ نے فرمایا: تم ان شاء اللہ کل تبوک کے چشمے پر پہنچو، اور تم وہاں نہیں پہنچو گے یہاں تک کہ دن خوب روشن ہو جائے، تو تم میں سے جو بھی اس کے پاس پہنچے تو وہ اس کا پانی ذرا بھی نہ چھوئے یہاں تک کہ میں پہنچ جاؤں۔ چنانچہ ہم وہاں پہنچے اور دو اشخاص وہاں ہم سب سے پہلے پہنچ گئے اور چشمہ جوتے کے تسمے کی مانند تھا بہت تھوڑا تھوڑا پانی پھینک رہا تھا؛ بیان کرتے ہیں: رسول اللہ ﷺ نے ان دونوں سے پوچھا: کیا تم نے اس کے پانی کو کسی طرح چھوا ہے؟ ان دونوں نے کہا: ہاں، تو رسول اللہ ﷺ نے انہیں برا بھلا کہا، اور جو کچھ اللہ نے چاہا آپ نے ان دونوں سے کہا۔ بیان کرتے ہیں: پھر لوگوں نے اپنے ہاتھوں کے ذریعہ چشمے سے تھوڑا پانی لیا یہاں تک کہ وہ کسی چیز میں جمع ہو گیا۔ بیان کرتے ہیں: پھر رسول اللہ ﷺ نے اس میں اپنے ہاتھوں اور چہرے کو دھویا، پھر اسی چشمے میں اسے پلٹ دیا لہذا چشمہ دھاروں سے بہنے لگا یا فرمایا: موٹے دھاروں میں بہنے لگا یہاں تک کہ لوگوں نے سیرابی حاصل کی پھر رسول اللہ ﷺ نے فرمایا: اے معاذ اگر تمہیں لمبی زندگی ملی تو قریب ہے کہ تم اس جگہ کو باغوں سے بھرا ہوا دیکھو گے۔

۴۷۔ بارش کی کثرت اور پودوں کی قلت:

عن ابی ہریرۃ قال: قال رسول اللہ ﷺ: لا تقوم الساعة حتی تمطر

السماء مطرا لا تکن منها بیوت المدر ولا تکن منها الا بیوت الشعر۔ (۱)

(۱) "صحیح مسلم" کتاب الفضائل، باب معجزات النبی ﷺ، (۱۵/۳۰-۳۱)

(۳) "مسند احمد" (۲۹۱/۱۳) (۷۵۵۳۲) شرح احمد شاکر، اور کہا کہ اس کی سند صحیح ہے۔

"مجمع الزوائد" (۳۳۱/۷) بیہمی نے کہا: اس کو احمد نے روایت کیا ہے اور اس کے رجال صحیح کے رجال ہیں۔

"النهاية/الفتن والملاحم" (۱۷۴/۱) تحقیق دکتور طزینی۔

حضرت ابو ہریرہ رضی اللہ عنہ سے روایت ہے بیان کرتے ہیں کہ رسول اللہ ﷺ نے فرمایا: قیامت نہ قائم ہوگی یہاں تک کہ آسمان سے ایسی بارش ہو کہ جس سے مٹی کے گھر نہ بچا سکیں گے اور اس سے بچت صرف بالوں کے گھر میں ہوگی۔

وعن انسؓ: قال: قال رسول الله ﷺ: "لا تقوم الساعة حتى يمطر الناس مطرا عاما، ولا تنبت الارض شيئا." (۱)

حضرت انس رضی اللہ عنہ سے روایت ہے بیان کرتے ہیں کہ رسول اللہ ﷺ نے فرمایا: قیامت نہ قائم ہوگی یہاں تک کہ لوگوں پر عام بارش ہوگی اور زمین کچھ نہ اگائے گی۔

اگر بارش زمین کے اگانے کا سبب ہے تو اللہ تعالیٰ کو اس بات کا اختیار ہے کہ کوئی ایسی حالت پیدا کر دے جو اس سبب کو اس بات سے روک دے کہ مسبب اس پر مرتب ہو اور اللہ تعالیٰ ہی اسباب اور ان کے مسببات کا خالق ہے، اسے کوئی چیز عاجز نہیں کر سکتی۔

وفى الحديث عن ابى هريرة ان رسول الله ﷺ قال: "ليست السنة بان لا تمطروا، ولكن السنة ان تمطروا وتمطروا ولا تنبت الارض شيئا." (۲)

اور حدیث میں حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: قحط سالی یہ نہیں کہ تمہارے یہاں بارش نہ ہو بلکہ قحط سالی یہ ہے کہ تمہارے یہاں بارش ہو اور بارش ہو اور زمین کچھ نہ اگائے۔

(۱) "مسند احمد" (۱۳۰/۱۳)۔

اسے بیہمی نے بیان کیا اور کہا کہ: اس کو احمد، بزار، ابویعلیٰ نے روایت کیا ہے... اور تمام کے رجال ثقہ ہیں۔ "مجمع الزوائد" (۳۳۰/۱۷) ابن کثیر نے فرمایا: اس کی سند جدید ہے اور انہوں نے اس طریق سے اس کی تخریج نہیں کی ہے۔ "النهاية لالفتن والملاحم" (۱۸۰/۱۱) تحقیق دکتور طرزی۔

(۲) "صحیح مسلم" کتاب الفتن و اشراط الساعة، (۳۰/۱۸)۔

۴۸- فرات^(۱) کا سونے کے ایک پہاڑ کا ظاہر کرنا:

عن ابی ہریرہؓ ان رسول اللہ ﷺ قال: "لا تقوم الساعة حتى يحسر الفرات عن جبل من ذهب، يقتتل الناس عليه، فيقتل من كل مئة تسعة و تسعون، ويقول كل رجل منهم: لعلی اكون انا الذی انجو." (۲)

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: قیامت نہ قائم ہوگی یہاں تک کہ فرات سونے کا ایک پہاڑ ظاہر کر دے جس پر لوگ جنگ کریں گے، چنانچہ ہر سو میں سے ننانوے قتل کر دیئے جائیں گے اور ان میں سے ہر شخص یہی کہے گا کہ شاید وہ میں ہی ہوں گا جو بچ جاؤں گا۔

اور اس سونے کے پہاڑ سے مراد کالا پٹرول نہیں ہے جیسا کہ ابن کثیر کی "النهاية / الفتن والملاحم" (۳) کے حاشیہ میں ابو عبیدہ نے لکھا ہے اور اس کی حسب ذیل وجوہات ہیں:

(۱) نص میں وارد ہوا ہے: "سونے کا ایک پہاڑ" اور پٹرول حقیقت میں سونا نہیں ہے، کیونکہ سونا تو وہ ہے جو ایک معروف دھات ہے۔

(۲) نبی ﷺ نے یہ خبر دی ہے کہ ندی کے پانی سے سونے کا ایک پہاڑ ظاہر ہوگا اور لوگ اسے دیکھیں گے جب کہ پٹرول زمین کی بہت دور دراز کی تہ سے آلات کے ذریعہ نکالا جاتا ہے۔

(۱) (الفرات) فرات عرب کی زبان میں شیریں پانی کو کہتے ہیں، یہ بہت بڑی ندی ہے جس کے سوتے لوگوں کے خیال کے مطابق سرزمین ارمینیا سے پھوٹے ہیں، پھر وہ روم کی بستیوں سے ہوتے ہوئے ملیطہ سے گزرتی ہے، اور چھوٹی چھوٹی ندیاں اس میں گرتی ہیں، پھر اس کا گزر ررقہ سے ہوتا ہے، بعد ازاں کئی شاخیں اس سے نکل کر سواد عراق کی کھیتوں کو سیراب کرتی ہیں، اور واسط کے قریب درجلہ سے جالتی ہے، پھر وہ دونوں خلیج عرب میں جالتی ہیں، (جو پہلے بحر ہند کہلاتا تھا)

دیکھئے "معجم البلدان" (۲۳۱/۳-۲۳۲)۔

(۲) "صحیح بخاری" کتاب الفتن، باب خروج النار، (۸/۱۳ مع الفتح) و "صحیح مسلم" کتاب الفتن و اشراط الساعة (۱۸/۱۸ مع شرح النووی)

(۳) "النهاية / الفتن والملاحم" (۲۰۸/۱) تحقیق محمد فہیم ابو عبیدہ۔

(۳) نبی ﷺ نے دیگر سمندروں اور ندیوں کو چھوڑ کر اس کے ساتھ فرات کو مخصوص فرمایا ہے جب کہ پٹرول بہت سارے مقامات پر سمندروں سے اسی طرح نکالا جاتا ہے جس طرح زمین سے نکالا جاتا ہے۔

(۴) نبی ﷺ نے یہ خبر دے رکھی ہے کہ لوگ اس خزانے کے پاس جنگ کریں گے اور فرات یا دیگر مقامات سے پٹرول نکلتے وقت لوگوں نے جنگ نہیں کی۔ نیز نبی ﷺ نے اس خزانے کے پاس موجود رہنے والوں کو اس بات سے منع فرمایا ہے کہ وہ اس میں سے کچھ بھی لیں جیسا کہ دوسری روایت میں حضرت ابی بن کعب رضی اللہ عنہ سے مروی ہے، بیان کرتے ہیں: لوگوں کی گردنیں دنیا کے طلب کرنے میں برابر مختلف رہیں گی بیشک میں نے رسول اللہ ﷺ کو فرماتے ہوئے سنا کہ:

”يوشك الفرات ان يحسر عن جبل من ذهب، فمن حضره؛ فلا
ياخذ منه شيئاً“ (۱)

قریب ہے کہ فرات سونے کا ایک پہاڑ ظاہر کرے گا تو جو بھی وہاں موجود ہو وہ اس میں سے کچھ بھی نہ لیوے۔

اور جو شخص اسے پٹرول پر محمول کرتا ہے تو اسے اس کے اس قول کی بنیاد پر پٹرول کے لینے سے ممانعت لازم آتی ہے اور یہ بات کسی نے بھی نہیں کہی ہے۔ (۲)

اور حافظ ابن حجر نے اس بات کو ترجیح دی ہے کہ اس سونے کو لینے سے ممانعت کا سبب یہ ہے کہ اس کی وجہ سے فتنہ پیدا ہوگا اور خون ریزی ہوگی۔ (۳)

۴۹- درندوں اور جمادات کا انسان سے گفتگو کرنا:

قیامت کی نشانیوں میں سے یہ بھی ہے کہ درندے انسان سے گفتگو کریں گے، اور جمادات انسان سے گفتگو کریں گے اور ان کی غیر موجودگی میں جو کچھ بھی ہوا ہوگا انہیں اس کی خبر دیں گے اور ان

(۱) ”صحیح مسلم“ کتاب الفتن و اشراط الساعة، (۱۹/۱۸)۔

(۲) ”اتحاف الجماعة“ (۲۸۹/۱-۲۹۰)۔

(۳) ”فتح الباری“ (۸۱/۱۳)۔

کے بعض اعضاء گفتگو کریں گے مثلاً کسی انسان کی ران اسے ان امور کی خبر دیگی جو اس کے گھر والوں نے اس کے بعد انجام دی ہوں گی۔

فقد جاء في الحديث عن ابي هريرة^{رضي} قال: جاء ذئب الى راعي الغنم، فاخذ منها بشاة، فطلبه الراعي حتى انتزعها منه. قال: فصعد الذئب على تل، فاقى واستذفر، فقال: عمدت الى رزق رزقنيه الله عز وجل انتزعته مني. فقال الرجل: تالله ان رأيت كما ليوم ذئبا يتكلم! قال الذئب: أعجب من هذا رجل في النخلات بين الحرتين يخبركم بما مضى وبما هو كائن بعدكم - وكان الرجل يهوديا -، فجاء الرجل الى النبي ﷺ، واخبره، فصدقه النبي ﷺ، ثم قال النبي ﷺ: "انها امارة من أمارات بين يدي الساعة، قد اوشك الرجل ان يخرج فلا يرجع حتى تحدثه نعلاه وسوطه ما احدث اهله بعده".^(۱) (رواه الامام احمد)

چنانچہ حدیث میں حضرت ابو ہریرہ رضی اللہ عنہ سے روایت ہے بیان کرتے ہیں: ایک بھیڑیا بکریوں کے ایک چرواہے کے پاس آیا اور اس نے ریوڑ میں سے ایک بکری لے لی، اس چرواہے نے اس کا پیچھا کیا اور اس سے اسے چھین لیا، بیان کرتے ہیں تب بھیڑیا ایک ٹیلے پر چڑھ گیا اور اپنی دم کو اندر ڈال کر سرین کے بل بیٹھ گیا پھر کہنے لگا: اللہ عزوجل نے مجھے جو رزق دیا تھا تو نے اسے مجھ سے زبردستی چھین لیا، تو اس آدمی نے کہا: اللہ کی قسم آج جیسا تو میں نے کبھی نہیں دیکھا کہ بھیڑیا بات کرتا ہو! بھیڑیے نے کہا: اس سے بھی زیادہ تعجب کی بات یہ ہے کہ دونوں کالے پھروں والی زمین کے درمیان کے نخلستان میں ایک آدمی ہے جو گزشتہ دنوں کی اور آنے والی چیزوں کی خبر دیتا ہے، اور وہ آدمی یہودی تھا، پھر وہ شخص نبی ﷺ

(۱) "مسند احمد" (۲۰۲/۱۵-۲۰۳) (۸۰۳۹ ج) تحقیق احمد شاکر۔ اور کہا کہ اس کی سند صحیح ہے۔

کے پاس آیا اور انہیں اس بات کی خبر دی تو نبی ﷺ نے اس کی تصدیق فرمائی؛ پھر نبی ﷺ نے فرمایا: ”یہ قیامت کے سامنے کی نشانیوں میں سے ایک نشانی ہے، قریب ہے کہ آدمی نکلے گا تو نہیں پلٹے گا یہاں تک کہ اس کے جوتے اور اس کا کوڑا اسے ان چیزوں کی خبر دیں گے جو اس کے بعد اس کے گھر والوں نے کی ہوگی۔“

وفی رواية له عن ابی سعید الخدری (فذكر القصة الی ان قال: قال رسول الله ﷺ): ”صدق والذي نفسي بيده: لا تقوم الساعة حتى يكلم السباع الانس، ويكلم الرجل عذبة سوطه، وشراك نعله، ويخبره فخذہ بما احدث اهله بعده.“ (۱)

اور انہیں کی ایک روایت میں حضرت ابو سعید خدری رضی اللہ عنہ سے مروی ہے (پھر قصہ بیان فرمایا یہاں تک کہ کہا کہ رسول اللہ ﷺ نے فرمایا: سچ کہا اور قسم ہے اس ذات کی جس کے ہاتھوں میں میری جان ہے قیامت نہ قائم ہوگی یہاں تک کہ درندے انسان سے بات کریں اور آدمی سے اس کے کوڑے کی نوک اور اس کے جوتے کا تسمہ گفتگو کرے اور اس کی ران اسے اس چیز کی خبر دے جو اس کے بعد اس کے گھر والوں نے کی ہو۔

۵۰۔ بلاؤں کی شدت کی وجہ سے موت کی تمنا کرنا:

عن ابی ہریرۃ ان رسول الله ﷺ قال: ”لا تقوم الساعة حتى يمر الرجل بقبر الرجل، فيقول: يا ليتني مكانه.“ (۲)

(۱) ”مسند احمد“ (۸۳/۳-۸۴)۔

البانی نے کہا ہے کہ یہ سند صحیح ہے، اس کے رجال ثقہ ہیں مسلم کے رجال ہیں، قاسم (حدیث کے ایک راوی) کے علاوہ، اور یہ بالاتفاق ثقہ ہیں مسلم نے ان سے مقدمہ میں تخریج کی ہے۔ ”سلسلة الاحادیث الصحیحة“ (۳۱/۱م) (۱۲۲ح)۔

ترمذی، ابواب الفتن، باب ما جاء فی کلام السباع، (۴۰۹/۶) اور کہا کہ یہ حدیث حسن صحیح ہے، ہم اسے قاسم بن فضل کے علاوہ کسی اور کی حدیث سے نہیں جانتے ہیں اور قاسم بن فضل ثقہ، مامون ہیں اہل حدیثوں کے نزدیک۔ ان کو نجی بن سعید اور عبد الرحمن بن مہدی نے ثقہ کہا ہے۔ (۲) ”صحیح بخاری“ کتاب الفتن، (۸۲-۸۱/۱۳) ”صحیح مسلم“ کتاب الفتن و اشراط الساعة، (۳۳/۱۸)۔

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”قیامت نہ قائم ہوگی یہاں تک کہ آدم کسی آدمی کی قبر سے گزرے گا تو کہے گا: اے کاش کہ اس کی جگہ پر میں ہوتا۔“

وعنه: قال: قال رسول الله ﷺ: ”والذي نفسي بيده: لا تذهب الدنيا حتى يمر الرجل على القبر، فيتمرغ عليه، ويقول: يا ليتني كنت مكان صاحب هذا القبر، وليس به الدين: الا البلاء.“ (۱)

اور حضرت ابو ہریرہ رضی اللہ عنہ سے روایت ہے: بیان کرتے ہیں کہ رسول اللہ ﷺ نے فرمایا: قسم ہے اس ذات کی جس کے ہاتھوں میں میری جان ہے دنیا نہ جائے گی یہاں تک کہ آدمی قبر سے گزرے گا تو اس پر لوٹ لگائے گا اور کہے گا: اے کاش کہ میں ہی اس قبر والے کی جگہ پر ہوتا اور قرض دار ہونے کی وجہ سے ایسا نہیں ہوگا بلکہ (ایسا) بلاؤں کی وجہ سے کریگا۔

موت کی تمنا اس وقت کی جائے گی جب فتنے بڑھ جائیں گے اور حالات میں تبدیلی پیدا ہو جائیگی، اور شریعت کے خاکے بدل دئے جائیں گے، اور یہ چیز اگرچہ ابھی تک واقع نہیں ہوئی ہے لیکن لامحالہ واقع ہونے والی ہے۔

ابن مسعود رضی اللہ عنہ فرماتے ہیں: تم پر ایسا زمانہ آنے والا ہے کہ اگر کوئی آدمی موت کو بکتا ہوا پائے گا تو خرید لیگا جیسا کہ کہا گیا:

وهذا العيش ما لا خير فيه ألا موت يباع فاشترية (۲)

یہ زندگی ایسی ہے کہ اس میں کوئی بھلائی نہیں ہے، موت کیوں نہیں

فروخت ہوتی کہ میں اسے خرید لوں۔

(۱) ”صحیح مسلم“ کتاب الفتن و اشراط الساعة، (۳۳/۱۸) مع شرح النووی۔

(۲) ”فیض القدير“ (۳۱۸/۶)۔

حافظ عراقی^(۱) فرماتے ہیں: یہ لازم نہیں ہے کہ ایسا ہر شہر میں ہو یا پورے زمانے میں ہو یا تمام لوگوں کے درمیان ہو، بلکہ بعض زمانوں میں کچھ علاقوں میں کچھ لوگوں کے ساتھ ایسا پیش آئے تو بھی یہ چیز صادق آتی ہے۔ اور تمنا کو گزرنے کیساتھ منسلک کرنے میں اس بات کا اشارہ پایا جاتا ہے کہ اس وقت فساد احوال کی وجہ سے لوگوں کو اس طرح کی سنگینیوں کا سامنا کرنا پڑیگا، کیونکہ جب تک آدمی موت کی ہیئت کو اپنے سامنے نہیں رکھتا ہے تب تک اس کی تمنا کرتا ہے، پھر جب مردوں اور قبروں کو دیکھ لیتا ہے تو اس کی طبیعت پھر جاتی ہے اور وہ فطری طور پر اس کی تمنا کرنے سے باز آ جاتا ہے، مگر اس وقت حالات کی سنگینی اس قدر ہوگی کہ قبرستان کی وحشت کا مشاہدہ بھی اسے اس سے باز نہیں رکھ سکے گا، اور موت کی تمنا کرنے کے سلسلے میں جو نہی وارد ہوئی ہے یہ چیز اس کے مخالف نہیں ہے، کیونکہ اس حدیث کا مقتضی محض آنے والے امور کی خبر دینا ہے، اس میں کسی حکم شرعی سے کوئی تعرض نہیں کیا گیا ہے۔^(۲)

اور نبی ﷺ نے یہ خبر دے رکھی ہے کہ لوگوں پر اس قدر سختیاں اور مشقتیں آئیں گی کہ وہ دجال کی تمنا کرنے لگیں گے؛

ففى الحديث عن حذيفة رضى الله عنه؛ قال: قال رسول الله ﷺ: "يأتى على الناس زمان يتمنون فيه الدجال". قلت: يا رسول الله! بأبى وأمى مم ذاك؟ قال: "مما يلقون من العناء والعناء".^(۳)

چنانچہ حدیث میں حضرت حذیفہؓ سے روایت ہے: بیان کرتے ہیں کہ رسول اللہ ﷺ

(۱) زین الدین عبدالرحیم بن حسین بن عبدالرحمن العراقی الکردی الشافعی، ۲۵ھ میں پیدا ہوئے، حفاظ میں سے ایک تھے۔ دمشق، حلب، حجاز اور اسکندریہ کی جانب سفر کیا، اور کبار علماء سے علم حاصل کیا اور حدیث میں ان کی بہت ساری تصنیفات ہیں: "المغنی عن حمل الاسفار فی الاسفار فی تخریج ما فی الاحیاء من الاخبار" اور "تقریب الاسانید" اور اس کی شرح "طرح التثريب انہیں میں سے ہیں" زین الدین رحمہ اللہ نے ۸۰۶ھ میں وفات پائی۔

"شذرات الذهب" (۵۶-۵۵/۷) مقدمہ "طرح التثريب" (۲/۱-۹)۔

(۲) "فیض القدير" (۳۱۸/۶)۔ "فتح الباری" (۷۶-۷۵/۱۳)۔

(۳) طبرانی نے اسے "الاوسط" میں روایت کیا ہے اور بزار نے بھی اسی طرح روایت کیا ہے۔ اور ان دونوں کے رجال ثقہ ہیں۔ "مجمع الزوائد" (۲۸۵-۲۸۳/۷)۔

نے فرمایا: ”لوگوں پر ایک ایسا زمانہ آئیگا کہ وہ اس میں دجال کی تمنا کریں گے“ میں نے عرض کیا اے اللہ کے رسول! میرے ماں باپ آپ پر قربان جائیں ایسا کیوں ہوگا؟ آپ نے فرمایا: سلسلہ در سلسلہ مشقتوں کی وجہ سے ایسا ہوگا۔

۵۱- رومیوں^(۱) کی کثرت اور مسلمانوں کے ساتھ ان کا جنگ کرنا:

قال المستورد القرشي عند عمرو بن العاص: سمعت رسول الله ﷺ يقول: ”تقوم الساعة والروم اكثر الناس“. فقال له عمرو:

ابصر ما تقول . قال: اقول ما سمعت من رسول الله ﷺ. (۲)

حضرت مستورد قرشی نے عمرو بن عاص رضی اللہ عنہما کے پاس بیان کیا کہ میں نے رسول اللہ ﷺ کو فرماتے ہوئے سنا: قیامت اس حال میں قائم ہوگی کہ رومی سب سے زیادہ ہوں گے، تو ان سے عمرو بن عاص نے فرمایا: ”دیکھو تم کیا کہہ رہے ہو؟ انہوں نے کہا: میں وہی کہتا ہوں جو میں نے رسول اللہ ﷺ سے سنا ہے۔

وجاء في حديث عوف بن مالك الأشجعي: قال: قال رسول الله ﷺ: ”اعدد ستا بين يدي الساعة... (فذكر منها:) ثم هدنة تكون بينكم وبين بني الاصر (۳)، فيغدرون، فياتونكم تحت ثمانين غاية، تحت كل غاية اثنا عشر الفا“ (۴)

اور عوف بن مالک اشجعی رضی اللہ عنہ سے حدیث میں آیا ہے: بیان کرتے ہیں کہ رسول اللہ ﷺ نے فرمایا: قیامت کے روبرو چھ چیزوں کا شمار کرو... (پھر انہیں میں

(۱) (الروم): روم عیص بن اسحاق بن ابراہیم علیہما السلام کی نسل سے ہیں۔

”النهاية/الفتن والملاحم“ (ص ۵۸) تحقیق وکتور طرزی۔

(۲) ”صحیح مسلم“ کتاب الفتن و اشرط الساعة، (۲۲/۱۸)

(۳) بنوا لاصفر: یہ رومی ہیں، ”فتح الباری“ (۶/۶۷۸)

(۴) بخاری، اس کی تخریج گزر چکی ہے۔

سے ذکر فرمایا): پھر تمہارے اور بنی اصفہر کے درمیان مصالحت ہوگی، پھر وہ دھوکا دیں گے پھر وہ تمہارے پاس اسی جھنڈوں کے نیچے آئیں گے ہر جھنڈے کے نیچے بارہ ہزار ہوں گے۔

و عن جابر بن سمرة عن نافع بن عتبة: قال: كنا مع رسول الله ﷺ... فحفظت منه اربع كلمات اعدهن في يدي: قال: "تغزون جزيرة العرب فيفتحها الله، ثم فارس فيفتحها الله، ثم تغزون الروم فيفتحها الله، ثم تغزون الدجال فيفتحها الله". قال: فقال نافع: "يا جابر! لا نرى الدجال يخرج حتى تفتح الروم". (۱)

اور حضرت جابر بن سمرة رضی اللہ عنہ سے بواسطہ نافع بن عتبہ روایت ہے: بیان کرتے ہیں کہ ہم رسول اللہ ﷺ کے ساتھ تھے..... تب میں نے ان سے چار کلمات سیکھے جنہیں میں اپنے ہاتھوں پر شمار کرتا ہوں، فرمایا: تم جزیرہ عرب پر حملہ کرو گے تو اللہ تعالیٰ تمہیں فتح عطا کریگا، پھر فارس پر تو اللہ تعالیٰ فتح عطا فرمائے گا، پھر روم پر حملہ کرو گے تو اللہ تعالیٰ فتح عطا فرمائے گا، پھر دجال سے جنگ کرو گے تو اللہ تعالیٰ فتح عطا فرمائے گا۔ بیان کرتے ہیں: تب نافع نے کہا: اے جابر ہم نہیں سمجھتے کہ دجال نکلے گا یہاں تک کہ روم فتح ہو جائے گا۔

اور مسلمانوں اور رومیوں کے درمیان جو جنگ واقع ہوگی اس کا وصف بھی بیان کر دیا گیا ہے۔

ففي الحديث عن يسير بن جابر: قال: هاجت ربيع حمراء بالكوفة، فجاء رجل ليس له هجيري الا: يا عبدالله بن مسعود! جاءت الساعة. قال: فقعد - وكان متكئا - ، فقال: ان الساعة لا

(۱) "صحیح مسلم" کتاب الفتن و اشراط الساعة، (۲۶/۱۸)

تقوم حتی لا یقسم میراث، ولا یفرح بغنیمۃ. ثم قال بیدہ ہکذا، ونحاہا نحو الشام، فقال: عدو یجمعون لأهل الاسلام، ویجمع لهم أهل الاسلام. قلت: الروم تعنی؟ قال: نعم، وتكون عند ذاکم القتال ردة شديدة، فیشرط المسلمون شرطة للموت لا ترجع الاغالبۃ، فیقتتلون حتی یحجز بینہم اللیل، فیفیء هؤلاء وهؤلاء، کل غیر غالب، وتفنی الشرطة، ثم یشرط المسلمون شرطة للموت لا ترجع الاغالبۃ، فیقتتلون، حتی یحجز بینہم اللیل، فیفیء هؤلاء، وهؤلاء، کل غیر غالب، ثم تفنی الشرطة، ثم یشرط المسلمون شرطة للموت لا ترجع الاغالبۃ، فیقتتلون حتی یمسوا، فیفیء هؤلاء وهؤلاء، کل غیر غالب، وتفنی الشرطة، فاذا کان یوم الرابع: نهد الیہم بقیۃ أهل الاسلام، فیجعل اللہ الدبرۃ علیہم، فیقتتلون مقتلة: اما قال: لا یرى مثلها، واما قال: لم یر مثلها، حتی ان الطائر لیس بجنباۃتہم، فما یخلفہم حتی یخر میتا، فیتعاد بنو الاب كانوا مئة، فلا یجدونہ بقى منهم الا الرجل الواحد، فأی غنیمۃ یفرح، اوای میراث یقاسم؟ فبینما هم كذلك: اذ سمعوا ببأس هواکبر من ذلك، فجاءهم الصریخ: ان الدجال قد خلفہم فی ذراریہم، فیرفضون ما فی ایدیہم، ویقبلون، فیبعثون عشرة فوارس طلیعة.

قال رسول اللہ ﷺ: "انی لاعرف اسماءہم واسماء آبائہم والوان خیولہم، ہم خیر فوارس علی ظهر الارض یومئذ، او من خیر فوارس علی ظهر الارض یومئذ" (۱)

(۱) "صحیح مسلم" کتاب الفتن و اشراط الساعة، (۱۸/۲۳-۲۵- مع شرح النووی)

چنانچہ حدیث میں حضرت یسیر بن جابر سے روایت ہے؛ بیان کرتے ہیں: کوفہ میں سرخ ہوا چلی تو ایک آدمی آیا جس کی بس یہی ایک رٹ تھی کہ اے عبداللہ بن مسعود قیامت آگئی، بیان کرتے ہیں: وہ ٹیک لگائے ہوئے تھے سیدھے بیٹھ گئے اور فرمایا: قیامت نہ قائم ہوگی یہاں تک کہ میراث نہ تقسیم کی جائے اور نہ مال غنیمت پر خوش ہوا جائے، پھر اپنے ہاتھ سے اس طرح اشارہ کیا اور اسے ملک شام کی طرف ہلایا اور فرمایا: دشمن ہوں گے جو اہل اسلام کے لئے جمع ہوں گے اور اہل اسلام ان کے لئے جمع ہوں گے، میں نے عرض کیا: آپ کی مراد رومی ہیں۔؟ انہوں نے فرمایا: ہاں اور جنگ کے وقت سخت قسم کی مسلسل آویزش شروع ہوگی، تب مسلمان موت کے لئے ایک گروہ بھیجیں گے جو (یہ تہیہ کر کے جائے گا) کہ غالب ہوئے بغیر نہ لوٹے گا، لہذا وہ جنگ کریں گے یہاں تک کہ ان کے درمیان رات حائل ہو جائے گی، چنانچہ یہ بھی لوٹ جائیں گے وہ بھی لوٹ جائیں گے اور ان میں سے کوئی غالب نہ ہوگا اور وہ گروہ فنا ہو جائے گا، پھر مسلمان موت کی لڑائی لڑنے کے لئے ایک گروہ بھیجیں گے (جو یہ تہیہ کر کے جائے گا) بغیر غالب ہوئے نہیں لوٹے گا، پھر جنگ ہوگی یہاں تک کہ ان کے درمیان رات حائل ہو جائے گی پھر یہ بھی لوٹ جائیں گے اور وہ بھی لوٹ جائیں گے اور ان میں سے کوئی غالب نہ ہوگا پھر وہ گروہ فنا ہو جائے گا، پھر مسلمان موت کی لڑائی لڑنے کے لئے ایک گروہ بھیجیں گے (جو یہ تہیہ کر کے جائے گا کہ) غالب ہوئے بغیر نہیں لوٹے گا، پھر شام تک ان کے درمیان جنگ ہوگی اور شام کے وقت یہ اور وہ دونوں غالب ہوئے بغیر لوٹ جائیں گے اور وہ گروہ فنا ہو جائے گا پھر جب چوتھا دن آئیگا تو جتنے مسلمان باقی رہ گئے ہوں گے وہ سب آگے بڑھیں گے تو اس دن اللہ تعالیٰ کافروں کو شکست دیدیگا۔

اور زبردست لڑائی ہوگی، یا تو یہ فرمایا کہ اس طرح کی لڑائی دیکھی نہ جائے گی، یا یہ فرمایا کہ اس طرح کی لڑائی دیکھی نہ گئی ہوگی، یہاں تک کہ پرندہ ان کے اوپر سے اڑے گا تو ان کے آخر تک نہیں

پہنچ سکے گا کہ مردہ ہو کر گر جائیگا۔ پھر ایک ہی خاندان کے لوگوں کا شمار ہوگا جو سوتھے تو ان میں سے صرف ایک ہی باقی بچا ہوا ملے گا تو کس مال غنیمت پر خوش ہوگا یا کونسی میراث تقسیم کی جائے گی؟ پھر وہ اسی حالت میں ہوں گے کہ اس سے بھی بڑی آفت کے متعلق سنیں گے، ان کے پاس پکار آئیگی کہ دجال ان کے پیچھے ان کے بال بچوں میں آ گیا ہے تو ان کے ہاتھوں میں جو کچھ بھی ہوگا پھینک کر روانہ ہو جائیں گے، اور دس سواریوں کو ہر اول دستے کے طور پر بھیجیں گے (جو دجال کی خبر لانے کے لئے بھیجے جائیں گے)۔

رسول اللہ ﷺ فرماتے ہیں: میں ان کے اور ان کے آباء کے ناموں کو جانتا ہوں اور ان کے گھوڑوں کے رنگ جانتا ہوں، وہ ان دنوں روئے زمین کے سب سے بہتر سوار ہوں گے یا ان دنوں روئے زمین کے سب سے بہتر سواروں میں سے ہوں گے۔

اور یہ لڑائی ظہور دجال سے قبل آخری زمانے میں ملک شام میں لڑی جائے گی جیسا کہ حدیثوں سے معلوم ہوتا ہے اور فتح قسطنطنیہ کی زمین سازی کے طور پر مسلمانوں کو رومیوں پر فتح حاصل ہوگی۔

ففي الحديث عن ابي هريرة ان رسول الله ﷺ قال: " لا تقوم الساعة حتى ينزل الروم بالاعماق (۱) او بدابق (۲) فيخرج اليهم جيش من المدينة، من خيار اهل الارض يومئذ، فاذا تصافوا؛ قالت الروم: خلوا بيننا وبين الذي سبوا منا نقاتلهم. فيقول المسلمون: لا والله لا نخلى بينكم وبين اخواننا، فيقاتلونهم، فيهزم ثلث لا يتوب الله عليهم ابداء، ويقتل ثلثهم افضل الشهداء عند الله، ويفتح الثلث لا يفتنون ابداء، فيفتحون قسطنطينية،

(۱) الاعماق، یا قوت حموی نے کہا کہ یہ حلب اور انطاکیہ کے درمیان واقع کے قریب ایک ضلع ہے اور یہ دونوں علاقے شام میں ہیں۔
"معجم البلدان" (۲۳۲/۱)۔

(۲) دابق، عزاز کے مضافات میں حلب کے قریب ایک گاؤں ہے، اس کے اور حلب کے درمیان چار فرسخ (تقریباً ۳۲ کلومیٹر) کا فاصلہ ہے۔ "معجم البلدان" (۳۱۶/۲)۔

فبينما هم يقتسمون الغنائم، قد علقوا سيوفهم بالزيتون، اذ صاح فيهم الشيطان: ان المسيح قد خلفكم في اهلكم فيخرجون، وذلك باطل، فاذا جاؤوا الشام، خرج، فبينما هم يعدون للقتال يسوون الصفوف، اذ اقيمت الصلاة، فينزل عيسى بن مريم صلوات الله عليه وسلم، (۱)

چنانچہ حدیث میں حضرت ابو ہریرہ رضی اللہ عنہ سے روایت ہے؛ بیان کرتے ہیں کہ رسول اللہ صلوات اللہ علیہ وسلم نے فرمایا: قیامت نہ قائم ہوگی یہاں تک کہ روم اعماق یا دابق میں پڑاؤ ڈالیں، پھر ان کی طرف مدینہ کا ایک لشکر نکلے گا جو اس زمانے میں ساری دنیا کے سب سے بہتر لوگوں پر مشتمل ہوگا، پھر جب ان کی صف بندی ہو جائیگی، تو رومی لوگ کہیں گے: تم ہمارے اور ان لوگوں کے درمیان سے ہٹ جاؤ جو ہم میں سے قید کئے گئے تھے ہم ان سے جنگ کریں گے، تو مسلمان کہیں گے: ہم تمہارے اور اپنے بھائیوں کے درمیان سے نہیں ہٹیں گے، تب وہ ان سے جنگ کریں گے، پھر ایک تہائی میدان چھوڑ بھاگیں گے، تو اللہ تعالیٰ کبھی بھی ان کی توبہ قبول نہیں کریگا، اور ان میں سے ایک تہائی قتل کر دئے جائیں گے، یہ اللہ کے نزدیک شہداء میں افضل ہوں گے اور ایک تہائی کو فتح حاصل ہوگی، جو کبھی فتنے کا شکار نہیں ہوں گے پھر وہ قسطنطنیہ فتح کریں گے، اور جب وہ اپنی تلواروں کو زینتوں پر لٹکائے ہوئے مال غنیمت کو تقسیم کر رہے ہوں گے کہ شیطان ان میں یہ آواز لگائے گا کہ وجال تمہارے پیچھے تمہارے بال بچوں میں آ گیا ہے، لہذا یہ لوگ نکل پڑیں گے اور یہ خبر جھوٹی ہوگی، پھر جب یہ شام پہنچیں گے تب وہ نکلے گا پھر جب یہ جنگ کی تیاری کر رہے ہوں گے، صفیں سیدھی ہو رہی ہوں گی، جب نماز کی اقامت ہوگی تب حضرت عیسیٰ بن مريم صلوات اللہ علیہ وسلم نازل ہو جائیں گے۔

(۱) ”صحیح مسلم“ کتاب الفتن و اشرط الساعة، (۲۲-۲۱۱۸)

وعن ابی الدرداء[ؓ] ان رسول اللہ ﷺ قال: "ان فسطاط المسلمين يوم الملحمة في ارض بالغوطة^(۱)، في مدينة يقال لها: دمشق، من خير مدائن الشام"^(۲).

حضرت ابو درداء رضی اللہ عنہ سے روایت ہے کہ رسول اللہ ﷺ نے فرمایا: بے شک جنگ کے دن مسلمانوں کا ٹھکانہ غوطہ کے ایک مقام پر ایک ایسے شہر میں ہوگا جسے دمشق کہا جاتا ہے جو ملک شام کے بہترین شہروں میں سے ہے۔

ابن منیر^(۳) فرماتے ہیں: "روم کا قصہ ابھی تک واقع نہیں ہوا ہے اور نہ ہمیں کوئی ایسی خبر پہنچی ہے کہ انہوں نے خشکی پر اتنی بڑی کوئی لڑائی کی ہو، چنانچہ یہ ان امور میں سے ہے جو ابھی تک واقع نہیں ہوئے اور اس میں بشارت و نذارت دونوں پائی جاتی ہے کیونکہ یہ حدیث اس بات پر دلالت کرتی ہے کہ اس لشکر کی کثرت کے باوجود نتیجہ مسلمانوں کے ہاتھ رہیگا اور اس میں اس بات کی بشارت پائی جاتی ہے کہ مسلمانوں کے لشکروں کی تعداد کئی گنا بڑھ جائے گی۔"^(۴)

۵۴۔ قسطنطنیہ کی فتح: (۵)

انہیں میں سے ایک خروج و جال سے قبل مسلمانوں کے ہاتھوں شہر قسطنطنیہ کی فتح بھی ہے اور احادیث سے یہ معلوم ہوتا ہے کہ یہ فتح عظیم ترین معرکے میں رومیوں کے ساتھ جنگ کرنے اور ان پر

(۱) الغوطة، ملک شام میں ایک مقام ہے جو اونچے اونچے پہاڑوں سے گھرا ہوا ہے، وہاں بہت سی ندیاں اور گھنے درخت ہیں، شہر دمشق اسی میں واقع ہے۔ "معجم البلدان" (۲۱۹/۴).

(۲) "سنن ابی داؤد" کتاب الملاحم، باب فی المعقل من الملاحم، (۴۰۶/۱۱).

اور حدیث صحیح ہے۔ "صحیح الجامع الصغیر" (۲۱۸/۴) (ج ۲۱۱۲).

(۳) حافظ زین الدین عبداللطیف بن نقی الدین محمد بن منیر الحنفی، ثم المصری ۸۰۴ھ میں وفات پائی۔ "شذرات الذهب" (۴۳۷/۱۱) (۲۷۸/۶).

(۵) روم کا ایک شہر ہے، جس کو قسطنطنیہ کہا جاتا ہے، یہ اس وقت استنبول کے نام سے مشہور ہے، جو ترکی کے شہروں میں سے ایک ہے، زمانہ قدیم می "بیزنطہ" کے نام سے معروف تھا، پھر جب رومیوں کے بادشاہ قسطنطین اکبر نے اس پر قبضہ کیا تو وہاں ایک فصیل بنائی اور اس کا نام قسطنطنیہ رکھا اور اسے اپنی مملکت کی راجدھانی قرار دیا، شرقی اور شمالی جہت سے سمندر سے گھیرے ہوئے ہے، وہاں ایک خلیج ہے اور اس کے مغربی اور جنوبی گوشے خشکی میں ہیں۔ "معجم البلدان" (۳۳۷/۴) (۳۳۸).

مسلمانوں کے فاتح ہونے کے بعد ہوگی، پھر اس وقت وہ شہر قسطنطنیہ کی جانب متوجہ ہوں گے اور جنگ کے بغیر اللہ تعالیٰ مسلمانوں کو فتح عطا فرمائے گا اور ان کا ہتھیار تکبیر و تہلیل ہوگی۔

ففي الحديث عن ابي هريرة ان النبي ﷺ قال: "سمعت بمدينة جانب منها في البر وجانب منها في البحر؟". قالوا: نعم يا رسول الله. قال: "لا تقوم الساعة حتى يغزوها سبعون الفاً من بنى اسحاق، فاذا جاؤوها نزلوا، فلم يقاتلوا بسلاح، ولم يرموا بسهم: قالوا: لا اله الا الله والله اكبر، فيسقط احد جانبيها - قال ثور^(۱) (احد رواة الحديث): لا اعلمه الا قال: - الذي في البحر، ثم يقولوا الثانية: لا اله الا الله والله اكبر: فيسقط جانبها الآخر، ثم يقولوا: لا اله الا الله والله اكبر: فيفرج لهم، فيدخلوها، فيغنموا، فبينما هم يقتسمون الغنائم، اذ جاءهم الصريخ، فقال: ان الدجال قد خرج، فيتركون كل شيء ويرجعون"^(۲)

چنانچہ حدیث میں حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: تم نے ایسے شہر کے بارے میں سنا ہے کہ جس کا ایک حصہ خشکی کی طرف ہے اور دوسرا حصہ سمندر کی طرف ہے؟ انہوں نے کہا: ہاں اے اللہ کے رسول! آپ نے فرمایا: قیامت نہ قائم ہوگی یہاں تک کہ بنی اسحاق میں سے ستر ہزار اس پر حملہ آور ہوں، پھر جب وہ وہاں پہنچ کر پڑاؤ ڈالیں گے تو ہتھیار سے جنگ نہیں کریں گے اور ایک بھی تیر نہیں چلائیں گے، وہ کہیں گے: لا اله الا اللہ واللہ اکبر، تو اس کا ایک پہلو گر جائے گا، ثور (حدیث کے ایک راوی) فرماتے ہیں: میں سمجھتا ہوں کہ اس کے متعلق

(۱) ثور بن زید الدلی مولا ہم المدنی ثقہ ہیں، ۱۳۳ھ میں ان کی وفات ہوئی۔ "صحیح مسلم" (۳۳/۱۸) اور "تہذیب التہذیب" (۳۲-۳۱/۲)

(۲) "صحیح مسلم" کتاب الفتن و اشراط الساعة، (۳۳/۱۸)

فرمایا جو سمندر کی طرف ہے، پھر دوبارہ کہیں گے، لا الہ الا اللہ واللہ اکبر، تو اس کا دوسرا پہلو گر جائے گا، پھر کہیں گے: لا الہ الا اللہ واللہ اکبر، تو ان کے لئے ایک روز نکل جائے گا، لہذا وہ اس میں داخل ہو جائیں گے اور انہیں مال غنیمت حاصل ہوگا، ابھی وہ مال غنیمت تقسیم ہی کر رہے ہوں گے کہ انہیں ایک پکار سنائی دے گی، پیشک و جال نکل آیا ہے، تو وہ ہر چیز کو چھوڑ دیں گے اور پلٹ جائیں گے۔

اس حدیث میں نبی ﷺ کے اس جملے میں اشکال پیدا ہوا: ”کہ بنی اسحاق میں سے ستر ہزار اس پر حملہ آور ہوں گے“ حالانکہ روم خود بنی اسحاق میں سے ہیں کیونکہ وہ عیص بن اسحاق بن ابراہیم خلیل علیہما السلام کی نسل سے ہیں۔ (۱) تو قسطنطنیہ کی فتح آخر ان کے ہاتھوں پر کیسے ہوگی؟ قاضی عیاض فرماتے ہیں: صحیح مسلم کے تمام اصول (اصل نسخوں) میں اسی طرح از بنی اسحاق ہے۔“

اس کے بعد فرماتے ہیں کچھ لوگوں نے کہا: معروف و محفوظ از بنی اسماعیل ہے“ اور حدیث اور اس کے سیاق سے یہی معلوم بھی ہوتا ہے، کیونکہ آپ کی مراد عرب تھے۔ (۲) اور حافظ بن کثیر اس جانب گئے ہیں کہ یہ حدیث اس بات پر دلالت کرتی ہے کہ رومی لوگ آخری زمانے میں مسلمان ہوں گے اور قسطنطنیہ کی فتح بھی شاید انہیں لوگوں میں سے ایک گروہ کے ہاتھوں ہوگی، جیسا کہ سابقہ حدیث میں اس کی وضاحت پائی جاتی ہے کہ بنی اسحاق میں سے ستر ہزار اس پر حملہ آور ہوں گے۔

اور اس بات سے استشہاد کیا ہے کہ مستور قرشی کی حدیث میں ان کی تعریف کی گئی ہے، وہ بیان کرتے ہیں کہ میں نے رسول اللہ ﷺ کو فرماتے ہوئے سنا: قیامت اس حال میں قائم ہوگی کہ رومی لوگ اکثریت میں ہوں گے، تب عمرو بن عاص نے ان سے کہا: دیکھو تم کیا کہہ رہے ہو، انہوں نے کہا: میں وہی کہتا ہوں جو میں نے رسول اللہ ﷺ سے سنا ہے، انہوں نے (یعنی عمرو) نے فرمایا:

(۱) ”النهاية / الفتن والملاحم“ (۵۸/۱) تحقیق دکتور طرزی۔

(۲) ”شرح النووی لمسلم“ (۲۳/۱۸) (۲۳-۲۳)

اگر تم یہ کہتے ہو (تو پھر سچ ہے) کیونکہ ان کے اندر چار خصلتیں پائی جاتی ہیں: وہ فتنے کے وقت سب سے بردبار ہیں اور مصیبت کے بعد سب سے جلد درست ہو جاتے ہیں، اور بھاگنے کے بعد پھر سب سے پہلے حملہ کرنے والے ہیں، اور مسکین و یتیم و کمزور کے لئے سب سے بہتر ہیں، اور پانچویں ایک عمدہ اور خوب صورت خصلت ان کے اندر یہ پائی جاتی ہے کہ وہ بادشاہوں کے ظلم سے لوگوں کو سب سے زیادہ روکنے والے ہیں۔ (بادشاہوں کے ظلم سے بچانے والے) (۱)

میں کہتا ہوں: رومیوں کے ساتھ جنگ کرنے کے سلسلے میں حضرت ابو ہریرہؓ کی گزری ہوئی سابقہ حدیث بھی اس بات پر دلالت کرتی ہے کہ آخری زمانے میں رومی لوگ اسلام لائیں گے۔ اس حدیث میں آیا ہے کہ رومی لوگ مسلمانوں سے یہ کہیں گے:

”خلوا بیننا و بین الذین سبوا منا نقاتلهم، فیقول المسلمون: لا
والله لا نخلی بینکم و بین اخواننا“ (۲)

تم ہمارے اور ان لوگوں کے درمیان سے ہٹ جاؤ جو ہم میں سے قید کئے گئے تھے، ہم ان سے جنگ کریں گے تو مسلمان کہیں گے: نہیں اللہ کی قسم ایسا نہیں ہو سکتا کہ ہم تمہارے اور اپنے بھائیوں کے درمیان سے ہٹ جائیں۔

یہاں رومی لوگ مسلمانوں سے یہ مطالبہ کرتے ہوئے بتائے گئے ہیں کہ وہ انہیں چھوڑ کر ہٹ جائیں تاکہ وہ ان لوگوں کے ساتھ جنگ کریں جو انہیں میں سے قید کئے گئے تھے، کیونکہ وہ اسلام لا چکے ہوں گے مگر مسلمان اسے رد کر دیں گے اور رومیوں پر یہ واضح کریں گے کہ ان میں سے جو مسلمان ہو چکا ہے وہ ہمارا بھائی ہے ہم اسے کسی کے حوالے نہیں کریں گے، اور یہ چیز کچھ مستغرب (تعجب خیز) نہیں ہے کہ مسلمانوں کا بیش تر لشکر ان لوگوں پر مشتمل ہوگا جو کفار میں سے قید ہو کر آئے تھے۔

نووی فرماتے ہیں: اور یہ چیز ہمارے زمانے میں موجود ہے بلکہ بلاد شام و مصر میں بیشتر اسلامی فوج انہیں لوگوں پر مشتمل ہے جو قیدی بن کر آئے تھے پھر آج وہ - الحمد للہ - کفار کو قیدی بنا رہے

(۱) ”صحیح مسلم“ کتاب الفتن و اشرط الساعۃ، (۲۲/۱۸)۔ مع شرح النووی

(۲) ”صحیح مسلم“ (۲۱/۱۸)

ہیں، اور ہمارے زمانے میں بہت دفعہ ان کو قید کر چکے ہیں، وہ ایک ہی مرتبہ میں ہزاروں کافروں کو قید کر لیتے ہیں اور اسلام کے غلبہ اور عزت و سرخروئی پر تمام تعریفیں اللہ ہی کے لئے ہیں۔^(۱)

قسطنطنیہ فتح کرنے والا لشکر بنی اسحاق میں سے ہوگا، اس کی تائید اس سے بھی ہوتی ہے کہ رومیوں کے لشکر کی تعداد تقریباً دس لاکھ تک ہوگی، ان میں سے بعض تو قتل کر دئے جائیں گے، بعض مسلمان ہو جائیں گے، اور جو لوگ مسلمان ہو جائیں گے وہ مسلمانوں کے اس لشکر کے ساتھ ہوں گے جو قسطنطنیہ فتح کرے گا۔ واللہ اعلم۔

اور جنگ کے بغیر قسطنطنیہ کی فتح کا ماجرا ابھی تک پیش نہیں آیا ہے اور ترمذی نے حضرت انس بن مالک رضی اللہ عنہ سے روایت کی ہے کہ انہوں نے فرمایا: قسطنطنیہ کی فتح قیامت کے ساتھ ہوگی۔

پھر ترمذی نے فرمایا: محمود۔ یعنی ترمذی کے شیخ بن غیلان۔ فرماتے ہیں: یہ حدیث غریب ہے، اور قسطنطنیہ روم کا ایک شہر ہے، یہ خروج دجال کے وقت فتح ہوگا اور قسطنطنیہ نبی ﷺ کے بعض صحابہ کے زمانے میں فتح ہوا تھا۔^(۲)

صحیح یہ ہے کہ قسطنطنیہ صحابہ کے دور میں فتح نہیں ہوا تھا کیونکہ معاویہؓ نے اس کی جانب اپنے صاحبزادے کو ایک لشکر کے ساتھ بھیجا تھا جس میں ابو ایوب انصاری بھی شامل تھے مگر وہ اسے فتح نہیں کر سکے تھے پھر مسلمہ بن عبد الملک نے اس کا محاصرہ کیا لیکن وہ بھی اسے فتح نہیں کر سکے تھے مگر انہوں نے اہالیان قسطنطنیہ سے اس بات پر صلح کی تھی کہ وہاں ایک مسجد بنے گی۔^(۳)

ترکوں نے بھی قسطنطنیہ کو جنگ کے ذریعہ فتح کیا تھا، پھر یہ آج کافروں کے ہاتھوں میں ہے اور اس کی آخری فتح اسی طرح ہوگی جس طرح صادق و مصدوق ﷺ نے خبر دے رکھی ہے۔

احمد شاہ فرماتے ہیں: قسطنطنیہ کی وہ فتح جس کی حدیث میں خوشخبری دی گئی ہے مستقبل قریب

(۱) "شرح النووی لمسلم" (۲۱/۱۸)

(۲) "جامع الترمذی" باب ما جاء فی علامات خروج الدجال، (۳۹۸/۶)

(۳) "النهاية فی الفتن والملاحم" (۶۲/۱) تحقیق دکتور طرزی۔

یا بعید میں جسے اللہ عزوجل جانتا ہے ہو کر رہے گی اور یہی اس کی صحیح فتح ہوگی جب مسلمان اپنے اس دین کی طرف پلٹ آئیں گے جس سے اعراض کر رکھا ہے، اور ترکوں کی فتح جو ہمارے اس زمانے سے پہلے ہوئی تھی وہ فتح اعظم کی تمہید تھی پھر وہ اس وقت مسلمانوں کے ہاتھ سے نکل گیا، جب وہاں پر ان کی حکومت نے یہ اعلان کیا کہ یہ غیر اسلامی اور غیر دینی حکومت ہے اور اسلام کے دشمن کفار سے گٹھ جوڑ کر لیا اور اپنی قوم پر مشرکانہ اور لادینی قوانین کی روشنی میں حکومت کرنے لگی اور اس کی اسلامی فتح ان شاء اللہ ویسے ہی ہو کر رہے گی جس طرح رسول اللہ ﷺ نے بشارت دے رکھی ہے۔ (۱)

۵۳- قحطانی کا نکلنا:

آخری زمانے میں قحطان کا ایک شخص نکلے گا، لوگ اس کے اطاعت گزار ہو جائیں گے، اور اس پر اتفاق کر لیں گے، اور یہ واقعہ تغیر زمانہ کے وقت پیش آئے گا، اسی لئے امام بخاری نے تغیر زمانہ کے باب میں اس کا تذکرہ فرمایا ہے۔

روی الامام احمد والشیخان عن ابی ہریرۃ ان رسول اللہ ﷺ
قال: "لا تقوم الساعة حتی یرج رجل من قحطان یسوق الناس
بعصاه"۔ (۲)

امام احمد اور شیخین نے حضرت ابو ہریرہؓ سے روایت کی ہے کہ رسول اللہ ﷺ نے فرمایا: قیامت نہ قائم ہوگی یہاں تک کہ قحطان کا ایک آدمی نکلے جو لوگوں کو اپنی لاشی سے ہانکے گا۔

قرطبی فرماتے ہیں: نبی ﷺ کا یہ فرمان "لوگوں کو اپنی لاشی سے ہانکے گا" اس بات کا مشعر ہے کہ لوگوں کے اندر استقامت پیدا ہو جائیگی اور لوگ اس سے محبت کریں گے، اس کی شخصیت پر متفق ہو جائیں

(۱) حاشیہ عمدۃ التفسیر عن ابن کثیر (۲۵۶/۲) اختصار و تحقیق شیخ احمد شاکر۔

(۲) "مسند احمد" (۱۰۳/۱۸) (ج ۹۳۹۵) شرح احمد شاکر، اس کی تکمیل دکتور حسینی عبدالجید ہاشم نے کی ہے۔ اور تصحیح بخاری "کتاب الفتن، باب تغیر الزمان حتی تعبد الاوثان، (۷۱/۳- مع الفتح)۔ "صحیح مسلم" کتاب الفتن و اشراط الساعة، (۳۶/۱۸- مع شرح النووی)۔

گے، یہاں بذات خود لاٹھی نہیں مراد ہے، بلکہ اس کے ذریعہ مثال پیش کی گئی ہے کہ لوگ اس کے اطاعت گزار ہو جائیں گے اور وہ ان پر حاوی ہو جائے گا، البتہ اس کا تذکرہ کرنا اس بات کی دلیل ضرور ہے کہ وہ ان کے ساتھ سختی اور درشتی کا معاملہ کرے گا۔^(۱)

میں کہتا ہوں: ہاں؛ اس کا لوگوں کو اپنی لاٹھی سے ہانکنا کنایہ ہے جو اس بات کا مشعر ہے کہ لوگ اس کے اطاعت گزار ہو جائیں گے اور ان کے اوپر اس کا حکم چلے گا، مگر قرطبی نے جو اس بات کی طرف اشارہ کیا ہے کہ وہ ان کے ساتھ درشتی کا معاملہ کریگا وہ تمام لوگوں کے حق میں نہیں ہے، جیسا کہ ان کے کلام سے ظاہر ہوتا ہے بلکہ اس کی سختی صرف برے لوگوں پر ہوگی، کیونکہ وہ ایک نیک آدمی ہوگا جو عدل کے ساتھ فیصلہ کریگا، اور اس کی تائید اس روایت سے بھی ہوتی ہے جسے ابن حجر نے بواسطہ نعیم بن حماد^(۲) نقل فرمایا ہے، انہوں نے قوی سند کے ساتھ بواسطہ عبداللہ بن عمرو روایت کی ہے کہ انہوں نے خلفاء کا ذکر کیا پھر فرمایا: ایک آدمی قحطان کا۔

نیز انہوں نے عمدہ سند کے ساتھ ابن عباس سے تخریج کی ہے کہ انہوں نے اس کے متعلق فرمایا: اور ایک آدمی قحطان کا، ان میں سے ہر ایک نیک ہوگا،^(۳) اور جب عبداللہ بن عمرو بن عاص رضی اللہ عنہ نے یہ بیان کیا کہ قحطان کا ایک بادشاہ ہوگا تو

(۱) "التذکرۃ" (ص ۶۳۵)۔

(۲) نعیم بن حماد الخزازی، بلند پائے کے حافظ تھے، بخاری نے ان سے مقررہ روایت کیا ہے۔ اور مسلم نے ان سے مقدمہ میں روایت کیا ہے، نسائی کے علاوہ تمام اصحاب سنن نے ان سے روایت کیا ہے امام احمد، حجتی بن معین اور عیسیٰ نے ان کو ثقہ کہا ہے، ابو حاتم نے صدوق کہا ہے اور نسائی نے ضعیف کہا ہے، ذہبی فرماتے ہیں: ان کی حدیثوں میں کچھ ضعف کے باوجود وہ عظیم ترین ائمہ میں سے ہیں اور ابن حجر نے کہا کہ صدوق ہیں لیکن غلطی کثرت سے کرتے تھے۔ اور ذہبی نے نعیم سے نقل کیا ہے وہ کہتے ہیں کہ میں جمعی تھا، اسی لئے میں نے ان کے کلام کی معرفت حاصل کی، پھر جب علم حدیث سیکھا تو یہ انکشاف ہوا کہ ان کا انجام تعطیل ہے۔ اور انہوں نے ۲۲۸ھ میں وفات پائی۔

"تذکرۃ الحفاظ" (۲/۳۱۸-۳۲۰)۔ "میزان الاعتدال" (۳/۲۶۷-۲۷۰) "تہذیب التہذیب" (۱۰/۳۵۸)۔
 (۲۶۳) "تقریب التہذیب" (۲/۳۰۵) "ذہبی الساری مقدمة فتح الباری" (ص ۳۲۷) "ذہبی خلاصۃ تہذیب
 تہذیب الکمال" (ص ۳۰۳)۔

(۳) "فتح الباری" (۶/۵۳۵)۔

حضرت معاویہ رضی اللہ عنہ ناراض ہو گئے پھر کھڑے ہوئے اور اللہ تعالیٰ کی مناسب ثنا بیان کی پھر فرمایا: اما بعد! مجھے خبر پہنچی ہے کہ تم میں سے کچھ لوگ ایسی حدیثیں بیان کرتے ہیں جو نہ کتاب اللہ میں ہیں اور نہ رسول اللہ ﷺ سے منقول ہیں، تو یہ تمہارے جاہل لوگ ہیں، تو خبردار تم اپنے آپ کو ان آرزوں سے دور رکھو جو آرزویں کرنے والوں کو گمراہ کر دیتی ہیں، کیونکہ میں نے رسول اللہ ﷺ کو فرماتے ہوئے سنا:

”ان هذا الامر في قریش، لا يعاديهم احد؛ الا كبه الله على وجهه؛
ما اقاموا الدين“ (۱) یہ حکومت قریش میں رہیگی، اور نہیں دشمنی کرے گا ان سے
کوئی مگر اللہ تعالیٰ اسے اسکے چہرے کے بل الٹ دیگا جب تک یہ دین کو قائم رکھیں
گے۔ اسے بخاری نے روایت کیا ہے۔

حضرت معاویہ رضی اللہ عنہ نے اس پر نکیر صرف اس خوف کی وجہ سے کی تھی کہ کہیں کوئی یہ نہ سمجھ بیٹھے کہ خلافت غیر قریش میں بھی جائز ہے، ساتھ ہی حضرت معاویہ نے قحطانی کے خروج کا انکار نہیں فرمایا، کیونکہ حضرت معاویہ کی حدیث میں نبی ﷺ کا یہ جملہ موجود ہے: ما اقاموا الدين، جب تک وہ دین کو قائم رکھیں گے، لہذا جب وہ دین کو قائم کرنا چھوڑ دیں گے تو حکومت ان کے ہاتھوں سے نکل جائے گی اور بالآخر ایسا ہی ہوا، کہ لوگ اس وقت تک برابر قریش کی اطاعت گزاری کرتے رہے جب تک ان کے اندر دینداری میں ضعف پیدا نہیں ہوا تھا پھر جب ان کی دینداری میں کمزوری پیدا ہوئی تو ان کی حکومت بھی کمزور ہو گئی، اور رفتہ رفتہ مٹ گئی اور بادشاہت دوسروں کی جانب منتقل ہو گئی۔ (۲)

یہ بات ذہن نشین رہے کہ یہ قحطانی ہی ججہ (۳) نہیں ہے کیونکہ قحطانی آزادوں میں سے ہوگا، اس لئے کہ اس کے نسب کا تعلق قحطان سے ہے۔ جس پر حمیر کندہ اور ہمدان وغیرہ اہل عرب کا نسب

(۱) صحیح بخاری کتاب المناقب، باب مناقب قریش، (۵۳۲/۶-۵۳۳)۔

(۲) فتح الباری (۱۱۵/۱۳)

(۳) قرطبی اسکے برعکس کہتے ہیں، اور شاید یہ آدمی قحطانی ہی وہ آدمی ہو جس کو ججہ کہا جاتا ہے۔ ”التذکرۃ“ (ص ۶۳۶)

نشہ ہی ہوتا ہے۔ (۱)

جبکہ حجاجہ غلاموں میں سے ہوگا، اس کی تائید امام احمد کی اس روایت سے بھی ہوتی ہے جو بواسطہ حضرت ابو ہریرہ رضی اللہ عنہ مروی ہے، بیان کرتے ہیں کہ رسول اللہ ﷺ نے فرمایا: رات اور دن نہیں جائیں گے یہاں تک کہ غلاموں میں سے ایک شخص کی بادشاہت ہو جسے حجاجہ کہا جائے گا۔ (۲)

۵۴۔ یہود سے جنگ کرنا:

انہیں میں سے ایک نشانی یہ بھی ہے کہ آخری زمانے میں مسلمان یہودیوں سے جنگ کریں گے اور یہ اس وجہ سے کہ یہود دجال کے فوجیوں میں سے ہوں گے چنانچہ مسلمان جو حضرت عیسیٰ علیہ السلام کے فوجیوں میں سے ہوں گے ان سے جنگ کریں گے یہاں تک کہ درخت اور پتھر کہیں گے اے مسلم! اے اللہ کے بندے! یہ یہودی میرے پیچھے ہے آ اور اسے قتل کر دے۔

نبی ﷺ کے زمانے ہی سے یہودیوں کے ساتھ مسلمانوں کی جنگ شروع ہو چکی تھی اور مسلمانوں کو ان پر فتح حاصل ہوئی تھی اور آخر میں نبی ﷺ کے فرمان کی پیروی کرتے ہوئے مسلمانوں نے ان کو جزیرہ العرب سے نکال دیا تھا، نبی ﷺ نے فرمایا:

”لا خرجن اليهود والنصارى من جزيرة العرب، حتى لا ادع الا مسلما“ (۳)

میں یہود و نصاریٰ کو جزیرہ عرب سے نکال دوں گا یہاں تک کہ مسلم کے سوا کسی کو نہ چھوڑوں گا۔

مگر یہ معرکہ وہ معرکہ نہیں تھا جو قیامت کی نشانیوں میں سے ہے اور جس کے متعلق صحیح

(۱) ”فتح الباری“ (۷۸/۱۳، ۵۳۵/۶)۔

(۲) ”مسند احمد“ (۱۵۶/۱۶) (۸۳۳۶۲)، شرح و تعلق احمد شاہ، اور کہا اس کی سند صحیح ہے۔

یہ حدیث ”صحیح مسلم“ (۳۶/۱۸) میں بھی ہے البتہ اس میں من الموالی کے الفاظ نہیں ہیں۔

(۳) ”صحیح مسلم“ کتاب الجہاد والسیر، باب اجلاء اليهود من الحجاز، (۹۲/۱۲)

حدیثوں میں بیان کیا گیا ہے، کیونکہ نبی ﷺ نے خبر دے رکھی ہے کہ مسلمان ان کے ساتھ جنگ اس وقت کریں گے جب دجال نکل پڑے گا اور عیسیٰ علیہ السلام نازل ہو جائیں گے۔

امام احمدؒ نے حضرت سمرہ بن جندب رضی اللہ عنہ سے خسوف شمس کے دن نبی ﷺ کے خطبہ کے متعلق ایک لمبی حدیث روایت کی ہے، (اور اس میں آیا ہے کہ آپ نے دجال کا تذکرہ کیا اور فرمایا:) وہ مومنوں کو بیت المقدس میں محصور کر دیگا، تو وہ سخت جھٹکا دئے جائیں گے پھر اللہ تعالیٰ اسے اور اس کے لشکر ہلاک کر دے گا، یہاں تک کہ دیوار کی بنیاد اور حسن اشیب (۱) فرماتے ہیں: اور درخت کی جڑ پکارے گی یا فرمایا: کہے گی: اے مومن! یا فرمایا: اے مسلم! یہ یہودی ہے یا فرمایا: یہ کافر ہے، آؤ اور اسے قتل کر دو۔

فرمایا: ایسا اس وقت تک نہ ہوگا جب تک تم ایسے امور نہ دیکھ لو جو تمہارے نزدیک عظیم الشان ہوں اور تم آپس میں سوال کرو: کیا تمہارے نبی نے ان میں سے کسی کا کچھ بیان تم سے کیا تھا۔ (۲)

”وروی الشيخان عن ابی هريرة عن رسول الله ﷺ؛ قال: لا تقوم الساعة حتى يقاتل المسلمون اليهود، فيقتلهم المسلمون، حتى يختبئ اليهودي من وراء الحجر والشجر، فيقول الحجر أو الشجر: يا مسلم! يا عبدالله! هذا يهودي خلفي، فتعال، فاقتله؛ إلا الغرقد؛ فإنه من شجر اليهود.“ (۳)

شیخین نے حضرت ابو ہریرہ رضی اللہ عنہ سے روایت کی ہے کہ رسول اللہ ﷺ نے فرمایا: قیامت نہ قائم ہوگی یہاں تک کہ مسلمان یہودیوں سے جنگ کریں، پھر

(۱) ابو علی الحسن بن موسیٰ الاشب البغدادی الشافعی، طبرستان، موصل اور حمص کے قاضی تھے ان سے امام احمد نے روایت کیا ہے، ۲۰۸ یا

۲۰۹ یا ۲۱۰ھ میں وفات پائی۔ ”تہذیب التہذیب“ (۲/۳۲۳)۔

(۲) ”مسند الامام احمد“ (۱۶/۵)۔ بہامشہ منتخب کنز العمال

ابن حجر نے اس کی سند کو حسن کہا ہے۔ ”فتح الباری“ (۶/۶۱۰)۔

(۳) ”صحیح بخاری“ کتاب الجہاد، باب قتال اليهود، (۱۰۳/۶)۔ ”صحیح مسلم“ کتاب الفتن و اشراط الساعة (۱۸/۳۳-۳۵)

مسلمان انہیں قتل کر دیں، یہاں تک کہ یہودی پتھر یا درخت کے پیچھے چھپے تو پتھر یا درخت کہے کہ اے مسلم! اے اللہ کے بندے! یہ یہودی میرے پیچھے ہے تو آ سے قتل کر دے، البتہ جھاؤ کا درخت ایسا نہیں کریگا، کیونکہ وہ یہود کا درخت ہے۔ (اور یہ الفاظ مسلم کے ہیں)

احادیث کے سیاق سے یہی ظاہر ہوتا ہے کہ پتھر اور درخت کا بولنا اور اس جیسی چیزیں حقیقت میں ہوں گی، کیونکہ جمادات کا بولنا یہود کے ساتھ جنگ کرنے والی احادیث کے علاوہ دوسری احادیث سے ثابت ہے اور اس کے متعلق ایک مستقل بحث ہو چکی ہے، کیونکہ یہ علامات قیامت میں سے ہے۔

اور جب یہ ثابت ہو گیا کہ جمادات اس وقت گفتگو کر سکتے ہیں تو یہاں شجر و حجر کے کلام کو مجاز پر محمول کرنے کی کوئی وجہ نہیں ہے، جیسا کہ بعض علماء کی رائے ہے^(۱) کیونکہ کوئی دلیل نہیں پائی جاتی جو لفظ کو خلاف حقیقت پر محمول کرنے کی موجب ہو اور جمادات کا بولنا تو قرآن کی آیات میں بھی درود ہوا ہے۔ انہیں میں سے اللہ تعالیٰ کا یہ قول بھی ہے

﴿ اَنْطَقْنَا اللّٰهُ الَّذِيْ اَنْطَقَ كُلَّ شَيْءٍ ﴾ (حم السجدة: ۲۱)

ہمیں اس اللہ نے قوت گویائی عطا فرمائی جس نے ہر چیز کو بولنے کی طاقت بخشی ہے۔

اور اللہ تعالیٰ کا یہ فرمان:

﴿ وَاِنْ مِنْ شَيْءٍ اِلَّا يُسَبِّحُ بِحَمْدِهِ وَلٰكِنْ لَا تَفْقَهُوْنَ

تَسْبِيْحَهُمْ ﴾ (الاسراء: ۴۴)

ایسی کوئی چیز نہیں جو اسے پاکیزگی اور تعریف کے ساتھ یاد نہ کرتی ہو ہاں یہ صحیح ہے کہ تم اس کی تسبیح سمجھ نہیں سکتے۔

وجاء في الحديث عن ابي امامة الباهلي قال: خطبنا رسول

(۱) "هداية الباری الی ترتیب صحیح البخاری" (۳۱۷/۱) "العقائد الاسلامیہ لسید سابق" (۵۳) اور ابن حجر نے اس قول کو لیا ہے کہ اجمار و اشجار کا بولنا حقیقت ہے۔ "فتح الباری" (۶۱۰/۶).

اللہ ﷺ، فكان اكثر خطبته عن الدجال، وحذرناه، فذكر
خروجه، ثم نزول عيسى عليه السلام لقتله، وفيه: "قال عيسى
عليه السلام: افتحوا الباب، فيفتح، ووراءه الدجال، معه سبعون
الف يهودي؛ كلهم ذو سيف محلي وساج فاذا نظر اليه الدجال؛
ذاب كما يذوب الملح في الماء، وينطلق هاربا، ويقول عيسى عليه
السلام: ان لي فيك ضربة لن تسبقني بها، فيذكره عند باب اللد
الشرقي، فيقتله، فيهزم الله اليهود، فلا يبقى شيء مما خلق الله
يتواري به يهودي الا انطق الله ذلك الشيء؛ لا حجر، ولا شجر،
ولا حائط، ولا دابة؛ الا الغرقدة؛ فانها من شجرهم لا تنطق". (۱)

اور حدیث میں حضرت ابو امامہ باہلی رضی اللہ عنہ سے روایت ہے فرماتے ہیں: رسول
اللہ ﷺ نے ہمیں خطبہ دیا، آپ کا بیشتر خطبہ دجال سے متعلق تھا اور آپ نے ہمیں
اس کے متعلق تنبیہ کی پھر آپ نے اس کے خروج کے متعلق بیان فرمایا، پھر حضرت
عیسیٰ علیہ السلام کے نازل ہونے اور اس کے قتل کرنے کے متعلق بیان فرمایا؛ اور اسی
میں ہے: عیسیٰ کہیں گے: دروازہ کھولو، تو کھولا جائے گا اور اس کے پیچھے دجال ہوگا
اس کے ساتھ ستر ہزار یہود ہوں گے ان میں سے ہر ایک سچی ہوئی تلوار لئے ہوگا اور
گول موٹی کشادہ چادر اوڑھے ہوگا، جب دجال ان کی طرف دیکھے گا تو ایسے پکھل
جائے گا جیسے پانی میں نمک پکھل جاتا ہے اور بھاگنے لگے گا، عیسیٰ علیہ السلام کہیں
گے: مجھے تجھ کو ایک ہی بار مارنا ہے جس سے تونچ کر نہیں جاسکتا ہے، پھر لد کے مشرقی

(۱) "سنن ابن ماجہ" (۱۳۵۹/۲-۱۳۶۳) (۳۰۷۷۷).

ابن حجر نے کہا کہ ابن ماجہ نے اس کو مطول ذکر کیا ہے اور اس کی اصل ابو داؤد کے پاس ہے، اسی طرح حسن سند کے ساتھ احمد نے سرہ
سے روایت کیا ہے۔ اور ابن مندہ نے کتاب الایمان میں حدیث سے صحیح سند کے ساتھ روایت کیا ہے۔ "فتح الباری"
(۶۱۰/۶).

دروازے کے پاس اس کو یاد کرائیں گے اور قتل کر دیں گے پھر اللہ تعالیٰ یہود کو شکست دے دیگا، تب کوئی بھی ایسی چیز نہیں بچے گی جسے اللہ تعالیٰ نے پیدا کیا ہوگا کہ جس کے پیچھے کوئی یہودی چھپے مگر اللہ تعالیٰ اس چیز کو گویائی دے دیگا خواہ پتھر خواہ درخت خواہ دیوار خواہ جانور ہو البتہ جھاؤ کا درخت ایسا نہیں کریگا۔ کیونکہ وہ انہیں کا درخت ہے وہ نہیں بولے گا۔

اس حدیث میں اس بات کی صراحت پائی جاتی ہے کہ جمادات بولیں گے نیز جمادات میں سے جھاؤ کے درخت کا استثناء کرنا کہ وہ یہود کے متعلق خبر نہیں دے گا کیونکہ وہ انہیں کا درخت ہے، اس بات پر دلالت کرتا ہے کہ وہ نطق حقیقی ہوگا، اور اگر جمادات کے بولنے سے مراد مجاز ہوتا تو یہ استثناء بے معنی ہوتا۔

اگر ہم جمادات کے کلام کو مجاز پر محمول کریں تو آخری زمانے میں یہودیوں کے ساتھ جنگ کے متعلق یہ کوئی امر خارق (خلاف عادت) نہ ہوتا اور مسلمانوں کے مقابلے میں ان کی شکست دوسرے کفار کی شکست کی طرح ہوتی جن سے مسلمانوں نے قتال کیا اور فتح یاب ہوئے، حالانکہ اوروں کے ساتھ جنگ کرنے کے سلسلے میں اس جیسی چیز وارد نہیں ہوئی ہے جیسی یہود کے ساتھ جنگ کرنے کے سلسلے میں آئی ہے کہ جمادات بول کر چھپے ہوئے شخص^(۱) کی رہنمائی کریں گے، جب ہم اس بات کو سامنے رکھیں کہ یہ حدیث آخری زمانے میں واقع ہونے والی کسی مستغرب چیز سے متعلق ہے جو قیامت کی علامات میں سے ہے تو یہ اس بات کی دلیل ہوگی کہ یہودیوں کے ساتھ قتال کرنے میں جو نطق ہے وہ حقیقی ہے، اور مجاز اس کا یہ معنی نہیں ہے کہ وہ مسلمانوں کے سامنے منکشف ہو جائیں گے اور دفاع کرنے کی قدرت کھو بیٹھیں گے، جیسا کہ کہا گیا۔ واللہ اعلم۔

(۱) "اتحاف الجماعة" (۱/۳۲۷-۳۲۸)

۵۵- مدینے کا اپنے برے لوگوں کو نکال باہر کرنا پھر آخری زمانے

میں اس کا ویران ہو جانا:

نبی ﷺ نے مدینے میں سکونت اختیار کرنے کی ترغیب دلائی ہے اور یہ خبر دی ہے کہ جو کوئی اس سے بے اعتنائی برتتے ہوئے نکل جائے گا اللہ تعالیٰ اس سے بہتر شخص کو اس کی جگہ پر اس میں لا بسائے گا۔

اور یہ خبر دی ہے کہ قیامت کی نشانیوں میں سے یہ ہے کہ مدینہ خراب لوگوں کو نکال باہر کرے گا، اور وہ بدترین لوگ ہوں گے جیسا کہ بھٹی خراب لوہے کو نکال دیتی ہے۔

روی الامام مسلم عن ابی ہریرۃ ان رسول اللہ ﷺ قال: یاتی علی الناس زمان یدعوا الرجل ابن عمہ وقریبہ ہم الی الرخاء، ہم الی الرخاء، والمدینۃ خیر لهم لو کانوا یعلمون، والذی نفسی بیدہ: لا یشترک منہم احد رغبتہ عنہا: الا اخلف اللہ فیہا خیرا منہ الا ان المدینۃ کالکیر یشترک الخبیث، لا تقوم الساعۃ حتی تنفی المدینۃ شرارہا کما ینفی الکیر خبث الحدید۔ (۱)

امام مسلم حضرت ابو ہریرہ رضی اللہ عنہ سے روایت کرتے ہوئے کہتے ہیں کہ رسول اللہ ﷺ نے فرمایا: لوگوں پر ایک ایسا زمانہ آئے گا کہ آدمی اپنے چچا زاد اور رشتہ دار کو بلائے گا کہ چلو خوشحالی کی طرف حالانکہ مدینہ ان کے لئے بہترین ہے اگر وہ جانتے، قسم ہے اس ذات کی جس کے ہاتھ میں میری جان ہے نہ نکلے گا اس سے کوئی شخص اعراض کرتے ہوئے مگر اللہ تعالیٰ اس سے بہتر شخص کو اس میں لا بسائے گا، آگاہ رہو کہ مدینہ بھٹی کی طرح ہے، فاسد اور خراب کو نکال پھینکتا ہے، قیامت نہ قائم ہوگی یہاں تک کہ مدینہ اپنے برے لوگوں کو نکال باہر کرے جیسا کہ بھٹی خراب لوہے

(۱) "صحیح مسلم" کتاب الحج، باب المدینۃ تنفی خبثها وتسمی طابۃ وطیبۃ، (۱۵۳/۹- مع شرح النووی)

کو نکال پھینکتی ہے۔“

قاضی عیاض نے مدینے کے خراب لوگوں کے نکال پھینکنے کو نبی ﷺ کے زمانے پر محمول کیا ہے، اس لئے کہ مدینہ کی طرف ہجرت اور وہاں سکونت اختیار کرنے میں صبر کا مظاہرہ وہی کرے گا جو اپنے ایمان میں ثابت قدم ہوگا، رہے منافقین اور جاہل دیہاتی تو مدینہ کی سختیوں اور اس کی مصیبتوں پر صبر نہیں کر سکتے اور اس سلسلے میں اجر کے امیدوار نہیں ہو سکتے۔

اور نووی نے اسے دجال کے زمانے پر محمول کیا ہے اور قاضی عیاض کی رائے کو مستبعد گردانا ہے، اور بیان کیا ہے کہ اس بات کا احتمال ہے کہ مختلف زمانوں میں ہو۔^(۱) اور حافظ ابن حجر نے بیان فرمایا ہے، اس بات کا احتمال ہے کہ دونوں زمانوں میں سے ہر ایک مراد ہو۔

نبی ﷺ کے زمانے سے متعلق اعرابی کا قصہ دلیل ہے، جیسا کہ بخاری میں حضرت جابر رضی اللہ عنہ سے مروی ہے۔

عن جابر: "جاء اعرابی الى النبي ﷺ، فبايعه على الاسلام، فجاء من الغد محمومًا، فقال: اقلنى. فابى؛ ثلاث مرار. فقال: "المدينة كالكبير، تنفى خبثها، وينصع طيبها".^(۲)

ایک اعرابی نبی ﷺ کی خدمت میں حاضر ہوا اور اس نے اسلام پر آپ سے بیعت کی پھر دوسرے دن بخار کی حالت میں آیا اور کہنے لگا آپ مجھے چھوڑ دیجئے، آپ نے انکار فرمایا، تین مرتبہ، پھر آپ نے فرمایا: مدینہ بھٹی کی مانند ہے جو خراب و فاسد کو نکال پھینکتی ہے اور خالص کو رکھ چھوڑتی ہے۔

والزمن الثاني زمن الدجال؛ كما في حديث انس بن مالك رضي الله عنه عن النبي ﷺ انه ذكر الدجال، ثم قال: "ثم ترجف

(۱) "شرح صحيح مسلم" (۱۵۳/۹).

(۲) "صحيح بخارى" كتاب فضائل المدينة، باب المدينة تنفى خبثها، (۹۶/۴)

المدينة باهلها ثلاث رجفات، فيخرج الله كل كافر ومنافق^(۱)۔
 اور دوسرا زمانہ دجال کا زمانہ ہے جیسا کہ حضرت انس بن مالک رضی اللہ عنہ کی
 حدیث میں نبی ﷺ سے روایت ہے کہ انہوں نے دجال کا ذکر فرمایا، پھر فرمایا:
 مدینہ اپنے باشندوں پر تین مرتبہ لرزے گا اور اللہ تعالیٰ ہر کافر و منافق کو نکال دیگا۔
 (رواہ البخاری)

اور ان کے درمیان جو زمانے ہوں گے ان کی یہ خصوصیت نہیں ہوگی کیونکہ بہت سے فاضل
 صحابہ نبی ﷺ کے بعد مدینہ سے نکل گئے تھے جیسے معاذ بن جبل، ابو عبیدہ، ابن مسعود اور ایک گروہ، پھر
 حضرت علی، طلحہ، زبیر اور عمار وغیرہ نکلے، اور یہ مخلوق کے نیک ترین لوگ تھے، یہ اس بات کی دلیل ہے
 کہ حدیث سے مراد بعض اور بعض مخصوص اوقات ہیں اور اس کی ایک دلیل اللہ تعالیٰ کا یہ قول بھی ہے:

﴿وَمِنْ أَهْلِ الْمَدِينَةِ مَرَدُوا عَلَى النِّفَاقِ﴾ (التوبہ: ۱۰۱)

اور کچھ مدینے والوں میں ایسے منافق ہیں کہ نفاق پراڑے ہوئے ہیں۔

اور منافق کے خبیث ہونے میں کوئی شک نہیں ہے۔^(۲)

اور رہی یہ بات کہ لوگ کلی طور پر مدینے سے نکل جائیں گے تو یہ آخری زمانے میں قیامت
 کے قریب واقع ہوگا؛

”نفی الحدیث عن ابی ہریرۃ“؛ قال سمعت رسول اللہ ﷺ يقول:

”تترکون المدینة علی خیر ما کانت، لا یغشاها الا العوافی -

یرید عوافی السباع والطیر - و آخر من یحشر راعیان من

مزینة، یریدان المدینة، ینعقان بغنمهما، فیجدانها وحشا، حتی

اذا بلغا ثنیة الوداع؛ خرا علی وجوههما“^(۳)

(۱) صحیح بخاری کتاب فضائل المدینة، باب لا یدخل الدجال المدینة، (۹۵/۳)۔

(۲) فتح الباری (۸۸/۳)۔

(۳) صحیح بخاری کتاب فضائل المدینة، باب من رغب عن المدینة، (۹۰-۸۹/۵)۔

چنانچہ حدیث میں حضرت ابو ہریرہ رضی اللہ عنہ سے روایت ہے؛ بیان کرتے ہیں کہ میں نے رسول اللہ ﷺ کو فرماتے ہوئے سنا: تم مدینہ کو اس کی بہتر سے بہتر حالت پر چھوڑ دو گے اس میں صرف منڈلانے والے ہی آئیں گے۔ مراد منڈلانے والے درندے اور پرندے ہیں۔ اور آخر میں جن کا ستر ہوگا وہ مزینہ کے دو چرواہے ہوں گے جو مدینے کا رخ کئے ہوں گے، اپنی بکریوں کو آواز لگا رہے ہوں گے تو وہ اسے ویران پائیں گے۔ یہاں تک کہ جب وہ دونوں ثنیۃ الوداع کے مقام پر پہنچیں گے تو اوندھے منہ گر پڑیں گے۔ (رواہ البخاری)

وروی الامام مالک عن ابی ہریرۃ ان رسول اللہ ﷺ قال: لتترکن المدینۃ علی احسن ما کانت، حتی یدخل الکلب او الذئب، فیغذی علی بعض سواری المسجد، او علی المنبر۔ فقالوا: یا رسول اللہ! فلمن تكون الثمار ذلک الزمان؟ قال: للعوافی: الطیر والسباع۔^(۱) اور امام مالک نے حضرت ابو ہریرہ رضی اللہ عنہ سے روایت کی ہے کہ رسول اللہ ﷺ نے فرمایا: تم مدینہ کو عمدہ ترین حالت پر چھوڑ دو گے یہاں تک کہ کتے یا بھیڑے داخل ہوں گے، اور مسجد کے بعض ستونوں یا منبر پر پیشاب کریں گے، تب لوگوں نے کہا: اے اللہ کے رسول! تو اس زمانے میں پھل کس کے ہوں گے؟ آپ نے فرمایا: منڈلانے والوں کے، پرندوں اور درندوں کے۔

ابن کثیر فرماتے ہیں: مقصود یہ ہے کہ مدینہ دجال کے ایام تک آباد رہے گا پھر اسی طرح حضرت عیسیٰ بن مریم رسول اللہ علیہ الصلاۃ والسلام کے زمانے میں بھی رہیگا یہاں تک کہ اسی میں ان کی وفات ہوگی اور وہ وہیں دفن کئے جائیں گے پھر اس کے بعد وہ ویران ہو جائے گا۔^(۲)

(۱) "الموطا" (۲/۸۸۸، الامام مالک) حافظ ابن حجر نے "فتح الباری" (۳/۹۰) میں اس سے استشہاد کیا ہے، اور فرمایا کہ موطا کے باہر بھی اسے ثقافت کی ایک جماعت نے روایت کیا ہے۔

(۲) "النهاية / الفتن والملاحم" (۱/۱۵۸) تحقیق دکتور طرزی۔

ثم ذكر حديث جابر^{رضي الله عنه} قال: اخبرني عمر بن الخطاب: قال: سمعت رسول الله^{صلى الله عليه وسلم} يقول: ليسيرن الراكب بجنبات المدينة، ثم يقولن: لقد كان في هذا حاضر من المسلمين كثير^(۱)۔

پھر حضرت جابر رضی اللہ عنہ کی حدیث بیان فرمائی: وہ فرماتے ہیں کہ مجھے عمر بن خطاب رضی اللہ عنہ نے خبر دی: بیان کرتے ہیں کہ میں نے رسول اللہ^{صلى الله عليه وسلم} کو فرماتے ہوئے سنا: سوار مدینہ کے پہلوؤں میں سیر کریگا تو کہے گا: اس میں مسلمانوں کی بہت بڑی آبادی تھی۔ (رواہ امام احمد)

حافظ ابن حجر فرماتے ہیں: عمر بن شبہ نے صحیح سند کے ساتھ حضرت عوف بن مالک سے روایت کی ہے، وہ بیان کرتے ہیں کہ رسول اللہ^{صلى الله عليه وسلم} مسجد میں داخل ہوئے، پھر ہماری طرف دیکھا پھر فرمایا: اللہ کی قسم اس کے باشندے اسے چالیس سال تک نرم چارے کی طرح منڈلانے والوں کے لئے چھوڑ دیں گے؛ کیا تم جانتے ہو کہ منڈلانے والے کیا ہیں؟ پرندے اور درندے۔

پھر ابن حجر فرماتے ہیں: اور یہ یقینی طور پر واقع نہیں ہوا ہے۔ (۲)

چنانچہ یہ اس بات کی دلیل ہے کہ لوگوں کا مدینے سے نکل جانا آخری زمانے میں خروج دجال اور نزول عیسیٰ بن مریم علیہ السلام کے بعد ہوگا اور احتمال ہے کہ ایسا آگ کے نکلنے کے وقت ہوگا جو لوگوں کو جمع کریگی، اور یہ (یعنی آگ کا حشر) قیامت کی آخری نشانیوں میں سے ہے اور ان علامتوں میں سے پہلی علامت ہے جو قیامت کے قائم ہونے کی دلیل ہیں، لہذا اس کے بعد قیامت ہی آجائے گی۔

اور اس کی تائید اس سے بھی ہوتی ہے کہ سب سے آخر میں جس کا حشر ہوگا وہ اسی کے لوگوں میں سے ہوگا؛

كما في حديث ابي هريرة^{رضي الله عنه}: وآخرا من يحشر راعيان من مزينة،

(۱) "مسند الامام احمد" (۱۳۳/۱) (۱۳۳/۲) شرح وتعليق احمد شاكر۔ اور کہا کہ اس کی سند صحیح ہے۔

(۲) "فتح الباری" (۹۰/۳)

یرید ان المدینة، ینعقان بغنمہما، فیجدانہا وحشا^(۱)؛

ای: خالیۃ من الناس، اوان الوحوش قد سکنتہا، واللہ اعلم۔

جیسا کہ حضرت ابو ہریرہ رضی اللہ عنہ کی حدیث میں آیا ہے: اور سب سے آخر میں جس کا حشر ہوگا وہ مزینہ کے دو چروا۔ ہے ہوں گے جو مدینہ کا رخ کئے ہوں گے، اپنی بکریوں کو آواز دے رہے ہوں گے، تو وہ اسے ویران پائیں گے۔

یعنی وہ لوگوں سے خالی ہوگا یا وحشی جانور وہاں سکونت پذیر ہوں گے۔ واللہ اعلم۔

۵۶۔ مومنوں کی روہیں قبض کرنے کے لئے پاکیزہ ہوا کا

بھیجا جانا:

انہیں نشانوں میں سے مومنوں کی روہیں قبض کرنے کے لئے پاکیزہ ہوا کا چلنا ہے، چنانچہ زمین پر کوئی بھی ایسا شخص باقی نہیں رہ جائیگا جو اللہ اللہ کہتا ہو، اور جو باقی رہ جائیں گے وہ بدترین لوگ ہوں گے اور انہیں پر قیامت قائم ہوگی۔

اور اس ہوا کی صفت میں وارد ہوا ہے کہ یہ ریشم سے زیادہ نرم ہوگی۔ اور یہ شاید اس بدی اور فتنوں سے بھرے ہوئے زمانے میں اللہ تعالیٰ کا اپنے مومن بندوں پر کرم ہو۔

قصہ دجال، نزول عیسیٰ علیہ السلام اور خروج یاجوج ماجوج سے متعلق حضرت نواس بن سمان کی لمبی حدیث میں آیا ہے کہ:

”اذبعث اللہ ریحاً طیبۃ، فتأخذہم تحت آباطہم، فتقبض روح

کل مؤمن وکل مسلم، ویبقى شرار الناس؛ یتہارجون فیہا تہارج

الحر، فعلیہم تقوم الساعة“^(۲)

جب اللہ تعالیٰ پاکیزہ ہوا بھیجے گا تو وہ انہیں ان کے بغلوں کے نیچے سے پکڑ لے گی

(۱) صحیح بخاری کتاب فضائل المدینة، باب من رغب عن المدینة، (۸۹/۴-۹۰)

(۲) صحیح مسلم باب ذکر الدجال، (۴۰/۱۸-مع شرح النووی)

پھر ہر مومن اور ہر مسلم کی روح قبض کر لے گی اور بدترین لوگ باقی رہ جائیں گے جو گد ہوں کی طرح آپس میں ایک دوسرے سے بھڑیں گے بس انہیں پر قیامت قائم ہوگی۔

وروی مسلم عن عبداللہ بن عمروؓ؛ قال: قال رسول اللہ ﷺ: "يُخْرِجُ الدَّجَالَ... (فذكر الحديث، وفيه:) فَيُبْعَثُ اللَّهُ عِيسَى بْنَ مَرْيَمَ كَأَنَّهُ عُرْوَةُ بْنُ مَسْعُودٍ، فَيَطْلُبُهُ، فَيَهْلِكُهُ، ثُمَّ يَمُكِّثُ النَّاسَ سَبْعَ سِنِينَ لَيْسَ بَيْنَ اثْنَيْنِ عداوةٌ، ثُمَّ يَرْسِلُ اللَّهُ رِيحًا بَارِدَةً مِنْ قَبْلِ الشَّامِ، فَلَا يَبْقَى عَلَى وَجْهِ الْأَرْضِ أَحَدٌ فِي قَلْبِهِ مِثْقَالُ ذَرَّةٍ مِنْ خَيْرٍ أَوْ إِيْمَانٍ إِلَّا قَبِضَتْهُ، حَتَّى لَوْ أَنَّ أَحَدَكُمْ دَخَلَ فِي كَبِدِ جَبَلٍ لَدَخَلَتْهُ عَلَيْهِ حَتَّى تَقْبِضَهُ" (۱)

اور مسلم نے حضرت عبداللہ بن عمرو رضی اللہ عنہ سے روایت کی ہے: وہ بیان کرتے ہیں کہ رسول اللہ ﷺ نے فرمایا: دجال نکلے گا..... (پھر پوری حدیث ذکر فرمائی اور اسی میں ہے) پھر اللہ تعالیٰ حضرت عیسیٰ علیہ السلام کو بھیجے گا گویا کہ وہ عروہ بن مسعود ہیں، تو وہ اسے تلاش کریں گے اور اسے ہلاک کر دیں گے، پھر سات سال تک لوگ ایسے رہیں گے کہ دو آدمیوں کے درمیان بھی دشمنی نہ ہوگی، پھر اللہ تعالیٰ شام کی جانب سے ایک ٹھنڈی ہوا بھیجے گا، تو کوئی ایسا آدمی روئے زمین پر نہیں بچے گا جس کے دل میں رائی کے دانے کے برابر بھلائی یا ایمان ہو مگر یہ ہوا اسے قبض کر لے گی یہاں تک کہ اگر تم میں کا کوئی پہاڑ کی کھوہ میں بھی داخل ہو جائے تو وہ داخل ہو کر وہاں اسے قبض کر لے گی۔

احادیث سے یہ پتہ چلتا ہے کہ اس ہوا کا ظہور نزول عیسیٰ علیہ السلام، قتل دجال اور یاجوج و ماجوج کی ہلاکت کے بعد ہوگا۔

(۱) "صحیح مسلم" کتاب الفتن و اشرط الساعة، باب ذکر الدجال، (۱۸/۷۵-۷۶- مع شرح النووی)

نیز اس کا ظہور سورج کے مغرب سے طلوع ہونے اور ظہور دابہ اور تمام بڑی نشانیوں کے بعد ہوگا۔^(۱)

لہذا اس بنیاد پر اس کا ظہور قیامت سے بہت قریب ہوگا اور اس ہوا کے ظہور سے متعلق جو احادیث ہیں وہ درج ذیل حدیث کے معارض نہیں ہیں:

”لا تزال طائفة من امتي؛ يقاتلون على الحق، ظاهرين الى يوم القيامة“۔^(۲)

میری امت کا ایک گروہ برابر حق کی بنیاد پر قتال کرتا رہے گا، یہ لوگ قیامت تک غالب رہیں گے۔

اور ایک روایت میں آیا ہے:

”ظاهرين على الحق، لا يضرهم من خذلهم، حتى يأتي امر الله وهم كذلك“۔^(۳)

حق کی بنیاد پر قیامت تک غالب رہیں گے، ان کی مدد چھوڑ دینے والے انہیں کچھ نقصان نہیں پہنچا سکیں گے، یہاں تک کہ اللہ کا امر آجائے اور وہ اسی طرح ہوں گے۔

کیونکہ اس کا معنی یہ ہے کہ وہ ہمیشہ حق پر جبرے رہیں گے یہاں تک کہ یہ نرم ہوا قیامت کے قریب ان کی روح قبض کر لے اور (اللہ کے امر) سے مراد اسی ہوا کا چلنا ہے۔^(۴)

اور حضرت عبداللہ بن عمرو کی حدیث میں آیا ہے کہ اس ہوا کا ظہور ملک شام سے ہوگا، جیسا کہ گزرا۔

وجاء في حديث آخر عن ابي هريرة: قال: قال رسول الله ﷺ: ”ان الله

(۱) ”فيض القدير“ (۴/۶)۔

(۲) ”صحیح مسلم“ کتاب الایمان، باب نزول عیسیٰ بن مریم حاکما، (۱۹۳/۲) مع شرح النووی۔

(۳) ”صحیح مسلم“ کتاب الامارة، باب قوله ﷺ: ”لا تزال طائفة من امتي ظاهرين“ (۶۵/۱۳) مع شرح النووی۔

(۴) ”شرح النووی لمسلم“ (۱۳۲/۲) اور ”فتح الباری“ (۱۹/۱۳، ۸۵)۔

یبعث ريحا من اليمن، الين من الحرير، فلا تدع احدا في قلبه مثقال ذرة من ايمان؛ الا قبضته“ (۱)

اور دوسری حدیث میں حضرت ابو ہریرہ رضی اللہ عنہ سے روایت ہے: بیان کرتے ہیں کہ رسول اللہ ﷺ نے فرمایا: اللہ تعالیٰ یمن سے ایک ہوا بھیجے گا ریشم سے زیادہ نرم، تو وہ کسی بھی ایسے انسان کو جس کے دل میں ذرہ بھرا ایمان ہوگا نہیں چھوڑے گی، مگر اسے قبض کر لے گی۔

اس کا جواب دو طرح سے ہو سکتا ہے:

(۱) اس بات کا احتمال ہے کہ یہ دو ہوائیں ہوں: شامی اور یمنی۔

(۲) اس بات کا احتمال ہے کہ اس کی ابتداء ان دونوں اقلیموں میں سے کسی ایک سے ہوگی

پھر دوسری میں بھی جا ملے گی اور وہیں سے منتشر ہو جائے گی۔ واللہ اعلم۔ (۲)

۵۔ بیت حرام کا حلال کر لیا جانا اور کعبہ کا ڈھا دیا جانا:

بیت حرام کو کوئی اور نہیں بلکہ اس کے متعلقین ہی حلال کر لیں گے اور اس کے متعلقین مسلمان

ہیں۔ (۳)

پھر جب وہ اسے حلال کر لیں گے تو وہ ہلاکت کا شکار ہو جائیں گے، پھر اہل حبشہ میں سے

ایک آدمی نکلے گا جسے ذوالسویقتین کہا جائے گا وہ کعبہ کو ویران کر دے گا اور اس کے ایک ایک پتھر کو

اکھاڑ پھینکے گا، اس کے زیورات کو سلب کر لے گا اور اسے غلاف سے محروم کر دیگا، یہ چیز آخری زمانے

میں ہوگی جب زمین میں کوئی ایسا شخص باقی نہیں بچ رہے گا جو اللہ اللہ کہتا ہو، اسی لئے یہ گھر ڈھا دیئے

جانے کے بعد دوبارہ کبھی آباد نہیں ہوگا جیسا کہ صحیح احادیث میں اس کی خبر دی گئی ہے۔

(۱) ”صحیح مسلم“ باب فی الريح التي تكون قرب القيامة، (۱۳۲/۲)

(۲) ”شرح النووی لمسلم“ (۱۳۲/۲) ”اشرط الساعة واسرارها للشيخ محمد سلامه جبر“ (ص ۸۸-۸۹) ۱۴۰۱ھ میں مطبعة التقدم قاہرہ سے طبع ہوئی۔

(۳) ”فتح الباری“ (۳۶۲/۳)

روی الامام احمد بسندہ عن سعيد بن سمعان؛ قال: سمعت ابا هريرة^{رضي الله عنه} يخبر ابا قتادة ان رسول الله^{صلى الله عليه وسلم} قال: "يباع لرجل ما بين الركن والمقام، ولن يستحل البيت الا اهله، فاذا استحلوه؛ فلا يسأل عن هلكة العرب، ثم تأتي الحبشة، فيخربونه خرابا لا يعمر بعده ابداء، وهم الذين يستخرجون كنزه"^(۱)

امام احمد نے اپنی سند سے بواسطہ سعید بن سمعان روایت کی ہے؛ وہ بیان کرتے ہیں کہ میں نے ابو ہریرہ رضی اللہ عنہ کو سنا ہے کہ وہ ابو قتادہ کو یہ خبر دے رہے تھے کہ رسول اللہ^{صلى الله عليه وسلم} نے فرمایا: ایک آدمی سے رکن اور مقام کے درمیان بیعت کی جائے گی، اور اس گھر کو کوئی اور نہیں اس کے متعلقین ہی حلال کر لیں گے، پھر وہ جب اسے حلال کر لیں گے تو عرب کی ہلاکت کے بارے میں نہ پوچھا جائے گا پھر حبشی آئیں گے اور وہ اسے اس طرح ویران کر دیں گے کہ اس کے بعد پھر کبھی آباد نہ ہوگا اور یہی وہ لوگ ہوں گے جو اس کا خزانہ لکالیں گے۔

وعن عبد الله بن عمر؛ قال: سمعت رسول الله^{صلى الله عليه وسلم} يقول: "يخرب الكعبة ذو السويقتين من الحبشة، ويسلبها حليتها، ويجردها من كسوتها، ولكأني انظر اليه: أصيلع، أفيدع، يضرب عليها بمسحاته ومعوله"^(۲) (رواه احمد)

اور حضرت عبد اللہ بن عمرؓ سے روایت ہے؛ بیان کرتے ہیں کہ میں نے رسول اللہ^{صلى الله عليه وسلم} کو فرماتے ہوئے سنا: کعبہ کو حبشہ کا ذوالسویقتین ویران کرے گا اور اس کے

(۱) "مسند الامام احمد" (۳۵/۱۵) شرح احمد شاہ، اور کہا اس کی سند صحیح ہے۔

ابن کثیر نے کہا ہے یہ سند جید اور قوی ہے۔ "النهاية / الفتن والملاحم" (۱۵۶/۱) تحقیق دکتور طرطری۔ البانی نے کہا ہے کہ یہ سند صحیح ہے اور اس کے رجال صحیحین کے ثقہ رجال ہیں سعید بن سمعان کے علاوہ اور وہ ثقہ ہیں۔

"سلسلة الاحاديث الصحيحة" (۱۲۰/۲۴) (۵۷۹ ج)۔

(۲) "مسند احمد" (۱۵/۱۲) (۷۰۵۳ ج) شرح وتعلیق احمد شاہ۔ اور کہا اس کی سند صحیح ہے۔

زیورات کو سلب کر لیگا اور اسے غلاف سے خالی کر دے گا اور گویا کہ میں اس کی طرف دیکھ رہا ہوں، اس کے سر کے اگلے حصے کے بال اڑے ہوئے ہوں گے اور ہاتھ پاؤں کے جوڑوں میں کچی ہوگی، وہ اس پر اپنی کدال اور پھاوڑے سے مارتا ہے۔ (رواہ احمد)

وروی الامام احمد والشیخان عن ابی ہریرۃ: قال: قال رسول اللہ ﷺ: " یخرب الکعبۃ ذو السویقتین من الحبشۃ "۔ (۱)

امام احمد اور شیخین نے ابو ہریرہ رضی اللہ عنہ سے روایت کی ہے: وہ بیان کرتے ہیں کہ رسول اللہ ﷺ نے فرمایا: کعبہ کو حبشہ کا ذو السویقتین ڈھائے گا۔

وروی الامام احمد والبخاری ایضا عن ابن عباسؓ عن النبی ﷺ قال: " کأنی انظر الیہ: اسود، افحج، ینقضها حجرا حجرا (یعنی: الکعبۃ) "۔ (۲)

نیز امام احمد اور بخاری نے ابن عباس رضی اللہ عنہ سے روایت کی ہے کہ نبی ﷺ نے فرمایا: گویا کہ میں اس کی طرف دیکھ رہا ہوں، وہ سیاہ ہے اور اس کے قدم کے اگلے حصے قریب اور ایڑیاں دور ہیں، اس کے ایک ایک پتھر کو اکھاڑ پھینکے گا (یعنی کعبہ کے) وروی الامام احمد عن ابی ہریرۃ: قال: قال رسول اللہ ﷺ: " فی آخر الزمان ینظر ذو السویقتین علی الکعبۃ - قال: حسبت انه قال: - فیہدمها "۔ (۳)

اور امام احمد نے حضرت ابو ہریرہ رضی اللہ عنہ سے روایت کی ہے: بیان کرتے ہیں کہ

(۱) "مسند احمد" (۱۰۳/۱۸) (ج ۹۳۹۳)، "صحیح بخاری"، کتاب الحج، باب ہدم الکعبۃ، (۳/۳۶۰/۳) و "صحیح مسلم" کتاب الفتن و اشراط الساعة، (۳۵/۱۸)

(۲) "مسند الامام احمد" (۳/۳۱۵-۳۱۶) (ج ۲۰۱۰)، "صحیح بخاری" کتاب الحج، باب ہدم الکعبۃ، (۳/۳۶۰/۳)۔

(۳) "مسند الامام احمد" (۱۱۵/۲۲۷) (۸۰۸۰) شرح احمد شاکر اور کہا ہے کہ اس کی سند صحیح ہے۔

رسول اللہ ﷺ نے فرمایا: آخری زمانے میں کعبہ پر ذوالسویقتین کا غلبہ ہوگا، بیان کرتے ہیں: میں یہ سمجھتا ہوں کہ انہوں نے فرمایا: پھر وہ اسے ڈھا دیگا۔

اگر یہ کہا جائے کہ: یہ احادیث اللہ تعالیٰ کے اس قول کے مخالف ہیں:

﴿ أَوْلَمْ يَرَوْا أَنَّا جَعَلْنَا حَرَمًا آمِنًا ﴾ (العنكبوت: ۶۷)

کیا ہم نے حرم کو امن و امان کی جگہ نہیں بنا دیا

اور اللہ تعالیٰ نے مکہ سے ہاتھیوں کو روک دیا تھا اور اصحاب فیل کو کعبہ کے ڈھانے سے باز رکھا، جب کہ وہ اس وقت قبلہ بھی نہیں تھا، تو مسلمانوں کا قبلہ بن جانے کے بعد حبشیوں کو کس طرح اس پر مسلط کر دے گا۔

اس کے جواب میں یہ بات کہی گئی ہے کہ: کعبہ کا ڈھا دیا جانا آخری زمانے میں قیامت قیامت کے قریب ہوگا، جبکہ زمین میں کوئی بھی ایسا شخص نہیں باقی بچ رہے گا جو اللہ اللہ کہتا ہو۔ اسی لئے امام احمد کی سابقہ روایت میں بواسطہ سعید بن سمعان نبی ﷺ کا یہ بیان آیا ہے: اس کے بعد وہ کبھی آباد نہ ہوگا، لہذا وہ اس وقت تک حرم مامون ہوگا جب تک کہ اس کے متعلقین ہی اسے حلال نہ کر لیں۔

اور اس آیت میں کوئی ایسی چیز نہیں پائی جاتی جو مذکورہ امن کے مستمر رہنے پر دلالت کرتی ہو۔

اور مکہ میں کئی مرتبہ قتال واقع ہو چکا ہے اور ان میں سب سے عظیم ترین وہ واقعہ ہے جو چوتھی

صدی ہجری میں قرامط^(۱) کی جانب سے رونما ہوا تھا۔ کہ انہوں نے مطاف (طواف کرنے کی جگہ)

میں مسلمانوں کو قتل کیا، اور حجر اسود کو اکھاڑ کر اپنے ملک لے گئے، پھر ایک لمبی مدت کے بعد اسے واپس

(۱) قرامط: باطنیوں کا فرقہ ہے جو حمدان قرمط نامی شخص کی جانب منسوب ہے، یہ کوفہ کا رہنے والا تھا، اس خبیث گروہ نے اپنی طویل رسوا کن تاریخ میں بہت سے بد نما اور بدترین کارنامے انجام دئے، ان میں سب سے سنگین وہ واقعہ ہے جب کہ (۳۱۷ھ) میں انہوں نے ترویج کے دن حاجیوں پر حملہ کر دیا تھا اور ان کی جان و مال کو حلال ٹھہرایا تھا، اس موقع پر انہوں نے مکہ شہر اور اس کی مختلف گھاٹیوں اور مسجد حرام اور گن کعبہ میں بے شمار حاجیوں کو قتل کر دیا تھا، زحرم کا قبہ گرا دیا تھا، کعبہ کا دروازہ اکھاڑ لیا، اس کے غلاف کو نوچ ڈالا اور حجر اسود کو اکھاڑ کر اپنے ملک لے گئے اور وہ بائیس سال تک انہیں کے پاس رہا۔

”فضائح الباطنية“ للغزالي، (ص ۱۲-۱۳) تحقیق عبدالرحمن بدوی، ”البدایة والنہایة“ (۱۱/۱۶۰-۱۶۱)، ورسالة ”القرامطة وآراءهم الاعتقادية“ (ص ۲۲۲-۲۲۳) لسليمان السلومي رسالة مقدمة لنيل درجة الماجستير باشراف الشيخ محمد الغزالي، عام (۱۴۰۰ھ) ”فتح الباری“ (۳/۳۶۱-۳۶۲)۔

کیا، اس کے باوجود یہ واقعہ آیت کریمہ کے معارض نہیں تھا، کیونکہ وہ مسلمانوں اور ان کی طرف منسوب ہونے والے لوگوں ہی کے ہاتھوں پیش آیا تھا، چنانچہ یہ امام احمد کی روایت کے بیان کے موافق ہے کہ بیت حرام کو کوئی اور نہیں بلکہ اس کے متعلقین ہی حلال کر لیں گے، چنانچہ ویسا ہی واقعہ ہوا جیسا کہ نبی ﷺ نے خبر دے رکھی تھی اور آخری زمانے میں بھی واقع ہوگا، پھر دوبارہ کبھی آباد نہیں ہوگا، ایسا اس وقت ہوگا جب کہ روئے زمین پر کوئی مسلمان نہیں رہ جائے گا۔^(۱)



(۱) "فتح الباری" (۳/۳۶۱-۳۶۲)۔

تمہید:

اول: قیامت کی بڑی نشانیوں کی ترتیب:

مجھے کوئی ایسا صریح نص نہیں مل سکا ہے جو وقوع کے اعتبار سے قیامت کی بڑی نشانیوں کی ترتیب بیان کرتا ہو، بس ایسا ہی ملا ہے کہ کسی ترتیب کے بغیر احادیث میں انہیں اکٹھا بیان کر دیا گیا ہے اس لئے کہ بیان میں پیش کی ہوئی ترتیب وقوع میں ترتیب کی متقاضی نہیں ہے، کیونکہ ان میں عطف و او کے ذریعہ آیا ہے اور یہ ترتیب کا متقاضی نہیں ہوتا۔ اور اگر کچھ نصوص میں کوئی ترتیب پیش کی گئی ہے تو دوسرے نص میں اسکے مخالف ترتیب آئی ہے۔

اس چیز کو واضح کرنے کے لئے نمونے کے طور پر بعض حدیثیں پیش کر رہا ہوں جن میں تمام بڑی نشانیاں یا ان میں سے کچھ بیان کی گئی ہیں:

— روی الامام مسلم عن حذيفة بن اسيد الغفاري؛ قال: اطلع النبي ﷺ علينا ونحن نتذاكر، فقال: "ما تذاكرون؟" قالوا: نذكر الساعة. قال: "انها لن تقوم حتى ترون قبلها عشر آيات"، فذكر: الدخان، والدجال، والدابة، وطلوع الشمس من مغربها، ونزول عيسى بن مريم ﷺ، ويأجوج وماجوج، وثلاثة خسوف: خسف بالمشرق، وخسف بالمغرب، وخسف بجزيرة العرب، و آخر ذلك نار تخرج من اليمن تطرد الناس الى محشرهم" (۱)

امام مسلم نے حضرت حذیفہ بن اسید غفاری رضی اللہ عنہ سے روایت کی ہے بیان کرتے ہیں کہ نبی ﷺ ہمارے پاس اس حال میں تشریف لائے کہ ہم آپس میں

(۱) "صحیح مسلم" کتاب الفتن و اشراف الساعة، (۱۸/۲۷-۲۸- مع شرح النووی).

گفتگو کر رہے تھے آپ نے پوچھا تم کس موضوع پر گفتگو کر رہے ہو؟ لوگوں نے جواب دیا: ہم قیامت کا تذکرہ کر رہے ہیں آپ نے فرمایا: یہ ہرگز نہ قائم ہوگی یہاں تک کہ تم اس سے قبل دس نشانیاں دیکھ لو، تب آپ نے ان کا بیان فرمایا: دخان (دھواں) دجال، دابہ (جانور) سورج کا مغرب سے نکلنا۔ عیسیٰ بن مریم صلی اللہ علیہ وسلم کا نازل ہونا، یاجوج و ماجوج اور تین خسوف (زمین میں دھنسا دیا جانا) ایک خسف مشرق میں ایک مغرب میں اور ایک جزیرہ بحر میں اور ان سب سے آخر میں ایک آگ ہوگی جو یمن سے نکلے گی لوگوں کو ان کے محشر کی طرف ہانکے گی۔

اور اس حدیث کو مسلم نے حضرت حذیفہ بن اسید سے دوسرے الفاظ میں روایت کیا ہے اور

وہ الفاظ یہ ہیں:

ان الساعة لا تكون حتى تكون عشر آيات : خسف بالمشرق ،
خسف بالمغرب، وخسف بجزيرة العرب، والدخان، والدجال ،
ودابة الارض وياجوج و ماجوج، وطلوع الشمس من مغربها، و نار
تخرج من قعدة عدن ترحل الناس

وفی روایة: "والعاشرة: نزول عیسیٰ بن مریم" (۱)

بے شک قیامت نہ قائم ہوگی یہاں تک کہ دس نشانیاں پیش آجائیں:

ایک خسف مشرق میں، ایک خسف مغرب میں، اور ایک خسف جزیرہ عرب میں، دخان (دھواں)، دجال، دابہ الارض (جانور)، یاجوج و ماجوج، سورج کا مغرب سے طلوع ہونا اور ایک آگ اندرون عدن سے نکلے گی جو لوگوں کو کوچ کرائے گی۔

اور ایک روایت میں ہے:

اور دسویں نشانی: نزول عیسیٰ بن مریم ہے۔

دیکھئے یہ حدیث نشانیوں کی ترتیب کے سلسلے میں ایک ہی صحابی سے دو مختلف الفاظ میں آئی

(۱) "صحیح مسلم" (۱/۱۸-۲۸-۲۹- مع شرح النووی)

-۲-

۲- وروی مسلم عن ابی ہریرۃ ان رسول اللہ ﷺ قال: بادروا بالاعمال ستا: طلوع الشمس من مغربها، او الدخان، او الدجال، او الدابة، او خاصة أحدکم او امر العامة“ (۱)

اور مسلم نے حضرت ابو ہریرہ رضی اللہ عنہ سے روایت کی ہے کہ رسول ﷺ نے فرمایا: چھ چیزوں سے پہلے پہلے عمل کر گزرو: سورج کا مغرب سے طلوع ہونا، یا دھواں، یا دجال، یا دابہ (جانور) یا تم میں سے کسی کا خاص معاملہ پیش ہو (یعنی موت) یا عام لوگوں کا معاملہ درپیش ہو (یعنی قیامت)

روی مسلم هذا الحديث عن ابی ہریرۃ بلفظ آخر: بادروا بالاعمال ستا، الدجال، والدخان، ودابة الارض، وطلوع الشمس من مغربها، و امر العامة، وخويصة احدکم“ (۲)

اور اسی حدیث کو امام مسلم نے حضرت ابو ہریرہ رضی اللہ عنہ سے دوسرے الفاظ میں روایت کیا ہے: چھ چیزوں سے پہلے پہلے عمل کر گزرو، دجال، دھواں، دابہ الارض (جانور) سورج کا مغرب سے نکلنا اور عام لوگوں کا معاملہ (یعنی قیامت) اور تم میں سے کسی کا خاص معاملہ (یعنی موت)

اور یہ بھی ایک ہی صحابی کی ایک ہی حدیث ہے جو بعض نشانیوں کی ترتیب اور حروف عطف کے سلسلے میں دو مختلف الفاظ کے ساتھ مروی ہے ایک میں ”او“ کے ساتھ اور دوسرے میں ”و“ کے ساتھ ہے اور یہ دونوں ترتیب پر دلالت نہیں کرتے ہیں۔

جو معرفت ممکن ہے وہ یہ ہے کہ بعض نشانیوں کی ترتیب کو اس اعتبار سے جانا جاسکتا ہے کہ ان میں سے بعض بعض کے پیچھے واقع ہوں گی، جیسا کہ بعض روایات میں وارد ہوا ہے، مثال کے طور پر

(۱)(۲) صحیح مسلم کتاب الفتن واشراط الساعة، باب فی بقية من احاديث الدجال، (۱۸/۸۷- مع شرح النووی)

حضرت نواس بن سمان رضی اللہ عنہ کی حدیث، جس کا ان شاء اللہ بعد میں تذکرہ ہوگا اس میں بعض نشانیوں کو وقوع کے اعتبار سے ترتیب کے ساتھ ذکر کیا گیا ہے، کیونکہ اس میں اولاً خروج دجال کا تذکرہ ہے پھر یہ بتایا گیا ہے کہ اس کو قتل کرنے کے لئے حضرت عیسیٰ علیہ السلام نازل ہوں گے، پھر عیسیٰ علیہ السلام کے زمانے میں یا جوج و ماجوج کے نکلنے کا تذکرہ کیا گیا ہے۔ اور یہ بیان کیا گیا ہے کہ وہ ان کی ہلاکت کی دعا کریں گے۔

اسی طرح بعض روایات میں یہ آیا ہے کہ پہلی نشانی یہ ہوگی اور کچھ روایات میں آیا ہے کہ آخری نشانی یہ ہوگی اس کے باوجود اس اولیت کے سلسلے میں علماء کا اختلاف رہا ہے اور یہ اختلاف صحابہ رضوان اللہ علیہم اجمعین کے زمانے سے ہی موجود ہے، چنانچہ امام احمد اور مسلم نے ابو زرہ سے روایت کی ہے:

عن ابی زرہ (۱) قال جلس الی مروان بن الحکم بالمدينه ثلاثه نفر من المسلمين، فسمعوا وهو يحدث عن الآيات ان اولها خروج الدجال فقال عبداللہ بن عمر: لم يقل مروان شيئاً، قد حفظت من رسول اللہ ﷺ حديثاً لم انسه بعد، سمعت رسول اللہ ﷺ يقول: ان اول الآيات خروج طلوع الشمس من مغربها، وخروج الدابة على الناس ضحى او ايها ما كانت قبل صاحبته، فالأخرى على اثرها قريباً. (هذا لفظ مسلم)

وزاد الامام احمد في روايته: قال عبداللہ وكان يقرأ الكتب واظن اولها خروج طلوع الشمس من مغربها. (۲)

(۱) ان کے نام کے بارے میں کئی اقوال ہیں: ہرم، عبداللہ، عبدالرحمن بن عمرو بن جریر بن عبداللہ السجلی الکوفی، علماء تابعین میں سے ایک تھے، علیؑ کو دیکھا تھا اور ابو ہریرہؓ، معاویہ اور عبداللہ بن عمرو بن العاص سے روایت کیا ہے۔

”تہذیب التہذیب“ (۹۹/۱۲)۔ (۱)

(۲) (مسند احمد (۱۱۰/۱۱-۱۱۱) (ح ۶۸۸۱) تحقیق احمد شاہ کو صحیح مسلم، کتاب الفتن و اشراط الساعہ، باب ذکر الدجال، (۷۸، ۷۷، ۱۸) مع شرح النووی)

وہ بیان کرتے ہیں کہ: مدینہ میں مروان بن حکم کے ساتھ مسلمانوں میں سے تین اشخاص بیٹھے، انہوں نے مروان کو یہ بیان کرتے ہوئے سنا کہ ان نشانیوں میں سے سب سے پہلی نشانی دجال کا خروج ہے، تو عبداللہ بن عمر نے فرمایا: مروان نے کچھ نہیں کہا (یعنی ان کی بات بے وزن ہے) میں نے رسول اللہ ﷺ سے ایک ایسی حدیث سنی ہے جسے میں ابھی تک بھولا نہیں ہوں، میں نے رسول اللہ ﷺ کو فرماتے ہوئے سنا: بے شک وقوع کے اعتبار سے سب سے پہلی نشانی سورج کا مغرب سے نکلنا ہے اور لوگوں پر چاشت کے وقت دابہ (جانور) کا نکلنا ہے اور ان دونوں میں سے جو بھی پہلے واقع ہوگی اس کے پیچھے ہی عنقریب دوسری بھی واقع ہو جائے گی۔ یہ مسلم کے الفاظ ہیں۔

اور امام احمد نے اپنی روایت میں یہ اضافہ فرمایا ہے: حضرت عبداللہ نے فرمایا: اور وہ کتابیں پڑھا کرتے تھے۔ میں سمجھتا ہوں کہ وقوع کے اعتبار سے سب سے پہلی نشانی سورج کا مغرب سے نکلنا ہے۔

ہاں حافظ ابن حجر نے دجال کی اولیت اور مغرب سے طلوع شمس کی اولیت کے درمیان مناسبت پیدا کی ہے وہ فرماتے ہیں: خبروں کے مجموعے سے جو راجح قرار پاتا ہے وہ یہ ہے کہ دجال کا خروج ان بڑی نشانیوں میں سے سب سے پہلی نشانی ہوگی جو اس بات کی علامت ہوں گی کہ تمام روئے زمین پر عام لوگوں کے احوال میں تبدیلی پیدا ہوگئی ہے اور اس کی انتہا حضرت عیسیٰ علیہ السلام کی موت پر ہو جائے گی اور سورج کا مغرب سے طلوع ہونا ان بڑی نشانیوں میں سے پہلی نشانی ہوگی جو اس بات کی علامت ہوگی کہ عالم علوی کے احوال میں تبدیلی پیدا ہوگئی ہے اور اس کی انتہا قیامت پر ہوگی اور شاید دابہ کا خروج بھی اسی دن ہوگا جس دن سورج مغرب سے نکلے گا۔

پھر فرماتے ہیں: اس میں حکمت یہ ہے کہ آفتاب کے مغرب سے طلوع ہونے کے وقت توبہ کا دروازہ بند ہو جائے گا پھر دابہ (جانور) نکلے گا، جو موسیٰ اور کافر میں تمیز کرے گا تاکہ اس مقصد کی تکمیل ہو جائے جس مقصد کے لئے توبہ کا دروازہ بند کیا گیا ہے۔ اور قیامت قیامت کا پتہ دینے والی سب سے

پہلی نشانی وہ آگ ہوگی جو لوگوں کو جمع کرے گی۔^(۱)

اور حافظ ابن کثیر کی رائے یہ ہے کہ غیر مالوف زمینی نشانیوں میں سے سب سے پہلی نشانی دابہ (جانور) کا خروج ہے، کیونکہ دابہ (جانور) جو لوگوں سے گفتگو کریگا اور مومن و کافر کی تمیز کریگا ایک ایسا معاملہ ہے جو مستقر عادت کے مخالف ہے۔

اور رہا سورج کا مغرب سے طلوع ہونا تو یہ بالکل کھلا ہوا معاملہ ہے اور یہ آسمانی نشانیوں میں سے پہلی نشانی ہوگی۔

رہا دجال کا ظہور، عیسیٰ بن مریم علیہ السلام کا آسمان سے اترنا اور یاجوج و ماجوج کا نکلنا تو اگرچہ ان کا ظہور سورج کے مغرب سے نکلنے اور دابہ کے ظہور سے پہلے ہوگا۔ مگر یہ بشر ہیں ان کا اور ان جیسوں کا مشاہدہ ان امور میں سے ہے جو مالوف ہیں جبکہ دابہ کا ظہور اور سورج کا مغرب سے نکلنا اس کے برخلاف ہے کیونکہ یہ ان امور میں سے نہیں ہے جو مالوف ہیں۔^(۲)

حقیقت میں حافظ ابن حجر ہی کی رائے قابل اعتماد معلوم ہوتی ہے کیونکہ دجال کا خروج اس اعتبار سے نشانی نہیں ہے کہ وہ بشر ہے، بلکہ بشر ہونے کے باوجود جس حالت میں اس کا خروج ہوگا درحقیقت وہی نشانی ہے، باوجود بشر ہونے کے وہ آسمان کو بارش برسانے کا حکم دے گا تو وہ بارش برسائے گا، اور زمین کو اگانے کا حکم دیگا تو وہ اگائے گی اور اس کے ساتھ فلاں اور فلاں چیزیں ہوں گی جو غیر مالوف امر ہے جیسا کہ دجال پر گفتگو کرتے ہوئے بحث آنے والی ہے۔

لہذا دجال ہی درحقیقت ان زمینی نشانیوں میں سے پہلی نشانی ہے جو مالوف نہیں ہے۔

اور طیبی^(۳) فرماتے ہیں: ”نشانیاں قیامت کی علامت ہیں خواہ وہ اس کے قریب ہونے پر

(۱) ”فتح الباری“ (۳۵۳/۱۱)۔

(۲) ”النهاية / الفتن والملاحم“ (۱۶۳/۱-۱۶۸)۔

(۳) شرف الدین الحسن بن محمد بن عبداللہ الطیبی، علماء حدیث، تفسیر اور علم بیان میں سے ایک تھے، اور ان کی چند تصنیفات ہیں: ”شرح مشکاة المصابیح“ و ”شرح الکشاف“ و ”الخلاصة فی اصول الحدیث“ وغیرہ۔

حافظ ابن حجر نے ان کے بارے میں کہا ہے کہ قرآن و سنت کے دقائق کے استخراج میں ایک نشانی تھے، علم کی نشر و اشاعت میں پیش پیش اور عمدہ عقیدہ رکھنے والے تھے، ان کی وفات سن (۳۷۷ھ) میں ہوئی۔ رحمہ اللہ

دلالت کرتی ہوں یا اس کے واقع ہونے پر دلالت کرتی ہوں۔

چنانچہ پہلی قسم کی حسب ذیل ہیں:

دجال، نزول عیسیٰ علیہ السلام، یاجوج و ماجوج، اور حصف

اور دوسری قسم کی یہ ہیں: دخان، سورج کا مغرب سے طلوع ہونا، دابہ کا خروج اور وہ آگ جو

لوگوں کو جمع کرے گی۔^(۱)

اس میں دو قسم کی نشانیوں کے درمیان ترتیب پیش کی گئی ہے اور ان دونوں نشانیوں کے تحت

مندرج ہونے والی نشانیوں کی ترتیب کے متعلق کوئی بحث نہیں کی گئی ہے، حالانکہ مجھے ایسا لگتا ہے

طبی کی رائے کے مطابق نشانیوں کی ترتیب اسی طور پر ہے جس طور پر انہوں نے ہر قسم میں ذکر کی ہے،

کیونکہ یہ تقسیم۔ جو ان کی رائے کے مطابق ہے عمدہ اور دقیق تقسیم ہے اس لئے کہ جب پہلی قسم منظر عام

پر آجائے گی جو قیامت کے بہت زیادہ قریب ہونے پر دلالت کرتی ہوگی تو وہ لوگوں کو بیدار کر دے گی تاکہ

وہ توبہ کریں اور اپنے رب کی طرف رجوع کریں اور اس وقت مومن اور کافر کی تمیز نہیں ہوگی، اور یہ

علامات جن کو انہوں نے قسم اول میں بیان کیا ہے ان کے متعلق پہلے میں نے بتایا تھا کہ وقوع کے

اعتبار سے ان کی ترتیب وارد ہوئی ہے اور انہوں نے ان پر خسوفات کا اضافہ کیا ہے اور یہ ان سے

مناسبت بھی رکھتے ہیں۔

اور جب دوسری قسم ظاہر ہوگی جو قیامت کے واقع ہونے کی دلیل ہوگی۔ تو لوگوں کے

درمیان مومن اور کافر کی تمیز ہو جائے گی، جیسا کہ آنے والا ہے کہ دخان (دھواں) کے ظہور کے وقت

مومن کو زکام جیسی کیفیت لاحق ہو جائے گی اور کافر اس دخان (دھواں) کی وجہ سے پھول جائے گا،

پھر سورج مغرب سے طلوع ہوگا اور اس وقت توبہ کا دروازہ بند ہو جائے گا، پھر نہ تو کافر کو اس کے

ایمان کا کوئی فائدہ ہوگا اور نہ توبہ کرنے والے کو اس کی توبہ کا کوئی فائدہ حاصل ہوگا، پھر اس کے بعد

(دابہ)، جانور کا ظہور ہوگا تو وہ لوگوں کے درمیان تمیز کریگا جس کے نتیجہ میں مومن اور کافر الگ الگ

= "شذرات الذهب" (۱۳۷۹-۱۳۸) و "كشف الظنون" (۷۱۰/۱) "ذوالاعلام" (۲۵۶/۳)، للزرکلی

(۱) "فتح الباری" (۳۵۲-۳۵۳)

پہچانے جائیں گے۔ کیونکہ وہ مومن کو نشان لگائے گا اور کافر کو ٹکیل دیدیگا جیسا کہ اس کا بیان آنے والا ہے پھر سب سے آخری نشانی اس آگ کا ظہور ہوگی جو لوگوں کو جمع کرے گی۔

اور میں نے قیامت کی علامات کبریٰ کے بیان کرنے کے سلسلے میں اسی ترتیب کو ملحوظ رکھا ہے جو طبی نے بیان کی ہے کیونکہ وہ میری نظر میں اقرب الی الصواب ہے۔ واللہ اعلم۔

اور ان دس بڑی علامات کا بیان کرنے سے پہلے میں نے مہدی سے متعلق گفتگو کی ہے کیونکہ ان کا ظہور ان علامات کا پیش خیمہ ہوگا، اس لئے کہ مسلمان دجال سے جنگ کرنے کے لئے انہیں کی سرکردگی میں جمع ہوں گے، پھر عیسیٰ علیہ السلام نازل ہوں گے اور انہیں کے پیچھے نماز پڑھیں گے جیسا کہ اس کا بیان ان شاء اللہ تعالیٰ عنقریب آتا ہے۔

دوم: علامات کبریٰ کا یکے بعد دیگرے ظاہر ہونا:

جب قیامت کی علامات کبریٰ میں سے پہلی نشانی ظاہر ہو جائے گی تو اس کے پیچھے دوسری نشانیوں کا یکے بعد دیگرے اس طرح ظہور ہوگا جس طرح لڑی میں پروئے ہوئے دانے ایک دوسرے کے پیچھے ہوتے ہیں۔

روی الطبرانی فی "الاوسط" عن ابی ہریرۃ عن النبی ﷺ؛
قال: "خروج الآيات بعضها على اثر بعض، يتتابعن كما تتابع
الخرز في النظام" (۱)

طبرانی نے "الاوسط" میں حضرت ابو ہریرہ رضی اللہ عنہ سے روایت کی ہے کہ نبی ﷺ نے فرمایا: نشانیوں کا خروج یکے بعد دیگرے ہوگا، اس طرح پے درپے آئیں گی جس طرح لڑی میں پروئے ہوئے دانے آتے ہیں۔

وروی الامام احمد عن عبد اللہ بن عمرو: قال: قال رسول

(۲) ترمذی نے کہا ہے کہ اس کو طبرانی نے "الاوسط" میں روایت کیا ہے اور اس کے رجال صحیح کے رجال ہیں۔ عبد اللہ بن احمد بن حنبل، اور داؤد الزہری کے علاوہ۔ اور دونوں ثقہ ہیں۔ "مجمع الزوائد" (۳۳۱/۷)۔
اور البانی نے صحیح کہا ہے۔ "صحيح الجامع الصغير" (۱۱۰/۳) (۳۲۲۲ ح)۔

اللہ ﷻ: "الآيات خرزات منظومات في سلك فان يقطع السلك:
يتبع بعضها بعضاً" (۱)

امام احمد نے حضرت عبداللہ بن عمرو سے روایت کی ہے؟ بیان کرتے ہیں کہ رسول اللہ ﷺ نے فرمایا: "نشانیاں لڑکی میں پروئے ہوئے دانے کی مانند ہیں، پھر اگر لڑکی کاٹ دی جائے تو دانے پے در پے آتے ہیں۔"

- اللہ اعلم۔ مجھے ایسا معلوم ہوتا ہے کہ ان نشانیوں سے مراد قیامت کی علامات کبریٰ ہیں، کیونکہ ان احادیث کا ظاہر ان کے ظہور کے شدید تقارب پر دلالت کرتا ہے (یعنی ایسا معلوم ہوتا ہے کہ یہ بہت قریب قریب واقع ہوں گی)۔

اور قیامت کی علامات کبریٰ کی ترتیب کا بیان کرتے وقت جو تفصیلات گزری ہیں ان سے بھی اسی کی تائید ہوتی ہے ان میں بتایا گیا تھا کہ بعض احادیث میں یہ بیان ملتا ہے کہ ان میں سے کچھ علامات بہت ہی قریب قریب کے زمانوں میں واقع ہوں گی چنانچہ علامات کبریٰ میں سے سب سے پہلی نشانی حضرت مہدی کے بعد دجال کا ظہور ہے، پھر اسے قتل کرنے کیلئے حضرت عیسیٰ علیہ السلام نازل ہوں گے، پھر یاجوج ماجوج کا ظہور ہوگا، اور عیسیٰ علیہ السلام ان کے حق میں بددعا کریں گے تو اللہ تعالیٰ انہیں ہلاک کر دیگا، پھر عیسیٰ علیہ السلام فرمائیں گے:

"ففيما عهد الي ربي عز وجل ان ذلك اذا كان كذلك؛ فان الساعة
كالحامل المتم التي لا يدري اهلها متى تفجؤهم بولادها ليلا او
نهاراً" (۲)

ان باتوں میں سے جو میرے رب نے مجھ سے بتائی ہیں یہ ہے کہ جب ایسا ہو جائیگا تو قیامت اس حاملہ کی مانند ہوگی جس کی مدت پوری ہو چکی ہے۔ اس کے گھر والے

(۱) "مسند احمد" (۶/۱۱۲-۷) (ج ۷، ص ۷۰۳) شرح احمد شاہ اور فرمایا: اس کی سند صحیح ہے۔ ہاشمی نے کہا: اسے احمد نے روایت کیا ہے اور اس میں علی بن زید ہیں جو حسن الحدیث ہیں۔ "مجمع الزوائد" (۳۲۱/۷)۔
(۲) "مسند الامام احمد" من حدیث ابن مسعود (۱۸۹/۵-۱۹۰) (ج ۳۵۶، ص ۳۵۶) تحقیق احمد شاہ اور کہا کہ اس کی سند صحیح ہے۔

نہیں جانتے کہ دن یا رات کے کس جھے میں اسکی زچگی ہو جائے گی۔

اور یہ قیامت کے بہت زیادہ قریب ہو جانے کی دلیل ہے، کیونکہ عیسیٰ علیہ السلام اور قیامت کے درمیان کچھ علامات کبریٰ ہوں گی، سورج کا مغرب سے طلوع ہونا، دابہ کا ظہور، دخان اور اس آگ کا نکلنا جو لوگوں کو جمع کرے گی۔ تو یہ علامتیں قیامت سے پیشتر بہت ہی قلیل مدت میں واقع ہو جائیں گی ان کی مثال اس ہار جیسی ہوگی جس کی لڑی ٹوٹ گئی ہو۔

اور مجھے اپنے ذکر کردہ بیان کی تائید بھی مل گئی ہے چنانچہ حافظ ابن حجر فرماتے ہیں: اور یہ ثابت ہے کہ بڑی نشانیاں لڑی جیسی ہوں گی کہ جب وہ ٹوٹ جائے تو دانے بہت تیزی کے ساتھ بکھر جاتے ہیں۔ اور یہ روایت احمد کے یہاں ہے۔^(۱)



(۱) "فتح الباری" (۷۷/۱۳).

پہلی فصل

حضرت مہدی رضی اللہ عنہ

آخری زمانے میں اہل بیت میں سے ایک شخص ایسے پیدا ہوں گے جن کے ذریعہ اللہ تعالیٰ دین کی تائید فرمائے گا، وہ سات سال تک بادشاہت کریں گے اور زمین جس طرح ظلم و زیادتی سے بھر گئی ہوگی اسی طرح اسے عدل سے بھر دیں گے، امت ان کے عہد حکومت میں ایسی خوشحالی اور آسودگی کی زندگی گزارے گی جیسی کبھی بھی میسر نہ آئی ہوگی، زمین سے خوب افزائش ہوگی اور آسمان سے خوب بارش ہوگی اور گنہگاروں کو بغیر مال عطا کیا جائے گا۔

ابن کثیر رحمۃ اللہ علیہ فرماتے ہیں: ان کے زمانے میں پھل بہت ہو جائیں گے اور کھیتوں کی پیداوار خوب بڑھ جائے گی، مال وافر ہوگا، سلطنت غالب ہوگی، دین قائم ہوگا، دشمن خوار ہوگا اور ان کے زمانے میں خیر مسلسل ہوگا۔^(۱)

نام و صفات

ان کا نام نبی ﷺ کے نام پر اور ان کے والد کا نام نبی ﷺ کے والد کے نام پر ہوگا۔ چنانچہ ان کا نام محمد یا احمد بن عبد اللہ ہوگا۔ اور فاطمہ بنت رسول اللہ ﷺ کی ذریت میں سے ہوں گے اور حسن بن علی رضی اللہ عنہم کی اولاد میں سے ہوں گے۔

ابن کثیر رحمۃ اللہ علیہ ان کے متعلق فرماتے ہیں: یہ محمد بن عبد اللہ علوی، فاطمی، حسنی رضی اللہ عنہم ہوں گے۔^(۲)

(۱) "النهاية / الفتن والملاحم" (۳۱/۱) تحقیق دکتور طرزی۔

(۲) "النهاية / الفتن والملاحم" (۲۹۰/۱)

ان کا وارو شدہ حلیہ:

وہ روشن اور خوبصورت چہرے والے ہوں گے جنکی پیشانی کے اگلے حصے کے بال اڑے ہوئے ہوں گے اور ان کا تھنا تک اور درمیان سے اونچا ہوگا۔

ان کے خروج کا مقام:

مہدی کا ظہور مشرق کی جانب سے ہوگا:

”فقد جاء في الحديث عن ثوبان[ؓ] قال: قال رسول الله ﷺ: “يقتل عند كنزكم ثلاثة: كلهم ابن خليفة، ثم لا يصير الى واحد منهم، ثم تطلع الرايات السود من قبل المشرق، فيقتلونكم قتلا لم يقتله قوم... (ثم ذكر شيئا لا احفظه، فقال:) فاذا رأيتموه؛ فبايعوه، ولو حبوا على الثلج؛ فانه خليفة الله المهدى“۔^(۱)

چنانچہ حدیث میں حضرت ثوبان رضی اللہ عنہ کے واسطے سے وارد ہوا ہے۔ ”بیان کرتے ہیں کہ رسول اللہ ﷺ نے فرمایا: تمہارے خزانے کے پاس تین اشخاص قتال کریں گے وہ سب کے سب کسی خلیفہ کے بیٹے ہوں گے، پھر وہ ان میں سے کسی

(۱) ”سنن ابن ماجہ“ کتاب الفتن، باب خروج المہدی، (۱۳۶۷/۲) ”مستدرک حاکم“ (۴۶۳/۳-۴۶۳) اور کہا کہ یہ حدیث شیخین کی شرط صحیح ہے اور ذہبی نے ان کی موافقت کی ہے۔

اور ابن کثیر کہتے ہیں کہ یہ سند قوی اور صحیح ہے۔ ”النهاية/الفتن والملاحم“ (۲۹/۱)۔ تحقیق دکتور طرزی۔

اور البانی کہتے ہیں: ”فان فيها خليفة الله المهدى“ کے علاوہ حدیث معنی کے اعتبار سے صحیح ہے، اس لفظ کو چھوڑ کر اس کی تخریج ابن ماجہ نے علقم بن ابن مسعود کے طریق سے عثمان کی دوسری روایت کی طرح کی ہے۔ اور اس کی سند حسن ہے، اور اس میں ”خليفة الله“ نہیں ہے اور یہ زیادتی ”خليفة الله“ نہ اس کی کوئی صحیح سند ہے اور نہ ہی اس کا کوئی مناسب شاہد ہے۔ یہ منکر ہے اور اس کے انکار و ناپسندیدگی کی وجہ یہ ہے کہ اس سے اللہ کی ذات میں نقص اور عجز کا وہم پیدا ہوتا ہے جو درست نہیں ہے۔

پھر شیخ الاسلام ابن تیمیہ کی کتاب ”الفتاویٰ“ سے ان لوگوں کی تردید میں یہ قول نقل کیا ہے جو کہے ”ان الخليفة هو الخليفة عن الله“ کہ خلیفہ سے مراد اللہ کا خلیفہ ہے، اس لئے کہ اللہ کے لئے خلیفہ کہنا جائز نہیں ہے۔ کیونکہ وہ وحی، شاہد، مکمل، قیوم، رقیب، حقیق اور عالم سے غنی ہے، اس لئے کہ خلیفہ مستخلف کے غائب ہو جانے یا انتقال کر جانے کے بعد ہوتا ہے، اور اللہ کی ذات اس سے پاک ہے۔ ”سلسلة الاحاديث الضعيفة والموضوعة“، (ج ۱ ص ۱۱۹-۱۲۱) (۸۵ ح)۔

ایک کو بھی نہیں ملے گا، پھر مشرق کی جانب سے کالے جھنڈے نمودار ہوں گے تو وہ تمہیں اس طرح قتل کر دیں گے کہ ایسا قتل کسی قوم نے نہ کیا ہوگا۔..... (پھر کسی چیز کا تذکرہ فرمایا جو مجھے یاد نہیں رہی) پھر فرمایا لہذا جب تم اسے دیکھو تو اس سے بیعت کر لینا خواہ برف پر گھسٹ کر ہی آنا پڑے، کیونکہ وہ اللہ کا خلیفہ مہدی ہوگا۔

ابن کثیر رحمہ اللہ علیہ فرماتے ہیں: اس سیاق میں مذکور خزانے سے مراد کعبہ کا خزانہ ہے، اس کے حصول کے لئے اس کے پاس اولاد خلفاء میں سے تین اشخاص کے درمیان جنگ ہوگی یہاں تک کہ آخری زمانہ آجائے گا تو مہدی علیہ السلام نکل پڑیں گے اور ان کا ظہور بلاد مشرق سے ہوگا نہ کہ سائرہ کی سرنگ سے جیسا کہ جاہل رافضیوں کا خیال ہے کہ وہ اب بھی وہاں موجود ہیں اور یہ لوگ آخری زمانے میں ان کے خروج کے منتظر ہیں۔ یہ ایک قسم کی بکواس اور رسوائی کی بہت بڑی اور شدید قسط ہے جو شیطان کی جانب سے ہے کیونکہ اس کی کوئی دلیل اور برہان نہیں ہے، نہ تو کتاب میں نہ سنت میں اور نہ ہی معقول صحیح اور استحسان کے اعتبار سے۔

نیز فرمایا: اور ان کی تائید اہالیان مشرق میں سے کچھ لوگوں کے ذریعہ ہوگی جو ان کے مددگار ہوں گے، ان کی بادشاہت قائم کریں گے اور اس کے ستونوں کو مضبوط کریں گے۔ اور ان کے جھنڈے بھی کالے ہوں گے اور یہ وقار کا لباس ہے کیونکہ رسول اللہ ﷺ کا جھنڈا کالا تھا جسے ”عقاب“ کہا جاتا تھا۔

مزید فرمایا: مقصود یہ ہے کہ مہدی موعود جن کے وجود کا آخری زمانے میں وعدہ ہے، اصلاً ان کا ظہور و خروج مشرق کی جانب سے ہوگا اور ان سے بیعت خانہ کعبہ کے پاس ہوگی، جیسا کہ بعض احادیث سے پتہ چلتا ہے۔^(۱)

سنت سے ان کے ظہور کے دلائل:

بہت سی صحیح حدیثیں آئی ہیں جو اس بات کا پتہ دیتی ہیں کہ حضرت مہدی کا ظہور ہوگا ان میں

(۱) ”النهاية / الفتن والملاحم“ (۲۹/۱-۳۰)

سے کچھ احادیث میں تو حضرت مہدی کی صراحت آئی ہے اور کچھ احادیث میں صرف ان کی صفات بیان کی گئی ہیں۔^(۱)

میں یہاں پر کچھ احادیث کا تذکرہ کر رہا ہوں جو اس بات کے اثبات کے لئے کافی ہوں گی کہ آخری زمانے میں ان کا ظہور قیامت کی نشانیوں میں سے ایک نشانی ہے۔

۱- عن ابی سعید الخدری ان رسول اللہ ﷺ قال: "یخرج فی آخر امتی المہدی: یسقیہ اللہ الغیث، وتخرج الارض نباتہا، ویعطى المال صحاحا، وتكثر الماشیة، وتعظم الامة، یعیش سبعا او ثمانیا (یعنی: حججا)".^(۲)

حضرت ابو سعید خدری رضی اللہ عنہ سے روایت ہے کہ رسول اللہ ﷺ نے فرمایا: میری امت کے آخر میں مہدی کا خروج ہوگا۔ اللہ تعالیٰ انہیں بارش عطا فرمائے گا اور زمین اپنے پودے اگائے گی اور وہ مال کو مساوات کے ساتھ تقسیم کریں گے،

(۱) شیخ عبد العظیم نے اپنے حصول ماجستر کے رسالہ "الاحادیث الوارسة فی المہدی فی میزان الجرح والتعدیل" میں احادیث مہدی پر تفصیل سے کلام کیا ہے۔ اور اس کی تخریج کرنے والے دائرہ کا تذکرہ کیا ہے، اور ہر حدیث کی سند کے متعلق علماء کے اقوال بیان کئے ہیں، اس پر لگائے گئے حکم کا بیان کیا ہے پھر جس نتیجے تک پہنچے ہیں اس کا تذکرہ کیا ہے، (تفصیل کے لئے اس کی جانب رجوع کریں کیونکہ وہ احادیث مہدی پر گفتگو سے متعلق سب سے وسیع مرجع ہے، جیسا کہ مجلہ الجامعہ الاسلامیہ (عدد ۱۴۵ ص ۳۳۲) میں شیخ عبد الحسین العباد نے فرمایا: انہوں نے اس رسالے میں ۳۳۶ احادیث مرفوعہ اور آثار صحابہ کا تذکرہ کیا ہے۔ ان میں سے ۳۲ حدیثیں اور ۱۱ آثار صحیح یا حسن ہیں، اور ان میں ۱۹ احادیث اور ۶ آثار میں صریح طور پر مہدی کا ذکر ہے اور باقی میں ایسے اوصاف اور قرآن پائے جاتے ہیں جن سے معلوم ہوتا ہے کہ یہ مہدی ہی کے متعلق ہیں۔)

اور بہت سے حفاظ حدیث نے مہدی کی احادیث کو صحیح کہا ہے: جس کی تفصیل حسب ذیل ہے: شیخ الاسلام ابن تیمیہ "منہاج السنۃ فی نقض کلام الشیعۃ والقدریۃ" (۲۱۱/۳) میں، علامہ ابن قیم "المنار المذہب فی التوحیح والضعیف" (ص ۱۳۲) و ما بعد ہا میں، حافظ ابن کثیر: "النهاية / الفتن والملاحم" (۳۲-۲۳/۱) میں ان کے علاوہ اور بھی علماء ہیں جن کا ذکر آئے گا۔

(۲) "مستدرک الحاکم" (۵۵۸-۵۵۷/۳) اور کہا کہ یہ حدیث صحیح الاسناد ہے اور شیخین نے اس کی تخریج نہیں کی ہے اور ذہبی نے ان کی موافقت کی ہے۔

البانی فرماتے ہیں: یہ سند صحیح ہے اور اس کے رجال ثقہ ہیں۔ "سلسلة الاحادیث الصحیحة" (ص ۱۲ ص ۳۳۶) (ج ۷ ص ۷۱)۔ دیکھئے رسالہ عبد العظیم: "احادیث المہدی فی میزان الجرح والتعدیل" (ص ۱۲۷-۱۲۸)۔

چوپائے خوب ہو جائیں گے، اور امت بڑھ جائے گی۔ وہ سات یا آٹھ جنسیں گے (یعنی سات یا آٹھ سال)۔

۲- وعنه؛ قال: قال رسول الله ﷺ: "ابشركم بالمهدى؛ يبعث على اختلاف من الناس وزلازل، فيملا الأرض قسطاً وعدلاً كما ملئت جوراً وظلماً، يرضى عنه ساكن السماء وساكن الأرض، يقسم المال صحاحاً. فقال له رجل: ما صحاحاً؟ قال: "بالسوية بين الناس". قال: "ويملا الله قلوب أمة محمد ﷺ غنى، ويسعهم عدله، حتى يأمر منادياً، فينادى، فيقول: من له في مال حاجة؟ فما يقوم من الناس إلا رجل، فيقول: أئت السدان - يعني: الخازن -، فقل له: ان المهدي يأمرك ان تعطيني مالا. فيقول له: احث، حتى اذا حجره وابرزه: ندم، فيقول: كنت اجشع أمة محمد نفاً، او عجز عني ما وسعهم؟!". قال: "فيرده، فلا يقبل منه. فيقال له: انا لا نأخذ شيئاً اعطيناه، فيكون كذلك سبع سنين او ثمان سنين او تسع سنين، ثم لا خير في العيش بعده" او قال: "ثم لا خير في الحياة بعده". (۱)

حضرت ابوسعید خدری رضی اللہ عنہ ہی سے روایت ہے: بیان کرتے ہیں کہ رسول اللہ ﷺ نے فرمایا: میں تمہیں مہدی کی بشارت دیتا ہوں وہ لوگوں کے اختلاف اور زلزلوں کے وقت بھیجے جائیں گے تب وہ زمین کو ویسے ہی عدل و انصاف سے بھر دیں گے جیسے وہ ظلم و زیادتی سے بھر چکی ہوگی۔ ساکنانِ سماء و ساکنانِ ارض (یعنی

(۱) "مسند الامام احمد" (۳۷/۳)۔

پیشی کہتے ہیں: ترمذی وغیرہ نے اس کی روایت بہت اختصار کے ساتھ کی ہے۔ احمد نے کئی سندوں سے اس کی روایت کی ہے۔ اور ابو یعلیٰ نے بہت اختصار کے ساتھ روایت کیا ہے۔ اور دونوں کے رجال ثقہ ہیں: "مجمع الزوائد" (۳۱۳-۳۱۳/۷) دیکھئے "عقیدۃ اهل السنة والاثار فی المہدی المنتظر" (ص ۱۷۷) للشیخ عبدالمحسن العباد

زمین و آسمان کے رہنے والے) ان سے خوش ہو جائیں گے وہ مال کو مساوات کے ساتھ تقسیم کریں گے۔ (حدیث میں صحاح کا لفظ استعمال کیا گیا ہے اس کے متعلق ایک شخص نے پوچھا آگے اس کا بیان ہے) تب ان سے ایک شخص نے کہا: صحاح کا کیا معنی ہے؟ تو انہوں نے فرمایا: لوگوں کے درمیان برابری کے ساتھ“

فرمایا ”اور اللہ تعالیٰ امت محمد ﷺ کے دلوں کو غشی (آسودگی) سے بھر دے گا اور اس کا عدل ہمہ گیر ہوگا، یہاں تک کہ وہ ایک منادی کو حکم دے گا تو وہ پکارے گا کہیگا، کون ہے جو کسی مال کا ضرورت مند ہو؟ تو لوگوں میں سے کوئی شخص کھڑا نہیں ہوگا، صرف ایک شخص کھڑا ہوگا تو وہ (مہدی) کہیگا۔ خازن کے پاس جاؤ اور اس سے کہو کہ مہدی تمہیں حکم دیتے ہیں کہ تم مجھے مال دو تو وہ (خازن) اس سے کہے گا: بھر لے یہاں تک کہ جب وہ اسے بھر کر تیار کر لے گا، تو نادم ہوگا اور کہے گا میں ہی امت محمد کا سب سے بدترین قسم کا لالچی تھا۔ کیا مجھے وہ کافی نہیں ہوتا جو سب کو کفایت کر گیا۔؟ بیان کرتے ہیں پھر وہ اسے واپس کرے گا تو اس سے یہ چیز قبول نہ کی جائے گی اور اس سے کہا جائے گا ہم کوئی چیز دیکر لیتے نہیں ہیں، تو پھر مہدی سات یا آٹھ یا نو سال تک اسی طرح رہے گا، پھر اس کے بعد زندہ رہنے میں کوئی بھلائی نہ رہے گی۔ یا فرمایا: پھر اس کے بعد زندگی میں کوئی بھلائی نہ ہوگی۔ یہ اس بات کی تفصیل ہے کہ مہدی کی موت کے بعد بڑے بڑے فتنے اور شر ظاہر ہوں گے۔

۳- وعن علیؑ: قال: قال رسول الله ﷺ: ”المهدي منا اهل البيت،

يصلحه الله في ليلة“ (۱)

حضرت علی رضی اللہ عنہ سے روایت ہے: بیان کرتے ہیں کہ رسول ﷺ نے فرمایا:

مہدی ہم اہل بیت میں سے ہے اللہ تعالیٰ اسے ایک ہی رات میں تیار کر دیگا۔

ابن کثیر فرماتے ہیں: مطلب یہ ہے کہ اس کی توبہ قبول کر لیگا اسے توفیق دے گا اور اسے

الہام کرے گا اور اسے رشد عطا فرمائے گا۔ جبکہ اس سے پہلے اس کی یہ حالت نہ رہی ہوگی۔ (۲)

(۱) ”مسند احمد“ (۵۸/۲) (۶۲۵ ج) تحقیق احمد شاہ اور کہا کہ: اس کی سند صحیح ہے۔ ”سنن ابن ماجہ“ (۱۳۶۷/۲)۔

اور حدیث کو الہامی صاحب نے بھی صحیح کہا ہے۔ ”صحیح الجامع الصغیر“ (۲۲/۶) (۶۶۱۱ ج)۔ (۲) =

۴- وعن ابی سعید الخدری: قال: قال رسول اللہ ﷺ: "المهدی منی اجلی الجبهة، اقنى الانف، یملأ الارض قسطا وعدلا كما ملئت ظلما وجورا، یملك سبع سنین" (۱)

حضرت ابوسعید خدری رضی اللہ عنہ سے روایت ہے: بیان کرتے ہیں کہ رسول اللہ ﷺ نے فرمایا: مہدی مجھ سے ہوگا، (یعنی میری ہی نسل سے ہوگا) روشن اور خوبصورت چہرے والا ہوگا جس کی پیشانی کے اگلے حصے کے بال اڑے ہوئے ہوں گے، جس کا نتھنا تنگ اور درمیان سے کشادہ ہوگا وہ زمین کو ویسے ہی عدل و انصاف سے بھر دے گا جیسے وہ ظلم و زیادتی سے بھر گئی ہوگی وہ سات سال تک بادشاہت کرے گا۔

۵- وعن ام سلمة: قالت: سمعت رسول اللہ ﷺ یقول: "المهدی من عترتی، من ولد فاطمة" (۲)

حضرت ام سلمہؓ سے روایت ہے بیان کرتی ہیں کہ میں نے رسول اللہ ﷺ کو فرماتے ہوئے سنا: مہدی میری نسل سے ہوگا، فاطمہ کی اولاد میں سے۔

= (۲) "النهاية في الفتن والملاحم" (۲۹/۱) تحقیق دکتور طرہ زینی۔

(۱) "سنن ابی داؤد" کتاب المہدی، (۳۷۵/۱۱) (ج ۳۶۶۵) "د" مستدرک الحاکم" (۵۵۷/۳) اور کہا یہ حدیث مسلم کی شرط پر صحیح ہے اور شیخین نے اس کی تخریج نہیں کی ہے۔

ذہبی فرماتے ہیں: عمران، حدیث کے ایک راوی ہیں جو ضعیف ہیں ان سے مسلم نے تخریج نہیں کی ہے۔

ابوداؤد کی سند پر منذری کہتے ہیں: اس کی سند میں عمران القطان ہیں ان کا نام ہے ابوالعوام عمران ابن داؤد القطان البصری، ان سے بخاری نے استشہاد کیا ہے اور عفان بن مسلم نے ان کی توثیق کی ہے۔ یحییٰ بن سعید القطان نے ان کی عمدہ تعریف کی ہے۔ اور یحییٰ بن معین نسائی نے ان کو ضعیف کہا ہے۔ "عون المعبود" (۳۷۵/۱۱)۔

ذہبی نے میزان میں کہا: احمد نے کہا ہے کہ میں امید کرتا ہوں کہ عمران صالح الحدیث ہے۔ اور ابوداؤد نے کہا ضعیف ہیں۔

"میزان الاعتدال" (۲۳۶/۳) ابن حجر فرماتے ہیں: عمران صدوق تھے لیکن ان کو وہم ہوتا تھا اور وہ خوارج کی

رائے سے متہم ہیں۔ "تقریب التہذیب" (۸۳/۴) ابن قیم ابوداؤد کی سند پر کہتے ہیں: "جید"۔ "المنار المنیف"

(ص ۱۳۳) تحقیق عبدالفتاح ابو غندہ۔ البانی فرماتے ہیں: "حسن"۔ "صحیح الجامع" (۲۳-۲۲/۶) (ج ۶۶۱۲)۔

(۲) "سنن ابی داؤد" (۳۷۳/۱۱) "د" سنن ابن ماجہ" (۱۳۶۸/۲) البانی نے اس کو صحیح کہا ہے۔ "صحیح الجامع"

(۲۳-۲۲/۶) (ج ۶۶۱۲)۔ دیکھئے مہدی کے بارے میں "رسالہ عبدالعلیم" (ص ۱۶۰)۔

۶- وعن جابر[ؓ] قال: قال رسول الله ﷺ: "ينزل عيسى بن مريم، فيقول اميرهم المهدى: تعال صل بنا، فيقول: لا؛ ان بعضهم امير بعض؛ تكرمة الله هذه الامة". (۱)

حضرت جابر رضی اللہ عنہ سے روایت ہے بیان کرتے ہیں کہ رسول اللہ ﷺ نے فرمایا: عیسیٰ بن مریم نازل ہوں گے تو ان کا (یعنی مسلمانوں کا) امیر مہدی کہیگا: آئیے ہمیں نماز پڑھائیے۔ تو وہ کہیں گے: نہیں، ان میں کے بعض بعض کے امیر ہیں، اس امت کے ساتھ یہ اللہ کا اکرام ہے۔

۷- وعن أبي سعيد الخدري[ؓ] قال: قال رسول الله ﷺ: "منا الذي يصلي عيسى بن مريم خلفه". (۲)

حضرت ابو سعید خدری رضی اللہ عنہ سے روایت ہے: بیان کرتے ہیں کہ رسول اللہ ﷺ نے فرمایا وہ ہمیں میں سے ہوگا جس کے پیچھے عیسیٰ بن مریم نماز پڑھیں گے۔

۸- وعن عبد الله بن مسعود[ؓ] قال: قال رسول الله ﷺ: "لا تذهب او لا تنقضي الدنيا حتى يملك العرب رجل من اهل بيتي، يواطىء اسمه اسمي" (۳)، وفي رواية: "يواطىء اسمه اسمي واسم ابيه اسم ابي". (۴)

- (۱) حارث بن ابی اسامہ نے اپنی سند میں روایت کیا ہے جیسا کہ۔ "المنازل العنيفة" لابن القيم، (ص ۱۳۷-۱۳۸) اور "الحاوی فی الفتاویٰ للسیوطی"۔ (ص ۱۶۰) میں ہے
- ابن قیم نے کہا ہے کہ یہ سند جدید ہے۔ اور عبد العظیم نے اپنے رسالہ میں اس کو صحیح کہا ہے۔ (ص ۱۳۳)۔
- (۲) ابو نعیم نے اسے: "اخبار المہدی" میں روایت کیا ہے، جیسا کہ سیوطی نے "المجادی" (۶۳/۲) میں فرمایا ہے اور اس کے ضعف کی جانب اشارہ کیا ہے۔ اسی طرح مناوی نے "فیض القدير" (۱۷/۶) میں
- البانی نے اس کو صحیح کہا ہے۔ "صحیح الجامع الصغیر" (۲۱۹/۵) (۵۷۹۶)۔
- عبد العظیم نے اپنے رسالہ میں کہا ہے کہ اس کی سند شواہد کی بنیاد پر حسن ہے۔ (ص ۲۳۱)۔
- (۳) "مسند احمد" (۱۹۹/۵) (۳۵۷۳ ح) تحقیق احمد شاہ کر۔ اور اس کی سند صحیح ہے۔ "الترمذی" (۳۵۸/۶) اور کہا کہ یہ حدیث حسن صحیح ہے۔ "سنن ابی داؤد" (۳۷۱/۱۱)۔
- (۴) "سنن ابی داؤد" (۳۷۰/۱۱)۔ البانی فرماتے ہیں: صحیح ہے، "صحیح الجامع الصغیر" (۷۱-۷۰/۵) (۵۱۸۰ ح) =

حضرت عبداللہ بن مسعود رضی اللہ عنہ سے روایت ہے بیان کرتے ہیں کہ رسول اللہ ﷺ نے فرمایا: دنیا نہ جائے گی یا نہ ختم ہوگی یہاں تک کہ میرے اہل بیت میں سے ایک شخص عرب کا بادشاہ ہو جس کا نام میرے نام پر ہوگا۔ اور ایک روایت میں ہے اس کا نام میرے نام پر اور اس کے باپ کا نام میرے باپ کے نام پر ہوگا۔

☆ صحیحین کی بعض حدیثیں جو مہدی سے متعلق ہیں:

۱- عن ابی ہریرۃ: قال: قال رسول اللہ ﷺ: کیف انتم اذا نزل ابن مریم فیکم، و امامکم منکم؟! (۱)

حضرت ابو ہریرہ رضی اللہ عنہ سے روایت ہے: بیان کرتے ہیں کہ رسول اللہ ﷺ نے فرمایا: تم کیسے ہو گے جب عیسیٰ بن مریم تم میں نازل ہوں گے اور تمہارا امام تمہیں میں سے ہوگا؟

۲- وعن جابر بن عبداللہ: قال: سمعت رسول اللہ ﷺ يقول: "لا تزال طائفة من امتی یقاتلون علی الحق ظاہرین الی یوم القیامة". قال: "فینزل عیسیٰ بن مریم علیہ السلام، فیقول امیرہم: تعال

= دیکھئے: رسالۃ عبدالعلیم فی المہدی (ص ۲۰۲)

ان دونوں روایات کا مدار عاصم بن النخوع پر ہے، جو ثقہ ہیں حسن الحدیث ہیں۔

احمد بن حنبل نے ان کو رحل صالح کہا ہے اور کہا کہ میں ان کی منتخب کردہ چیزوں کو پسند کرتا ہوں ابو حاتم نے صدوق، صالح الحدیث کہا ہے اور ان کو حافظ نہیں مانتا ہے، عقیلی نے کہا ہے کہ ان کے اندر سوء حفظ کے علاوہ اور کوئی کمی نہیں تھی، دارقطنی نے کہا ہے کہ ان کا حفظ پختہ نہیں تھا، اور ذہبی نے کہا کہ وہ قرأت میں معتبر اور حدیث میں درجہ اعتبار سے کم تر تھے، صدوق ہیں مگر وہ ہم کا شکار ہوتے ہیں، حسن الحدیث ہیں اور کہا کہ احمد اور ابو ذر نے ان کو ثقہ کہا ہے، اور یہ بھی کہا ہے کہ ان شخصین نے تخریج کی ہے لیکن یہ تخریج مقرونا ہے اصلاً ان سے روایت نہیں کی ہے، ابن حجر نے کہا ہے کہ صدوق ہیں، لیکن ان کے اوہام پائے جاتے ہیں، قرأت میں حجت ہیں۔

"میزان الاعتدال" (۲/۳۵۷) و "تقریب التہذیب" (۱/۳۸۳) "ذ" عون المعبود" (۱۱/۳۷۲).

(۱) "صحیح بخاری" کتاب احادیث الانبیاء، باب نزول عیسیٰ بن مریم علیہما السلام، (۶/۳۹۱) و "صحیح مسلم" کتاب

الایمان، باب نزول عیسیٰ بن مریم علیہما السلام، (۲/۱۹۳).

صل لنا. فيقول: لا؛ ان بعضكم على بعض امراء؛ تکرمة الله هذه

الامة“ (۱)

حضرت جابر بن عبد اللہ رضی اللہ عنہ سے روایت ہے بیان کرتے ہیں کہ رسول اللہ ﷺ نے فرمایا: میری امت کا ایک گروہ ہمیشہ حق پر قائل کرتا رہے گا وہ قیامت تک غالب رہیں گے۔ فرمایا: پھر عیسیٰ بن مریم ﷺ نازل ہوں گے تو ان کا امیر کہے گا، آئیے ہمیں نماز پڑھائیے تو کہیں گے نہیں تم میں سے بعض بعض پر امیر ہیں۔ یہ اللہ کا اس امت کے ساتھ اکرام ہے۔

۳- وعن جابر بن عبد الله : قال: قال رسول الله ﷺ: "يكون في

آخر امتي خليفة يحثي المال حثيا لا يعده عدد“.

قال الجريري (۲) - احد رواة الحديث-: "قلت لابي نصره (۳)

وابي العلاء (۴): اتريان انه عمر بن عبدالعزيز؟ فقالا: لا“ (۵)

حضرت جابر بن عبد اللہ سے روایت ہے بیان کرتے ہیں کہ رسول اللہ ﷺ نے فرمایا: میری امت کے آخر میں ایک خلیفہ ہوگا جو ہاتھ بھر بھر کے مال دیگا اور اسے شمار نہیں کرے گا۔

جریری - حدیث کے ایک راوی - فرماتے ہیں: ”میں نے ابو نصرہ اور ابو العلاء، سے

(۱) ”صحیح مسلم“ کتاب الایمان، باب نزول عیسیٰ بن مریم علیہ السلام حاکما، (۱۹۳/۲-۱۹۴)۔

(۲) ابو مسعود سعید بن ایاس الجریری البصری، یہ اہل بصرہ کے محدث تھے ثقہ تھے، اپنی وفات سے تین سال قبل مختلط ہو گئے تھے (یعنی حافظے میں تغیر رونما ہو چکا تھا)۔ ۱۴۴ھ میں وفات پائی۔ ”تہذیب التہذیب“ (۵/۳-۷)۔

(۳) منذر بن مالک بن قطعہ العبدي البصری، ثقہ ہیں صحابہ کی ایک جماعت سے روایت کیا ہے۔ ۱۰۸ھ میں وفات پائی۔ ”تہذیب التہذیب“ (۳۰۲/۱۰-۳۰۳)۔

(۴) یزید بن عبد اللہ بن الشحیر العامری، تابعی، ثقہ ہیں، صحابہ کی ایک جماعت سے روایت کیا ہے۔ ۱۰۸ھ میں وفات پائی۔ ”تہذیب التہذیب“ (۳۳۱/۱۱)۔

(۵) ”صحیح مسلم“ کتاب الفتن واثراط الساعة، (۳۸/۱۸-۳۹) بغوی ”شرح السنة“ باب المهدی، (۸۷/۱۵-۸۷) تحقیق شعیب الارناؤط۔ بغوی نے کہا ہے کہ یہ حدیث صحیح ہے اور مسلم نے اس کی تخریج کی ہے۔

پوچھا: کیا آپ لوگ یہ سمجھتے ہیں کہ وہ عمر بن عبدالعزیز ہیں؟ دونوں نے کہا: نہیں۔
یہ دو حدیثیں جو صحیحین میں وارد ہوئی ہیں دو امور پر دلالت کرتی ہیں۔

اول: عیسیٰ بن مریم علیہ السلام کے آسمان سے نازل ہونے کے وقت مسلمانوں کی امارت انہیں میں سے ایک شخص کے ہاتھ میں ہوگی۔

دوم: ان کے امیر کا نماز کے لئے حاضر ہونا، مسلمانوں کو نماز پڑھانا اور نزول کے وقت حضرت عیسیٰ علیہ السلام سے نماز پڑھانے کیلئے آگے بڑھنے کی گزارش کرنا یہ سب چیزیں اس امیر کی نیکی اور ہدایت پر دلالت کرتی ہیں اور ان احادیث میں اگرچہ لفظ مہدی کی تصریح نہیں آئی ہے مگر یہ سب ایک نیک آدمی کی صفات پر دلالت کرتی ہیں جو اس وقت مسلمانوں کی امامت کرائے گا، اور سنن و مسانید وغیرہ میں وہ حدیثیں آئی ہیں۔ جو صحیحین کی ان احادیث کی تفسیر کرتی ہیں اور اس بات پر دلالت کرتی ہیں کہ اس نیک آدمی کا نام محمد بن عبداللہ ہوگا اور انہیں مہدی کہا جائیگا اور حدیثیں ایک دوسرے کی تفسیر کرتی ہیں۔

اور اس پر دلالت کرنے والی حدیثوں میں سے وہ حدیث بھی ہے جسے حارث بن ابی اسامہ نے اپنی مسند میں جابرؓ کے واسطے سے روایت کیا ہے۔ بیان کرتے ہیں کہ رسول اللہ ﷺ نے فرمایا:
عیسیٰ بن مریم نازل ہوں گے تو ان کا امیر مہدی کہے گا.... (۱)

”یہ حدیث اس بات پر دلالت کرتی ہے کہ وہ امیر جنکے بارے میں صحیح مسلم میں یہ تذکرہ کیا گیا ہے کہ وہ عیسیٰ بن مریم علیہ السلام سے نماز کیلئے آگے بڑھنے کی گزارش کریں گے انہیں مہدی کہا جائے گا۔ اور شیخ صدیق حسن نے اپنی کتاب ”الاذاعہ“ میں مہدی سے متعلق بہت ساری احادیث کا تذکرہ فرمایا ہے اور ان میں سب سے آخر میں جابر کی وہی حدیث رکھی ہے جو مسلم کے یہاں مذکور ہوئی۔ پھر اس کے پیچھے فرمایا: اس میں مہدی کا ذکر تو نہیں ہے لیکن اس کا اور اس جیسی احادیث کا مہدی منتظر کے سوا کوئی اور محمل نہیں ہے جیسا کہ سابقہ خبر اور بہت سے آثار اس پر دلالت کرتے ہیں۔ (۲)

(۱) اس کا ذکر اور اس کی تخریج مگز چکی ہے۔

(۲) ”عقیدۃ اہل السنۃ والاثار فی المہدی المنتظر“ (ص ۱۷۵-۱۷۶) طبع اول ۱۳۰۲ھ مطبع الرشید، المدینہ، (الاذاعہ) (ص ۱۳۴)

احادیث مہدی کا تواتر

جن احادیث کا میں نے تذکرہ کیا ہے اور دیگر احادیث جنہیں میں نے طوالت کے خوف سے یہاں نقل نہیں کیا ہے وہ سب اسی بات پر دلالت کرتی ہیں کہ مہدی سے متعلق احادیث معنوی اعتبار سے متواتر ہیں۔ اور بعض علما و ائمہ نے اس کی صراحت فرمائی ہے۔ ذیل میں میں چند اقوال پیش کر رہا ہوں۔

۱- حافظ ابوالحسن الابری (۱) فرماتے ہیں: اس سلسلے میں خبریں متواتر و مستفیض ہیں کہ مہدی آئیں گے، وہ اہل بیت میں سے ہوں گے، سات سال تک بادشاہت کریں گے زمین کو عدل سے بھر دیں گے، اور عیسیٰ علیہ السلام نکل کر دجال کے قتل کرنے کے سلسلے میں ان کی مدد کریں گے اور وہ اس امت کی امامت کریں گے، اور عیسیٰ علیہ السلام ان کے پیچھے نماز پڑھیں گے۔ (۲)

۲- اور محمد البرزنجی (۳) اپنی کتاب ”الاشاعة لاشراط الساعة“ میں فرماتے ہیں: تیسرا باب بڑی بڑی نشانیوں اور ان قریبی علامات کے بیان میں جنکے پیچھے ہی قیامت آجائے گی اور یہ بہت سی ہیں انہیں میں سے ایک مہدی ہیں اور وہ پہلی نشانی ہیں اور جان لیجئے کہ ان کے متعلق وارد ہونے والی حدیثیں اختلاف روایات کے باوجود بے شمار ہیں۔ (۴)

نیز فرمایا: آپ کو یہ معلوم ہو چکا ہے کہ آخری زمانے میں مہدی کے وجود و خروج ان کے نسل

(۱) امام حافظ ابوالحسن محمد بن حسین الجستانی، مجود، روایت میں معتبر اور مصنف تھے۔ ابن خزیمہ اور ان کے طبقہ سے روایت کیا ہے اور ان کی ایک کتاب ”مناقب الشافعی“ ہے، متونی ۳۶۳۔

”تذکرۃ الحفاظ“ (۳/۹۵۳-۹۵۵)۔ ”شذرات الذہب“ (۳/۳۶۱-۳۷۲)۔

(۲) ”تہذیب الکمال فی اسماء الرجال“ (۳/۱۱۹۳) لا بی الحجاج یوسف المزنی۔ ”المنار المنیف“ (ص ۱۳۲)۔ ”فتح الباری“ (۶/۳۹۳-۳۹۴)۔ ”الحوای للفتاویٰ فی جزء العرف الوردی فی اخبار المہدی“ (۸۵/۲-۸۶) دیکھئے ”عقیدۃ اہل السنۃ والاثار فی المہدی المنتظر“ (ص ۱۷۱-۱۷۲)۔ شیخ عبدالحسن العباد۔

(۳) شیخ محمد بن عبدالرسول بن عبدالسید الحسنی البرزنجی، فقہاء شافعیہ میں سے ایک تھے۔ تفسیر وادب کے عالم تھے۔ بغداد، دمشق اور مصر کی جانب سفر کیا۔ مدینہ میں سکونت اختیار کی اور وہیں درس دیتے رہے۔ اور وہیں ۱۱۰۳ھ میں وفات پائی۔ اور ان کی چند مولفات بھی ہیں۔ دیکھئے ”الاعلام للزرکلی“۔ (۲۰۳-۲۰۴)۔

(۴) ”الاشاعة“ (ص ۸۷)۔

رسول ﷺ اور اولاد فاطمہ علیہا السلام میں سے ہونے کی احادیث معنوی تو اتر کی حد تک پہنچ چکی ہیں لہذا ان کے انکار کا کوئی معنی نہیں ہے۔^(۱)

۳- علامہ سفارینی^(۲) فرماتے ہیں:

مہدی کے خروج کی حدیثیں اس کثرت سے ہیں کہ معنوی تو اتر کی حد تک پہنچ گئی ہیں۔ اور یہ چیز علماء سنت کے یہاں اس قدر عام ہے کہ اسے ان کے عقائد میں سے شمار کیا گیا ہے۔

پھر انہوں نے خروج مہدی سے متعلق کچھ احادیث و آثار کا تذکرہ فرمایا ہے اور ان صحابہ کا نام بیان کیا ہے جنہوں نے ان حدیثوں کو روایت کیا ہے پھر فرمایا: بہت سے مذکور و غیر مذکور صحابہؓ سے متعدد روایات ہیں اور ان کے بعد تابعین سے مروی ہیں جس کا مجموعہ مفید علم قطعی ہے لہذا خروج مہدی پر ایمان رکھنا واجب ہے جیسا کہ اہل علم کے نزدیک مقرر ہے اور اہل سنت والجماعت کے عقائد میں مدون ہے۔^(۳)

۴- شوکانی فرماتے ہیں:

مہدی منتظر کے متعلق بتواتر خبر دینے والی جن احادیث پر آگاہی ممکن ہو سکی ان کی تعداد پچاس ہے، ان میں صحیح و حسن بھی ہیں اور ایسی ضعیف حدیثیں بھی ہیں جن کا ضعف منجر (یعنی دیگر احادیث کی تائید کی وجہ سے ختم ہو جاتا ہے)۔ اور یہ بلا شک و شبہ متواتر ہیں بلکہ اصول میں تحریر کردہ تمام اصطلاحات میں ان سے کتر پر بھی تواتر کا وصف صادق آتا ہے، اور صحابہ سے مروی وہ آثار بھی زیادہ ہیں جو مہدی کی صراحت کرنے والے ہیں وہ سب بھی مرفوع کے حکم میں ہیں کیونکہ اس طرح

(۱) "الاشاعة" (ص ۱۱۲) اور اللہ تعالیٰ کے علاوہ دیگر ناموں کے ساتھ عبدیت کا لگانا جائز نہیں ہے (عبدالرسول نام کجانب اشارہ ہے)۔
 (۲) علامہ محمد سالم سفارینی، حدیث، اصول، اور ادب کے عالم تھے، محقق تھے۔ سفارین میں ناپلس کے علاقے میں پیدا ہوئے۔ ان کی متعدد تصنیفات ہیں۔ عقیدہ کے باب میں نظم میں کتاب ہے جس کا نام ہے "لوامع او لوائح الانوار البہیة وسوا طع الاسرار الاثریہ المضیئة لشرح الدرۃ المزیئة فی عقد الفرقة المرصیة" اور انہیں کی کتاب ہے "غذاء الالباب شرح منظومة الآداب" اور "نفثات صدر المکمد وقرۃ عین المسعد شرح ثلاثیات مسند الامم احمد" ۱۱۸۸ھ میں ناپلس میں وفات پائی۔ دیکھئے "الاعلام" للزرکلی، (۱۳/۶)۔ (۳) "لوامع الانوار البہیة" (۸۴/۱۲)۔ "عقیدۃ اهل السنة والاثار" (ص ۱۷۳)

کے امور میں اجتہاد کی کوئی گنجائش نہیں ہوتی۔ (۱)

۵- اور صدیق حسن نے فرمایا (۲) ”مہدی کے سلسلے میں وارد روایات اختلافات کے باوجود بہت زیادہ ہیں معنوی تواتر کی حد تک پہنچ جاتی ہیں اور یہ سنن اور دیگر دو اویں اسلام معاجم اور مسانید وغیرہ میں موجود ہیں۔ (۳)

۶- شیخ محمد بن جعفر کتانی (۴) فرماتے ہیں: حاصل یہ ہے کہ مہدی منتظر کے متعلق وارد ہونے والی احادیث متواتر ہیں اسی طرح وہ حدیثیں بھی ہیں جو دجال اور نزول سیدنا عیسیٰ بن مریم علیہما السلام کے متعلق وارد ہوئی ہیں۔ (۵)

☆ وہ علماء جنہوں نے مہدی سے متعلق حدیثیں لکھی ہیں:

حدیث کی مشہور کتابیں سنن اربعہ اور مسانید جیسے مسند احمد ”مسند بزار“ مسند ابی یعلیٰ ”مسند حارث بن ابی اسامہ“ متدرک حاکم ”مصنف ابن ابی شیبہ“ صحیح ابن خزیمہ اور دیگر مصنفات (۶) جن میں مہدی کی احادیث کا تذکرہ کیا گیا ہے یہ اپنی جگہ پر ہیں ہی ان کے علاوہ بھی بعض علماء نے مہدی منتظر کے متعلق مستقل کتابیں لکھیں ہیں جن میں انہوں نے مہدی سے متعلق وارد ہونے والی احادیث

(۱) شوکانی کے ایک رسالے سے ماخوذ ہے جس کا نام ہے: ”التوضیح فی تواتر ما جاء فی المہدی المنتظر والدجال والمسیح“ اور صدیق حسن نے اس کا ذکر اپنی کتاب ”الاذاعة“ (ص ۱۷۳-۱۷۴) میں کیا ہے۔ اور شوکانی ہی سے اسے اپنی کتاب ”نظم المتناثر من الحدیث المتواتر“ (ص ۱۳۵-۱۳۶) میں نقل کیا ہے۔ نیز ”عقیدۃ اہل السنۃ والاثار فی المہدی المنتظر“ (ص ۱۷۳-۱۷۴) میں بھی۔

(۲) علامہ محمد صدیق خان بن حسن الحسینی البخاری القزوینی، تفسیر، حدیث، فقہ اور اصول میں ان کی تصنیفات ہیں بھوپال میں ٹھہرے اور وہاں کی ملکہ سے شادی کی اور ۱۳۰۷ھ میں وفات پائی۔ دیکھئے ”الاعلام“ (ص ۱۶۷-۱۶۸) للزرکلی۔

(۳) ”الاذاعة لما کان وما یکون بین یدی الساعة“ (ص ۱۱۲)۔

(۴) ابو عبد اللہ محمد بن جعفر بن ادریس الکتانی الحسینی القاسمی، مورخ اور محدث تھے قاس میں پیدا ہوئے۔ حجاز و دمشق کی جانب سفر کیا۔ پھر مغرب کی طرف لوٹ آئے اور قاس ہی میں ۱۳۳۵ھ میں وفات پائی۔ اور ان کی چند تصنیفات بھی ہیں۔ ”الاعلام“ (ص ۷۱۹-۷۲۰)۔

(۵) ”نظم المتناثر من الحدیث المتواتر“ (ص ۱۳۷) شیخ محمد بن جعفر الکتانی۔

(۶) دیکھئے ”عقیدۃ اہل السنۃ والاثار فی المہدی المنتظر“ (ص ۱۶۶-۱۶۸) للشیخ عبد الحسن العباد، انہوں نے ۳۶ کتابوں کا تذکرہ کیا ہے اور مہدی کے متعلق لکھنے والے ایک مجموعہ کا ذکر کیا ہے۔

کا ایک بڑا مجموعہ پیش کیا ہے۔ ان مؤلفات میں سے کچھ حسب ذیل ہیں۔

- ۱- حافظ ابو بکر ابن ابی خیشمہ (۱) نے مہدی کے متعلق وارد ہونے والی احادیث کو جمع کیا تھا جیسا کہ ابن خلدون نے اپنے مقدمہ میں سہیلی سے نقل کرتے ہوئے بیان فرمایا ہے۔ (۲)
- ۲- سیوطی نے ایک جزء کی تالیف کی ہے جس کا نام انہوں نے ”العرف الوردی فی اخبار المہدی“ رکھا ہے جو ”الحاوی للفتاوی“ کے ضمن میں مطبوع ہے۔ (۳)
- ۳- حافظ ابن کثیر نے اپنی کتاب ”النهاية، الفتن والملاحم“ میں ذکر فرمایا ہے کہ انہوں نے مہدی کے بیان میں الگ سے ایک مستقل جزء لکھا ہے۔ (۴)
- ۴- مہدی کی حالت کے بیان میں علی متقی ہندی (۵) کا ایک رسالہ ہے۔ (۶)
- ۵- ابن حجر مکی (۷) کی ایک تالیف ہے جس کا نام انہوں نے ”القول المختصر فی علامات المہدی المنتظر“ رکھا ہے۔ (۸)
- ۶- ملا علی قاری (۹) کی ایک کتاب ہے جس کا نام ہے ”المشرب الوردی فی مذهب

(۱) حافظ ابو بکر احمد بن ابی خیشمہ، ان کے والد زہیر بن حرب ہیں، حافظ حدیث ہیں اور مسلم کے شیوخ میں سے ہیں، احمد بن حنبل اور ابن معین سے علم حاصل کیا۔ ادب کے بھی راوی تھے ان کی ایک کتاب، ”التاریخ الکبیر“ ہے جس کے بارے میں ذہبی نے کہا ”اس سے زیادہ فوائد سے بھرپور میں نے کوئی کتاب نہیں دیکھی“۔ ۲۷۹ھ میں وفات پائی۔

دیکھئے ”سیر اعلام النبلاء“ (۱۱/۳۹۲-۳۹۳)۔ ”تذکرۃ الحفاظ“ (۲/۵۹۶)۔ ”طبقات الحنابلہ“ (۱/۳۳۱)۔ (۱) ”تاریخ ابن خلدون“ المقدمة (ص ۵۵۶)۔

(۲) ”الحاوی للفتاوی“ (۲/۵۷۱)۔ (۳) ”النهاية، الفتن والملاحم“ (۱/۳۰۱)۔

(۴) علی بن اسام الدین الہندی، فن حدیث میں اشتغال رکھنے والوں میں سے تھے، مکہ میں بود و باش اختیار کی اور وہیں ۹۷۵ھ میں وفات پائی۔ ”شذرات الذهب“ (۸/۳۷۹)۔ ”الاعلام“ (۳/۲۷۱)۔

(۵) ”الاشاعة لاشراط الساعة“ (ص ۱۳۱)۔

(۶) شہاب الدین احمد بن محمد بن علی بن حجر ایشمی، فقیہ شافعی تھے، صاحب تصنیفات ہیں۔ ۹۷۳ھ میں وفات پائی۔ اور ایک قول یہ ہے کہ ۹۸۳ھ میں وفات پائی۔ ”شذرات الذهب“ (۸/۳۷۰)۔ ”الاعلام“ (۱۱/۲۳۳)۔

(۷) دیکھئے ”الاشاعة“ (۱۰۵)۔ ”لوامع الانوار“ (۲/۷۲)۔ اور عبدالعلیم کا رسالہ مہدی کے بارے میں (ص ۴۳)۔

(۸) علی بن سلطان محمد نور الدین البرہوی، فقیہ حنفی، مکہ میں سکونت اختیار کی اور وہیں ۱۰۱۳ھ میں وفات پائی اور ان کی متعدد تصنیفات ہیں۔ ”الاعلام“ (۵/۱۲)۔

المہدی“۔ (۱)

۷۔ مرعی بن یوسف حنبلی (۲) کی ایک کتاب ہے ”فوائد الفکر فی ظہور المنتظر“ (۳)

۸۔ شوکانی کی ”التوضیح فی تواتر ماجاء فی المہدی المنتظر والدجال و

المسیح“۔ (۴)

۹۔ اور صدیق حسن نے فرمایا: ملت کے کامل ماہتاب روشن سید علامہ محمد بن اسماعیل امیر

یرمائی (۵) نے ان احادیث کو جمع کیا ہے جو اس بات کا فیصلہ دینے والی ہیں کہ آل محمد ﷺ میں سے مہدی

کا خروج ہوگا اور وہ آخری زمانے میں ظاہر ہوں گے۔ (۶)

مہدی کی احادیث کا انکار کرنے والے اور ان کی تردید:

گزشتہ صفحات میں صحیح احادیث کا ایک مجموعہ آپ کی خدمت میں پیش کر چکا ہوں جس سے قطعی طور پر اس بات کا ثبوت مل جاتا ہے کہ آخری زمانے میں مہدی کا ظہور ہوگا۔ جو عدل پرور حاکم اور منصف مزاج امام ہوں گے۔ اور ان علماء کے کلام کا ایک مجموعہ پیش کیا ہے جنہوں نے احادیث مہدی کے تواتر کی تصریح فرمائی ہے اسی طرح بعض ان تالیفات کا تذکرہ کیا ہے جو علماء نے ان کی حالت کے متعلق لکھا ہے۔

مگر یہ چیز انتہائی افسوس ناک ہے کہ مؤلفین (۷) کا ایک گروہ جو اس زمانے میں ظاہر ہوا ہے مہدی کے ظہور کا منکر ہے اور ان کی احادیث کو متناقض اور باطل بتاتا ہے اور کہتا ہے کہ مہدی صرف

(۱) ”الاشاعة“ (ص ۱۱۳)۔

(۲) مرعی بن یوسف الکریمی المقدسی، فقہاء کبار میں سے تھے ادیب اور مورخ تھے۔ ان کی تصنیفات کی تعداد تقریباً ستر ہے۔ قاہرہ میں ۱۰۳۳ھ میں وفات پائی۔ ”الاعلام“ (۲۰۳/۷)۔

(۳) ”لوامع الانوار“ (۷۶/۲)۔ ”الاذاعة“ (ص ۱۳۷-۱۳۸)۔

(۴) ”الاذاعة“ (ص ۱۱۳)۔

(۵) محمد بن اسماعیل بن صلاح بن محمد الحسنی الکحلانی ثم الصنعانی۔ ”سبل السلام شرح بلوغ المرام“ کے مصنف ہیں اور ان کی اور بھی تصنیفات ہیں، صنعاء میں ۱۱۸۲ھ میں وفات پائی۔

”الاعلام“ (۳۸/۶)۔

(۶) ”الاذاعة“ (ص ۱۱۳)۔

(۷) نمایاں شخصیتیں حسب ذیل ہیں: شیخ محمد رشید رضا ”تفسیرہ العنار“ (۵۰۴-۴۹۹/۹) محمد فرید وجدی ”دائرة معارف القرن العشرين“ (۴۸۰/۱۰)۔

ایک افسانہ ہیں جسے شیعوں نے گڑھا ہے پھر وہ اہل سنت کی کتابوں میں داخل ہو گیا۔
ان میں سے بعض مؤلفین مورخ ابن خلدون^(۱) سے متاثر ہیں جن کے بارے میں مشہور ہے
کہ انہوں نے مہدی کی احادیث کو ضعیف گردانا ہے حالانکہ ابن خلدون اس میدان کے شہ سواروں
میں سے نہیں ہیں کہ ان کی بات تصحیح و تضعیف کے سلسلے میں قبول کی جائے۔ مستزاد یہ کہ انہوں نے
مہدی کی بہت ساری احادیث کو پیش کرنے اور بہت سی اسانید پر اعتراض کرنے کے بعد فرمایا: یہ جملہ
احادیث ہیں جن کی تخریج ائمہ نے مہدی کے احوال اور آخری زمانے میں ان کے خروج کے متعلق کی
ہیں اور جیسا کہ آپ نے دیکھا ان میں سے تھوڑی یا بہت ہی تھوڑی نقد سے سلامت پچی ہیں۔^(۲)
ان کی عبارت اس بات پر دلالت کرتی ہے کہ ان کے نقد سے تھوڑی حدیثیں سلامت بچ
رہی ہیں۔

ہم کہتے ہیں اگر ایک بھی حدیث صحیح ہو جائے تو مہدی کے متعلق حجت کے اعتبار سے
کافی ہوگی۔

جبکہ حالت یہ ہے کہ یہاں صحیح اور متواتر حدیثیں موجود ہیں، شیخ احمد شاہ ابن خلدون کی تردید

= احما مین، "ضحی الاسلام" (۲۳۱-۲۳۲/۳) عبد الرحمن محمد عثمان "تحفة الاحوذی" (۲۷۴/۶) کی تعلیق، محمد عبد اللہ
عنان "مواقف حاسمة فی تاریخ الاسلام" (ص ۳۶۴-۳۵۹) محمد فہیم ابو عبیدہ "تعلیق النہایة / الفتن والملاحم" لابن
کثیر، (۳۷۱) عبد الکریم الخطیب، "المسیح فی القرآن والتوراة والانجیل" (ص ۵۳۹) شیخ عبد اللہ بن زید آل محمود "لا
مہدی ینتظر بعد الرسول ﷺ خیر البشر".

اور شیخ عبد الحسین بن محمد العباد نے اپنی گر افندہ کتاب "الرد علی من کذب بالاحادیث الصحیحة الواردة فی المہدی"
میں ان تمام علماء کرام کی تردید کی ہے اور مذکورہ لوگوں میں سے خاص طور پر شیخ ابن محمود کے رسالہ کو موضوع بحث بنایا ہے، اور اس میں
جتنی باتیں حق و صواب سے دور تھیں ان کی وضاحت کی ہے۔ فجزاه اللہ احسن الجزاء۔

(۱) عبد الرحمن بن محمد بن محمد بن خلدون البوزید، ولی الدین الحضرمی الاشعری، اپنی اس کتاب سے مشہور ہوئے "العمر و دیوان المبتدأ
والخمر فی تاریخ العرب والحجم والبربر" سات جلدوں میں طبع ہوئی جس میں اول مقدمہ ہے، اور ان کی متعدد تصنیفات اور اشعار ہیں
لونس میں ان کی پرورش ہوئی اور مصر کی جانب سفر کیا، وہاں مالکیہ کے مسند قضاء پر متمکن ہوئے، قاہرہ میں ۸۰۸ھ میں وفات پائی۔
رحمہ اللہ۔ "شذرات الذهب" (۷۶۷-۷۷۷) و "الاعلام" (۳۳۰/۳)۔

(۲) "مقدمة تاریخ ابن خلدون" جلد اول (ص ۵۷۴)۔

کرتے ہوئے فرماتے ہیں: ابن خلدون کو محمد شین کا یہ قول صحیح طرح سے استعمال کرنا نہیں آیا کہ جرح تعدیل پر مقدم ہے، اگر وہ ان کے اقوال اور ان کی گہرائی سے آگاہ ہوتے تو اس طرح کی کوئی بات نہ کہتے جیسی انہوں نے کہی ہے۔ پڑھ لیا ہوتا اور جان گئے ہوتے لیکن انہوں نے اپنے زمانے کی سیاسی رائے سے مغلوب ہونے کی بنا پر مہدی کی احادیث کو ضعیف قرار دینا چاہا ہے۔^(۱)

پھر انہوں نے بیان فرمایا ہے کہ ابن خلدون نے اس فصل میں مہدی سے متعلق جو کچھ بھی لکھا ہے وہ سب اسماء الرجال اور نقد علی کے سلسلے میں غلطیوں سے پر ہیں اور ان کی جانب سے بایں طور معذرت کی ہے کہ ہو سکتا ہے کہ یہ غلطیاں ناخین کی جانب سے ہوں اور مصححین کی لاپرواہی کا نتیجہ ہوں۔ واللہ اعلم۔

اختصار کو ترجیح دیتے ہوئے میں یہاں پر مہدی سے متعلق صرف شیخ محمد رشید رضا کا کلام پیش کر رہا ہوں اور یہ دیگر منکرین احادیث مہدی کا نمونہ ہے۔

آل رحمۃ اللہ علیہ فرماتے ہیں ”جہاں تک مہدی سے متعلق وارد احادیث میں تعارض کا معاملہ ہے تو وہ بہت قوی اور بہت ظاہر ہے اور روایات کے درمیان جمع کرنا بہت دشوار ہے ان کا انکار کرنے والے اکثریت میں ہیں اور ان میں شبہ غالب ہے اسی لئے شیخین نے اپنی اپنی صحیح میں ان کی روایات میں سے کسی کو بھی قابل اعتناء نہیں سمجھا ہے اور یہ حدیثیں اسلامی اقوام میں فتنوں اور فسادات کے بھڑکانے کا بہت بڑا سبب رہی ہیں۔“^(۲)

پھر انہوں نے اپنے گمان کے مطابق احادیث مہدی کے تعارض اور ان کے بے وقعت ہونے کے نمونے پیش کئے ہیں۔

اسی ضمن میں فرماتے ہیں اہل سنت والجماعت کے نزدیک ان کے نام اور ان کے والد کے نام کے سلسلے میں سب سے مشہور روایت یہ ہے کہ وہ محمد بن عبد اللہ اور ایک روایت کے مطابق احمد بن عبد اللہ، اور شیعہ امامیہ اس بات پر متفق ہیں کہ وہ محمد بن حسن عسکری ہیں اور یہ دونوں ان کے گیارہویں

(۱) "مسند الامام احمد" (۱۹۸-۱۹۷/۵).

(۲) "تفسیر المنار" (۳۹۹/۹).

اور بارہویں ائمہ معصومین میں سے ہیں اور ان کا لقب ”الحجہ“ ”القائم“ ”المنتظر“ ہے اور کیسانہ (۱) کا خیال ہے کہ مہدی محمد بن حنفیہ ہیں اور وہ جبل رضوان میں زندہ اور مقیم ہیں۔ (۲)

فرماتے ہیں ان کے نسب کے بارے میں مشہور ہے کہ وہ اولاد حسن میں سے علوی فاطمی ہیں اور بعض روایات کے مطابق حضرت حسین کی اولاد میں سے ہیں اور یہی شیعہ امامیہ کے قول کے موافق ہے اور یہاں بہت سی حدیثیں ایسی بھی ہیں جو اس بات کی صراحت کرتی ہیں کہ وہ عباس کی اولاد میں سے ہوں گے۔ (۳)

پھر انہوں نے یہ بیان کیا ہے کہ کتب حدیث میں بہت سی اسرائیلی روایات داخل ہو گئیں ہیں اسی طرح مہدی کی احادیث کے وضع کرنے میں فارسی، عباسی اور علوی عصبیات کا بہت بڑا کردار رہا ہے اور ہر گروہ اس بات کا دعویدار ہے کہ وہ انہیں میں سے ہوں گے اور مسلمانوں کو مدہوش رکھنے کے لئے یہودیوں اور فارسیوں نے ان روایات کو خوب رواج دے رکھا ہے تاکہ مسلمان مہدی کے ظہور پر بھروسہ کر کے بیٹھ رہیں جن کے ذریعہ اللہ تعالیٰ دین کی تائید فرمائے گا اور عدل کو سارے جہاں میں عام کر دے گا۔ (۴)

شیخ رشید رضا کی بات کا جواب یہ ہے کہ خروج مہدی کی روایات صحیح اور معنوی اعتبار سے متواتر ہیں جیسا کہ سابقہ صفحات میں ان احادیث کا مجموعہ اور ان علماء کی تصریحات پیش کی جا چکی ہیں جنہوں نے ان کی صحت اور تواتر کو تسلیم کیا ہے، رہا یہ دعویٰ کہ شیخین نے روایات مہدی میں سے کسی روایت کو قابل اعتناء نہیں سمجھا تو ہمارا جواب یہ ہے کہ ساری ساری سنتیں فقط صحیحین ہی میں مدون نہیں ہیں بلکہ ان دونوں کے علاوہ دیگر سنن، مسانید اور معاجم وغیرہ دو اویں حدیث میں بہت سی صحیح

(۱) کیسانہ، رافضہ کا یہ ایک فرقہ ہے یہ جھوٹے مختار بن ابی عبید ثقفی کے تبعین ہیں۔ اور یہ حضرت علی رضی اللہ عنہ کے غلام کیسان کی جانب منسوب ہیں۔ اور ایک قول یہ ہے کہ کیسان محمد بن الحنفیہ کا لقب ہے۔

”الفرق بین الفرق“ (ص ۳۸) تحقیق محمد علی الدین عبدالمجید

(۲) ”تفسیر المنار“ (۵۰۱/۹)

(۳) ”تفسیر المنار“ (۵۰۲/۹)

(۴) ”تفسیر المنار“ (۵۰۳-۵۰۱/۹)

حدیثیں موجود ہیں۔

ابن کثیر فرماتے ہیں: بخاری و مسلم نے ان تمام احادیث کے اخراج کا التزام نہیں کیا ہے جن پر صحیح کا حکم لگتا ہے کیونکہ ان دونوں نے ایسی بہت سی احادیث کو صحیح قرار دیا ہے جو ان کی کتابوں میں نہیں ہیں۔ جیسا کہ ترمذی وغیرہ نے بخاری سے ایسی حدیثوں کی تصحیح نقل فرمائی ہے جو ان کے یہاں نہیں ہیں بلکہ سنن وغیرہ میں ہیں۔^(۱)

رہی یہ بات کہ احادیث میں بہت سی اسرائیلیات داخل ہو گئیں ہیں اور ان میں سے بعض شیعہ وغیرہ متعصبین کی وضع کردہ ہیں تو یہ بات صحیح ہے لیکن ائمہ حدیث نے صحیح اور غیر صحیح کی وضاحت کر دی ہے اور موضوعات اور ضعیف روایات کا بیان کرنے کے سلسلے میں کتابیں تصنیف کی ہیں اور رجال پر حکم کے متعلق اس طرح دقیق قواعد وضع کئے ہیں کہ کوئی بھی جھوٹا یا صاحب بدعت ان کی گرفت سے بچ نہیں سکا، بلکہ انہوں نے اس کے معاملے کو ظاہر کر دیا، چنانچہ اللہ تعالیٰ نے سنت کو کھلواڑ کرنے والوں کی تحریف اور باطل پرستوں کی متعصبانہ روش کا شکار ہونے سے محفوظ کر دیا ہے، اور یہ اللہ تعالیٰ کی جانب سے اس دین کی حفاظت کا انتظام ہے۔

اگر تعصب کی بنیاد پر مہدی کے متعلق کچھ روایتیں گھڑی گئی ہیں تو اس کا یہ مطلب نہیں ہوتا کہ ہم ان کے متعلق وارد ہونے والی صحیح روایات کو چھوڑ دیں، جبکہ صحیح روایات میں ان کی صفات ان کا نام اور ان کے والد کا نام بتا دیا گیا ہے، لہذا جب کوئی شخص کسی انسان کو معین کر کے یہ کہے کہ یہ مہدی ہیں اور صحیح احادیث میں وارد تفصیلات سے اس کی تائید نہ ہوتی ہو تو محض اس شخص کے دعویٰ کر دینے کی وجہ سے یہ نہیں ہو سکتا کہ احادیث میں مہدی کی جو تفصیلات وارد ہوئیں ہیں ان کا بھی انکار کر دیا جائے۔

پھر حقیقی مہدی کو اس بات کی ضرورت نہیں ہوگی کہ کوئی ان کے لئے دعوت دے بلکہ اللہ تعالیٰ جب چاہے گا لوگوں کے لئے ان کو ظاہر کر دیگا اور وہ واضح علامات کے ذریعہ انہیں پہچان لیں گے۔ رہا تعارض کا دعویٰ تو یہ ان روایات کی وجہ سے پیدا ہوا ہے جو صحیح نہیں ہیں جبکہ الحمد للہ صحیح روایات میں کوئی تعارض نہیں پایا جاتا۔

(۱) "الباعث الحثیث / شرح اختصار علوم الحدیث لابن کثیر" (ص ۲۵)

نیز اہل سنت کے ساتھ شیعہ کے اختلاف کی کوئی حیثیت نہیں اور حاکم عادل کتاب اور سنت صحیحہ ہیں، اور یہ جائز نہیں ہے کہ شیعوں کی خرافات و باطلیل کو معیار بنا کر ثابت شدہ حدیث رسول ﷺ کو رد کر دیا جائے۔

علامہ ابن قیم مہدی پر گفتگو کرتے ہوئے فرماتے ہیں: رہے امامیہ روافض تو ان کا ایک چوتھا قول ہے اور وہ یہ ہے کہ مہدی محمد بن حسن عسکری ^(۱) منتظر ہیں جو حسین بن علی کی اولاد میں سے ہیں حسن کی اولاد میں سے نہیں ہیں، وہ شہروں میں حاضر ہیں نظروں سے غائب ہیں۔ جو عصا کا وارث بناتے ہیں اور انار کی کا خاتمہ کرتے ہیں، پانچ سو سال سے زائد عرصہ سے بچپن کی حالت میں سامرہ کی سرنگ میں داخل ہیں، پھر اس کے بعد کسی آنکھ نے انہیں نہیں دیکھا اور نہ ان کے بارے میں کسی خبر یا نشانی کا احساس ہوا، یہ لوگ (یعنی شیعہ) ہردن ان کا انتظار کرتے ہیں اور گھوڑا لیکر سرنگ کے دروازے پر کھڑے رہتے ہیں، اور انہیں پکارتے ہیں کہ وہ ان کی طرف نکل آئیں، نکلے اے مولانا! نکلے اے مولانا!

پھر حسرت و محرومی لئے لوٹ جاتے ہیں یہی ان کی روش ہے اور یہی ان کے امام کی روش ہے۔ اور جس نے بھی کہا اچھی بات کہی۔

کلمتموہ بجهلکم ما انا

ما آن لسر داب ان یلد الذی

ثلثتم العنقاء والغیلانا

فعلی عقولکم العفاء فانکم

ترجمہ: کیا ابھی سرداب (سرنگ) کے لئے وہ وقت نہیں آیا ہے کہ وہ اس شخصیت کو جن دے جس سے تم نے اپنی جہالت کی وجہ سے گفتگو کی ہے ابھی وقت نہیں آیا؟

تمہاری عقلوں کی بربادی ہو کہ تم نے عنقاء اور غیلان کا تیسرا پیدا کر دیا (عنقاء اور غیلان کسی معدوم شی کی تمثیل میں پیش کئے جاتے ہیں)۔

(۱) اگر ان کے وجود کو تسلیم کیا جائے تو اس بنیاد پر ان کی ولادت ۲۵۶ھ اور وفات ۲۷۵ھ ہے، جبکہ شیخ الاسلام ابن تیمیہ نے ان کے وجود ہی سے انکار کیا ہے۔

”منہاج السنۃ“ (۱۳۱/۲)۔ اور ”الاعلام“ للزرکلی، (۸۰/۶)

یہ لوگ بنی آدم پر عاز بن کر رہ گئے ہیں، ہنسی کا سامان ہیں کہ جن سے ہر عقل مند ہنستا ہے۔ (۱)

حدیث: لا مہدی الا عیسیٰ بن مریم (عیسیٰ بن مریم کے سوا اور

کوئی مہدی نہیں) اور اس کا جواب

بعض منکرین احادیث مہدی نے اس حدیث کو حجت بنایا ہے جسے ابن ماجہ اور حاکم نے انس بن مالک رضی اللہ عنہ سے روایت کیا ہے کہ رسول اللہ ﷺ نے فرمایا:

”لا یزداد الامر الا شدة، ولا الدنیا الا ادباراً، ولا الناس الا شحاً،
ولا تقوم الساعة الا علی شرار الناس، ولا المہدی الا عیسیٰ بن
مریم“ (۲)

معاملے کی شدت بڑھتی ہی جائے گی اور دنیا صرف ادبار کی طرف جائے گی اور
لوگوں کے اندر حرص و بخلت بڑھتی ہی جائے گی اور قیامت نہ قائم ہوگی مگر بدترین
لوگوں پر اور عیسیٰ بن مریم کے سوا اور کوئی مہدی نہیں ہے۔

ان کا جواب یہ ہے کہ یہ حدیث ضعیف ہے کیونکہ اس کا مدار محمد بن خالد جندی پر ہے۔ ان کے
متعلق ذہبی فرماتے ہیں: ازدی نے کہا یہ منکر الحدیث ہیں اور ابو عبد اللہ حاکم نے فرمایا مجہول ہیں، میں
(یعنی ذہبی) کہتا ہوں: ان کی حدیث: ”عیسیٰ بن مریم کے سوا کوئی مہدی نہیں“ خبر منکر ہے اس کی
تخریج ابن ماجہ نے کی ہے۔ (۳)

شیخ الاسلام ابن تیمیہ فرماتے ہیں: یہ حدیث ضعیف ہے ابو محمد بن ولید بغدادی وغیرہ نے اس

(۱) ”العنار المنیف“ (ص ۱۵۲-۱۵۳)۔

(۲) ”سنن ابن ماجہ“ (۲/۱۳۳۰-۱۳۳۱)۔ ”مستدرک الحاکم“ (۳/۲۳۱-۲۳۲)۔

حاکم فرماتے ہیں: اس حدیث کی جعلت مجھ تک پہنچی ہے اسی پر بطور تعجب میں نے اسے ذکر کیا ہے ورنہ مستدرک علی الشیخین، رضی اللہ
عنہما میں اسے حجت کے طور پر داخل نہیں کیا ہے: اس مقام پر تو اس حدیث کے مقابلے میں حدیث سفیان کا بیان کرنا زیادہ مناسب
ہے..... عن عاصم بن بہدلة عن زر بن جیش عن عبد الله بن مسعود عن النبي ﷺ: قال: لا تذهب الايام
والليالي حتى يملك (فذكر الحديث الى آخره، وقد سبق ذكره)

(۳) ”میزان الاعتدال“ (۳/۵۳۵)۔

پر اعتماد کیا ہے حالانکہ یہ ان احادیث میں سے نہیں ہے جن پر اعتماد کیا جاتا ہے، اسے ابن ماجہ نے یونس سے بواسطہ شافعی روایت کیا ہے اور شافعی نے اہل یمن میں سے کسی شخص سے اسے روایت کیا ہے جسے محمد بن خالد جندی کہا جاتا ہے، یہ شخص ان لوگوں میں سے نہیں ہے، جنہیں حجت بنایا جاتا ہے، اور یہ حدیث مسند شافعی میں موجود نہیں ہے، یہ بھی کہا گیا ہے کہ نہ تو شافعی نے اس حدیث کو جندی سے سنا ہے نہ یونس نے اسے شافعی سے سنا ہے۔^(۱)

حافظ ابن حجر نے ان کے متعلق فرمایا کہ یہ مجہول ہیں۔^(۲)

اور حافظ ابن کثیر نے اس سلسلے میں مخالفت کی ہے، چنانچہ وہ اس ضمن میں فرماتے ہیں: یہ حدیث محمد بن خالد جندی صنعانی الموزن شیخ شافعی کی حدیث سے مشہور ہے۔ اور اس حدیث کو ان سے کئی لوگوں نے روایت کیا ہے اور وہ مجہول نہیں ہیں جیسا کہ حاکم کا گمان ہے، بلکہ ابن معین سے یہ روایت ملتی ہے کہ انہوں نے جندی کو ثقہ کہا ہے۔ التبعہ کچھ ایسے رواۃ ہیں جنہوں نے اس حدیث کو ان سے بواسطہ ابان بن ابی عیاش بواسطہ حسن بصری مرسل بیان کیا ہے، اور ہمارے شیخ نے "التہذیب"^(۳) میں بعض لوگوں کے واسطے سے بیان فرمایا ہے کہ انہوں نے خواب میں امام شافعی کو یہ فرماتے ہوئے دیکھا کہ یونس بن عبدالاعلیٰ صوفی نے مجھ پر جھوٹ باندھا ہے یہ میری حدیثوں میں سے نہیں ہے، میں (ابن کثیر) کہتا ہوں: یونس بن عبدالاعلیٰ صدنی ثقہ میں سے ہیں محض خواب کی وجہ سے انہیں مطعون نہیں گردانا جا سکتا۔ ویسے یہ حدیث یونہی دیکھنے میں ان احادیث کے مخالف نظر آتی ہے جو ہم نے غیر عیسیٰ بن مریم کے مہدی ہونے کے اثبات میں بیان کی ہے، یا تو ان کے نزول سے قبل جیسا کہ زیادہ ظاہر ہے۔ واللہ اعلم۔ یا ان کے نزول کے بعد، حالانکہ غور و تامل کے وقت ان دونوں میں کوئی منافات نہیں پائی جاتی بلکہ اس سے مراد یہ ہے کہ صحیح معنوں میں پورے پورے مہدی تو عیسیٰ بن مریم ہی ہیں اور یہ چیز اس بات کی منافی نہیں ہے کہ ان کے علاوہ بھی کوئی مہدی ہے۔ واللہ اعلم۔^(۴)

(۱) "منہاج السنة النبویة" (۲۱۱/۳)

(۲) "تقریب التہذیب" (۱۵۷/۶).

(۳) "تہذیب الکمال فی اسماء الرجال" (۱۱۹۳-۱۱۹۳/۳).

(۴) "النهاية / الفتن والملاحم" (۳۲/۱).

ابو عبد اللہ قرطبی فرماتے ہیں ”اس بات کا احتمال پایا جاتا ہے کہ نبی علیہ الصلاۃ والسلام کے اس قول: ”عیسیٰ کے سوا کوئی مہدی نہیں ہے“ اس سے مراد یہ ہو کہ عیسیٰ علیہ السلام کے سوا کوئی کامل و معصوم مہدی نہیں ہے، اس طریقے سے احادیث کے درمیان توافق پیدا ہو جاتا ہے اور تعارض رفع ہو جاتا ہے۔ (۱)

میں کہتا ہوں کہ اس کے ثبوت کا احتمال فرض ہی کر لیا جائے تو بھی یہ حدیث ان بہت ساری احادیث کے سامنے نہیں ٹک سکتی جو مہدی کے متعلق ثابت ہیں اور وہ حدیثیں سند کے اعتبار سے اس حدیث کے مقابلے میں زیادہ صحیح ہیں جس کے متعلق ثبوت اور عدم ثبوت کے سلسلے میں علماء کے اقوال مختلف ہیں۔ واللہ اعلم۔



(۱) ”التذکرۃ فی احوال الموتی وامور الآخرة“ (ص ۶۱۷)۔

دوسری فصل مسیح دجال

مسیح کا معنی:

ابو عبد اللہ قرطبی نے اس لفظ کے اشتقاق میں تیس احوال بیان کئے ہیں (۱) اور صاحب قاموس نے یہ سلسلہ پچاس احوال تک پہنچا دیا ہے (۲) اس لفظ کا اطلاق حد درجہ سچے پر بھی ہوتا ہے اور حد درجہ گمراہ اور کذاب جھوٹے پر بھی ہوتا ہے۔

چنانچہ حضرت عیسیٰ علیہ السلام: صدیق (حد درجہ سچے) اور مسیح دجال حد درجہ گمراہ اور جھوٹا ہے۔

اللہ تعالیٰ نے دو مسیحوں کو پیدا فرمایا ہے جن میں سے ایک دوسرے کی ضد ہے۔ عیسیٰ علیہ السلام تو مسیح ہدایت ہیں اللہ کی اجازت سے اندھوں اور برص زدہ لوگوں کو ٹھیک کرتے ہیں اور مردوں کو زندہ کرتے ہیں، اور دجال۔ لعنہ اللہ۔ مسیح ضلالت (گمراہی) ہے، ان نشانیوں کے ذریعہ جو اسے ملی ہیں لوگوں کو فتنے میں ڈال دیگا، جیسے بارش کا برسانا، زمین کو سبزے اگا کر زندہ کر دینا اور دیگر خوارق۔ دجال کو مسیح اس لئے کہا جاتا ہے کہ اس کی ایک آنکھ خراب ہوگی یا پھر اس لئے کہا جاتا ہے کہ وہ چالیس دن میں ساری روئے زمین کو طے کر لے گا۔ (۳)

پہلا قول راجح ہے کیونکہ حدیث میں آیا ہے کہ:

(۱) "التذکرۃ" (ص ۶۷۹)۔

(۲) "ترتیب القاموس" (۲۳۹/۳) صاحب قاموس نے ان تمام احوال کو اپنی کتاب "شرح مشارق الانوار" وغیرہ میں ذکر کیا ہے۔

(۳) "النهاية في غريب الحديث" (۳۲۶/۳-۳۲۷) "ذلسان العرب" (۵۹۳/۲-۵۹۵)۔

”ان الدجال ممسوح العين“ (۱)
دجال ممسوح العين (خراب آنکھوں والا) ہوگا۔

دجال کا معنی:

دجال کا لفظ عربوں کے اس قول دجل البعیر سے ماخوذ ہے، یہ اس وقت بولا جاتا ہے جب اونٹ کو تار کول سے طلا کیا جاتا ہے اور اس کے پورے جسم پر اس کی لیپ کر دی جاتی ہے۔ (۲)
دجل کی اصل: اس کا معنی خلط ملط کرنے کے ہیں، جب گھلا ملا دیا جائے اور خلط ملط کر دیا جائے تو کہا جاتا ہے دَجَل۔

دجال کے معنی خلط ملط کر دینے والا، جھوٹا، شاطر، نوسر باز، یہ فعال کے وزن پر مبالغہ کے صیغوں میں سے ہے، یعنی اس سے جھوٹ اور تلبیس (۳) کا خوب صدور ہوتا ہے، اس کی جمع دجالون ہے اور امام مالک نے اس کی جمع میں دجالہ استعمال کیا ہے یہ جمع تکسیر ہے۔ (۴)
قرطبی نے ذکر کیا ہے کہ دجال کا لغت میں دس وجوہ پر اطلاق ہوتا ہے (۵)
دجال کا لفظ جھوٹے کانے مسیح کا علم بن گیا ہے چنانچہ جب دجال کہا جاتا ہے تو ذہن میں اس کے سوا کوئی نہیں آتا۔

دجال کو دجال اس لئے کہا جاتا ہے کہ وہ حق کو باطل کے ذریعہ ڈھانپ دے گا یا اس وجہ سے کہ وہ اپنے جھوٹ، تلبیس اور شاطرانہ چالوں کی وجہ سے اپنے کفر کو لوگوں سے چھپالے جائے گا اور یہ بھی وجہ بیان کی گئی ہے کہ وہ اپنی بھاری جمعیت کی وجہ سے حقیقت کو چھپالے گا۔ (۶)۔ واللہ اعلم۔

(۱) ”صحیح مسلم“ کتاب الفتن و اشراف الساعة، باب ذکر الدجال، (۶۱/۱۸)۔

(۲) ”لسان العرب“ (۲۳۶/۱۱) ”و ترتیب القاموس“ (۱۵۲/۴)۔

(۳) ”النهاية في غريب الحديث“ (۱۰۲/۲)۔

(۴) ”لسان العرب“ (۲۳۶/۱۱)۔

(۵) ”التذكرة“ (ص ۶۵۸)۔

(۶) ”لسان العرب“ (۲۳۶/۱۱-۲۳۷) اور ”ترتیب القاموس“ (۱۵۲/۴)۔

دجال کی صفت اور اس سلسلے میں وارد احادیث:

دجال اولاد آدم میں سے ہے اس کی بہت سی صفات ہیں جو احادیث میں مذکور ہیں تاکہ لوگ اسے پہچان لیں اور اس کے شر سے ہوشیار رہیں، یہاں تک کہ جب وہ نکلے تو مومن لوگ اسے پہچان جائیں اور اس کے فتنے کا شکار نہ ہوں، بلکہ ان صفات سے آگاہ رہیں جن کی صادق ﷺ نے خبر دے رکھی ہے، یہ صفات اسے دوسرے لوگوں سے ممتاز کر دیں گی، لہذا اس سے صرف وہی جاہل ہی دھوکہ کھا سکتا ہے جس پر بدبختی متعین ہو چکی ہو، ہم اللہ تعالیٰ سے عافیت کے طلبگار ہیں۔

انہیں صفات میں سے یہ ہے کہ: وہ مرد ہوگا، جوان ہوگا، سرخ ہوگا، پستہ قد ہوگا، کشادہ پیشانی والا، چوڑے سینے والا ہوگا، اس کی داہنی آنکھ خراب ہوگی، یہ آنکھ نہ تو ابھری اور پھولی ہوئی ہوگی نہ ہی اندر کو دھنسی ہوئی ہوگی بلکہ ایسی ہوگی گویا کہ وہ خراب اور پچکا ہوا انگور ہے اور اس کی بائیں آنکھ پر موٹا ناخونہ ہوگا اس کی دونوں آنکھوں کے درمیان حروف مقطعه میں (ک ف ر) یا بغیر تقطیع کے کافر لکھا ہوگا، اسے ہر مسلمان پڑھ لے گا خواہ وہ لکھنا پڑھنا جانتا ہو یا نہ جانتا ہو، اور اس کی صفات میں سے یہ ہے کہ وہ بانجھ ہوگا اس کی اولاد نہ ہوگی۔

ذیل میں چند صحیح احادیث درج کی جا رہی ہیں جن میں اس کی سابقہ صفات کا ذکر آیا ہے اور یہ سب ظہور دجال کی دلیلیں ہیں۔

۱- عن ابن عمرؓ ان رسول اللہ ﷺ قال: "بینا انا نائم اطوف بالبيت... (فذكر انه رأى عيسى بن مريم عليه السلام، ثم رأى الدجال، فوصفه، فقال): فاذا رجل جسيم، احمر، جعد الراس، اعور العين، كأن عينه عنبة طافئة؛ قالوا هذا الدجال اقرب الناس به شبها ابن قطن (۱)؛ رجل من خزاعة (۲)۔"

(۱) ابن قطن، اس کا نام عبدالعزی بن قطن بن عمرو الخزاعی ہے، اور ایک قول یہ ہے کہ خزاعہ کے بنو مطلق قبیلہ سے تھا۔ اور اس کی ماں ہالہ بنت خویلد ہے جس کی صحبت ثابت نہیں ہے جاہلیت میں ہلاک ہوئی، اور یہ جو وارد ہوا ہے کہ اس نے نبی ﷺ سے پوچھا: کیا اس کی مشابہت مجھے نقصان پہنچائے گی؟ تو آپ ﷺ نے فرمایا: نہیں تم مسلم ہو اور وہ کافر ہے، تو یہ زیادتی =

حضرت ابن عمر رضی اللہ عنہ سے روایت ہے کہ رسول اللہ ﷺ نے فرمایا: اس اثناء میں کہ میں سوتے ہوئے کعبۃ اللہ کا طواف کر رہا ہوں (پھر فرمایا کہ انہوں نے عیسیٰ بن مریم علیہ السلام کو دیکھا پھر دجال کو دیکھا پھر اس کا وصف بیان فرمایا)، وہ ایک بھاری بھرکم جسامت والا ہے، سرخ ہے، گھونگریا لے بالوں والا ہے، کانا ہے، گویا کہ اس کی آنکھ پچکا ہو خراب انگور ہے، لوگوں نے کہا کہ اس دجال کے سب سے زیادہ مشابہ تو خزاعہ کا ایک شخص ابن قطن ہے۔

۲- وعن ابن عمر ان رسول الله ﷺ ذكر الدجال بين ظهراني الناس، فقال: "ان الله تعالى ليس بأعور، الا وان المسيح الدجال اعور العين اليمنى: كأن عينه عنبة طافية" (۱)

حضرت ابن عمر رضی اللہ عنہ سے روایت ہے کہ رسول اللہ ﷺ نے لوگوں کے سامنے دجال کا تذکرہ کرتے ہوئے فرمایا: بیشک اللہ تعالیٰ کانا نہیں ہے آگاہ رہو کہ دجال داہنی آنکھ کا کانا ہے گویا کہ اس کی آنکھ پچکا ہو خراب انگور ہے۔

۳- وفي حديث النواس بن سمرعان: قال ﷺ في وصف الدجال: "انه شاب، ققط، عينه طافية، كاني اشبهه بعبد العزى بن قطن" (۲)

= احمد کے نزدیک مسعودی کی روایت سے ضعیف ہے اور یہ حدیث ان کے ذہن میں دوسری حدیث کے ساتھ گڈمڈ ہو گئی ہے۔ دیکھئے "تعلیق احمد شاکر علی مسند احمد" (۳۱-۳۰/۱۵)۔ اور "الاصابة في تمييز الصحابة" (۲۳۹/۴)۔ و"فتح الباری" (۱۰۱/۱۳-۲۸۸/۶)۔

(۲) "صحیح بخاری" کتاب الفتن، باب ذکر الدجال، (۹۰/۱۳-مع الفتح) و"صحیح مسلم" کتاب الایمان، باب ذکر المسیح ابن مریم علیہ السلام و"المسیح الدجال"، (۲۳۷/۲-مع شرح النووی)۔

(۱) "صحیح بخاری" کتاب الفتن، باب ذکر الدجال، (۹۰/۱۳)۔ و"صحیح مسلم" کتاب الفتن و"اشراط الساعة"، باب ذکر الدجال، (۵۹/۱۸)۔

(۲) "صحیح مسلم" کتاب الفتن و"اشراط الساعة"، باب ذکر الدجال، (۶۵/۱۸)۔

نواس بن سمران رضی اللہ عنہ کی روایت میں ہے کہ رسول اللہ ﷺ نے دجال کے وصف میں بیان فرمایا: وہ جوان ہے، سخت گھنگھریالے بالوں والا ہے، اس کی آنکھ خراب ہے، مجھے ایسا لگتا ہے کہ عبدالعزیز ابن قطن کے مشابہ ہے۔

۴- وفی حدیث عبادة بن الصامت: قال رسول الله ﷺ: "ان مسیح الدجال رجل، قصیر، افجع، جعد، اعور، مطموس العین، لیس بناتئة ولا جحراء، فان البس علیکم، فاعلموا ان ربکم لیس باعور." (۱)

عبادہ بن صامت رضی اللہ عنہ کی حدیث میں ہے کہ رسول اللہ ﷺ نے فرمایا: مسیح دجال مرد ہے، پستہ قد ہے، گھنگھریالے بالوں والا ہے، کانا ہے، دبی ہوئی آنکھ والا ہے، نہ تو وہ ابھری ہوئی ہوگی اور نہ تو اندر کودھنسی ہوئی، اگر تمہیں کچھ التباس ہو جائے تو یہ جان رکھو کہ تمہارا رب کانا نہیں ہے۔

۵- وفی حدیث ابی ہریرة: قال رسول الله: "واما مسیح الضلالة: فانه اعور العین، اجلی الجبهة، عریض النحر، فیہ دفاً." (۲)

حضرت ابو ہریرہ رضی اللہ عنہ کی حدیث میں ہے کہ رسول اللہ ﷺ نے فرمایا: جہاں تک بات مسیح ضلالت (گمراہی) کی ہے تو وہ کانا ہے، کشادہ پیشانی والا ہے، چوڑے سینے والا ہے، اس میں کچھ خمیدگی ہوگی۔

۶- وفی حدیث حذیفة رضی اللہ عنہ: قال رسول الله ﷺ: "الدجال اعور العین الیسری، جفال الشعر." (۳)

(۱) "سنن ابی داؤد" (۳۳۳/۱۱) حدیث صحیح ہے۔ "صحیح الجامع الصغیر" (۳۱۸-۳۱۷/۲) (۲۳۵۵ح)

(۲) "مسند احمد" (۳۰-۲۸/۱۵) تحقیق احمد شاہ کراچی کہا کہ اس کی سند صحیح ہے اور ابن کثیر نے حسن کہا ہے۔

"النهاية/الفتن والملاحم" (۱۳۰/۱).

(۳) "صحیح مسلم" کتاب الفتن و اشراط الساعة، باب ذکر الدجال، (۶۱-۶۰/۱۸).

حضرت حذیفہ رضی اللہ عنہ کی حدیث میں ہے کہ رسول اللہ ﷺ نے فرمایا: ”دجال بائیں آنکھ کا کاٹنا ہوگا، ڈھیر سارے بالوں والا ہوگا۔

۱- وفی حدیث انسؓ؛ قال ﷺ: ”وان بین عینیہ مکتوب کافر“۔ (۱)
حضرت انس رضی اللہ عنہ کی حدیث میں ہے کہ رسول اللہ ﷺ نے فرمایا: اس کی آنکھوں کے درمیان کافر لکھا ہوگا۔

وفی روایۃ: ”ثم تهجاها (ك ف ر)؛ يقرؤه كل مسلم“۔ (۲)
اور ایک روایت میں ہے کہ پھر اس کی چھ فرمائی (ک، ف، ر) اسے ہر مسلمان پڑھے گا۔

وفی روایۃ عن حذیفۃ: ”يقرؤه كل مؤمن كاتب وغير كاتب“۔ (۳)
اور حضرت حذیفہ رضی اللہ عنہ کی ایک روایت میں ہے کہ اسے ہر مومن پڑھے گا خواہ وہ پڑھا لکھا ہو یا نہ ہو۔

یہ کتابت بالکل ظاہری طور سے حقیقی ہوگی (۴) اور اس میں کوئی اشکال نہیں پایا جاتا کہ کچھ لوگ اسے دیکھیں گے اور کچھ لوگ نہیں دیکھ پائیں گے، اور ان پڑھ آدمی اسے پڑھے گا، کیونکہ بندے کے لئے آنکھ میں ادراک اللہ تعالیٰ ہی پیدا کرتا ہے جس طرح چاہے اور جب چاہے، چنانچہ مومن اسے اپنی آنکھ کی بصارت سے دیکھ لے گا اگرچہ لکھنا پڑھنا نہ جانتا ہو، اور کافر اسے نہیں دیکھ سکے گا اگرچہ لکھنا پڑھنا جانتا ہو۔ جیسا کہ مومن اپنی بصیرت کی آنکھ سے دلائل کو دیکھ لیتا ہے جب کہ کافر انہیں نہیں دیکھ پاتا، بس تو اللہ تعالیٰ مومن کے اندر بغیر سیکھے ہوئے ادراک پیدا کر دیگا، کیونکہ وہ زمانہ خرق عادات کا ہو گا (یعنی خلاف مالوف چیزوں کے ظہور کا زمانہ ہوگا)۔ (۵)

(۱) ”صحیح بخاری“ کتاب الفتن، باب ذکر الدجال، (۹۱/۱۳)۔ ”صحیح مسلم“ کتاب الفتن و اشرار الساعة، باب ذکر الدجال، (۵۹/۱۸)۔

(۲) ”صحیح مسلم“ کتاب الفتن، باب ذکر الدجال، (۵۹/۱۸)۔ (۳) ”صحیح مسلم“ (۶۱/۱۸)۔

(۴) برخلاف ان لوگوں کے جنہوں نے کہا کہ یہ حادث ہونے کی علامت کے طور پر حجاز ابولا گیا ہے؛ درحقیقت یہ ایک کمزور مذہب ہے۔ دیکھئے ”شرح النووی لمسلم“ (۶۱-۶۰/۱۸)۔ ”فتح الباری“ (۱۰۰/۱۳)۔ (۵) ”فتح الباری“ (۱۰۰/۱۳)۔

نوویؒ فرماتے ہیں: صحیح وہی ہے جس پر محدثین ہیں کہ کتابت ظاہری ہوگی اور حقیقی کتابت ہوگی، کیونکہ اللہ تعالیٰ نے اسے ان جملہ علامات میں سے ایک آیت اور نشانی بنا رکھا ہے جو اس کے کفر و کذب اور باطل ہونے پر دلیل قاطعہ ہیں۔ اللہ تعالیٰ اسے ہر مومن کیلئے ظاہر کر دے گا خواہ وہ لکھنا پڑھنا جانتا ہو یا نہ جانتا ہو اور ان لوگوں سے اسے پوشیدہ رکھے گا جن کی بدبختی اور فتنہ چاہتا ہوگا، یہ کوئی محال بات نہیں ہے۔^(۱)

۸- ومن صفاته ایضا ما جاء فی حدیث فاطمة بنت قیسؓ فی قصة الجساسة، وفیه قال تمیمؓ: "فانطلقنا سراعا، حتی دخلنا الدیر، فاذا فیہ اعظم انسان رأیناه قط، واشده وثاقا".^(۲)

اس کی صفات میں سے وہ بھی ہے جو جسارہ کے قصے کے ضمن میں حضرت فاطمہ بنت قیس رضی اللہ عنہا کی حدیث میں وارد ہوا ہے اس میں آیا ہے کہ حضرت تمیم رضی اللہ عنہ نے فرمایا: ہم تیز چلے یہاں تک کہ معبد میں داخل ہو گئے اچانک ہم نے اس میں اپنی زندگی کا سب سے بڑا اور سب سے زیادہ مضبوط بندشوں میں جکڑا ہوا انسان دیکھا۔

۹- فی حدیث عمران بن حصینؓ: قال: سمعت رسول اللہ ﷺ یقول: "ما بین خلق آدم الی قیام الساعة خلق اکبر من الدجال".^(۳)

حضرت عمران بن حصین رضی اللہ عنہ کی حدیث میں ہے کہ میں نے رسول اللہ ﷺ کو فرماتے ہوئے سنا: آدم کی پیدائش سے لیکر قیامت تک دجال سے بڑی کوئی مخلوق نہیں ہے۔

(۱) "شرح النووی لصحیح مسلم" (۶۰/۱۸).

(۲) "صحیح مسلم" کتاب الفتن و اشراط الساعة، باب قصة الجساسة، (۸۱/۱۸).

(۳) "صحیح مسلم" کتاب الفتن، باب فی بقية من احادیث الدجال، (۸۷-۸۸/۱۸).

۱۰۔ جہاں تک دجال کے لا ولد ہونے کی بات ہے تو حضرت ابوسعید خدری رضی اللہ عنہ کی حدیث میں ان کا جو واقعہ ابن صیاد کے ساتھ گزرا ہے اس میں آیا ہے کہ ابن صیاد نے ابوسعید سے کہا:

”ألسنت سمعت رسول الله ﷺ يقول: انه لا يولد له؟ قال: قلت

بلى: (۱)

کیا آپ نے رسول اللہ ﷺ کو یہ فرماتے ہوئے نہیں سنا کہ وہ لا ولد ہوگا؟ انہوں نے

جواب دیا ہاں میں نے سنا ہے۔

سابقہ روایات میں ایک بات زیر ملاحظہ آئی ہے کہ ان میں سے بعض میں تو اس کی دہنی آنکھ کو خرابی سے موصوف کیا گیا ہے اور بعض روایات میں اس کی بائیں آنکھ کو خرابی سے موصوف کیا گیا ہے جبکہ دونوں قسم کی روایات صحیح ہیں اس وجہ سے اشکال پیدا ہوتا ہے۔

حافظ ابن حجر کی رائے یہ ہے کہ صحیحین میں وارد ابن عمر کی حدیث جس میں اس کی دہنی آنکھ کو خرابی سے موصوف کیا گیا ہے مسلم کی اس روایت کے مقابلے میں راجح ہے جس میں اس کی بائیں آنکھ کو خرابی سے موصوف قرار دیا گیا ہے کیونکہ متفق علیہ حدیث دوسری حدیثوں کے مقابلے میں زیادہ قوی ہوتی ہے۔ (۲)

اور قاضی عیاض کی رائے یہ ہے کہ دجال کی دونوں آنکھیں عیب دار ہونگی کیونکہ تمام کی تمام روایتیں صحیح ہیں اور وہ آنکھ جو بے نور اور کانی ہوگی جس کی روشنی چلی گئی ہوگی وہ دہنی آنکھ ہوگی جیسا کہ ابن عمر کی حدیث میں ہے۔ اور بائیں آنکھ جس پر گاڑھانا خونہ ہوگا اور وہ پھولی ہوئی ہوگی وہ بھی عیب دار ہی ہوگی، لہذا اس کی دائیں اور بائیں دونوں ہی آنکھیں خراب ہوں گی اور ان میں سے ہر ایک عیب دار ہوگی، کیونکہ ہر چیز میں امور اس کو کہا جاتا ہے جو عیب دار ہوتی ہے، بالخصوص جو آنکھ کے ساتھ مخصوص ہو، چنانچہ دجال کی دونوں آنکھیں عیب دار اور خراب ہوں گی، ایک تو بالکل ہی ختم ہو جانے کی وجہ سے اور ایک عیب دار ہونے کی وجہ سے۔

(۱) ”صحیح مسلم“ کتاب الفتن، باب ذکر ابن صیاد، (۵۰/۱۸)۔

(۲) ”فتح الباری“ (۹۷/۱۳)۔

نووی نے جمع کی اس صورت کے سلسلے میں فرمایا کہ یہ انتہائی حسین ہے۔ (۱)

اور ابو عبد اللہ قرطبی نے اسے راجح قرار دیا ہے۔ (۲)

☆ کیا دجال زندہ ہے؟ کیا دجال نبی ﷺ کے زمانے میں موجود تھا؟

ان دونوں سوالوں کا جواب دینے سے پہلے ضروری ہے کہ ہمیں ابن صیاد کا حال معلوم ہو

جائے، آیا دجال وہی ہے یا پھر کوئی دوسرا؟

اگر دجال ابن صیاد کے علاوہ کوئی اور ہے تو کیا وہ اپنے فتنے کے اظہار سے پہلے سے موجود

ہے یا نہیں؟

ان سوالوں کا جواب دینے سے پہلے ہم ابن صیاد کا تعارف کراتے ہیں:

ابن صیاد:

اس کا نام صافی ہے اور کہا گیا ہے کہ عبد اللہ بن صیاد یا صائد۔ (۳)

اس کا تعلق یہود مدینہ سے تھا یہ بھی کہا گیا ہے کہ اس کا تعلق انصار سے تھا وہ نبی ﷺ کی

مدینے آمد کے وقت چھوٹا تھا۔

ابن کثیر نے بیان فرمایا ہے کہ اس نے اسلام قبول کر لیا تھا اور اس کے لڑکے عمارہ سادات

تابعین میں سے تھے۔ امام مالک وغیرہ نے ان سے روایت کی ہے۔ (۴)

ذہبی نے اپنی کتاب ”تجرید اسماء الصحابة“ میں اس شخص کی سوانح لکھی ہے،

(۱) ”شرح النووی لمسلم“ (۲/۲۳۵)۔

(۲) ”التذکرۃ“ (ص ۶۶۳)۔

(۳) ”فتح الباری“ (۳/۲۲۰، ۱۶۳)۔ ”عمدة القاری شرح صحیح بخاری“ (۱۸/۷۰۱، ۲۷۸/۳۰۳)۔ ”ذوالنہایۃ / الفتن

والملاحم“ (۱۲۸/۱)۔ ”شرح النووی لمسلم“ (۳۶۱/۱۸)۔ ”عمون المعبود“ (۱۱/۲۷۸)۔ ”اتحاف الجماعة“

(۲/۶۳-۶۲)۔ ”التصريح بما تواتر فی نزول المسيح“ (ص ۱۸۳-۱۸۵)۔

(۴) ”النهاية / الفتن والملاحم“ (۱۲۸/۱)۔

فرماتے ہیں: ”عبداللہ بن صیاد“ ابن شاہین نے ان کا تذکرہ کیا ہے۔ (۱) اور فرمایا: یہ ابن صائد ہے، اس کا باپ یہودی تھا، عبداللہ مختون (ختنہ کیا ہوا) اور کاناپیدا ہوا تھا، اسی کے بارے میں کہا گیا ہے کہ یہ دجال ہے، پھر اس نے اسلام قبول کر لیا۔ اس طرح وہ ایسا تابعی بنا جسے نبی ﷺ کی رویت حاصل ہے۔ (۲)

حافظ ابن حجر نے ”الاصابة“ میں اس کی سوانح لکھی ہے اور وہی لکھا ہے جو ذہبی نے لکھا ہے پھر فرمایا: اس کی اولاد میں سے عمارہ بن عبداللہ بن صیاد ہیں اور یہ چندہ مسلمانوں میں سے تھے، سعید بن مسیب کے شاگردوں میں سے ہیں، امام مالک وغیرہ نے ان سے روایت کی ہے پھر ابن صیاد کے متعلق بہت سی حدیثیں بیان فرمائی ہیں جن کا ذکر بعد میں آنے والا ہے۔

پھر فرمایا حاصل کلام یہ ہے کہ ابن صیاد کے صحابہ میں ذکر کرنے کا کوئی معنی نہیں کیونکہ اگر وہ دجال تھا تو ہرگز صحابی نہیں ہو سکتا اس لئے کہ وہ کافر مرے گا۔ اور اگر معاملہ اس کے برعکس ہو تو وہ نبی ﷺ سے ملاقات کے وقت مسلمان نہیں تھا۔ (۳)

لیکن اگر بعد میں اس نے اسلام قبول کر لیا تھا تو وہ ایسا تابعی ہے جسے رویت حاصل ہے جیسا کہ ذہبی نے فرمایا۔

حافظ ابن حجر نے اپنی کتاب ”تہذیب التہذیب“ میں عمارہ بن صیاد کے حالات زندگی کو رقم کیا ہے فرماتے ہیں: عمارہ بن عبداللہ بن صیاد انصاری ابو ایوب مدنی انہوں نے جابر بن عبداللہ، سعید بن مسیب اور عطاء بن یسار سے روایت کی ہے اور ان سے ضحاک بن عثمان خزاعی اور مالک بن انس وغیرہ نے روایت کی ہے۔

ابن معین اور نسائی نے فرمایا کہ وہ ثقہ ہیں اور ابو حاتم نے فرمایا کہ وہ صالح الحدیث ہیں اور

(۱) حافظ ابو حفص عمر بن احمد بن عثمان بن شاہین الربیع الادبی، داعظ، مفسر، تبحر عالم اور حفاظ حدیث میں سے تھے، ان کی متعدد تصنیفات ہیں، زیادہ تر تفسیر و تاریخ میں ہیں، ۳۸۵ھ میں وفات پائی۔

”شذرات الذهب“ (۱۱۷/۳) و ”الاعلام“ (۲۰/۵)

(۲) ”تجرید اسماء الصحابة“ (۳۱۹/۱) (رقم: ۳۳۶۶)

(۳) ”الاصابة فی تمییز الصحابة“ (۱۳۳/۳) (رقم: ۶۶۰۹) طبع اول مصر۔

ابن سعد نے فرمایا کہ وہ ثقہ اور قلیل الحدیث تھے۔

اور مالک بن انس کسی بھی شخص کو فضیلت میں ان سے مقدم نہیں رکھتے تھے، اور یہ لوگ کہا کرتے تھے کہ ہم لوگ بنی اصیہب بن نجار ہیں پھر بنی نجار نے انہیں دور کر دیا لہذا آج وہ لوگ بنی مالک بن نجار کے حلیف ہیں اور یہ معلوم نہیں ہے کہ ان کا تعلق کس سے ہے۔^(۱)

اس کے احوال:

ابن صیاد ایک دجال تھا اور کبھی کبھی کہانت کیا کرتا تھا، اس کی باتیں سچی بھی ہو جاتی تھیں اور جھوٹی بھی ہوتی تھیں، چنانچہ لوگوں میں اس کی خبر پھیل گئی تھی اور یہ مشہور ہو گیا تھا کہ وہ دجال ہے جیسا کہ بنی صلی اللہ علیہ وسلم کی آزمائش کے ضمن میں اس کا ذکر آیا ہے۔

نبی صلی اللہ علیہ وسلم کا اس کی آزمائش کرنا:

جب ابن صیاد کا معاملہ لوگوں کے درمیان موضوع بحث بن گیا اور یہ خبر پھیل گئی کہ وہ دجال ہے تو بنی صلی اللہ علیہ وسلم نے اس کے حالات سے آگاہی حاصل کرنے کا اور اس کے معاملے کو واضح کرنے کا ارادہ فرمایا، چنانچہ آپ خفیہ طور پر اس کی طرف جانے لگے تاکہ ابن صیاد کو خبر نہ ہو سکے، آپ کو یہ امید تھی کہ شاید اس کی کوئی بات سن سکیں، اور آپ اس سے کچھ سوالات کیا کرتے تھے تاکہ اس کی حقیقت منکشف ہو سکے۔

ففي الحديث عن ابن عمر: "ان عمر انطلق مع النبي صلی اللہ علیہ وسلم في رط
قبل ابن صياد، حتى وجدوه يلعب مع الصبيان عند اطم بن
مغالة (۲)، وقد قارب ابن صياد الحلم، فلم يشعر حتى ضرب
النبي صلی اللہ علیہ وسلم بيده، ثم قال لابن صياد: "تشهد اني رسول الله؟"
فنظر اليه ابن صياد، فقال: اشهد انك رسول الاميين. فقال ابن

(۱) "تهديب التهذيب" (۳۱۸/۷) (رقم: ۶۸۱).

(۲) مغالة، انصاريوں کی ایک شاخ ہے۔ "فتح الباری: (۲۲۰/۱۳).

صیاد للنبی ﷺ: اتشهد انی رسول الله؟ فرفضه، وقال: "آمنت بالله وبرسله". فقال له: "ما ترى؟". قال ابن صياد: ياتيني صادق وكاذب. فقال النبي ﷺ: "خلط عليك الامر". ثم قال له النبي ﷺ: "انى خبأت لك خبيئاً؟". فقال ابن صياد: هو الدخ. فقال: "اخشأ فلن تعدو قدرك". فقال عمر: "دعنى يا رسول الله اضرب عنقه. فقال النبي ﷺ: "ان يكنه؛ فلن تسلط عليه، وان لم يكنه؛ فلا خير لك فى قتله". (۱)

وفى رواية ان النبي ﷺ قال له: "ما ترى؟". قال: ارى عرشا على الماء. فقال رسول الله ﷺ: "ترى عرش ابليس على البحر، وما ترى؟". قال: ارى صادقين وكاذبا، او كاذبين وصادقا. فقال رسول الله ﷺ: "لبس عليه، دعوه". (۲)

وقال ابن عمر: انطلق بعد ذلك رسول الله ﷺ وابى بن كعب الى النخل التى فيها ابن صياد، وهو يختل ان يسمع من ابن صياد شيئاً قبل ان يراه ابن صياد، فرآه النبي ﷺ وهو مضطجع - يعنى: فى قطيفة له فيها رمزة او زمرة - فرأت ام ابن صياد رسول الله ﷺ وهو يتقى بجذوع النخل، فقالت لابن صياد: يا صاف - وهو اسم ابن صياد -! هذا محمد ﷺ. فثار ابن صياد، فقال النبي ﷺ: "لو تركته بين". (۳)

(۱) "صحیح بخاری" کتاب الجنائز، باب اذا اسلم الصبی فمات هل یصلی علیه وهل یرض علی الصبی الاسلام؟ (۳۱۸/۳).

(۲) "صحیح مسلم" کتاب الفتن واشراط الساعة، باب ذکر ابن صياد، (۳۹/۱۸-۵۰).

(۳) "صحیح بخاری" کتاب الجنائز، باب اذا اسلم الصبی فمات هل یصلی علیه؟ (۳۱۸/۳).

حدیث میں ابن عمر رضی اللہ عنہ سے روایت ہے کہ حضرت عمر رضی اللہ عنہ نبی ﷺ کے ساتھ ایک جماعت کی معیت میں ابن صیاد کی جانب چلے، ان لوگوں نے اسے بنی مغالہ کے قلع کے پاس بچوں کے ساتھ کھیلتا ہوا پایا، اس وقت ابن صیاد بلوغت کے قریب پہنچ چکا تھا، اسے ان لوگوں کی آمد کی خبر نہیں ہو سکی یہاں تک کہ نبی ﷺ نے اس کے ہاتھ پر مارا، پھر فرمایا: ابن صیاد کیا تم اس بات کی گواہی دیتے ہو کہ میں اللہ کا رسول ہوں؟ تب ابن صیاد نے آپ کی جانب دیکھا اور کہنے لگا: میں اس بات کی گواہی دیتا ہوں کہ آپ امیوں کے رسول ہیں۔ تب ابن صیاد نے نبی ﷺ سے کہا: کیا آپ اس بات کی گواہی دیتے ہیں کہ میں اللہ کا رسول ہوں؟ آپ نے اس کے سوال کو رد کرتے ہوئے فرمایا کہ میں اللہ اور اس کے رسولوں پر ایمان رکھتا ہوں، پھر آپ نے اس سے پوچھا تم کیا دیکھتے ہو؟ ابن صیاد نے جواب دیا: میرے پاس سچا اور جھوٹا آتا ہے، نبی ﷺ نے فرمایا: تمہارے ساتھ معاملہ خلط ملط ہو گیا ہے۔

پھر نبی ﷺ نے اس سے کہا میں نے تیرے لئے کچھ چھپا رکھا ہے، ابن صیاد نے کہا: وہ ”دخ“ ہے (یعنی کاہنوں کے طریقہ کار کے مطابق اس نے دخان بمعنی دھواں کے لفظ کو کاٹ کر دخ کہا)۔ آپ نے فرمایا: دور ہو تو اپنی حیثیت سے آگے نہیں بڑھ سکے گا، حضرت عمرؓ نے فرمایا: اے اللہ کے رسول! مجھے موقع دیجئے کہ میں اسکی گردن مار دوں، نبی ﷺ نے فرمایا کہ اگر یہ وہی ہوگا تو اس پر تمہارا قابو نہیں چل سکے گا اور اگر یہ وہ (یعنی دجال) نہیں ہے تو اس کے قتل کرنے میں تمہارے لئے کوئی بھلائی نہیں ہے۔

ایک روایت میں آیا ہے کہ نبی ﷺ نے اس سے فرمایا: تو کیا دیکھتا ہے؟ تو اس نے جواب دیا کہ میں پانی پر عرش دیکھتا ہوں، تو رسول ﷺ نے فرمایا: تو سمندر پر ابلیس کا عرش دیکھتا ہے، اور کیا دیکھتا ہے؟ اس نے کہا میں سچوں اور جھوٹے یا جھوٹوں اور سچے کو دیکھتا ہوں، رسول اللہ ﷺ نے فرمایا: اسے التباس ہو گیا ہے اسے چھوڑ دو۔

ابن عمر رضی اللہ عنہ فرماتے ہیں: اس کے بعد رسول اللہ ﷺ اور ابی ابن کعب کھجوروں کے اس باغ کی طرف گئے جہاں ابن صیاد رہتا تھا، اور قبل اس کے کہ ابن صیاد آپ کو دیکھ پاتا آپ چپکے سے اس کی کوئی بات سن لینا چاہتے تھے، چنانچہ نبی ﷺ نے اسے لیٹے ہوئے دیکھا۔ یعنی وہ اپنی ایک چادر میں لپیٹا ہوا تھا جس سے اشارہ یا آواز آ رہی تھی۔

ابن صیاد کی ماں نے رسول اللہ ﷺ کو کھجوروں کی آڑ میں بچتے بچاتے آتے ہوئے دیکھ لیا۔ اس نے ابن صیاد سے کہا اے صاف ایہ ابن صیاد کا نام ہے۔ یہ دیکھ محمد ﷺ ہیں۔ تو ابن صیاد ہڑبڑا کر اٹھ کھڑا ہوا۔ نبی ﷺ نے فرمایا اگر اس نے اسے چھوڑ دیا ہوتا تو کھل جاتا۔

وقال ابو ذر: کان رسول اللہ ﷺ بعثنی الی امہ: قال: سلھا کم حملت بہ؟ فأتیتھا، فسألته، فقالت: حملت بہ اثنی عشر شهرا. قال: ثم ارسلنی الیہا، فقال: سلھا عن صحیحة حین وقع؟ قال: فرجعت الیہا، فسألته، فقالت: صاح صیحة الصبی ابن شهر. ثم قال له رسول اللہ ﷺ: انی قد خبأت لك خبئا. قال: خبأت لی خطم شاة عفراء والدخان. قال: فاراد ان یقول الدخان، فلم یستطع، فقال: الدخ، الدخ. (۱)

حضرت ابو ذر رضی اللہ عنہ فرماتے ہیں: رسول اللہ ﷺ نے مجھے اس کی ماں کے پاس بھیجا تھا، آپ نے فرمایا کہ اس سے یہ پوچھنا کہ اس نے کتنے سال، اسے پیٹ میں رکھا تھا؟ چنانچہ میں اس کے پاس گیا اور اس سے پوچھا، اس نے جواب دیا کہ میں نے بارہ مہینے اسے پیٹ میں رکھا تھا، پھر رسول اللہ ﷺ نے مجھے اس کے پاس بھیجا

(۱) مسند احمد (۱۴۸/۱۵)۔ ابن حجر نے اس کی سند صحیح کہا ہے "فتح الباری" (۳۲۵/۱۳) بیہمی نے کہا کہ اس کو احمد، بزار، اور طبرانی نے اوسط میں روایت کیا ہے، احمد کے رجال صحیح ہیں سوائے عارث بن حمیرہ کے اور وہ ثقہ ہیں۔ "مجمع الزوائد" (۳-۲۱۸)

اور فرمایا کہ اس سے پوچھنا کہ جب وہ پیدا ہوا تھا تو اس کی چیخ کیسی تھی؟ پھر میں اس کے پاس پلٹا اور اس سے پوچھا، تو اس نے جواب دیا کہ وہ ایک ماہ کے بچے کی طرح چیخا تھا، پھر رسول اللہ ﷺ نے اس سے فرمایا: میں نے تیرے لئے کچھ چھپا رکھا ہے؟ اس نے کہا کہ آپ نے میرے لئے بھوری بکری کی ناک کا اگلا حصہ اور دھواں چھپا رکھا ہے۔ فرماتے ہیں اس نے دخان (دھواں) کہنے کا ارادہ کیا لیکن نہیں کہہ سکا، کہنے لگا: دخ دخ (یعنی پورا لفظ نہیں ادا کر سکا بلکہ نصف لفظ ہی اس کے منہ سے نکلتا رہا)۔

نبی ﷺ نے دخان (دھواں) کے ذریعہ اس کی آزمائش اس لئے کی تاکہ اس کے حقیقت امر پر آگاہی حاصل کی جاسکے، دخان سے یہاں مراد اللہ تعالیٰ کا قول:

فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ (الدخان: ۱۰) ہے۔

فقد وقع في رواية ابن عمر عند الامام احمد: "اني قد خبأت لك خبيثا، وخبأله: يوم تأتي السماء بدخان مبين"۔^(۱)

چنانچہ امام احمد کے یہاں ابن عمر رضی اللہ عنہ کی روایت میں یہ جملہ واقع ہوا ہے کہ میں نے تیرے لئے کچھ چھپا رکھا ہے اور آپ نے اس کے لئے: يوم تأتي السماء بدخان مبين چھپا رکھا تھا۔

ابن کثیر فرماتے ہیں کہ ابن صیاد کا ہنوں کے طریقے کے مطابق جنوں کی زبان میں کھلا ہوا تھا اور یہ لوگ عبارتوں کو کاٹ کاٹ کر استعمال کرتے ہیں، اسی لئے اس نے دخان کو دخ کہا تھا چنانچہ نبی ﷺ نے اسی وقت اس کی اصلیت کو پہچان لیا تھا کہ اس کا مادہ شیطانی ہے، اسی لئے آپ نے فرمایا تھا: دور ہو، تو اپنی حیثیت سے آگے بڑھ نہیں سکتا۔^(۲)

(۱) "مسند احمد" (۱۳۹/۹) (ج ۶۳۶۰ ح) تحقیق احمد شاہ، اور اس کی سند کو صحیح کہا ہے۔

(۲) "تفسیر ابن کثیر" (۲۳۳/۷)

اس کی وفات:

حضرت جابر رضی اللہ عنہ سے روایت ہے کہ حرہ کے دن ابن صیاد غائب ہو گیا تھا۔^(۱)
ابن حجر نے اس روایت کو صحیح قرار دیا ہے اور ان لوگوں کے قول کو ضعیف قرار دیا ہے جن کی رائے یہ ہے
کہ وہ مدینے میں موت کا شکار ہوا تھا اور لوگوں نے اس کے چہرے کو کھول کر دیکھا تھا اور اس کی نماز
جنازہ پڑھی تھی۔^(۲)

کیا ابن صیاد ہی دجال اکبر ہے؟

ابن صیاد کے احوال اور نبی ﷺ کی آزمائش کے ضمن میں ایسی باتیں آچکی ہیں جن سے پتہ
چلتا ہے کہ نبی ﷺ ابن صیاد کے معاملے میں توقف اختیار کئے ہوئے تھے کیونکہ آپ کو بذریعہ وحی یہ
خبر نہیں ملی تھی کہ دجال وہی ہے یا دوسرا کوئی۔

حضرت عمر رضی اللہ عنہ نبی ﷺ کے پاس یہ قسم کھایا کرتے تھے کہ ابن صیاد ہی دجال ہے اور
رسول اللہ ﷺ نے ان کی اس بات پر کوئی نکیر نہیں فرمائی۔

بعض دیگر صحابہ کرام کی رائے بھی وہی تھی جو حضرت عمر کی رائے تھی، وہ بھی حلفیہ یہ کہا کرتے
تھے کہ ابن صیاد ہی دجال ہے۔ جیسا کہ حضرت جابر، ابن عمر اور ابوذر رضی اللہ عنہم سے ثابت ہے۔

ففي الحديث عن محمد بن المنكدر (۳): قال: رأيت جابر بن

عبدالله يحلف بالله ان ابن صياد هو الدجال. قلت: تحلف

بالله؟ قال: اني سمعت عمر يحلف على ذلك عند النبي ﷺ، فلم

ينكره النبي ﷺ. (۴)

(۱) "سنن ابی داؤد" (۴۷۶/۱۱)

(۲) "فتح الباری" (۳۲۸/۱۳)

(۳) ابو عبد اللہ محمد بن المنکدر بن عبد اللہ بن الہدی بن عبد العزیٰ التیمی، تابعی ہیں ائمہ اعلام میں سے ایک ہیں، بعض صحابہ سے بھی
روایت کیا ہے ۱۳۱ھ میں وفات پائی۔
"تہذیب التہذیب" (۴۷۵-۴۷۳/۹)

(۴) "صحیح بخاری" کتاب الاعتصام بالکتاب السنۃ، باب من رای ترک النکیر من النبی ﷺ حجة لا من غیر
الرسول، (۲۲۳/۱۳) "صحیح مسلم" کتاب الفتن و اشراط الساعة، باب ذکر ابن صیاد، (۵۳-۵۲/۱۸)

حدیث میں محمد بن منکدر سے روایت ہے وہ فرماتے ہیں کہ میں نے جابر بن عبد اللہ کو اللہ کی قسم کھا کر یہ کہتے ہوئے سنا کہ ابن صیاد ہی دجال ہے۔ میں نے کہا کہ آپ اللہ کی قسم کھاتے ہیں؟ تو انہوں نے فرمایا کہ میں نے حضرت عمر کو نبی ﷺ کے پاس اس بات پر قسم کھاتے ہوئے سنا ہے اور نبی ﷺ نے اس پر کوئی نکیر نہیں فرمائی تھی۔

وعن نافع (۱)؛ قال: "كان ابن عمر يقول: والله ما اشك ان المسيح الدجال ابن صياد." (۲)

اور حضرت نافع سے روایت ہے بیان کرتے ہیں کہ حضرت ابن عمر فرمایا کرتے تھے: اللہ کی قسم مجھے اس بات میں کوئی شک نہیں ہے کہ ابن صیاد ہی مسیح دجال ہے۔

وعن زيد بن وهب (۳)؛ قال: "قال ابو ذر: لان اكلف عشر مرات ان ابن صائد هو الدجال احب الي من ان اكلف مرة واحدة انه ليس به." (۴)

زید بن وہب سے روایت ہے بیان کرتے ہیں کہ حضرت ابو ذر رضی اللہ عنہ نے فرمایا کہ میں دس مرتبہ قسم کھا لوں کہ ابن صائد دجال ہے یہ بات میرے نزدیک اس سے بہتر ہے کہ میں ایک مرتبہ قسم کھا لوں کہ وہ دجال نہیں ہے۔

وعن نافع؛ قال: لقي ابن عمر ابن صائد في بعض طرق المدينة، فقال له قولا اغضبه، فانتفخ حتى ملأ السكة، فدخل ابن عمر

(۱) ابو عبد اللہ لفقہ المدنی ابن عمر کے غلام تھے اور ابن عمر نے انہیں کسی غزوہ میں پایا تھا انہوں نے کثیر صحابہ سے روایت کیا ہے۔ اور ثقہ ہیں، مرویات کی بھی کثرت ہے۔ ۱۱۹ھ میں وفات پائی۔

"تہذیب التہذیب" (۱۰/۳۱۲-۳۱۳)۔

(۲) "سنن ابی داؤد" (۱۱/۲۸۳) ابن حجر نے اس کی سند کو صحیح کہا ہے "فتح الباری" (۱۳/۳۲۵)۔

(۳) ابوسلیمان زید بن وہب الجعفی الکوفی، نبی ﷺ کی طرف سفر کیا مگر راستے ہی میں تھے کہ نبی ﷺ کی وفات ہو گئی، بہت سارے صحابہ سے روایت کیا ہے۔ جیسے عمر، عثمان، علی، اور ابو ذر وغیرہ، ثقہ ہیں اور ان کی مرویات بھی خوب ہیں، ۹۶ھ میں وفات پائی۔ "تہذیب التہذیب" (۱۳/۳۲۷)۔

(۴) امام احمد نے اس کی روایت کی، اور اس کی تخریج گزر چکی ہے۔

علی حفصة وقد بلغها، فقالت له: رحمة الله! ما اردت من ابن صائد؟ اما علمت ان رسول الله ﷺ قال: "انما يخرج من غضبة يغضبها" (۱)؟

حضرت نافع سے روایت ہے کہ مدینہ کی کسی رہگذر میں حضرت ابن عمر کی ملاقات ابن صائد سے ہوئی، انہوں نے اس سے کوئی بات کہہ دی جس کی وجہ سے اسے غصہ آ گیا تو وہ اتنا پھول گیا کہ پوری گلی بھر گئی۔ پھر ابن عمر حضرت حفصہ کے پاس آئے اور انہیں یہ خبر پہنچ چکی تھی، انہوں نے ان سے کہا: اللہ آپ پر رحم کرے۔ آپ ابن صائد سے کیا چاہتے تھے؟ کیا آپ کو یہ خبر نہیں ہے کہ رسول اللہ ﷺ نے فرمایا: وہ تو کسی غضب ناک کی وجہ سے ہی نکلے گا؟

وفى رواية عن نافع: قال: قال ابن عمر: لقيته مرتين: قال: فلقيته، فقلت لبعضهم: هل تحدثون انه هو؟ قال: لا والله. قال: قلت: كذبتنى، والله لقد اخبرنى بعضكم انه لن يموت حتى يكون اكثركم مالا وولدا، فكذلك هو زعموا اليوم. قال: فتحدثنا، ثم فارقت. قال: فلقيته مرة اخرى وقد نفرت عينيه. قال: فقلت: متى فعلت عينك ما ارى؟ قال: لا ادرى. قلت: لا تدري وهى فى رأسك؟! قال: ان شاء الله خلقها فى عصاك هذه. قال: فنخر كأشد نخير حمار سمعت. قال: فزعم بعض اصحابى انى ضربته بعصا كانت معى حتى تكسرت، واما انا فوالله ما شعرت. قال: وجاء حتى دخل على ام المؤمنين، فحدثها، فقالت: ما تريد اليه؟! الم تعلم انه قد قال: "ان اول ما يبعثه على الناس غضب يغضبه" (۲)

(۱) "صحیح مسلم" کتاب الفتن و اشراط الساعة، باب ذکر ابن صیاد، (۵۷/۱۸-۵۷/۱۸) مع شرح العودی.

(۲) "صحیح مسلم" (۵۷/۱۸-۵۸)

اور ایک روایت میں حضرت نافع سے مروی ہے، بیان کرتے ہیں کہ ابن عمر نے فرمایا: اس سے میری ملاقات دو مرتبہ ہوئی ہے، بیان کرتے ہیں کہ اس سے میری ملاقات ہوئی تو میں نے بعض لوگوں سے کہا: کیا تم یہ کہتے ہو کہ یہ وہی ہے؟ تو جواب ملا نہیں اللہ کی قسم۔ میں نے کہا: تم مجھ سے جھوٹ بولتے ہو، اللہ کی قسم مجھے تم لوگوں میں سے بعض نے یہ خبر دی ہے کہ وہ اس وقت تک نہیں مرے گا جب تک کہ وہ تم میں سب سے زیادہ مال اور اولاد والا نہ ہو جائے اور وہ مزعومہ طور پر آج کل ایسے ہی ہے۔ کہتے ہیں: ہماری آپس میں گفتگو ہوئی، پھر ہم جدا ہو گئے، بیان کرتے ہیں، پھر دوبارہ میری اس سے ملاقات ہوئی تو اس کی دونوں آنکھیں بگڑ چکی تھیں، میں نے کہا: میں تمہاری آنکھوں میں جو کچھ دیکھ رہا ہوں یہ کب ہوا؟ اس نے کہا مجھے نہیں معلوم، میں نے کہا تمہیں نہیں معلوم جبکہ یہ تمہارے ہی سر میں ہیں؟ اس نے جواب دیا اگر اللہ تعالیٰ چاہے تو تمہاری اس لاشی میں اسے پیدا کر دے۔ بیان کرتے ہیں کہ پھر اس نے ایسے زور کا خراٹا لیا جیسے میں نے کسی گدھے کا زور دار سے زور دار خراٹا سنا ہو۔ بیان کرتے ہیں: میرے بعض ساتھیوں کا خیال یہ ہے کہ میں نے اسے ایک لاشی سے مارا تھا جو میرے ساتھ تھی یہاں تک کہ وہ ٹوٹ گئی تھی، جہاں تک میری بات ہے تو اللہ کی قسم مجھے اس کا احساس بھی نہیں ہوا تھا۔

راوی بیان کرتے ہیں کہ پھر وہ ام المومنین کے پاس آئے اور ان سے یہ ماجرا بیان کیا تو انہوں نے فرمایا: آپ اس سے کیا چاہتے ہیں؟ کیا آپ کو یہ معلوم نہیں ہے کہ انہوں (نبی ﷺ) نے فرمایا پہلی چیز جو اسے لوگوں پر ظاہر کرے گی وہ اسکی ایک غضبناکی ہوگی۔

ابن صیاد ان باتوں کو سنتا تھا جو لوگ اسکے بارے میں کیا کرتے تھے، وہ ان سے بڑی اذیت محسوس کیا کرتا تھا اور یہ کہہ کر اپنا دفاع کیا کرتا تھا کہ وہ دجال نہیں ہے۔ اور اس کی دلیل یہ دیا کرتا تھا کہ نبی ﷺ نے دجال کی جو صفات بتائی ہیں وہ اس پر منطبق نہیں ہوتی ہیں۔

ففى الحديث عن ابى سعيد الخدرى: قال: "خرجنا حجاجا او

عماراً ومعناً ابن صائد. قال: فنزلنا منزلاً، فتفرق الناس، وبقيت انا وهو، فاستوحشت منه وحشة شديدة مما يقال عليه. قال: وجاء بمتاعه، فوضعه مع متاعى. فقلت: ان الحر شديد، فلو وضعته تحت تلك الشجرة. قال: ففعل. قال: فرفعت لنا غنم، فانطلق، فجاء بعس، فقال: اشرب ابا سعيد! فقلت: ان الحر شديد، واللبن حار. ما بى الا انى اكره ان اشرب عن يده، او قال: آخذ عن يده. فقال ابا سعيد! لقد همت ان آخذ حبلاً، فاعلقه بشجرة، ثم اختنق مما يقول لى الناس، يا ابا سعيد! من خفى عليه حديث رسول الله ﷺ؛ ما خفى عليكم معشر الانصار. الست من اعلم الناس بحديث رسول الله ﷺ؟ اليس قد قال رسول الله ﷺ: هو كافر. وانا مسلم؟ او ليس قد قال رسول الله ﷺ: هو عقيم لا يولد له. وقد تركت ولدى بالمدينة؟ او ليس قد قال رسول الله ﷺ لا يدخل المدينة ولا مكة. وقد اقبلت من المدينة، وانا اريد مكة؟ قال ابو سعيد الخدرى: حتى كدت ان اعذره. ثم قال: اما والله انى لاعرفه واعرف مولده، واين هو الآن. قال: قلت له: تبا لك سائر اليوم. (۱)

چنانچہ حدیث میں حضرت ابو سعید خدری رضی اللہ عنہ سے روایت ہے کہ ہم حج یا عمرہ کی غرض سے نکلے اور ہمارے ساتھ ابن صائد بھی تھا، بیان کرتے ہیں کہ ہم نے ایک جگہ پڑاؤ ڈالا اور لوگ ادھر ادھر بکھر گئے، میں اور وہ باقی رہ گئے تو جو کچھ اس کے متعلق کہا جاتا تھا اس کی وجہ سے میں نے اس سے شدید وحشت محسوس کی، بیان کرتے ہیں کہ وہ اپنا سامان لے آیا اور اسے میرے سامان کے ساتھ رکھ دیا۔ میں

(۱) ”صحیح مسلم“ کتاب الفتن و اشراط الساعة، باب ذکر ابن صیاد، (۵۲-۵۱/۱۸)

نے کہا گرمی سخت ہے، اگر تم اسے اس درخت کے نیچے رکھ دو تو اچھا ہو؛ چنانچہ اس نے ایسا ہی کیا، بیان کرتے ہیں کہ پھر ہمارے سامنے کچھ بکریاں آئیں تو وہ گیا اور ایک بڑا پیالہ بھر لایا اور کہنے لگا: ابوسعید! پیجئے، میں نے کہا گرمی شدید ہے اور دودھ گرم ہے، حقیقت یہ ہیکہ میں نے صرف اس وجہ سے عذر پیش کیا کہ میں اس کے ہاتھ سے پینا ناپسند کرتا تھا یا فرمایا کہ اس کے ہاتھ سے لینا ناپسند کرتا تھا، اس نے کہا: ابوسعید! لوگ مجھ سے جو کچھ کہتے ہیں اس کی وجہ سے تو میں نے ارادہ کر لیا کہ ایک رسی لوں اور اسے کسی درخت سے لٹکا دوں پھر خود کشی کر لوں، اے ابوسعید! اگر کسی سے اللہ کے رسول ﷺ کی حدیث مخفی رہ جائے تو آپ انصاریوں سے نہیں رہ سکتی۔ کیا آپ حدیث رسول ﷺ کے سب سے زیادہ جاننے والے نہیں ہیں؟ کیا رسول ﷺ نے نہیں فرمایا کہ وہ (یعنی دجال) کافر ہوگا اور میں مسلم ہوں؟ کیا رسول ﷺ نے نہیں فرمایا کہ وہ بانجھ ہوگا اس کی کوئی اولاد نہ ہوگی؟ اور میں نے اپنے لڑکے کو مدینہ میں چھوڑا ہے؟ کیا رسول ﷺ نے نہیں فرمایا کہ وہ مدینہ اور مکہ میں داخل نہیں ہوگا جبکہ میں مدینہ ہی سے آ رہا ہوں اور مکہ کا ارادہ رکھتا ہوں؟ ابو سعید فرماتے ہیں ایسی کیفیت ہوگئی کہ میں اسے معذور ہی سمجھنے چلا تھا، پھر اس نے کہا: اللہ کی قسم! میں اسے پہچانتا ہوں اور اس کی جائے پیدائش کے بارے میں جانتا ہوں اور یہ جانتا ہوں کہ وہ ابھی کہاں ہے؟ بیان کرتے ہیں کہ تب میں نے اس سے کہا تیرا استیانس ہو۔

وقال ابن صياد في رواية: "أما والله اني لأعلم الآن حيث هو،
واعرف اباه وامه. قال: وقيل له: ايسرك انك ذاك الرجل؟ فقال:
لو عرض علي ما كرهت." (۱)

ایک روایت میں ابن صیاد نے کہا: اللہ کی قسم! میں جانتا ہوں کہ ابھی وہ کہاں ہے اور

اس کے ماں باپ کو بھی جانتا ہوں۔ بیان کرتے ہیں: اس سے کہا گیا: کیا تجھے یہ اچھا لگے گا کہ وہ آدمی تو ہی ہو؟ اس نے کہا کہ مجھے اگر اس کی پیشکش کی جائے تو مجھے ناپسند نہیں ہے۔

ابھی کچھ اور بھی روایتیں ہیں جو ابن صیاد کے سلسلے میں وارد ہوئی ہیں لیکن میں نے طوالت کے خوف سے انہیں ترک کر دیا نیز یہ وجہ بھی ہے کہ بعض محققین جیسے ابن کثیر اور ابن حجر وغیرہ نے انہیں ضعف اسناد کے باعث رد کر دیا ہے۔^(۱)

ابن صیاد کے سلسلے میں جو کچھ وارد ہوا ہے اس میں علماء کو التباس لاحق ہو گیا ہے اور اس کے معاملے میں اشکال واقع ہوا ہے۔ چنانچہ کچھ لوگ کہتے ہیں کہ وہی دجال ہے اور اس سلسلے میں ان کی حجت وہی سابقہ روایتیں ہیں جن میں بعض صحابہ کا حلفیہ بیان ہے کہ وہی دجال ہے مزید برآں ابن عمر اور ابوسعیدؓ کے ساتھ اس کی جو سرگزشت ہے وہ بھی ان کی دلیل ہے۔

اور بعض علماء کی رائے یہ ہے کہ ابن صیاد دجال نہیں ہے، یہ لوگ حضرت تمیم داری رضی اللہ عنہ کی حدیث کو اپنی حجت میں پیش کرتے ہیں، فریقین کے اقوال کا تذکرہ کرنے سے پہلے حضرت تمیم داریؓ کی پوری حدیث بیان کی جاتی ہے۔

روی الامام مسلم بسندہ الی عامر بن شراحیل الشعبي (۲)۔

شعب ہمدان - انه سال فاطمة بنت قيس اخت الضحاك بن

قيس - وكانت من المهاجرات الأول - فقال: حدثني حديثا

سمعتيه من رسول الله ﷺ لا تسنديه الى احد غيره. فقالت: لئن

شئت لافعلن. فقال لها: اجل: حدثيني. فذكرت قصة تأيها من

(۱) "النهاية / الفتن والملاحم" (۱۲۷/۱) اور "فتح الباری" (۳۲۶/۱۳).

(۲) امام حافظ عامر بن شراحیل، اور ایک قول کے مطابق: عامر بن عبد اللہ بن شراحیل الشعبي الخمری۔ خلافت عمر کے چھٹوں سال پیدا ہوئے، بہت سارے صحابہ سے حدیث روایت کی اور کہتے ہیں کہ میں نے کبھی لکھا نہیں اور کسی بھی شخص نے مجھ سے حدیث بیان کیا تو میں نے اسے یاد کر لیا۔ اپنی عمر کے نوے سال گزارنے کے بعد پہلی صدی ہجری کے بعد وفات پائی۔ رحمہ اللہ

"تہذیب الکمال" للذری، (۶۳۳/۲)، "تہذیب التہذیب" (۶۵/۵-۶۹).

زوجہا، واعتدادہا عند ابن ام مکتوم، ثم قالت: فلما انقضت عدتی؛ سمعت نداء المنادی منادی رسول اللہ ﷺ ینادی: الصلاة جامعة، فخرجت الى المسجد، فصليت مع رسول اللہ ﷺ، فکنت فی صف النساء التي تلی ظهور القوم، فلما قضی رسول اللہ ﷺ صلاته، جلس علی المنبر وهو یضحک، فقال: "لیلزم کل انسان مصلاه"، ثم قال: "اتدرون لم جمعتمکم؟" قالوا: الله ورسوله اعلم. قال: "انی والله ما جمعتمکم لرغبة ولا لرهبة، ولكن جمعتمکم لان تمیما الداری (۱) کان رجلا نصرانیا، فجاء، فباع، واسلم، وحدثنی حدیثا وافق الذی کنت احذثکم عن مسیح الدجال، حدثنی انه ركب فی سفينة بحرية مع ثلاثین رجلا من لحم وجمام، فلعب بهم الموج شهرا فی البحر، ثم ارفؤوا الى جزيرة فی البحر، حتى مغرب الشمس، فجلسوا فی اقرب السفينة، فدخلوا الجزيرة، فلقيتهم دابة اهلک كثير الشعر، لا یدرون ما قبله من دبره من كثرة الشعر، فقالوا ویک ما انت؟ فقالت: انا الجساسة. قالوا: وما الجساسة؟ قالت: ایها القوم! انطلقوا الى هذا الرجل فی الدير؛ فانه الى خبرکم بالاشواق. قال: لماسمت لنا رجلا؛ فرقنا منها ان تكون شیطانة. قال: فانطلقنا سراعا حتى دخلنا الدير، فاذا فیہ اعظم انسان رايناه قط خلقا، واشده وثاقا، مجموعة یداه الى عنقه، ما بین ركبتيه الى كعبيه بالحديد؛ قلنا: ویک ما انت؟

(۱) ابو رقیہ تمیم بن اوس بن خارجہ الداری، بنی لخم سے تھے علماء اہل کتاب میں سے تھے مدینہ آئے اور نو ہجری میں اسلام قبول کیا، نبی ﷺ سے حدیث کی روایت کی ہے اور ان سے صحابہ کی ایک جماعت نے روایت کیا ہے، جیسے کہ ابن عمر ابن عباس، انس، ابو ہریرہ، حضرت عثمان کی شہادت کے بعد شام منتقل ہو گئے تھے، اور بیت المقدس میں سکونت اختیار کر لی۔ ۳۰ھ میں وفات پائی۔

"تہذیب التہذیب" (۵۱۱/۱-۵۱۲)

قال: قد قدرتم علی خبری، فاخبرونی ما انتم؟ قالوا: نحن اناس من العرب، ركبنا فی سفينة بحرية، فصادفنا البحر حين اغتم ، فلعب بنا الموج شهرا، ثم ارفانا الی جزیرتك هذه، فجلسنا فی اقریها، فدخلنا الجزيرة، فلقینا دابة اهل بك كثير الشعر لا یدری ما قبله من دبره من كثرة الشعر. فقلنا: ویک ما انت؟ فقالت: انا الجساسة. قلنا: وما الجساسة؟ قالت: اعمدوا الی هذا الرجل فی الدير؛ فانه الی خبرکم بالأشواق، فاقبلنا الیک سراعا، وفزعنا منها، ولم نأمن ان تكون شیطانة. قال: اخبرونی عن نخل بیسان (۱)؟ قلنا: عن ای شأنها تستخبر؟ قال: اسألکم عن نخلها: هل یثمر؟ قلنا له: نعم. قال: اما انه یوشک ان لا یثمر. قال: اخبرونی عن بحيرة طبرية؟ قلنا: عن ای شأنها تستخبر؟ قال: هل فیها ماء؟ قالوا: هی كثيرة الماء. قال: ان ماءها یوشک ان یذهب. قال: اخبرونی عن عین زغر (۲)؟ قالوا: عن ای شأنها تستخبر؟ قال: هل فی العین ماء؟ یزرع أهلها بما ئها؟ قلنا له: نعم؛ هی كثيرة الماء وأهلها یزرعون من مائها. قال اخبرونی عن نبی الامیین؛ ما فعل؟ قالوا: قد خرج من مكة ونزل یثرب. قال:

(۱) بیسان، شام کے نشیبی علاقوں میں اردن کا ایک شہر اور کہا جاتا ہے کہ یہ لسان الارض (زمین کی زبان) ہے جو فلسطین و حوران کے درمیان واقع ہے، وہیں فلوس کا چشمہ ہے، اس کا پانی قدرے ٹھیکین ہے اور کجگوروں کی کثرت سے معروف ہے یا قوت کہتے ہیں: میں نے اسے بارہا دیکھا ہے مگر مجھے دو بے ثمر کجگوروں کے درخت کے سوا کچھ نہیں دکھائی دیا، اور یہ خروج و جال کی علامات میں سے ہے۔ دیکھئے: ”معجم البلدان“ (۵۲۷/۱)

(۲) زغر، یا قوت کہتے ہیں کہ: مجھ سے ثقہ نے بیان کیا کہ یہ زغروہاں کی ایک وادی میں واقع بدبودار جمیل کے گوشے میں ہے، اس کے اور بیت المقدس کے درمیان تین دن کا فاصلہ ہے، اور وہ حجاز کی جانب ہے، وہاں لوگوں کی کھیتیاں بھی ہیں۔ دیکھئے: ”معجم البلدان“ (۱۳۳-۱۳۲/۳)

أقاتله العرب؟ قلنا: نعم. قال: كيف صنع بهم؟ فاخبرناه انه قد ظهر على من يليه من العرب واطاعوه. قال لهم: قد كان ذلك؟ قلنا: نعم. قال: اما ان ذاك خير لهم ان يطيعوه، واني مخبركم عنى: انى انا المسيح وانى اوشك ان يؤذن لى فى الخروج فأخرج، فأسير فى الارض، فلا ادع قرية الا هبطتها فى اربعين ليلة؛ غير مكة وطيبة، فهما محرمتان على كلتا هما، كلما اردت ان ادخل واحدة - او واحدا - منهما: استقبلنى ملك بيده السيف صلتا يصدنى عنها، وان على كل نقب منها ملائكة يحرسونها.

قالت: قال رسول الله ﷺ - وطعن بمخبرته فى المنبر - : هذه طيبة، هذه طيبة، هذه طيبة - يعنى: المدينة - ألا هل كنت حدثتكم ذلك؟ فقال الناس: نعم. فانه اعجبني حديث تعيم انه وافق الذى كنت احدثكم عنه، وعن المدينة ومكة، ألا انه فى بحر الشام، او بحر اليمن، لا بل من قبل المشرق ما هو، من قبل المشرق ما هو، من قبل المشرق ما هو (وأوما بيده الى المشرق).

قالت: فحفظت هذا من رسول الله ﷺ (۱)

امام مسلم نے بسندہ عامر بن شراحیل شعمی - شعب ہمدان - کے واسطے سے روایت کی ہے کہ انہوں نے ضحاک بن قیس کی بہن فاطمہ بنت قیس سے پوچھا اور یہ اوائل مہاجرہات میں سے ہیں۔ انہوں نے کہا: مجھ سے آپ کوئی ایسی حدیث بیان کیجئے جسے آپ نے رسول اللہ ﷺ سے سنا ہو، اس میں کسی دوسرے کا واسطہ نہ آنے پائے۔ انہوں نے جواب دیا کہ اگر تم یہی چاہتے ہو تو میں ایسا ہی کرونگی، انہوں نے

(۱) "صحیح مسلم" کتاب الفتن و اشراط الساعة، باب ذکر ابن صیاد، (۸/۷۸-۸۳- مع شرح النووی)

کہا: ہاں ہاں ضرور مجھ سے بیان کیجئے، چنانچہ انہوں نے اپنے شوہر سے جدائی کا قصہ بیان کیا اور ابن ام مکتوم کے پاس عدت گزاری کا ماجرا سنایا، پھر فرمایا: جب میری عدت ختم ہوگئی تو میں نے رسول ﷺ کے منادی کو ندا دیتے ہوئے سنا کہ نماز جمع کرنے والی ہے، یہ سنتے ہی میں مسجد کی طرف نکل پڑی اور میں نے رسول ﷺ کے ساتھ نماز پڑھی، میں عورتوں کی اسی صف میں تھی جو مردوں کی پشت پر تھی، جب رسول ﷺ نے اپنی نماز پوری کر لی تو اس شان سے آپ منبر پر بیٹھے کہ آپ ہنس رہے تھے، آپ نے فرمایا: ہر انسان اپنی جگہ پر بیٹھا رہے، پھر آپ نے فرمایا: کیا تمہیں معلوم ہے کہ میں نے تمہیں کیوں جمع کیا ہے؟ لوگوں نے کہا اللہ اور اس کے رسول زیادہ جانتے ہیں:

آپ نے فرمایا: اللہ کی قسم! میں نے کسی خوف یا رغبت کی وجہ سے جمع نہیں کیا ہے بلکہ اس لئے جمع کیا ہے کہ تمہیں داری جو نصرانی آدمی تھے وہ آئے، انہوں نے بیعت کی اور مسلمان ہو گئے، اور انہوں نے ایک ایسا واقعہ مجھ سے بیان کیا ہے جو اس بات کے موافق ہے جو میں تم سے مسیح دجال کے متعلق کہا کرتا ہوں۔ انہوں نے مجھ سے بیان کیا کہ یہ قبیلہ لخم و جذام کے تیس آدمیوں کے ساتھ ایک بحری جہاز پر سوار ہوئے، پھر ایک ماہ تک سمندر میں موجیں ان کے ساتھ کھیلتی رہیں اور آخر میں مغرب کی جانب جہاں سورج غروب ہوتا ہے کسی جزیرہ کے ساحل پر ان کی کشتی جا لگی، چنانچہ یہ لوگ جہاز کی ڈونگیوں پر سوار ہو کر جزیرے میں داخل ہو گئے۔ وہاں ان کی منڈ بھیڑ ایسے جانور سے ہوئی جو بہت بالوں والا تھا، بالوں کی کثرت کی وجہ سے اس کے آگے اور پیچھے میں تمیز نہیں ہوتی تھی، انہوں نے کہا: ارے بابا تو کون ہے؟ اس نے کہا میں جیسا ہوں۔ انہوں نے کہا: یہ جیسا کیا ہوتا ہے؟ اس نے کہا اے لوگو! تم معبد میں اس آدمی کے پاس جاؤ کیونکہ وہ تمہاری خبروں کا بڑا مشتاق ہے، بیان کرتے ہیں کہ جب اس نے کسی آدمی کا نام لیا تو ہمارے اندر یہ ڈر پیدا ہوا کہ کہیں شیطان نہ ہو،

بیان کرتے ہیں کہ ہم تیزی کے ساتھ چلتے ہوئے معبد میں داخل ہو گئے۔ اچانک ہم اس میں کیا دیکھتے ہیں کہ عظیم ترین انسان ہے جو ہم نے اپنی زندگی میں کبھی دیکھا ہو۔ بہت ہی مضبوطی کے ساتھ باندھا ہوا ہے۔ اس کے دونوں ہاتھ اس کی گردن سے لگا کر کس دئے گئے ہیں، اسے گھٹنوں سے ٹخنے تک لوہے سے جکڑ دیا گیا ہے، ہم نے کہا: ارے بابا تم کون ہو؟ اس نے کہا: اب تو تم میرے بارے میں جان ہی سکتے ہو، پہلے تم بتاؤ کہ تم لوگ کون ہو؟ انہوں نے کہا: ہم عرب کے لوگ ہیں، ہم ایک بحری جہاز پر سوار تھے اور ایسے وقت دریا میں آئے جس وقت دریا میں طغیانی تھی لہذا ایک ماہ تک موجیں ہمارے ساتھ کھیلتی رہیں پھر ہم تمہارے اس جزیرے سے آگے اور ڈونگیوں میں سوار ہو کر جزیرے میں داخل ہو گئے، ہماری ملاقات ایک ایسے چوپائے سے ہوئی جو ڈھیر سارے بالوں والا ہے، بالوں کی کثرت کی وجہ سے اس کے آگے اور پیچھے میں تمیز نہیں ہوتی ہے، ہم نے کہا: ارے بابا تو کون ہے؟ اس نے جواب دیا: میں جساہ ہوں، ہم نے کہا: جساہ کیا ہوتا ہے؟ اس نے کہا معبد میں اس آدمی کے پاس چلے جاؤ وہ تمہاری خبروں کا بڑا مشتاق ہے، لہذا ہم تیزی کے ساتھ تمہارے پاس چلے آئے اور اس سے گھبرا گئے، ہمیں یہ خدشہ تھا کہ کہیں وہ شیطان نہ ہو، اس نے کہا: مجھے بیسان کے نخلستان کے بارے میں بتاؤ ہم نے کہا اس کی کس چیز کے متعلق پوچھتے ہو؟ اس نے کہا: تم سے میرا سوال اس کے درختوں کے متعلق ہے، کیا ان میں پھل آتا ہے؟ ہم نے کہا ہاں آتا ہے، اس نے کہا: قریب ہے کہ اس میں پھل نہیں آئیگا، اس نے کہا کہ مجھے طبریہ کی جھیل کے بارے میں بتاؤ، ہم نے کہا اس کی کس چیز کے متعلق جاننا چاہتے ہو؟ اس نے کہا: کیا اس میں پانی ہے؟ لوگوں نے جواب دیا: اس میں بہت پانی ہے، اس نے کہا کہ قریب ہے کہ اس کا پانی جاتا رہیگا، اس نے کہا: کہ مجھے زغر کے چشمہ کے بارے میں بتاؤ؟ لوگوں نے کہا کہ اس کی کس چیز کے متعلق جاننا چاہتے ہو؟ اس نے کہا: کیا چشمہ میں پانی

ہے؟ کیا اس کے باشندے چشمہ کے پانی سے کھیتوں کو سیراب کرتے ہیں؟ ہم نے کہا: ہاں۔ اس میں بہت پانی ہے اور اس کے باشندے اس کے پانی سے کھیتوں کو سیراب کرتے ہیں۔ اس نے کہا: مجھے امیوں کے نبی کے بارے میں بتاؤ؟ انہوں نے کیا کچھ کیا ہے؟ لوگوں نے کہا کہ وہ مکہ سے نکل کر یثرب میں پڑاؤ ڈال چکے ہیں، اس نے کہا: کیا اہل عرب نے ان کے ساتھ جنگ کی ہے؟ ہم نے کہا: ہاں۔ اس نے کہا: انہوں نے ان لوگوں کے ساتھ کیا کیا؟ ہم نے اسے بتایا کہ وہ اپنے اردگرد کے عربوں پر غالب آچکے ہیں اور انہوں نے ان کی اطاعت قبول کر لی ہے، اس نے لوگوں سے کہا، اچھا کیا ایسا ہو چکا ہے؟ ہم نے کہا: ہاں۔ ایسا ہو چکا ہے، اس نے کہا: یہ بہر کیف ان لوگوں کے حق میں بہتر تھا کہ وہ ان کی اطاعت کر لیتے، اور میں تمہیں اپنے بارے میں بتاتا ہوں، میں ہی مسیح ہوں اور قریب ہے کہ مجھے خروج کی اجازت دی جائے تو میں نکل پڑوں گا، پھر میں زمین کی سیر کروں گا اور میں چالیس دن کے اندر ہر بستی میں پہنچ جاؤں گا، کوئی گاؤں مجھ سے چھوٹے گا نہیں، صرف مکہ اور طیبہ میں داخل نہیں ہو سکوں گا، کیونکہ یہ دونوں کے دونوں مجھ پر حرام ہیں، جب جب میں ان میں سے کسی ایک میں داخل ہونا چاہوں گا تو ایک فرشتہ اپنے ہاتھ میں ننگی تلوار لئے ہوئے میرے آڑے آجائے گا جو مجھے اس میں داخل ہونے سے روک دے گا، اور اس کے ہر راستے پر کچھ فرشتے متعین ہوں گے جو اس کی نگرانی کر رہے ہوں گے۔

بیان کرتے ہیں کہ رسول اللہ ﷺ نے منبر پر اپنی چھڑی سے کچوکا لگاتے ہوئے فرمایا: یہ طیبہ ہے یہ طیبہ ہے یعنی مدینہ۔

کیا میں نے تمہیں یہ بات نہیں بتائی تھی، لوگوں نے کہا ہاں! (پھر رسول اللہ ﷺ نے فرمایا) مجھے تمہیں کی گفتگو پسند آئی کیونکہ وہ اس خبر کے موافق ہے جو میں نے تمہیں اس کے اور مدینہ اور مکہ کے بارے میں دی تھی، آگاہ رہو کہ وہ شام کے سمندر میں یامین کے

سمندر میں ہے نہیں بلکہ جو بھی ہے وہ مشرق کی جہت سے ہے۔ جو بھی ہے وہ مشرق کی جہت سے ہے، جو بھی ہے وہ مشرق کی جہت سے ہے۔ (اور اپنے ہاتھ سے مشرق کی جانب اشارہ فرمایا)

بیان کرتی ہیں کہ پس میں نے اسے رسول اللہ ﷺ سے یاد کیا ہے۔

حافظ ابن حجر فرماتے ہیں: بعض لوگوں کو یہ وہم ہوا ہے کہ وہ - یعنی فاطمہ بنت قیس کی حدیث - غریب ہے، فرد ہے، حالانکہ وہ ایسی نہیں ہے کیونکہ فاطمہ بنت قیس کے ساتھ ابو ہریرہ، عائشہ اور جابر رضی اللہ عنہم نے بھی اسے روایت کیا ہے۔^(۱)

ابن صیاد کے متعلق اہل علم کے اقوال:

ابو عبد اللہ قرطبی فرماتے ہیں: گزشتہ بحث کی دلالت سے یہی صحیح ثابت ہوتا ہے کہ ابن صیاد ہی دجال ہے اور یہ بعید نہیں ہے کہ اس وقت وہ جزیرہ میں رہا ہو اور دوسرے اوقات میں صحابہ کے درمیان رہا ہو۔^(۲)

نووی فرماتے ہیں: علماء نے کہا کہ اس کے قصہ میں اشکال ہے اور اس کا معاملہ اس سلسلے میں مشتبہ ہے کہ یہ وہی مسیح دجال ہے جو مشہور ہے یا وہ کوئی دوسرا ہے۔ ہاں اس میں تو کوئی شک نہیں ہے کہ دجالوں میں سے ایک دجال ہے۔

اہل علم نے فرمایا: کہ نبی ﷺ کی احادیث سے یہی ظاہر ہوتا ہے کہ آپ کو بذریعہ وحی یہ نہیں بتایا گیا تھا کہ یہی مسیح دجال ہے یا کوئی دوسرا۔ آپ کو تو وحی کے ذریعہ بس دجال کی صفات کے متعلق

(۱) "فتح الباری" (۳۲۸/۱۱۳)۔

اس عظیم حدیث کو رد کرنے والوں میں شیخ ابو عبیدہ بھی ہیں، وہ کہتے ہیں کہ اس حدیث پر خیال آرائی کے اثرات اور وضع کی علامت ظاہر ہوتی ہے۔

ہم ابو عبیدہ سے پوچھتے ہیں: وہ کس دلیل سے ایک ایسی صحیح حدیث کو رد کر رہے ہیں جسے امت کا تعلق بالقبول حاصل ہے؟! ان کے پاس شذوذ اور کوتاہ عقل کے پیچھے بھاگنے کے سوا کوئی چارہ نہیں ہے۔ اللہ تعالیٰ ہمیں اور انہیں بھی معاف فرمائے۔

دیکھئے: "النهاية / الفتن والملاحم" (۹۶/۱) بتعلیق الشیخ محمد فہیم ابو عبیدہ۔

(۲) "التذکرۃ" (ص ۷۰۲)۔

بتایا گیا تھا، اور ابن صیاد میں کچھ ایسے قرآن پائے جاتے تھے جو اس کا احتمال رکھتے تھے، اس لئے نبی ﷺ قطعیت کے ساتھ یہ نہیں فرماتے تھے کہ وہی دجال ہے یا کوئی دوسرا ہے، اسی لئے آپ نے حضرت عمرؓ سے فرمایا کہ اگر یہ وہی ہوگا تو تم اسے قتل نہیں کر سکو گے۔

اور انہوں نے جو یہ حجت پیش کی ہے کہ وہ مسلم ہے اور دجال کافر ہوگا اور دجال لا ولد ہوگا جب کہ اس کی اولادیں ہیں اور وہ مکہ و مدینہ میں داخل نہیں ہوگا اور ابن صیاد مکہ میں داخل ہو چکا ہے اور وہ مکہ کی جانب متوجہ ہے تو اس بات میں ان کے لئے کوئی دلیل نہیں ہے، کیونکہ نبی ﷺ نے تو اس کے فتنے اور زمین میں خروج کے وقت اس کی صفات کے متعلق خبر دی ہے۔

اور اس کے قصے کے مشتبہ ہونے اور جھوٹے دجالوں میں سے ایک ہونے کی دلیل نبی ﷺ کی یہ حدیث بھی ہے جس میں نبی ﷺ نے اس سے فرمایا: کیا تم اس بات کی گواہی دیتے ہو کہ میں اللہ کا رسول ہوں اور اس نے یہ دعویٰ کیا کہ اس کے پاس سچا اور جھوٹا آتا ہے اور پانی کے اوپر عرش دیکھتا ہے اور دجال ہونا اسے ناپسند نہیں ہے۔ اور دجال کے مقام سے وہ آگاہ ہے۔ اور اس کا یہ کہنا کہ میں اسے پہچانتا ہوں اس کی جائے پیدائش کو جانتا ہوں اور اس کے موجودہ مقام سے آگاہ ہوں اور اس کا اس قدر پھولنا کہ پوری گلی بھر جائے۔

اب رہی یہ بات کہ اس نے اسلام کا اظہار کیا اس کا حج و جہاد اور سابقہ حرکتوں سے باز آ جانا ان تمام امور میں اس بات کی صراحت نہیں پائی جاتی کہ وہ دجال نہیں ہے۔^(۱) نوویؒ کے اس کلام سے یہ بات سمجھ میں آتی ہے کہ وہ ابن صیاد کے دجال ہونے کو راجح قرار دیتے ہیں۔

شوکانیؒ فرماتے ہیں ابن صیاد کے معاملے میں لوگوں کا شدید اختلاف ہے اس کے سلسلے میں اس قدر اشکال پایا جاتا ہے کہ اس کے متعلق ہر طرح کی بات کہہ دی گئی ہے اور حدیث مذکور سے یہی ظاہر ہوتا ہے کہ نبی ﷺ اس کے دجال ہونے یا نہ ہونے کے متعلق متردد تھے۔ اور اس کے بارے میں نبی ﷺ کے تردد کے متعلق دو طرح کے جوابات دئے گئے ہیں۔

(۱) "شرح النووی لمسلم" (۳۷/۱۸-۳۷)

اول: آپ کا ترود اس وقت تک تھا جب تک اللہ تعالیٰ نے آپ ﷺ کو یہ خبر نہیں دی تھی کہ وہی دجال ہے پھر جب اس کے متعلق آپ ﷺ کو بتا دیا تو آپ ﷺ نے اس کے متعلق قسم کھانے پر حضرت عمرؓ پر کوئی نکیر نہیں فرمائی۔

دوم: عرب لوگ کبھی کبھی شک کے انداز میں گفتگو کر دیا کرتے ہیں اگرچہ خبر میں کوئی شک

نہ ہو۔

اس کے دجال ہونے کی مزید دلیل وہ روایت بھی ہے جس کی تخریج عبدالرزاق (۱) نے ابن عمر کے واسطے سے بسند صحیح کی ہے، وہ فرماتے ہیں: ایک دن میری ملاقات ابن صیاد سے ہوئی اور اس کے ساتھ ایک یہودی بھی تھا، دیکھا کہ اس کی آنکھ ابھر آئی ہے اور وہ گدھے کی آنکھ کی طرح باہر کونکلی ہوئی ہے، جب میں نے اسے دیکھا تو میں نے کہا: او ابن صیاد! میں تجھے اللہ کا واسطہ دیتا ہوں (بتا) تیری آنکھ کب ابھری؟ اس نے کہا رحمان کی قسم مجھے نہیں معلوم۔ میں نے کہا: تو جھوٹ بولتا ہے، یہ تو تیرے سر ہی میں ہے، فرمایا: پھر اس نے اسے پوچھا اور تین مرتبہ خراٹے لئے۔ (۲)

اور امام مسلم کی روایت سے اس قصے کا ذکر ہو چکا ہے۔

اور شوکانی کے کلام سے مجھے تو یہی ظاہر ہوتا ہے کہ وہ انہیں لوگوں کے ساتھ ہیں جو ابن صیاد ہی کے دجال اکبر ہونے کے قائل ہیں۔

تیمم کی حدیث پر گفتگو کرتے ہوئے بیہقی (۳) فرماتے ہیں: اس حدیث سے یہ پتہ چلتا ہے کہ دجال اکبر جو آخری زمانے میں نکلے گا وہ ابن صیاد کے علاوہ کوئی اور ہوگا، اور ابن صیاد ان جھوٹے دجالوں میں سے ایک تھا جن کے خروج کی نبی ﷺ نے خبر دے رکھی ہے اور ان میں سے اکثر نکل چکے ہیں۔ گویا کہ وہ لوگ جو قطعیت کے ساتھ یہ فیصلہ کئے ہوئے ہیں کہ ابن صیاد ہی دجال ہے انہوں

(۱) "المصنف" (۳۹۶/۱۱) تحقیق حبیب الرحمن الاعظمی.

(۲) "نیل الاوطار شرح منقذی الاخبار" (۲۳۱-۲۳۰/۷).

(۳) حافظ ابوبکر احمد بن حسین بن علی الشافعی، صاحب تصنیفات ہیں۔ مثلاً "سنن کبریٰ" و "الصفری" و "دلائل النبوة" و "المبسوط" وغیرہ۔ نیاپور میں ۱۳۵۸ھ میں وفات پائی۔

دیکھئے "شذرات الذهب" (۳۰۳/۳-۳۰۵) و "الاعلام" (۱۱۶/۱).

نے تمیم کا قصہ نہیں سنا ورنہ ان دونوں کے درمیان جمع کرنا بہت بعید ہے کیونکہ یہ کیسے چل سکتا ہے کہ ایک شخص نبی ﷺ کی زندگی میں بلوغت کے قریب ہو اور نبی ﷺ سے اس کی ملاقات ہو اور آپ اس سے سوال کریں، وہ آخر میں بڑا بوڑھا ہو کر بحری جزائر میں سے کسی جزیرے میں قید ہو جائے، لوہے سے جکڑا ہوا ہو، نبی ﷺ کے متعلق معلومات حاصل کرتا ہو کہ آپ نکلے یا نہیں؟

بہتر یہی ہے کہ اسے عدم اطلاع پر محمول کیا جائے، رہی بات حضرت عمرؓ کی تو اس بات کا احتمال پایا جاتا ہے کہ ان کا یہ واقعہ تمیم کے قصہ کو سننے سے پہلے کا ہو پھر جب آپ نے اسے سن لیا ہو تو مذکورہ قسم کو دھرایا نہ ہو۔

رہے حضرت جابر جنہوں نے نبی ﷺ کے پاس ان کے قسم کی خبر دی تو یہ اس پر محمول ہے کہ نبی ﷺ کی موجودگی میں حضرت عمرؓ کے متعلق جو اطلاع انہیں حاصل ہوئی وہ وہیں تک محدود رہے۔ (۱) میں کہتا ہوں مگر حضرت جابر رضی اللہ عنہ تو حدیث تمیم کے رواۃ میں سے ہیں جیسا کہ ابو داؤد کی روایت میں آیا ہے۔ جہاں انہوں نے جساسہ اور دجال کا قصہ حضرت تمیم کے قصے ہی کی مانند بیان فرمایا ہے پھر ابن ابی سلمہ (۲) نے فرمایا اس حدیث میں کوئی چیز ایسی ہے جو مجھے یاد نہیں ہے، بیان کرتے ہیں (۳) کہ حضرت جابر نے اس بات کی شہادت دی کہ وہی ابن صائد ہی تھا، میں نے کہا وہ تو مر چکا ہے۔ انہوں نے فرمایا اگر چہ مر چکا ہے، میں نے کہا وہ تو مسلمان ہو گیا تھا، انہوں نے فرمایا اگر چہ مسلمان ہو گیا تھا۔ میں نے کہا وہ تو مدینہ میں داخل ہوا تھا، انہوں نے فرمایا اگر چہ مدینہ میں داخل ہوا تھا۔ (۴)

(۱) "فتح الباری" (۳۲۶/۱۳-۳۲۷)۔

(۲) عمر بن ابی سلمہ بن عبد الرحمن بن عوف الزہری، مدینہ کے قاضی تھے، صدوق تھے لیکن غلطیاں کرتے تھے، شام میں ۱۳۲ھ میں وفات پائی۔ "تقریب التہذیب" (۵۶/۲)۔

(۳) (یہاں بیان کرنے والے ابو سلمہ بن عبد الرحمن، عمر کے والد ہیں۔ "عون المعبود" (۴۷۷/۱۱)۔

(۴) "سنن ابی داؤد" کتاب الملاحم، باب فی خبر الجساسۃ، (۴۷۶/۱۱)۔ مع عون المعبود)۔

ابن حجر نے اس حدیث پر گفتگو کرتے ہوئے فرمایا: ابن ابی سلمہ عمر پر کچھ کلام ہے مگر حدیث حسن ہے اور ایسا کہہ کر انہوں نے ان لوگوں پر تعاقب کیا ہے جو یہ سمجھتے ہیں کہ حضرت جابر کو تمیم کے قصے کی اطلاع نہیں تھی۔

دیکھئے "فتح الباری" (۳۲۷/۱۳)۔

لہذا معلوم ہوا کہ حضرت جابر رضی اللہ عنہ اس بات پر مصر تھے کہ ابن صیاد ہی دجال ہے اگرچہ یہ کہا جائے کہ وہ مسلمان ہو گیا، مدینہ میں داخل ہوا اور مر گیا۔ اور صحت کے ساتھ جابر رضی اللہ عنہ کا بیان گزر چکا ہے کہ حرہ کے دن ہم نے ابن صیاد کو کھو دیا۔^(۱)

ابن حجر فرماتے ہیں ابو نعیم اصبہانی^(۲) نے ”تاریخ اصبہان“^(۳) میں اس روایت کی تخریج کی ہے جو اس بات کی تائید کرتی ہے کہ ابن صیاد ہی دجال ہے، پھر بطریق شمیل ابن عرزہ بواسطہ حسان بن عبدالرحمن عن ابیہ اسے بیان فرمایا ہے۔ فرماتے ہیں: جب ہم نے اصبہان فتح کر لیا تو ہمارے لشکر اور یہودیوں کے درمیان ایک فرسخ کا فاصلہ تھا، لہذا ہم وہاں جایا کرتے اور اس سے کچھ چیزیں منتخب کیا کرتے تھے، ایک دن میں وہاں گیا تو دیکھا کہ یہودی ناچ رہے ہیں اور باجہ بجا رہے ہیں تو میں نے انہیں میں سے اپنے ایک دوست سے پوچھا، اس نے کہا ہمارا وہ بادشاہ داخل ہو رہا ہے جس کے ذریعہ ہم عربوں پر فتح حاصل کریں گے، لہذا میں اسی کے ساتھ ایک چھت پر شب بسری کے لئے رہ گیا، پھر میں نے صبح کی نماز پڑھی، جب سورج طلوع ہوا تو لشکر کی جانب سے غبار اٹھا، میں نے دیکھا تو نظر آیا کہ ایک آدمی ہے جسکے اوپر خوشبودار پودوں کا ایک خیمہ تپا ہے اور یہودی ناچ رہے ہیں اور باجہ بجا رہے ہیں، میں نے غور کیا تو وہ ابن صیاد تھا، پھر وہ شہر میں داخل ہو گیا اور اب تک نہیں واپس آیا۔^(۴)

حافظ ابن حجر فرماتے ہیں حضرت جابر کی خبر (یعنی حرہ کے دن ابن صیاد کا گم ہو جانا) حسان بن ثابت کی خبر کے ساتھ میل نہیں کھاتی کیونکہ اصبہان کی فتح حضرت عمرؓ کے زمانہ خلافت میں ہوئی تھی جیسا کہ ابو نعیم نے اپنی تاریخ میں ذکر فرمایا ہے۔ اور حضرت عمرؓ کی شہادت اور واقعہ حرہ کے درمیان تقریباً چالیس سال کا فاصلہ ہے۔

(۱) اس کی تخریج گزر چکی ہے۔

(۲) حافظ احمد بن عبداللہ بن احمد بن اسحاق اصبہانی، ان کی اہم اہم تعنیفات ہیں۔ جیسے ”حلیۃ الاولیاء“ وغیرہ، یہ ثقہ تھے اصبہان ہی میں پیدا ہوئے اور وہیں ۴۳۰ھ میں وفات پائی۔

”شذرات الذهب“ (۲۳۵/۳) و ”الاعلام“ (۱۵۷/۱)۔

(۳) ”ذکر اخبار اصفہان“ (ص ۲۸۷، ۲۸۸) لابن نعیم۔ ۱۹۳۴ھ میں لیدن کے مطبع بریل سے طبع ہوئی تھی۔

(۴) ”فتح الباری“ (۳۲۷/۳-۳۲۸) حافظ ابن حجر نے کہا ہے کہ عبدالرحمن بن حسان کو میں نہیں جانتا باقی سب ثقہ ہیں۔

ممکن ہے کہ اسے اس بات پر محمول کر لیا جائے کہ حسان کے والد نے فتح اصہبان کے بعد اس مدت کے اندر مذکورہ قصہ کا مشاہدہ کیا ہو اور ان کے بیان: جب ہم نے اصہبان فتح کیا میں جب کا جواب محذوف ہے۔ اور اس کی تقدیر اس طرح ہے کہ میں اس کی نگہداشت رکھتا رہا اور وہاں جاتا رہا، پھر ابن صیاد کا قصہ پیش آیا، اس طرح اس کی فتح اور اس میں ابن صیاد کے داخل ہونے کا زمانہ ایک ہی نہیں ہوگا۔^(۱)

شیخ الاسلام ابن تیمیہ فرماتے ہیں: ابن صیاد کے معاملے میں بعض صحابہ کو اشکال رہا ہے، انہوں نے اسے دجال سمجھ رکھا تھا۔ اور نبی ﷺ نے ایک مدت تک اس کے بارے میں توقف کیا یہاں تک کہ بعد میں آپ پر یہ حقیقت واضح ہو گئی کہ وہ دجال نہیں ہے، وہ تو بس شیطانی احوال کے مالک کا ہنوں کی جنس میں سے ایک شخص تھا۔ اسی لئے آپ اس کے امتحان کے لئے اس کے پاس جاتے رہے۔^(۲)

ابن کثیر فرماتے ہیں: مقصود یہ ہے کہ ابن صیاد وہ دجال ہرگز نہیں ہے جو آخری زمانے میں نکلے گا کیونکہ اس ضمن میں فاطمہ بنت قیس القہر یہی حدیث فیصلہ کن ہے۔^(۳)

ابن صیاد کے متعلق اہل علم کے یہی چند اقوال تھے اور یہ سب آپس میں جیسا کہ آپ دیکھ رہے ہیں ابن صیاد کے متعلق متعارض ہیں اور ہر ایک کے ساتھ اس کی دلیل موجود ہے۔

اسی لئے حافظ ابن حجر نے مختلف احادیث کے درمیان موافقت پیدا کرنے کی کوشش فرمائی ہے، چنانچہ وہ فرماتے ہیں: حدیث تمیم کے مشتملات اور ابن صیاد کے دجال ہونے کے درمیان توافق کا مناسب ترین راستہ یہ ہے کہ دجال تو بعینہ وہی ہے جسے حضرت تمیم نے جکڑا ہوا دیکھا تھا اور ابن صیاد ایک شیطان تھا اور اس مدت میں دجال کی صورت میں ظاہر ہوا تھا۔ یہاں تک کہ اصہبان کی جانب متوجہ ہوا اور پنے قرین کے ساتھ اس وقت تک کے لئے روپوش ہو گیا جب تک کہ وہ مدت نہیں آجاتی

(۱) "فتح الباری" (۳۲۸/۱۳).

(۲) "الفرقان بین اولیاء الرحمن واولیاء الشیطان" (ص ۷۷). طبع ثانی ۱۳۷۵ھ مطابع الریاض.

(۳) "النهاية / الفتن والملاحم" (۷۰/۱).

جس میں اللہ تعالیٰ نے اس کے خروج کو مقدر کر رکھا ہے، اور اس کے سلسلے میں شدت کے ساتھ التباس واقع ہونے کی وجہ سے امام بخاریؒ نے ترجیح کی راہ اپنائی ہے، لہذا انہوں نے صرف اس حدیث پر اقتصار فرمایا ہے جو ابن صیاد کے متعلق حضرت جابر سے بواسطہ عمر مروی ہے اور حضرت تمیم کے قصہ کے سلسلے میں فاطمہ بنت قیس کی حدیث کو بیان نہیں فرمایا ہے۔ (۱)

ابن صیاد ایک حقیقت ہے کوئی خرافات نہیں۔

ابو عبیدہ کا گمان یہ ہے کہ ابن صیاد کی شخصیت ایک افسانہ ہے جسے کچھ لوگوں کی عقل نے قبول کر لیا ہے، لہذا رسول اللہ ﷺ کی جانب منسوب بعض کتابوں میں اس کا قصہ زندہ رہا، حالانکہ رسول اللہ ﷺ کی طرف سے صرف وہی قول اور فعل صادر ہوتا ہے جو حق کا مغز اور خلاصہ ہوتا ہے، اب وقت آ گیا ہے کہ ہم سنجیدگی اور حقیقت پسندی کے ساتھ حدیث کی روح اور اس کے معنی، اس کی دلالت اور اس کے مقصد کا جائزہ لیں، اسی طرح اس کی سند کو کھنگھالیں تاکہ ہماری اسلامی فکر و نظر افسانوں اور غلطیوں سے پاک ہو سکے۔ (۲)

ابن صیاد کے سلسلے میں وارد احادیث پر حاشیہ آرائی کرتے ہوئے شیخ ابو عبیدہ کا یہی تبصرہ ہے۔ مذکورہ تبصرہ کی تردید یوں ہوتی ہے کہ ابن صیاد کے سلسلے میں وارد ہونے والی حدیثیں صحیح ہیں اور ان کا تذکرہ صحیحین وغیرہ جیسی سنت کی کتابوں میں موجود ہے اور ابن صیاد کی احادیث میں کوئی ایسی بات نہیں پائی جاتی ہے جو حدیث کی روح اور حق کے لب لباب کے مخالف ہو، گزشتہ بحث سے یہ حقیقت واضح ہو چکی ہے کہ ابن صیاد کا معاملہ مسلمانوں پر مشتبہ تھا، وہ دجالوں میں سے ایک دجال تھا جس کے جھوٹ اور باطل کو اللہ تعالیٰ نے رسول اللہ ﷺ اور مسلمانوں کے لئے واضح کر دیا۔

ابو عبیدہ صاحب اپنی گفتگو میں تناقض کا شکار ہیں، چنانچہ ابن صیاد کی احادیث کے متعلق کچھ مقامات پر تبصرہ کرتے ہوئے وہ فرماتے ہیں: حق یہ ہے کہ ابن صیاد نے کہاں کی عادت کے مطابق

(۱) "فتح الباری" (۳/۳۲۸).

(۲) "النهاية / الفتن والملاحم" (۱/۱۰۳).

ادھورالفظ بولا تھا جس کا کوئی معنی نہیں ہوتا اور اس کے کلمے کا کچھ مفہوم نہیں تھا۔ لہذا وہ ایک جھوٹا شعبہ باز تھا۔^(۱)

جناب کی اس گفتگو میں اس بات کا اعتراف پایا جاتا ہے کہ ابن صیاد ایک جھوٹا شعبہ باز تھا تو یہ کیونکر ہو سکتا ہے کہ کسی وقت وہ افسانہ ہو اور دوسرے وقت میں وہی شعبہ باز انسان ہو جائے۔ اس میں کوئی شک نہیں کہ ابو عبیدہ کے کلام میں تناقض پایا جاتا ہے۔

حافظ ابن کثیر کی کتاب ”النهاية“ الفتن والملاحم“ پر شیخ ابو عبیدہ کی تعلیقات کا تتبع کرنے والا عجیب و غریب چیزوں کا مشاہدہ کریگا، ابو عبیدہ نے ابن کثیر کی وارد کردہ احادیث کے سلسلے میں اپنی عقل کی لگام کو کھلا چھوڑ دیا ہے، چنانچہ وہ جسے قبول کرتے اور مانتے ہیں وہی حق ہے۔ اور اس کے سوا جو کچھ بھی ہے اسے ظاہر حدیث کی مخالف تاویلات کی سان پر چڑھا دیتے ہیں یا کسی دلیل و برہان کے بغیر صحیح احادیث پر موضوع ہونے کا حکم لگا دیتے ہیں۔

ابن صیاد کی احادیث پر گفتگو کرتے ہوئے ابو عبیدہ صاحب رقمطراز ہیں: کیا بچہ مکلف ہوتا ہے: کیا اس مزمومہ شخصیت کے متعلق رسول ﷺ کا اہتمام یہاں تک پہنچ جاتا ہے کہ اس کے پاس کھڑے ہوتے ہیں اور اس سے یہ سوال پوچھتے ہیں؟ کیا یہ معقول بات ہے کہ آپ اس کا جواب ملنے تک انتظار میں رہیں؟ کیا یہ چیز مقبول ہے کہ آپ اسے اس کا فرمانہ جواب کی اجازت دیں جو نبوت اور رسالت کے دعوے پر مشتمل ہو؟ کیا اللہ تعالیٰ بچوں کو مبعوث فرماتا ہے؟ یہ وہ سوالات ہیں جو ہم ان لوگوں کی خدمت میں پیش کر رہے ہیں جو اپنی عقلوں کو درست اور صحیح تفکیر سے شل کئے ہوئے ہیں۔^(۲)

ابو عبیدہ کے اس کلام کا جواب یہ ہے کہ یہ بات کسی نے بھی نہیں کہی کہ بچہ مکلف ہوتا ہے یا اللہ تعالیٰ بچوں کو مبعوث فرماتا ہے: یہاں تو بات بس اتنی ہی ہے کہ نبی ﷺ ابن صیاد کے حالات پر مطلع ہونا چاہتے تھے کہ آیا حقیقت میں وہ دجال ہے یا نہیں؟ کیونکہ مدینہ میں یہ خبر پھیل چکی تھی کہ ابن صیاد

(۱) ”النهاية / الفتن والملاحم“ (۸۸/۱).

(۲) ”النهاية / الفتن والملاحم“ (۱۰۳/۱).

ہی وہ دجال ہے جس سے نبی ﷺ نے ڈرایا ہے، اور اس وقت تک ابن صیاد کے سلسلے میں آپ کے پاس کوئی وحی نہیں آئی تھی۔ تو رسول اللہ ﷺ نے اس کے اندر خطاب کو سمجھنے اور تمیز کرنے کی صلاحیت کو ملاحظہ کرتے ہوئے اس کے دجل و فریب کاری کا پردہ چاک کرنے کے لئے یہ کہنا مناسب سمجھا کہ تم اس بات کی گواہی دیتے ہو کہ میں اللہ کا رسول ہوں؟.... یہاں تک کہ آپ نے اس سے فرمایا: میں نے تمہارے لئے کچھ چھپا رکھا ہے؟ اس کے علاوہ بھی رسول اللہ ﷺ نے اس سے جو مختلف سوالات پوچھے اس کا مقصد بھی یہی تھا۔

اس کلام سے ابن صیاد کو اسلام کا مکلف کرنا نہیں تھا، اس سے مقصود تو بس اتنا ہی تھا کہ اس کی حقیقت واضح ہو جائے اور جب مقصود اتنا ہی تھا جتنا ہم نے بیان کیا تو اس بات میں کوئی غرابت نہیں پائی جاتی کہ رسول اللہ ﷺ اس کا جواب ملنے تک کھڑے رہے۔ اور اس کے جواب سے یہ ظاہر بھی ہو گیا کہ وہ دجالوں میں سے ایک دجال ہے۔ نیز اس چیز سے بھی کوئی چیز مانع نہیں ہے کہ نبی ﷺ بچے پر بھی اسلام پیش فرمائیں، چنانچہ بخاری رحمۃ اللہ علیہ نے ابن صیاد کا قصہ بیان کیا ہے اور اس کے لئے یہ سرخی لگائی ہے کہ بچے پر اسلام کس طرح پیش کیا جائے۔^(۱)

اب رہی یہ بات کہ نبوت کا دعویٰ کرنے کے باوجود نبی ﷺ نے ابن صیاد کو کوئی سزا نہیں دی تو یہ ایسا شبہ ہے جسے ابو عبیدہ نے علماء کے اقوال پر آگاہ نہ ہونے کی وجہ سے ابھارا ہے، انہوں نے مذکورہ شبہ کے مختلف جوابات دے رکھے ہیں انہیں میں سے کچھ جوابات ذیل میں درج کئے جا رہے ہیں:

۱- ابن صیاد مدینہ کے یہودیوں یا ان کے حلیفوں میں سے تھا، اس مدت میں ان لوگوں کے درمیان اور نبی ﷺ کے درمیان معاہدہ تھا اور صلح کا زمانہ چل رہا تھا کیونکہ نبی ﷺ جب مدینہ تشریف لائے تو آپ کے اور یہودیوں کے درمیان ایک عہد نامہ لکھا گیا اور اس بات پر مصالحت ہوئی کہ ان سے کسی طرح کی چھیڑ خانی نہیں کی جائے گی اور انہیں ان کے دین پر باقی رہنے دیا جائے گا۔

اس کی تائید اس روایت سے بھی ہوتی ہے جسے امام احمد نے جابر بن عبد اللہ کے واسطے سے نبی ﷺ کے ابن صیاد کے پاس جانے اور اس سے گفتگو کرنے والے قصے کے ضمن میں ذکر فرمایا ہے،

(۱) صحیح بخاری کتاب الجہاد، باب کیف یعرض الاسلام علی الصبی، (۱۷/۶)

اسی میں حضرت عمر رضی اللہ عنہ کا یہ قول بھی ہے: اے اللہ کے رسول! آپ مجھے اس کو قتل کرنے کی اجازت دے دیجئے، ان کی یہ بات سکر رسول اللہ ﷺ نے فرمایا: اگر یہ وہی ہوگا تو اسے قتل کرنے والے تم نہیں ہو گے بلکہ اسے قتل کرنے والے حضرت عیسیٰ ابن مریم علیہ الصلاۃ والسلام ہیں اور اگر یہ وہ نہیں ہے تو تمہیں یہ حق نہیں ہے کہ کسی ایسے شخص کو قتل کر دو جس کا تعلق ان لوگوں سے ہے جن سے معاہدہ کیا گیا ہے۔ (۱)

یہی جواب خطابی (۲) اور بغوی (۳) کا بھی ہے۔

ابن حجر فرماتے ہیں یہی جواب متعین ہے۔ (۴)

۲- ابن صیاد اس وقت چھوٹا تھا، ابھی بلوغت کے مرحلے میں داخل نہیں ہوا تھا، اس جواب کی تائید اس روایت سے بھی ہوتی ہے جسے امام بخاری نے ابن عمر رضی اللہ عنہ کے واسطے سے اس قصے کے ضمن میں بیان فرمایا ہے جو نبی ﷺ کے ابن صیاد کی طرف جانے سے متعلق ہے، اسی میں ان کا (یعنی ابن عمر کا) یہ قول مذکور ہے، یہاں تک کہ اسے بنی مغالہ کے قلعہ کے پاس بچوں کے ساتھ کھیلتا ہوا پایا اور ان دنوں ابن صیاد بلوغت کے قریب پہنچ رہا تھا۔ (۵)

قاضی عیاض نے اسی جواب کو اختیار فرمایا ہے۔ (۶)

۳- یہاں ایک تیسرا جواب بھی ہے جس کا تذکرہ حافظ ابن حجر نے کیا ہے اور وہ یہ ہے کہ ابن صیاد نے دعویٰ نبوت کی صراحت نہیں کی تھی۔ بلکہ گول مول انداز میں ایک اشارہ کیا تھا کہ وہ رسالت (یعنی بھیجا ہوا ہونے) کا دعویٰ دار ہے اور رسالت کے دعوے سے نبوت کا دعویٰ لازم نہیں آتا۔ اللہ تعالیٰ فرماتا ہے:

(۱) "الفتح الربانی" (۶۳/۶۵-۶۵)۔

پیشی نے کہا ہے کہ اس کے رجال صحیح کے رجال ہیں۔ "مجمع الزوائد" (۳/۱۸)۔

(۲) "معالم السنن" (۱۸۲/۶)۔

(۳) "شرح السنۃ" (۸۰/۱۵)۔ تحقیق شعیب الارناؤط۔

(۴) "فتح الباری" (۱۴۳/۶)۔

(۵) "صحیح بخاری" (۱۴۲/۶)۔ مع اللج۔

(۶) "شرح النووی لمسلم" (۳۸/۱۸)۔

أَلَمْ تَرَ أَنَا أَرْسَلْنَا الشَّيَاطِينَ عَلَى الْكَافِرِينَ - (مریم: ۸۳) (۱)
کیا تو نے نہیں دیکھا کہ ہم کافروں کے پاس شیطانوں کو بھیجتے ہیں۔

دجال کے نکلنے کا مقام:

دجال مشرق کی جہت سے اصہبان (۲) کے یہودیوں کے درمیان سے خراسان (۳) کے مقام سے نکلے گا، پھر زمین کی سیر کرے گا کوئی بھی بستی باقی نہیں چھوڑے گا ہر جگہ داخل ہوگا، صرف مکہ اور مدینہ میں داخل نہیں ہو سکے گا، کیونکہ فرشتے ان دونوں مقامات کی نگہبانی کر رہے ہوں گے۔

ففي حديث فاطمة بنت قيس السابق ان النبي ﷺ قال في الدجال: "الا انه في بحر الشام، او بحر اليمن، لابل من قبل المشرق ما هو، من قبل المشرق ما هو (وَأَوْ مَا بِيَدِهِ إِلَى الْمَشْرِقِ)" (۴)

فاطمہ بنت قیس کی گزشتہ حدیث میں یہ وارد ہوا ہے کہ نبی ﷺ نے دجال کے متعلق فرمایا: آگاہ رہو کہ وہ شام یا یمن کے سمندر میں ہے نہیں بلکہ وہ جو بھی ہے مشرق کی جانب سے ہے جو بھی ہے وہ مشرق کی جانب سے ہے (اور اپنے ہاتھ سے مشرق کی جانب اشارہ فرمایا)

عن ابي بكر الصديق: قال: حدثنا رسول الله ﷺ: قال: "الدجال

(۱) "فتح الباری" (۱۷۴/۶)۔

(۲) اصہبان: یا قوت کہتے ہیں کہ شہر اصہبان جی نامی مقام پر واقع ہے، اس وقت اسے شہرستان کہا جاتا ہے، یا (المدینۃ) کے نام سے معروف ہے، جب بخت نصر نے خردج کیا اور بیت المقدس پر قابض ہو گیا اور وہاں کے لوگوں کو قیدی بنا لیا تو وہاں کے یہودیوں کو اپنے ساتھ لے جا کر اصہبان میں بسا دیا، ان لوگوں نے جی نامی شہر میں ایک محلہ بسایا اور وہیں رہ پڑے اور اس کا نام ایسود یہ پڑ گیا... چنانچہ یہودیہ ہی آج کل شہر اصہبان ہے۔ "معجم البلدان" (۲۰۸/۱)۔

(۳) خراسان، مشرق کی جہت میں ایک وسیع و عریض ملک ہے، جو چند شہروں پر مشتمل ہے۔ انہیں میں سے نيساپور، هراة، مرو، بلخ وغیرہ ہیں اور درمیان میں نہر چمنون تک جتنے بھی شہر پڑتے ہیں سب اس میں شامل ہیں۔ "معجم البلدان" (۳۵۰/۲)۔

(۴) "صحیح مسلم" (۸۳/۱۸)۔

یخرج من ارض بالمشرق؛ يقال لها: خراسان“ (۱)
 حضرت ابو بکر صدیق رضی اللہ عنہ سے روایت ہے بیان کرتے ہیں: ہم سے رسول
 اللہ ﷺ نے فرمایا: دجال مشرق کی کسی سرزمین سے نکلے گا جسے خراسان کہا جاتا ہے۔
 حضرت انس رضی اللہ عنہ سے روایت ہے: بیان کرتے ہیں کہ رسول اللہ ﷺ نے فرمایا: دجال
 اصہبان کے یہودیوں کے درمیان سے نکلے گا اس کے ساتھ ستر ہزار یہودی ہوں گے۔ (۲)
 ابن حجر فرماتے ہیں: رہی یہ بات کہ وہ کہاں سے نکلے گا؟ تو یہ تو یقینی ہے کہ وہ مشرق کی جانب
 سے نکلے گا۔ (۳)

ابن کثیر فرماتے ہیں: اسکے ظہور کی ابتداء اصہبان کے ایک ایسے محلے سے ہوگی جسے الیہودیہ کہا
 جاتا ہے۔ (۴)

☆ دجال مکہ اور مدینہ میں داخل نہیں ہوگا:

جب آخری زمانے میں دجال کا خروج ہوگا تو مکہ اور مدینہ میں اس کا داخلہ حرام ہوگا کیونکہ صحیح
 احادیث میں ایسا ہی وارد ہوا ہے ان دونوں کے سوا باقی تمام بستیوں اور شہروں میں یکے بعد دیگرے
 داخل ہوگا۔

جاء فی حدیث فاطمة بنت قیس "ان الدجال قال: "فأخرج، فاسير
 فی الارض، فلا ادع قرية الا هبطتها فی اربعین ليلة؛ غیر مكة
 وطیبة، فهما محرمتان علی كلتا هما، كلما اردت ان ادخل واحدة
 - او واجدا - منهما؛ استقبلنی ملك بیده السیف صلنا یصدنی

(۱) "جامع الترمذی" باب ما جاء من این یخرج الدجال؟ (۳۹۵/۶).

البانی صاحب نے اس کو صحیح کہا ہے۔ "صحیح الجامع الصغیر" (۱۵۰/۳) (۳۳۹۸ ح).

(۲) "الفتح الربانی ترتیب مسند احمد" (۷۳/۲۳)۔ ابن حجر نے صحیح کہا ہے۔ "فتح الباری" (۳۲۸/۱۳)

(۳) "فتح الباری" (۹۱/۱۳).

(۴) "النهاية / الفتن والملاحم" (۱۲۸/۱).

عنها، وان علی کل نقب منها ملائكة یحرسونها“ (۱)
 فاطمہ بنت قیس رضی اللہ عنہا کی حدیث میں آیا ہے کہ دجال نے کہا: پھر میرا خروج ہوگا
 تو میں زمین کی سیر کروں گا اور میں کوئی بستی نہیں چھوڑوں گا، چالیس دن میں ہر جگہ
 پہنچ جاؤں گا، صرف مکہ اور طیبہ میں داخل نہیں ہو سکوں گا، کیونکہ وہ دونوں کے دونوں
 مجھ پر حرام ہیں، جب میں ان میں سے کسی میں بھی داخل ہونے کا ارادہ کروں
 گا ایک فرشتہ تنگی تکواری سونتے میرے سامنے آئے گا جو مجھے اس میں داخل ہونے سے
 باز رکھے گا، اور اس کے ہر راستے پر فرشتے متعین ہوں گے جو اس کی نگہبانی کر رہے
 ہوں گے۔

نیز یہ بھی ثابت ہے کہ دجال چار مساجد میں داخل نہیں ہوگا: مسجد حرام، مسجد مدینہ، مسجد طور اور
 مسجد اقصیٰ۔

امام احمد نے حضرت جنادہ ابن ابی امیہ ازدی سے روایت کی ہے؛ وہ بیان کرتے ہیں کہ میں
 اور ایک انصاری آدمی نبی ﷺ کے ایک صحابی کے پاس گئے، اور ہم نے اس سے عرض کیا: آپ ہمیں
 کوئی ایسی حدیث سنائیے جس میں آپ نے رسول اللہ ﷺ کو دجال کا تذکرہ کرتے ہوئے سنا
 ہو..... (چنانچہ انہوں نے حدیث بیان کی اور فرمایا: ”اور وہ روئے زمین میں چالیس دن قیام
 کرے گا اور اس میں ہر گھاٹ پر پہنچ جائے گا، اور چار مساجد کے قریب نہیں جائے گا: مسجد حرام، مسجد
 مدینہ، مسجد طور اور مسجد اقصیٰ“۔ (۲)

و اما ما ورد فی الصحیحین (۱) ان النبی ﷺ رأى رجلا، جعدا،
 قططا، اعور عین الیمنی، واضعا یدیه علی منکبئ رجل، یطوف

(۱) ”صحیح مسلم“ کتاب الفتن و اشراط الساعة، باب قصة الجساسة، (۸۳/۱۸).
 (۲) ”الفتح الربانی“ (۷۶/۲۳). بیہقی نے کہا ہے کہ اس کو احمد نے روایت کیا اور اس کے رجال صحیح کے رجال ہیں۔ ”مجمع
 الزوائد“ (۳۳۳/۷)۔ ابن حجر نے کہا اس کے رجال ثقہ ہیں۔ ”فتح الباری“ (۱۰۵/۱۳).
 (۱) ”صحیح بخاری“ کتاب احادیث الانبیاء، باب قول اللہ: واذکر فی الکتاب مریم“ (۴۷۷/۶).
 ”صحیح مسلم“ کتاب الایمان، باب نکر المسیح ابن مریم علیہ السلام و المسیح الدجال، (۲۳۳-۲۳۵/۱۲)

بالبیت، فسأل عنه؟ فقالوا: انه المسيح الدجال. فيجاب عنه بان منع الدجال من دخول مكة والمدينة انما يكون عند خروجه في آخر الزمان. والله اعلم. (۱)

اور صحیحین میں جو وارد ہوا ہے کہ نبی ﷺ نے ایک شخص کو دیکھا جو سخت گھنگھریالے بالوں والا ہے وہی آنکھ کا کانا ہے اپنے دونوں ہاتھوں کو ایک شخص کے کاندھوں پر رکھے ہوئے ہے۔ بیت اللہ کا طواف کر رہا ہے، پھر آپ ﷺ نے اس کے متعلق دریافت فرمایا؟ جواب ملا یہ مسیح دجال ہے تو اس کا جواب یہ ہے کہ مکہ اور مدینہ میں دجال کا داخلہ صرف اس وقت کے لئے ممنوع ہے جب آخری زمانے میں اس کا خروج ہوگا۔ واللہ اعلم۔

☆ دجال کے پیروکار:

دجال کے اکثر پیروکاروں کا تعلق یہودیوں، عجمیوں، ترکوں، اور طے جلع لوگوں میں سے ہو گا اور ان کی اکثریت گنواروں اور عورتوں پر مشتمل ہوگی۔

روی مسلم عن انس بن مالك ان رسول الله ﷺ قال: "يتبع الدجال من يهود اصبهان سبعون الفا عليهم الطيالة" (۲)

مسلم نے انس بن مالک رضی اللہ عنہ سے روایت کی ہے کہ رسول اللہ ﷺ نے فرمایا: اصبهان کے یہودیوں میں سے ستر ہزار لوگ دجال کے ساتھی ہوں گے ان پر سبز رنگ کی چادریں ہوں گی۔

امام احمد کی ایک روایت میں ہے "ستر ہزار" ان کے سروں پر شاہی ٹوپیاں ہوں گی۔ (۳)

(۱) "شرح النووی لمسلم" (۲۳۳/۲) "فتح الباری" (۲۸۹-۲۸۸/۲)

(۲) "صحیح مسلم" کتاب الفتن و اشراط الساعة، باب فی بقیة من احادیث الدجال، (۸۶-۸۵/۱۸)

(۳) "الفتح الربانی ترتیب المسند" (۷۳/۲۳)۔ اور حدیث صحیح ہے۔ "فتح الباری" (۲۳۸/۱۳)

حضرت ابو بکر رضی اللہ عنہ کی سابقہ روایت میں آیا ہے: کچھ ایسے لوگ اس کے پیروکار ہوں گے جن کے چہرے چمڑے منڈھی ہوئی ڈھالوں کے مانند ہوں گے۔^(۱)
ابن کثیر فرماتے ہیں:۔ واللہ اعلم۔ ظاہر یہ ہوتا ہے کہ مراد یہی ترک ہیں جو دجال کے مددگار ہوں گے۔^(۲)

میں کہتا ہوں: اسی طرح بعض عجیبی لوگ بھی اس کے ساتھی ہوں گے جیسا کہ حضرت ابو ہریرہؓ کی حدیث میں ان کے اوصاف بیان کئے گئے ہیں، قیامت نہ قائم ہوگی یہاں تک کہ تم عجیبوں میں سے خوزد کرمان کیساتھ جنگ کر لو جو سرخ چہروں والے، چپٹی ناکوں والے، چھوٹی آنکھوں والے ہوں گے، ان کے چہرے چمڑے منڈھی ہوئی ڈھالوں کے مانند ہوں گے، ان کے جوتے بالوں کے ہوں گے۔^(۳)

رہی یہ بات کہ اس کے اکثر ساتھی دیہاتیوں اور گنواروں میں سے ہوں گے تو اس کی وجہ یہ ہے کہ ان لوگوں پر جہالت کا غلبہ ہوتا ہے، اور اس کی ایک وجہ ابو امامہؓ کی لمبی حدیث میں بیان کی گئی ہے جس میں نبی ﷺ فرماتے ہیں: دجال کا ایک فتنہ یہ ہوگا کہ وہ اعرابی (دیہاتی) سے کہے گا کہ اگر میں تمہارے ماں باپ کو زندہ کر دوں تو کیا تم اس بات کی گواہی دو گے کہ میں تمہارا رب ہوں؟ وہ کہے گا: ہاں؟ لہذا دو شیطان اس کے ماں باپ کی شکل دھار کر ظاہر ہوں گے اور کہیں گے؟ اے میرے بیٹے! تو اس کی پیروی کر کیونکہ یہی تیرا رب ہے۔^(۴)

اور عورتوں کا حال تو دیہاتیوں سے بھی بدتر ہے کیونکہ وہ بہت جلد متاثر ہو جاتی ہیں اور ان پر جہالت کا غلبہ ہوتا ہے۔

(۱) "ترمذی"، اور اس کی تخریج گزر چکی ہے۔

(۲) "النهاية / الفتن والملاحم" (۱۱۷/۱)۔

(۳) "صحیح بخاری" کتاب المناقب، باب علامات النبوة، (۶۰۳/۶)۔

(۴) "سنن ابن ماجہ" کتاب الفتن، باب فتنة الدجال و خروج عیسیٰ بن مریم و خروج یاجوج و ماجوج،

(۱۳۶۳-۱۳۵۹/۲)۔ اور حدیث صحیح ہے "صحیح الجامع الصغیر" (۲۷۷-۲۷۳/۶) (۷۷۵۲ح)۔

ففي الحديث عن ابن عمر: قال: قال النبي ﷺ: "ينزل الدجال في هذه السبخة بمرقاة" (۱)، فيكون اكثر من يخرج اليه النساء، حتى ان الرجل يرجع الي حميمه والى امه وابنته واخته وعمته فيوثقها رباطا؛ مخافة ان تخرج اليه" (۲)

چنانچہ حدیث میں ابن عمر رضی اللہ عنہ سے روایت ہے، بیان کرتے ہیں کہ نبی ﷺ نے فرمایا: وادی مرقاۃ کی اس زمین شور میں دجال پڑاؤ ڈالے گا تو اس کی طرف نکل کر آنے والوں کی اکثریت عورتوں کی ہوگی، یہاں تک کہ آدمی اپنی بیوی، بیٹی، بہن، اور پھوپھی کو اس خوف سے رسی میں جکڑ دے گا کہ کہیں وہ اس کے پاس نہ نکل بھاگیں۔

دجال کا فتنہ:

جب سے اللہ تعالیٰ نے حضرت آدم علیہ السلام کو پیدا فرمایا اس وقت سے لے کر قیامت تک کا سب سے بڑا فتنہ دجال کا فتنہ ہوگا، کیونکہ اللہ تعالیٰ اس کے ساتھ ایسے عظیم خوارق پیدا فرمادے گا جس سے عقل و خرد مبہوت اور حیران ہو کر رہ جائیں گے۔ وارد ہوا ہے کہ اس کے ساتھ جنت اور جہنم ہوں گے اور اس کی جنت (درحقیقت) جہنم ہوگی اور اس کی جہنم (اصل میں) جنت ہوگی، اور اس کے ساتھ پانی کی ندیاں ہوں گی، روٹی کے پہاڑ ہونگے، وہ آسمان کو بارش برسانے کا حکم دے گا تو آسمان بارش برسائے گا، اور زمین کو سبزہ اگانے کا حکم دے گا تو وہ سبزہ اگائے گی۔ زمین کے خزانے اس کے پیچھے پیچھے چلیں گے، وہ بڑی ہی سرعت اور تیزی کے ساتھ زمین طے کر ڈالے گا، اس کی تیزی اس بارش کی مانند ہوگی جس کے پیچھے ہوا لگی ہوئی ہو، اس کے علاوہ بھی بہت سے خوارق (کرتھوں) کا حامل ہوگا۔

(۱) مرقاۃ، مدینہ کی ایک وادی کا نام ہے جو طائف سے آتی ہے اور قدوم کی طرف شہداء احد کی قبروں سے ہو کر گزرتی ہے۔
"معجم البلدان" (۴۰۱/۳)۔

(۲) "مسند احمد" (۱۹۰/۷) (۵۳۵۳) تحقیق احمد شاہ، اور اس کی سند کو صحیح کہا ہے۔

یہ تمام باتیں صحیح احادیث میں موجود ہیں: چند حدیثیں ملاحظہ ہوں:

رواہ الامام مسلم عن حذیفۃؓ: قال: قال رسول اللہ ﷺ: "الدجال اعور العين اليسرى، جفال الشعر، معہ جنة ونار، فنارہ جنة، وجنتہ نار." (۱)

امام مسلم نے حضرت حذیفہ رضی اللہ عنہ سے روایت کی ہے؛ وہ بیان کرتے ہیں کہ رسول اللہ ﷺ نے فرمایا: دجال بائیں آنکھ کا کانا ہوگا، بہت سارے بالوں والا ہوگا، اس کے ساتھ جنت اور دوزخ ہوں گی، تو اس کی دوزخ جنت ہوگی اور اس کی جنت دوزخ ہوگی۔

ولمسلم ایضاً عن حذیفۃؓ: قال: قال رسول اللہ ﷺ: "لانا اعلم بما مع الدجال منہ، معہ نہران یجریان، احدہما رأی العين ماء ابيض، والآخر رأی العين نار تأجج، فاما الدرکن احد: فلیأت النہر الذی یراہ ناراً، ولیغمض، ثم لیطأ طی راسہ، فی شرب منہ؛ فانہ ماء بارد." (۲)

مسلم ہی کی ایک روایت انہیں حضرت حذیفہ رضی اللہ عنہ سے مروی ہے: بیان کرتے ہیں کہ رسول اللہ ﷺ نے فرمایا جو چیزیں دجال کے ساتھ ہوں گی میں انہیں اس سے زیادہ جانتا ہوں، اس کے ساتھ بہتی ہوئی دو ندیاں ہوں گی، ایک دیکھنے میں سفید معلوم ہوگی اور دوسری دیکھنے میں بھڑکتی ہوئی آگ معلوم ہوگی اگر تم میں کا کوئی انہیں پائے تو اس ندی پر آئے جو آگ معلوم ہوتی ہو اور آنکھیں بند کر لے پھر اپنے سر کو جھکائے اور اس سے پی لے کیونکہ وہ ٹھنڈا پانی ہوگا۔

وجاء فی حدیث النواس بن سمعانؓ فی ذکر الدجال ان الصحابة

(۱) "صحیح مسلم" کتاب الفتن و اشراط الساعة، باب ذکر الدجال، (۶۱/۱۸-۶۱)۔

(۲) "صحیح مسلم" کتاب الفتن و اشراط الساعة، باب ذکر الدجال، (۶۱/۱۸)۔

قالوا: يا رسول الله! وما البثه في الارض؟ قال: "اربعون يوما: يوم كسنة، ويوم كشهر، ويوم كجمعة، و سائر ايامه كايامكم". قالوا: وما اسرعه في الارض؟ قال: "كالغيث اذا استدبرته الريح، فيأتي على القوم، فيدعوهم، فيؤمنون به، ويستجيبون له، فيأمر السماء فتمطر، والارض فتنبت، فتروح عليهم سارحتهم اطول ما كانت ذرا، واسبغه ضروعا، وامده خواصر، ثم يأتي القوم، فيدعوهم، فيردون عليه قوله، فينصرف عنهم، فيصبحون محلين ليس بأيديهم شيء من اموالهم، ويمر بالخربة، فيقول لها: اخرجي كنوزك، فتتبعه كنوزها كيغاسيب النحل، ثم يدعو رجلا ممتلئا شبابا، فيضربه بالسيف، فيقطعه جزلتين رمية الغرض، ثم يدعو، فيقبل ويتهلل وجهه يضحك". (۱)

نو اس بن سمان رضی اللہ عنہ کی حدیث میں دجال کا ذکر اس طرح آیا ہے کہ صحابہ نے عرض کیا: اے اللہ کے رسول! وہ زمین میں کتنے دنوں تک رہے گا؟ آپ نے فرمایا چالیس دن، ایک دن سال کے برابر ہوگا، ایک دن مہینے کے برابر ہوگا، ایک دن ہفتے کے برابر ہوگا اور باقی ایام عام دنوں کی مانند ہوں گے۔ صحابہ نے پوچھا زمین میں اس کی تیزی کتنی ہوگی؟ فرمایا: اس بارش کی طرح جس کے پیچھے ہوا لگی ہوئی ہو، پھر وہ لوگوں کے پاس آئے گا اور دعوت دے گا، لوگ اس پر ایمان لائیں گے اور اس کی دعوت قبول کر لیں گے، پھر وہ آسمان کو بارش برسانے کا حکم دے گا تو وہ بارش برسائے گا، اور زمین کو حکم دے گا تو وہ سبزہ اگائے گی، ان کے جانور جب ان کے پاس لوٹیں گے تو ان کے کوہان بڑھ چکے ہوں گے، اور تھن خوب بھرے

(۱) "صحیح مسلم" کتاب الفتن و اشراط الساعة، باب ذکر الدجال، (۶۵/۱۸-۶۶)۔

ہوے ہوں گے۔ کوہے چوڑے ہو گئے ہوں گے، پھر وہ لوگوں کے پاس آئے گا اور انہیں دعوت دے گا تو لوگ اس کی بات کو رد کر دیں گے، پھر وہ ان کے پاس سے پلٹ جائے گا اور لوگ قحط زدہ ہو جائیں گے، ان کے ہاتھوں میں کچھ بھی مال نہیں بچ رہے گا، وہ (دجال) ویرانے سے گزرے گا تو اس سے کہے گا: اپنا خزانہ باہر نکال تو اس کے خزانے شہد کی مکھیوں کی طرح اس کے پیچھے لگ جائیں گے، پھر وہ ایک ایسے شخص کو بلائے گا جو بھری جوانی میں ہوگا اور اسے تلوار سے مارے گا تو اس کے دو ٹکڑے ایک نشانہ کے فاصلے پر الگ الگ جا گریں گے۔ پھر وہ اسے بلائے گا تو وہ ہنستے ہوئے اس کی جانب اس طرح آئے گا کہ اس کا چہرہ کھلا ہوگا۔

وجاء فی روایۃ البخاری عن ابی سعید الخدریؓ ان هذا الرجل الذی یقتله الدجال من خیار الناس، او خیر الناس: یرج الی الدجال من مدینۃ رسول اللہ ﷺ، فیقول للدجال: "أشهد أنك الدجال الذی حدثنا رسول اللہ ﷺ حدیثہ، فیقول الدجال: "ارأیتم ان قتلت هذا ثم احييته: هل تشکون فی الامر؟ فیقولون: لا . فیقتله، ثم یحییہ، فیقول (ای: الرجل): واللہ ما کنت فیک اشد بصیرة منی الیوم، فیرید الدجال ان یقتله، فلا یسلط علیہ" (۱)

اور بخاری کی روایت میں حضرت ابو سعید خدری رضی اللہ عنہ سے مروی ہے کہ یہ شخص جسے دجال قتل کرے گا بہترین لوگوں میں سے ہوگا۔ رسول اللہ ﷺ کے شہر کی جانب سے دجال کی طرف نکلے گا، پھر وہ دجال سے کہے گا: میں اس بات کی گواہی دیتا ہوں کہ تو وہی دجال ہے جس کی باتیں رسول اللہ ﷺ نے ہم سے بیان کی ہیں، تب دجال کہے گا: لوگو! بتاؤ! اگر میں اسے قتل کروں پھر زندہ کروں تو کیا تمہیں

(۱) "صحیح بخاری" کتاب الفتن، باب لا یدخل الدجال المدینة، (۱۰۱/۱۳)

(میرے) معاملے میں کوئی شک رہ جائے گا؟ تو وہ کہیں گے: نہیں، چنانچہ وہ اسے قتل کر دے گا پھر وہ اسے زندہ کرے گا تب وہ (یعنی وہ شخص) کہے گا: اللہ کی قسم مجھے آج سے زیادہ کبھی تیرے بارے میں بصیرت نہیں حاصل تھی، چنانچہ دجال پھر اسے قتل کرنا چاہے گا تو اس پر قابو نہیں پائے گا۔

ابن ماجہ کی اس روایت کا تذکرہ ہو چکا ہے جو ابوامامہ باہلی رضی اللہ عنہ سے مروی ہے (اس میں دجال کے متعلق نبی ﷺ کا یہ ارشاد موجود ہے) کہ اس کا ایک فتنہ یہ ہوگا کہ وہ دیہاتی سے کہے گا: بتا اگر میں تیرے ماں باپ کو زندہ کر دوں تو کیا تو اس بات کی گواہی دے گا کہ میں تیرا رب ہوں؟ تو وہ کہے گا: ہاں، چنانچہ دو شیطان اس کے ماں باپ کی شکل دھار کر ظاہر ہوں گے اور کہیں گے: اے میرے بیٹے! تو اس کی پیروی کر کیونکہ یہی تیرا رب ہے۔^(۱)

ہم اللہ سے عافیت کے طلب گار ہیں اور فتنوں سے اس کی پناہ مانگتے ہیں۔

☆ ظہور دجال کے منکرین کی تردید:

گزشتہ حدیثیں اس بات کی دلیل ہیں کہ آخری زمانے میں دجال کا خروج متواتر طور پر ثابت ہے اور اس کی شخصیت حقیقی ہے جسے اللہ تعالیٰ اپنی مرضی کے مطابق عظیم خوارق عطا فرمائے گا۔ اس کے باوجود شیخ محمد عبدہ کی رائے یہ ہے کہ دجال برائیوں، فریب کاریوں، اور خرافات کا ایک رمز ہے^(۲)، اور شیخ ابو عبیدہ نے انہیں کی پیروی کرتے ہوئے یہ رائے ظاہر کی ہے کہ دجال باطل کی وسعت و عمومیت کا ایک رمز ہے، بنی آدم میں سے کوئی معین شخصیت نہیں ہے، اور اس تاویل کا مطلب یہ ہے کہ کسی قرینے کے بغیر احادیث کو ان کے ظاہر سے پھیر دیا جائے۔

ذیل میں احادیث دجال کے متعلق شیخ ابو عبیدہ کی تعلق ملاحظہ فرمائیے:-

فرماتے ہیں: ظہور دجال، زمانہ ظہور اور کیا وہ ابن صیاد ہے یا اس کے علاوہ کوئی دوسری

(۱) اس کی تخریج گزر چکی ہے۔

(۲) "تفسیر المنار" (۳/۳۱۷)

شخصیت ہے؟ ان تمام امور کے متعلق مروی احادیث کا اختلاف اس بات کی جانب اشارہ کرتا ہے کہ دجال ایک رمز ہے شرکاء کہ اس کا بول بالا ہوگا، زبردست غلغلہ ہوگا، اس کی خطرناکی ہمہ گیر ہوگی، اور بعض زمانوں میں اس کا ضرر بہت بڑھ جائے گا اور اس کی اذیت رسانی بہت سی جگہوں کو اپنی لپیٹ میں لے گی، کیونکہ بعض اوقات میں انتشار، فتنہ اور غلبہ کے وسائل میسر ہوں گے، یہاں تک کہ اللہ کے کلمے اور حق کے سلطان (غلبہ) کی وجہ سے اس کی چمک ماند پڑ جائے اور اس کی چنگاری مردہ ہو جائے۔

﴿ إِنَّ الْبَاطِلَ كَانَ زَهُوقًا ﴾ (الاسراء: ۸۱) (۱)

یقیناً باطل تھا بھی نابود ہونے والا۔

مزید فرماتے ہیں: کیا یہ بہتر نہیں ہے کہ دجال سے یہ سمجھا جائے کہ وہ شر و بہتان اور تہمت تراشی کا ایک رمز ہے۔..... الخ (۲)

ان اقوال کی تردید میں ہم یہی عرض کریں گے کہ احادیث اس بارے میں بالکل صریح ہیں کہ دجال بعینہ ایک شخصیت ہے، اور کوئی بھی ایسی دلیل نہیں پائی جاتی جس سے یہ پتہ چلتا ہو کہ وہ خرافات، فریب کاری اور باطل کا ایک رمز ہے، اور روایات میں نہ تو کوئی اختلاف ہے نہ تعارض، اور مذکورہ دلائل کے درمیان توافق اور جمع کی وضاحت کی جا چکی ہے، چنانچہ میں نے اس بات کی وضاحت کی تھی کہ دجال کے خروج کی ابتداء خراسان کی جہت سے مقام اصہبان سے ہوگی۔ اور یہ سب مشرق کی جہت میں ہیں۔ اور ابن صیاد کے دجال ہونے یا نہ ہونے کے متعلق جو کچھ کہا گیا ہے اس کی بھی وضاحت کر چکا ہوں اور اس سلسلے میں علماء کے اقوال پیش کر چکا ہوں۔

جب یہ حقیقت واضح ہو چکی اور معلوم ہو چکا کہ روایت میں کوئی اضطراب نہیں پایا جاتا نہ تو مقام خروج کی حیثیت سے نہ ہی زمانہ ظہور کے اعتبار سے، تو ان دونوں حضرات کی رائے کا کوئی داعیہ نہیں رہ جاتا۔ بالخصوص ان صفات کی وضاحت کی صورت میں جو دجال کے متعلق احادیث میں

(۱) "النهاية / الفتن والملاحم" (۱۱۸/۱-۱۱۹).

(۲) "النهاية / الفتن والملاحم" (۱۵۲/۱).

بیان کی گئی ہیں اور جو بلا کسی غیر ضروری زبردستی کے اس بات پر دلالت کرتی ہیں کہ یہ حقیقی شخصیت ہے۔

نیز ابو عبیدہ ابن کثیر کی کتاب ”الفتن والملاحم“ میں دجال کے متعلق وارد احادیث پر تعلیقات کے سلسلے میں تناقض کا شکار ہیں، چنانچہ نبی ﷺ کے اس قول: اس کی آنکھوں کے درمیان (کافر) لکھا ہوگا، ہر وہ شخص اسے پڑھے گا جو اس کے کرتوتوں کو ناپسند کرتا ہوگا، یا ہر مومن اسے پڑھے گا، یا اس قول: ”جان رکھو کہ تم میں سے کوئی شخص مرنے تک اپنے رب کو نہیں دیکھ سکتا ہے“ پر تبصرہ کرتے ہوئے فرماتے ہیں: اس سے یہ ثابت ہوتا ہے کہ دجال اللہ اس کا برا کرے اور اس پر اپنا پورا غضب اور لعنت نازل فرمائے اپنے دعویٰ ربوبیت میں جھوٹا ہوگا۔^(۱)

یہاں وہ دجال کو ایک حقیقی انسان سمجھ رہے ہیں جو ربوبیت کا دعویٰ دار ہے اور جناب اس پر لعنت اور غضب کی بددعا کرتے ہیں، اور دوسری جگہ پر اس بات کے منکر ہیں کہ دجال حقیقت میں کچھ ہوگا، بلکہ اسے شر اور فتنے کا رمز قرار دیتے ہیں۔ اس میں کوئی شک نہیں ہے کہ یہ ان کا کھلا ہوا تناقض ہے۔

کہیں ایسا نہ ہو کہ ان منکرین دجال پر نبی ﷺ کا درج ذیل قول چسپاں ہو جائے، آپ نے فرمایا: تمہارے بعد کچھ ایسے لوگ آئیں گے جو رجم، دجال، شفاعت، عذاب قبر اور ایسے لوگوں کی تکذیب کریں گے جو کوئلہ ہونے کے بعد آگ سے نکالے جائیں گے۔^(۲)

جب دجال کے خوارق اور اس کے فتنے سے پناہ مانگنے اور اس کی ہلاکت کے متعلق گفتگو ہوگی تو وہ چیزیں بیان ہوں گی جو اس بات پر قحطی طور سے دلالت کریں گی کہ وہ بعینہ ایک شخص ہے۔

☆ دجال کے خوارق حقیقی امور ہوں گے:

دجال کے فتنے پر گفتگو کرتے ہوئے اس کے بعض خوارق کا ذکر کیا جا چکا ہے اور یہ بیان کیا جا

(۱) ”النهاية / الفتن والملاحم“ (۸۹۱)۔

(۲) ”مسند احمد“ (۲۳۳/۱) (۱۵۷۷)، تحقیق احمد شاہ، اور اس کی سند کو صحیح کہا ہے۔

چکا ہے کہ یہ خوارق حقیقی ہوں گے محض خیالات، ہاتھ کی صفائی اور فریب کاری پر مبنی نہیں ہوں گے جیسا کہ بعض علماء نے دعویٰ کیا ہے۔

ابن کثیر نے ابن حزم اور طحاوی کے متعلق نقل فرمایا ہے کہ یہ دونوں اس بات کے قائل ہیں کہ دجال کے ساتھ جو چیزیں ہوں گی وہ حقیقی نہیں ہوں گی۔ اسی طرح کی بات شیخ المعز لہ ابو علی الجبائی (۱) سے منقول ہے وہ فرماتے ہیں: حقیقت میں ایسا ہونا جائز نہیں ہے تاکہ جادوگر کے خوارق نبی کے خوارق سے مشابہ نہ ہو جائیں۔ (۲)

پھر ان کے بعد شیخ رشید رضا تشریف لائے اور انہوں نے اس بات کا انکار فرمایا کہ دجال کے پاس کچھ خوارق ہوں گے، ان کے خیال میں یہ چیزیں مخلوقات کے سلسلے میں اللہ تعالیٰ کی سنتوں کی مخالف ہے، چنانچہ احادیث دجال پر گفتگو کرتے ہوئے فرماتے ہیں: ان میں جو خوارق بیان کئے گئے ہیں وہ ان بڑی سی بڑی نشانیوں کے مشابہ ہیں جن کے ذریعہ اللہ تعالیٰ نے اولوالعزم رسولوں کی تائید فرمائی ہے یا ان سے بھی فائق ہیں، اور ان سب کو شبہات کے دائرے میں لاکھڑا کرتے ہیں، جیسا کہ بعض علماء نے فرمایا ہے، اور جسے بعض محدثین نے ان کی بدعتوں میں شمار کیا ہے، حالانکہ یہ چیز معلوم اور واضح ہے کہ اللہ تعالیٰ نے انہیں یہ نشانیاں صرف اپنی مخلوقات کی ہدایت کیلئے عطا فرمائی تھیں، جو اس کی رحمت کے غضب پر غالب ہونے کی اقتضاء کے موافق ہیں، تو آخر دجال کو اتنے بڑے بڑے خوارق کیسے عطا کئے جائیں گے جو اس کے بندوں کی اکثریت کو فتنے میں ڈالنے کا سبب بنیں گے؟ کیونکہ انہیں روایات میں سے ایک روایت یہ بھی ہے کہ وہ مکہ اور مدینہ کے سوا باقی تمام روئے زمین کو چالیس دنوں کے اندر طے کر ڈالے گا۔

آگے یہاں تک فرمایا کہ بے شک جو خوارق اس کی جانب منسوب کئے گئے ہیں وہ مخلوقات کے سلسلے میں اللہ تعالیٰ کی سنتوں کے مخالف ہیں اور قرآن کے قطعی نصوص سے یہ بات ثابت ہے کہ اللہ تعالیٰ کی سنت میں تحویل اور تبدیلی نہیں ہوتی۔ اور یہ روایتیں مضطرب اور باہم متعارض ہیں ان قطعی

(۱) محمد بن عبد الوہاب بن سلام بصری، ۳۰۳ھ میں وفات پائی۔ "شذرات الذهب" (۲/۲۳۱) و "الاعلام"، (۶/۲۵۶)۔

(۲) "الذہایة / الفتن والملاحم" (۱/۱۲۰)۔

نصوص کی تخصیص یا معارضہ کی صلاحیت سے عاری ہیں۔^(۱)

اور احادیث و جال کے تعارض پر اس چیز سے استشہاد کیا ہے کہ بعض روایات میں جیسا کہ گزرا وارد ہوا ہے کہ اس کے ساتھ روٹی کے پہاڑ اور پانی اور شہد کی ندیاں ہوں گی۔ اور جنت و جہنم ہوگی، ان کے علاوہ بھی جو چیزیں بیان کی گئی ہیں، یہ سب اس حدیث کے ساتھ متعارض ہیں جو حضرت مغیرہ بن شعبہ رضی اللہ عنہ سے مروی ہے، بیان کرتے ہیں کہ:

”ما سأل احد النبی ﷺ عن الدجال ما سألتہ، وانہ قال لی: ”ما

یضرك منه؟ قلت: لانہم یقولون ان معہ جبل خبز، ونہر ماء.

قال: بل هو اھون علی اللہ من ذلك.“^(۲)

نبی ﷺ سے دجال کے متعلق کسی نے بھی وہ باتیں نہیں پوچھی ہیں جو میں نے دریافت کی ہیں اور انہوں نے مجھ سے فرمایا: اس سے تمہیں کیا نقصان پہنچے گا، میں نے عرض کیا: کیونکہ لوگ یہ کہتے ہیں کہ اس کے ساتھ روٹی کا پہاڑ اور پانی کی ندیاں ہوں گی، تو آپ نے فرمایا: بلکہ وہ اللہ تعالیٰ پر اس سے ہلکا ہے۔

دجال کے خوارق کا انکار کرنے والوں میں سے شیخ ابو عیینہ بھی ہیں، چنانچہ وہ اس سلسلے میں وارد احادیث پر تبصرہ کرتے ہوئے فرماتے ہیں: کیا لوگوں کی اکثریت اس عظیم فتنے کے سامنے ٹھہر سکے گی کہ وہ لوگوں کے بھرے مجمع میں مار ڈالے گا پھر زندہ کرے گا، پھر اللہ تعالیٰ بندوں کو اسلئے جہنم میں ڈالے گا کہ وہ اس کے فتنے کے شکار ہو گئے!!! اللہ تعالیٰ اس سے کہیں زیادہ مہربان اور رحیم ہے کہ وہ ان پر اس جیسی بلا کو مسلط کر دے جس کے سامنے صرف وہی شخص ٹھہر سکتا ہے جسے ایمان کے ثبات اور عقیدے کی قوت کا غیر محدود حصہ نصیب ہوا ہو، دجال خواہ وہ کوئی بھی دجال ہو اللہ پر اس سے کہیں ہلکا ہے کہ وہ اپنی مخلوق پر اسے مسلط کر دے، اور دنیا کی اکثریت کے دلوں میں دین اور عقیدہ کو متزلزل کرنے والے ان خطرناک اور تباہ کن اسلحوں کے ذریعہ اس کی مدد فرمائے۔^(۳)

(۱) ”تفسیر المنار“ (۳۹۰/۹)۔

(۲) ”صحیح بخاری“ کتاب الفتن، باب ذکر الدجال، (۸۹/۱۳) و ”صحیح مسلم“ کتاب الفتن و اشرط الساعة، باب ذکر

الدجال، (۷۴/۱۸)۔ (۳) ”النهاية / الفتن والملاحم“ (۱۱۸/۱)۔

ان تمام حضرات کی تردید بطور خلاصہ حسب ذیل ہے:

۱- دجال کے خوارق کے سلسلے میں جو حدیثیں وارد ہوئی ہیں وہ ثابت اور صحیح ہیں مذکورہ شبہات کی بنیاد پر انہیں رد کر دینا یا ان کی تاویل کرنا جائز نہیں ہے، ان میں کوئی اضطراب اور تعارض بھی نہیں پایا جاتا ہے۔

اور رشید رضا نے جو اس بات سے استشہاد کیا ہے کہ مغیرہ رضی اللہ عنہ کی وہ حدیث جو صحیحین میں وارد ہوئی ہے وہ دجال کی احادیث کے معارض ہے، تو اس کا جواب یہ ہے کہ نبی ﷺ کے درج ذیل فرمان: "وہ اللہ پر اس سے ہلکا ہے" کا معنی یہ ہے کہ وہ اللہ پر اس سے کہیں ہلکا ہے کہ وہ دجال کے ہاتھ پر جو خوارق پیدا فرمائے گا انہیں مومنوں کے لئے گمراہی کا سبب بنا دے، اور ان کے ذریعہ مومنوں کے دلوں میں شک پیدا کر دے، بلکہ یہ تو اسلئے ہو گا تا کہ مومنوں کے ایمان میں مزید اضافہ ہو جائے اور جن کے دلوں میں بیماری ہے ان کا شک بڑھ جائے، اس کی مثال ویسے ہی ہے جیسے وہ شخص جسے دجال قتل کرے گا، یہ کہے گا کہ آج سے زیادہ مجھے تیرے بارے میں کبھی بصیرت حاصل نہیں تھی، اس قول "وہ اللہ پر اس سے کہیں ہلکا ہے" سے مراد یہ نہیں ہے کہ اس کے ساتھ ان میں سے کوئی چیز نہیں ہوگی بلکہ مراد اس کا اس بات سے ہلکا ہونا ہے کہ ان میں سے کوئی چیز اس کے صدق کی نشانی بن جائے، بالخصوص جبکہ خود اس کے اندر ایک ایسی ظاہری نشانی رکھ دی گئی ہے جو اس کے کفر و کذب پر دلالت کرتی ہے، جسے ہر مسلمان پڑھے گا خواہ وہ لکھنا پڑھنا جانتا ہو یا نا جانتا ہو، یہ ایک زائد نشانی ہوگی جبکہ خود اسکی ذات کا نقص اور عیب اس کے کذب کے شواہد میں سے ہوں گے^(۱) جیسا کہ اس کی صفات پر گفتگو کرتے ہوئے گزرا ہے۔

۲- اگر ہم اس حدیث کو اس کے ظاہر پر ہی تسلیم کر لیں تو نبی ﷺ کا اس کے متعلق یہ کہنا اس وقت پر محمول ہوگا جب آپ ﷺ پر اس کے ساتھ موجود رہنے والے خوارق کی تفصیلات کے سلسلے میں وحی نہیں نازل ہوئی تھی، اس کی دلیل خود حضرت مغیرہ کا نبی ﷺ سے یہ کہنا کہ: لوگ کہتے ہیں: اس کے

(۱) "شرح صحیح مسلم، للنووی، (۷۳/۱۸)، و"فتح الباری" (۹۳/۱۳)۔

ساتھ..... یہاں پر نبی ﷺ سے انہوں نے یہ نہیں کہا کہ آپ نے اس کے متعلق ایسا ایسا کہا تھا، پھر بعد میں دجال کے ساتھ ہونے والے خوارق اور نشانیوں کے متعلق آپ ﷺ کو بذریعہ وحی آگاہ کر دیا گیا، چنانچہ مغیرہ کی حدیث میں اور دجال کی دیگر احادیث میں کوئی تعارض اور منافات نہیں ہے۔

۳- دجال کے خوارق حقیقی ہیں محض خیالات، ہاتھ کی صفائی اور فریب کاری پر مبنی نہیں ہیں ان خوارق کا تعلق ان امور سے ہے جن پر اللہ تعالیٰ نے اسے اس لئے قدرت عطا فرمائی ہے تاکہ بندوں کا امتحان ہو اور ان کی آزمائش کی جائے، اور دجال کے حال کا انبیاء کے حالات سے مشتبہ ہونا ممکن نہیں، کیونکہ یہ بات ثابت نہیں ہے کہ جب اس کے ہاتھ پر خوارق کا ظہور ہوگا تو وہ نبوت کا دعویٰ کرے گا، بلکہ ثابت تو یہ ہے کہ ان خوارق کا ظہور اس وقت ہوگا جب وہ ربوبیت کا دعویٰ کرے گا۔ (۱)

۴- اور اس روایت کا کہ دجال مکہ مدینہ کے سوا تمام روئے زمین کو چالیس دنوں میں طے کرے گا شیخ رشید رضا کا مستبعد گردانا بے دلیل ہے بلکہ دلیل اس کے خلاف وارد ہوئی ہے، چنانچہ مسلم کی روایت میں آیا ہے کہ دجال کا کوئی دن ایک سال کے برابر ہوگا اور کوئی دن ایک مہینے اور کوئی دن ایک ہفتے کے برابر ہوگا۔ جیسا کہ اس کا تذکرہ کیا جا چکا ہے۔ (۲)

۵- دجال کو جو خوارق عطا کئے جائیں گے ان میں اللہ تعالیٰ کی کوئی سنتوں کی مخالفت نہیں پائی جاتی کیونکہ اگر ہم رشید رضا کے کلام کو ظاہری معنی پر محمول کر لیں تو انبیاء کے سارے معجزات باطل قرار پاتے ہیں، کیونکہ وہ سب اللہ تعالیٰ کی کوئی سنتوں کے مخالف ہیں لہذا انبیاء کے خوارق کے متعلق اور ان کے اللہ کی سنتوں کے مخالف نہ ہونے کے متعلق جو کچھ کہا جائے گا وہی ان خوارق کے متعلق بھی عرض ہوگا جو دجال کو فتنہ امتحان اور ابتلاء کے طور پر عطا کئے جائیں گے۔

۶- اگر ہم اس بات کو بھی تسلیم کر لیں کہ دجال کے خوارق اللہ تعالیٰ کی کوئی سنتوں کے مخالف ہوں گے، تو ہم عرض کریں گے کہ دجال کے زمانے میں عادات کا نظام ٹوٹ جائے گا، بڑے بڑے امور رونما ہوں گے جو عالم کی ویرانی، دنیا کے زوال اور قرب قیامت کی علامت ہوں گے، اور جب

(۱) "فتح الباری" (۱۰۵/۱۳)۔

(۲) اس کی تفصیل گزر چکی ہے۔

اللہ تعالیٰ کے ارادے سے اس کا خروج فتنے کے زمانے میں ہوگا تو یہ نہیں کہا جاسکتا کہ اللہ تعالیٰ اپنے بندوں پر اس سے کہیں زیادہ مہربان ہے کہ انہیں اس کے خوارق کی وجہ سے فتنے میں ڈال دے، بیشک وہ لطیف و خبیر ہے لیکن اس کی حکمت کا تقاضا یہ ہوا کہ اس کے ذریعہ بندوں کو آزمائے، اور وہ بندوں کو پہلے ہی اس سے ڈرا چکا ہے اور اس کے متعلق آگاہ کر چکا ہے۔

اس کے بعد میں مناسب سمجھتا ہوں کہ اس مقام پر بعض اکابر علماء کے کلام کا کچھ حاصل نقل کر دوں جو اس بات پر دلالت کرتا ہے کہ دجال کے خوارق ثابت ہیں اور یہ سب حقیقت ہیں جنہیں اللہ تعالیٰ نے بندوں کے لئے امتحان و آزمائش کا سامان بنایا ہے۔

قاضی عیاض فرماتے ہیں: یہ احادیث جن کا تذکرہ مسلم وغیرہ نے دجال کے قصے کے ضمن میں فرمایا ہے وہ سب اس کے صحت و وجود کے سلسلے میں مذہب اہل حق کے لئے حجت ہیں اور اس بات کا ثبوت ہیں کہ وہ بعینہ ایک شخصیت ہے، جسے اللہ تعالیٰ نے اپنے بندوں کی آزمائش کا ذریعہ بنایا ہے۔ اور اسے اپنے مقدمات میں سے چند اشیاء پر قدرت بخش دی ہے، یعنی اس مردے کا زندہ کر دینا جسے وہ قتل کرے گا اور اس کے ساتھ دنیا کی شادابی اور خوشحالی کا ظہور۔ اس کی جنت اور جہنم، اسکی دونوں ندیاں، زمین کے خزانوں کا اسکے پیچھے چلنا، آسمان کا اسے بارش برسانے کا حکم دینا اور بارش کا ہونا اور زمین کو سبزہ اگانے کا حکم دینا اور سبزے کا اگانا، یہ تمام چیزیں اللہ تعالیٰ کی قدرت اور مشیت سے واقع ہوں گی، پھر اس کے بعد اللہ تعالیٰ اسے عاجز کر دے گا اور وہ اس مذکورہ شخص اور دیگر اشخاص کے قتل پر بھی قادر نہیں رہ جائے گا، اس کی تمام چالیں باطل ہو جائیں گی۔ اور حضرت عیسیٰ علیہ السلام اسے قتل کر دیں گے اور اللہ تعالیٰ ایمان والوں کو ثبات عطا فرمائے گا۔

بنی اہل سنت اور تمام محدثین و فقہاء اور متقدمین کا مذہب ہے جو ان لوگوں کے برخلاف ہے جنہوں نے خوارق، جہمیہ اور بعض معتزلہ وغیرہ میں سے اس کا انکار کیا ہے، اور اس کے امر کو باطل قرار دیا ہے، وہ اس بات کے منکر ہیں کہ یہ سب صحیح الوجود ہوں گے، بلکہ ان کا یہ خیال ہے کہ اس کا دعویٰ شعبدہ بازی اور ایسے تخیلات پر مبنی ہوگا جن کا حقائق سے کوئی تعلق نہ ہوگا، ان کا خیال یہ ہے کہ اگر یہ چیزیں حقیقی مان لی جائیں تو انبیاء صلوات اللہ وسلامہ علیہم کے معجزات پر اعتماد باقی نہیں رہ جائے گا۔

یہ ان تمام لوگوں کی غلطی ہے، کیونکہ وہ نبوت کا دعویٰ داری نہیں ہوگا کہ جو چیزیں اس کے ساتھ ہوں گی وہ اس کی تصدیق کے طور پر ہوں گی بلکہ وہ تو الوہیت کا دعویٰ داری ہوگا اور زبان حال سے خود اپنے دعویٰ کی تکذیب کر رہا ہوگا اور خود اسی کے اندر اس کے حدوث کے دلائل موجود ہوں گے۔ اس کی صورت عیب دار ہوگی اور وہ اپنی آنکھوں کے عیوب کا ازالہ کرنے سے عاجز ہوگا، اسی طرح خود اس کی آنکھوں کے درمیان اس کے کفر کے متعلق لکھی ہوئی عبارت کا مشاہدہ کرنے والے کو نہیں روک سکے گا۔ اور انہیں دلائل اور ان کے علاوہ دیگر دوسرے دلائل کی بنیاد پر صرف سادہ لوح اور معمولی قسم کے لوگ ہی اس سے دھوکہ کھا سکیں گے، کیونکہ اس کی وجہ سے ان کی حاجت اور فاقہ کا خاتمہ ہوگا اور وہ سد رمت کی خواہش یا تقیہ یا اس کی اذیت کے خوف سے اس کا شکار ہو جائیں گے، کیونکہ وہ بہت بڑا فتنہ ہوگا جو عقول کو مدہوش اور فکر و شعور کو حیران اور پریشان کر دیگا، مزید برآں روئے زمین پر اس کا گزر بڑی تیزی کے ساتھ ہوتا جائے گا، وہ کہیں ٹھہرے گا نہیں کہ کمزور لوگ اس کی حالت پر غور کر سکیں اور اس کے اندر حدوث و نقص کے دلائل کا پتہ چلا سکیں، لہذا اسی صورت حال میں جو بھی اس کی تصدیق کریں گے کریں گے۔ یہی وجہ ہے کہ تمام انبیاء صلوات اللہ وسلامہ علیہم اجمعین نے اس کے فتنے سے ڈرایا ہے اور اس کے عیب دار اور اس کے باطل ہونے کے دلائل پر تنبیہ فرمائی ہے۔

جہاں تک اہل توفیق کی بات ہے تو وہ اس کی چال میں نہیں آئیں گے اور اس کے ساتھ موجود چیزوں سے دھوکہ نہیں کھائیں گے اور ایسا اس وجہ سے ہوگا کہ ہم نے جن دلائل کا تذکرہ کیا ہے وہ اسے جھٹلانے والے ہوں گے، ساتھ ہی انہیں پہلے ہی سے اس کے حال کی آگاہی ہوگی، لہذا وہ جس شخص کو قتل کر کے پھر زندہ کرے گا وہ اس سے کہے گا: تیرے متعلق میری بصیرت میں مزید اضافہ ہی ہوا ہے۔^(۱)

حافظ ابن کثیر فرماتے ہیں: دجال کے ذریعہ اللہ تعالیٰ اپنے بندوں کا امتحان لے گا اس کا سبب وہ خوارق بنیں گے جو اللہ تعالیٰ اسے عطا کرے گا اور جو اس کے زمانے میں زیر مشاہدہ ہوں گے، جیسا کہ گزر چکا ہے کہ جو لوگ اس کی باتوں کو قبول کر لیں گے ان کے متعلق وہ آسمان کو حکم دے گا کہ بارش

(۱) "شرح النووی لسلم" (۵۸/۱۸-۵۹)، "فتح الباری" (۱۰۵/۱۳)۔

برسائے تو وہ بارش برسائے گا اور زمین کو حکم دے گا تو وہ ان کے لئے سبزہ اگائے گی، جسے ان کے جانور اور وہ خود کھائیں گے اور ان کے جانور ان کے پاس موٹے اور دودھ سے بھرے ہوئے آئیں گے، اور جو لوگ اس کی دعوت کو قبول نہیں کریں گے اور اس کی بات کو رد کر دیں گے وہ خشک سالی اور بد حالی اور قلت کا شکار ہو جائیں گے، ان کے جانور مرجائیں گے اور ان کے جان و مال اور پھلوں میں نقص پیدا ہو جائے گا، اور خزانے اس کے پیچھے زہد کی مکھیوں کی طرح چلیں گے، اور وہ اس نوجوان کو قتل کر دیگا پھر اسے زندہ کرے گا۔ اور یہ تمام چیزیں شعبدہ بازی پر مبنی نہیں ہوں گی بلکہ ان کی ایک حقیقت ہوگی جن کے ذریعہ اللہ تعالیٰ آخری زمانے میں اپنے بندوں کا امتحان لے گا پھر بہت سے لوگ اس کی وجہ سے گمراہ ہو جائیں گے اور بہت سے لوگوں کو اس کی وجہ سے ہدایت ملے گی، جو لوگ شکوک و شبہات میں مبتلا ہوں گے وہ کفر کے شکار ہو جائیں گے اور ایمان والوں کے ایمان میں اضافہ ہو جائے گا۔^(۱)

حافظ ابن حجر فرماتے ہیں: اس کے باوجود جال کے اندر عقلمند کے لئے ایسی دلالت موجود ہوگی جو اس کے کذب کو واضح کر دے گی، کیونکہ وہ مختلف اجزاء سے مرکب ہوگا اور بناوٹ کی تاثیر اس کے اندر ظاہر ہوگی، اس کے ساتھ ہی وہ آفت بھی ظاہر ہوگی جو اس کے آنکھوں کے عیب (کانا پن) کی صورت میں سامنے آئیگی۔ پھر جب وہ لوگوں کو اس بات کی دعوت دے گا کہ وہ ان کا رب ہے تو عقلمندوں میں سے بدتر سے بدتر حال والا بھی اسے دیکھنے پر یہ جان لے گا کہ جو خود اپنا عیب نہیں دور کر سکتا وہ ہرگز نہ تو کسی کو پیدا کر سکتا ہے نہ اسے تبدیل کر سکتا ہے، نہ حسین بنا سکتا ہے، تو کم از کم وہ اتنا ضرور کہے گا کہ اے وہ شخص جو اپنے آپ کو خالق ارض و سماء کہتا ہے تو اپنا نقشہ تو سدھار لے، اپنی حالت تو بدل لے، اور اپنا عیب تو دور کر لے اور اگر تیرا گمان یہ ہو کہ رب کی ذات میں کوئی نئی چیز رونما نہیں ہو سکتی تو اپنے دونوں آنکھوں کے درمیان کی تحریر کو تو زائل کر دے۔^(۲)

(۱) "النهاية / الفتن والملاحم" (۱۲۱/۱).

(۲) "فتح الباری" (۱۰۳/۱۳).

ابن عربی^(۱) فرماتے ہیں: بارش برسانے اپنی تصدیق کرنے والوں پر ہریالی لانے اور تکذیب کرنے والوں کو خشک سالی میں مبتلا کر دینے، خزانوں کے پیچھے پیچھے چلنے اور ساتھ میں جنت اور جہنم اور بہنے والی ندیوں کے وجود کی جو نشانیاں دجال کے ہاتھ پر ظاہر ہوں گی وہ سب اللہ تعالیٰ کی طرف سے ابتلاء و آزمائش ہوگی، تاکہ شکوک و شبہات کا شکار ہونے والے لوگ ہلاک ہو جائیں اور متقی لوگ نجات سے ہمکنار ہوں اور یہ سب بہت ہی خوفناک معاملہ ہے اسی لئے نبی ﷺ نے فرمایا: دجال سے بڑا کوئی فتنہ نہیں ہوگا۔ (۲)

دجال کے فتنے سے حفاظت:

نبی ﷺ نے اپنی امت کی رہنمائی ان امور کی جانب فرمادی ہے جو اسے مسیح دجال کے فتنے سے محفوظ رکھیں گے، حقیقت یہ ہے کہ آپ نے اپنی امت کو واضح اور روشن شاہراہ پر چھوڑا ہے، اس کی راتیں بھی دنوں کے مانند ہیں، اس سے کج روی صرف وہی شخص اختیار کرے گا جسے ہلاک ہونا ہے گا، نبی ﷺ نے ہر خیر کی رہنمائی فرمادی ہے اس کا کوئی گوشہ باقی نہیں رکھا ہے، اور ہر شر سے ڈرا دیا ہے کوئی پہلو تشنہ نہیں چھوڑا ہے، اور جن امور سے آپ نے ڈرایا ہے انہیں میں سے ایک مسیح دجال کا فتنہ بھی ہے کیونکہ قیامت کے آنے تک امت کو جن فتنوں کا سامنا ہوگا یہ ان میں سب سے بڑا فتنہ ہوگا اور ہر نبی اپنی امت کو کانا دجال سے ڈراتا رہا ہے، اور محمد ﷺ کی خصوصیت یہ ہے کہ انہوں نے زیادہ اہتمام کے ساتھ اس سے ڈرایا اور آگاہ کیا ہے۔ اللہ تعالیٰ نے ان پر دجال کی بہت سی صفات کو واضح کر دیا تھا تاکہ وہ اپنی امت کو آگاہ فرمادیں، کیونکہ وہ یقینی طور پر اسی امت میں نکلنے والا ہے اس لئے کہ یہی آخری امت ہے اور محمد ﷺ خاتم النبیین ہیں۔

ذیل میں چند ارشادات نبویہ کا تذکرہ کیا جا رہا ہے جن کی جانب مصطفیٰ ﷺ نے اس غرض سے اپنی امت کی رہنمائی فرمائی ہے کہ وہ اس عظیم فتنے سے محفوظ رہیں جس کے متعلق ہم اللہ تعالیٰ سے

(۱) ابو بکر محمد بن عبد اللہ بن محمد العافری، الاشعری، المالکی، صاحب تصنیفات ہیں: "احکام القرآن" وغیرہ ان کی کتابیں ہیں، فاس مغرب کے قریب ۵۳۳ھ میں وفات پائی، اورہ میں دفن ہوئے۔ "الاعلام" (۲۳۰/۶)۔
(۲) "فتح الباری" (۱۰۳/۱۳)۔

عافیت کے طلبگار ہیں اور اس کی پناہ چاہتے ہیں:

۱- اسلام کے ساتھ تمسک کرنا، اپنے آپ کو ایمان کے ہتھیاروں سے مسلح کر لینا اور اللہ تعالیٰ کے ان اسماء و صفات حسنیٰ کی معرفت حاصل کرنا جن میں کوئی اس کا شریک نہیں، اس طرح یہ بات ازبر ہو جائے گی کہ دجال بشر ہے جو کھاتا اور پیتا ہے جبکہ اللہ تعالیٰ ان چیزوں سے منزہ ہے، اور دجال کا نا ہے جب کہ اللہ تعالیٰ کو ایسا کوئی عیب نہیں۔ اور کوئی شخص موت سے پہلے اپنے رب کو نہیں دیکھ سکتا جب کہ مومن اور کافر سبھی لوگ دجال کو اس کے خروج کے وقت دیکھیں گے۔

۲- دجال کے فتنے سے پناہ مانگتے رہنا بالخصوص نمازوں میں، اس کا حکم صحیح حدیثوں میں آیا

ہے۔

ان میں سے ایک روایت تو وہ ہے جس کو شیخین اور نسائی نے بواسطہ حضرت عائشہؓ زوجہ رسول اللہ ﷺ بیان کی ہے کہ نبی ﷺ اپنی نماز میں یہ دعا کیا کرتے تھے:

”اللهم انى اعوذ بك من عذاب القبر و اعوذ بك من فتنة المسيح
الذجال..... الحديث (۱)“

اے اللہ میں عذاب قبر سے تیری پناہ چاہتا ہوں، اور مسیح دجال کے فتنے سے تیری پناہ
چاہتا ہوں

وروی البخاری عن مصعب (۲)؛ قال: كان سعد يأمر بخمس
ويذكرهن عن النبي ﷺ انه كان يأمر بهن..... (منها:)
”واعوذ بك من فتنة الدنيا (يعنى: فتنة الذجال)“ (۳)

اور بخاری نے حضرت مصعب سے روایت کی ہے کہ وہ فرماتے تھے کہ حضرت سعدؓ

(۱) ”صحیح بخاری“ کتاب الاذان، باب الدعاء قبل السلام، (۳۱۷/۲)۔ ”صحیح مسلم“ کتاب المساجد و مواضع

الصلاة، باب التعوذ من عذاب القبر و عذاب جهنم، (۸۷/۵)

(۲) مصعب بن سعد بن ابی وقاص، ”فتح الباری“ (۱۷۵/۱۱)۔

(۳) ”صحیح بخاری“ کتاب الدعوات، باب التعوذ من عذاب القبر، (۱۷۳/۱۱)۔

پانچ چیزوں کا حکم دیا کرتے تھے اور نبی ﷺ کے حوالے سے ان کا تذکرہ کرتے ہوئے فرمایا کرتے تھے کہ آپ ان کا حکم دیا کرتے تھے (اور انہیں میں سے ایک چیز یہ تھی): اور میں دنیا کے فتنے سے تیری پناہ چاہتا ہوں (یعنی: دجال کے فتنے سے)۔ اور دجال پر دنیا کا اطلاق کرنے میں یہ اشارہ پایا جاتا ہے کہ دنیا میں واقع ہونے والے فتنوں میں سب سے عظیم فتنہ دجال کا ہوگا۔^(۱)

اور مسلم نے حضرت ابو ہریرہ رضی اللہ عنہ سے روایت کی ہے: بیان کرتے ہیں کہ رسول اللہ ﷺ نے فرمایا:

”اذا تشهد احدكم؛ فليستعذ بالله من اربع؛ يقول: اللهم انى اعوذ بك من عذاب جهنم، ومن عذاب القبر، ومن فتنة المحيا والممات، ومن شر فتنة المسيح الدجال“^(۲)

جب تم میں سے کوئی آدمی تشهد پڑھے تو اسے چار چیزوں سے اللہ کی پناہ مانگنی چاہئے یہ کہے: اے اللہ میں عذاب جہنم اور عذاب قبر اور زندگی کے فتنے اور مسیح دجال کے فتنے کے شر سے تیری پناہ چاہتا ہوں۔ اور موت۔

اور امام طاؤس^(۳) اپنے بیٹے کو اگر وہ نماز میں یہ دعا نہ پڑھے تو نماز دہرانے کا حکم دیا کرتے تھے۔^(۴)

یہ اس بات کی دلیل ہے کہ سلف اپنے بچوں کو یہ عظیم دعا سکھانے میں کتنے حریص تھے۔

(۱) ”فتح الباری“ (۱۷۹/۱)۔

(۲) ”صحیح مسلم“ کتاب المساجد ومواضع الصلاة، باب التعوذ من عذاب القبر وعذاب جهنم، (۸۷/۵)۔

(۳) امام طاؤس بن کیسان الیمانی، ابو عبد الرحمن، کہا کرتے ہیں میں سے ہیں، بچاؤ صحابہ سے ملاقات کی تھی اور چالیس حج آیا تھا، مستجاب الدعوة تھے، ابن مینہ نے کہا ہے کہ تین لوگ سلطان سے دور بھاگنے والے تھے، ابو ذر اپنے زمانے میں، طاؤس اپنے زمانے میں، اور ثوری اپنے زمانے میں، ۱۰۶ھ میں وفات پائی۔

”تہذیب الحدیث“ (۱۰-۸/۵)۔

(۴) ”صحیح مسلم“ کتاب المساجد، باب التعوذ من عذاب القبر، (۸۹/۵)۔

سفارینی فرماتے ہیں ہر عالم کو بچوں، عورتوں اور مردوں کے درمیان دجال کی احادیث کو پھیلاتے رہنا چاہئے۔ جبکہ یہ وارد ہوا ہے کہ اس کے خروج کی نشانیوں میں سے ایک نشانی یہ بھی ہوگی کہ منبروں پر اس کا تذکرہ فراموش کر دیا جائے گا۔^(۱)

سلسلہ کلام جاری رکھتے ہوئے فرماتے ہیں: بالخصوص ہمارے اس زمانے میں جن میں فتنوں کا چلن ہو چکا ہے مصیبتیں بڑھ گئی ہیں سنت کے آثار مٹ رہے ہیں، سنتیں بدعتوں کے مانند ہو گئیں ہیں اور بدعتیں شریعت کا درجہ حاصل کر چکی ہیں جن کی پیروی کی جا رہی ہے۔ ولا حول ولا قوة الا بالله العلی العظیم۔^(۲)

۳- سورہ کہف کی آیات کا حفظ کرنا کیونکہ نبی ﷺ نے دجال پر سورہ کہف کی ابتدائی آیات پڑھنے کا حکم دے رکھا ہے، اور بعض روایات میں اس کی آخری آیتوں کے پڑھنے کا حکم ہے اور اس کی بجا آوری اس طرح ہوگی کہ دس آیتیں شروع یا آخر کی پڑھی جائیں۔

ومن الاحادیث الواردة فی ذلك ما رواه مسلم من حدیث النواس بن سمعان الطویل... (وفیه قوله ﷺ: "من ادركه منكم؛ فليقرأ عليه فواتح سورة الكهف".^(۳))

اس سلسلے میں وارد احادیث میں سے وہ روایت بھی ہے جسے مسلم نے نواس بن سمعان کی لمبی حدیث کے ضمن میں ذکر کیا ہے۔..... (اور اسی میں نبی ﷺ کا یہ قول ہے:) جو شخص تم میں سے اسے پائے وہ اس پر سورہ کہف کی ابتدائی آیات پڑھے۔

(۱) اس سلسلے میں جو حدیث آئی ہے اس کو پٹی نے صحیح کہا ہے "مجمع الزوائد" عن الصعب بن جثامة: قال: سمعت رسول الله ﷺ يقول: "لا يخرج الدجال حتى يذهل الناس عن ذكره، وحتى تترك الاثمة ذكره على المنابر".
صعب بن جثامة سے روایت ہے: بیان کرتے ہیں کہ میں نے رسول اللہ ﷺ کو فرماتے ہوئے سنا: دجال نہیں نکلے گا یہاں کہ لوگ اس کے ذکر سے غافل ہو جائیں گے، اور ائمہ منبروں پر اس کا تذکرہ کرنا چھوڑ دیں گے۔

"مجمع الزوائد ومنبع الفوائد" (۳۳۵/۷).

(۲) "لوامع الانوار البهية" (۱۰۶/۲-۱۰۷).

(۳) "صحیح مسلم" کتاب الفتن، باب ذکر الدجال، (۶۵/۱۸).

وروی مسلم ایضا عن ابی الدرداءؓ ان النبی ﷺ قال: "من حفظ عشر آیات من اول سورة الكهف؛ عصم من الدجال؛ ای: من فتنته.

قال مسلم: "قال شعبة: من آخر الكهف، وقال همام: من اول الكهف". (۱)

اور مسلم ہی نے حضرت ابودرداء رضی اللہ عنہ سے روایت کی ہے کہ نبی ﷺ نے فرمایا: جو شخص سورہ کہف کی ابتداء سے دس آیتیں یاد کر لے گا وہ دجال سے محفوظ رہے گا یعنی اس کے فتنے سے محفوظ رہے گا۔

امام مسلم فرماتے ہیں: شعبہ نے کہا سورہ کہف کے آخر سے اور حمام نے کہا سورہ کہف کی ابتداء سے۔

نووی فرماتے ہیں اس کا سبب وہ عجائب یا نشانیاں ہیں جو اس کی ابتداء میں پائی جاتی ہیں چنانچہ جو شخص ان میں تدبر کرے گا وہ دجال کے فتنے میں نہیں پڑے گا اسی طرح اس کے آخر میں اللہ تعالیٰ کا یہ قول ہے۔ (افحسب الذین کفروا ان یتخذوا) (الکہف: ۱۰۲)۔ (۲)

یہ سورہ کہف کی خصوصیات میں سے ہے، احادیث میں اس کے پڑھنے کی ترغیب بھی آئی ہے خاص کر جمعہ کے دن،

روی الحاکم عن ابی سعید الخدریؓ ان النبی ﷺ قال: "ان من قرأ سورة الكهف يوم الجمعة؛ أضاء له من النور ما بین الجمعتین". (۳)

(۱) "صحیح مسلم" کتاب صلاة المسافرين، باب فضل سورة الكهف وآية الكرسي، (۹۳/۶-۹۴)۔

(۲) "شرح النووی لمسلم" (۹۳/۶)۔

(۳) "مستدرک الحاکم" (۳۶۸/۴) اور کہا ہے یہ حدیث صحیح الاستاد ہے اور شیخین نے اس کی تخریج نہیں کی ہے۔

ذہبی نے کہا نعیم، (یعنی ابن حماد) کی حدیثوں میں نکارت پائی جاتی ہے۔

البانی نے صحیح کہا ہے۔ "صحیح الجامع الصغیر" (۳۳۰/۵) (ج ۶/۶۳۳)۔

انہ مؤمن، فیتبعہ مما یبعث بہ من الشبہات، او لما یبعث بہ من الشبہات۔ (۱)

امام احمد و ابو داؤد اور حاکم نے ابوالدہاء سے روایت کی ہے کہ انہوں نے فرمایا: ”میں نے عمران بن حسین کو بیان کرتے ہوئے سنا کہ رسول اللہ ﷺ نے فرمایا: ”جو شخص دجال کے متعلق سنے وہ اس سے دور رہے کیونکہ اللہ کی قسم آدمی اپنے آپ کو مومن سمجھتے ہوئے اس کے پاس آئے گا، پھر اس کے ابھارے ہوئے شبہات سے یا اس کے ابھارے ہوئے شبہات کی وجہ سے اس کا پیر و کار بن جائے گا۔“

☆ دجال کا تذکرہ قرآن میں:

علماء کے درمیان یہ سوال اٹھتا رہا ہے کہ اس قدر عظیم فتنے، انبیاء کرام کی تشبیہات اور نمازوں میں اس کے فتنے سے پناہ مانگنے کا حکم دینے کے باوجود کیا حکمت ہے کہ صراحت کے ساتھ قرآن میں دجال کا تذکرہ نہیں کیا گیا ہے؟ اور انہوں نے اس کے متعدد جوابات دئے ہیں؛ ان میں سے چند حسب ذیل ہیں:

۱- وہ ان نشانیوں کے ضمن میں مذکور ہے جن کا تذکرہ اللہ تعالیٰ کے اس قول میں آیا ہے:

﴿يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيْمَانِهَا خَيْرًا﴾ (الانعام: ۱۰۸)

جس روز آپ کے رب کی کوئی بڑی نشانی آپہنچے گی کسی ایسے شخص کا ایمان اس کے کام نہ

آئے گا جو پہلے سے ایمان نہیں رکھتا یا اس نے اپنے ایمان میں کوئی نیک عمل نہ کیا ہو

اور یہ نشانیاں ہیں: سورج کا مغرب سے طلوع ہونا اور دابہ (چوپایہ) اور یہی چیزیں

اس آیت کی تفسیر میں مذکور ہیں۔

(۱) ”الفتح الربانی“ (۷/۲۳۳)، ”سنن ابی داؤد“ (۲۳۲/۱۱)، ”مستدرک الحاکم“ (۵۳۱/۳)۔

حاکم نے اس حدیث کو صحیح الاسناد اور مسلم کی شرط پر قرار دیا ہے۔ اور شیخین نے اس کی تخریج نہیں کی ہے اور ذہبی نے اس پر سکوت اختیار کیا ہے۔ اور حدیث کو البانی صاحب نے صحیح کہا ہے ”صحیح الجامع الصغیر“ (۳۰۳/۵)۔

فقد روى مسلم والترمذى عن ابى هريرة ^{رضي الله عنه} قال: قال رسول الله ^{صلى الله عليه وسلم}:
ثلاث اذا خرجن لا ينفع نفسا ايما نهالم تكن آمنت من قبل او كسبت في
ايامها خيرا: طلوع الشمس من مغربها، والدجال، ودابة الارض. (۱)

چنانچہ مسلم اور ترمذی نے حضرت ابو ہریرہ رضی اللہ عنہ سے روایت کی ہے کہ رسول
اللہ ^{صلى الله عليه وسلم} نے فرمایا جب تین چیزیں نکل جائیں گی تو کسی ایسی ذات کو اس کا ایمان
فائدہ نہ دے گا جو اس سے پہلے نہ ایمان لائی ہو یا اپنے ایمان میں کسی خیر کا کسب نہ کیا
ہو: سورج کا مغرب سے طلوع ہونا، دجال اور دابۃ الارض۔

۲- قرآن نے حضرت عیسیٰ علیہ السلام کے نزول کا تذکرہ کیا اور حضرت عیسیٰ ہی دجال کو قتل
کریں گے لہذا مسیح ضلالت کے تذکرے سے اغماض کرتے ہوئے مسیح ہدی کے تذکرے پر اکتفا کیا
ہے، اور عربوں کی عادت ہے کہ وہ ضدین میں سے دوسرے کو چھوڑ کر ایک کا تذکرہ کرنے پر اکتفا کر لیا
کرتے ہیں۔

۳- وہ اللہ تعالیٰ کے اس قول میں مذکور ہے:

لَخَلْقِ السَّمَوَاتِ وَالْأَرْضِ أَكْبَرُ مِنْ خَلْقِ النَّاسِ (غافر: ۵۷)

اور یہاں لوگوں سے مقصود دجال ہے؛ اور یہ کل کا اطلاق کر کے بعض مراد لینے کی
قبیل سے ہے۔

ابو العالیہ (۲) فرماتے ہیں: یعنی دجال کے پیدا کرنے سے عظیم ہے جسے یہودی لوگ بڑا
مانتے ہیں۔ (۳)

(۱) ”صحیح مسلم“ کتاب الایمان، باب الزمن الذی لا یقبل فیہ الایمان، (۱۹۵/۲)۔

”جامع الترمذی فی تحفة الاحوذی“ (۲۲۹/۸)۔

(۲) رفیع بن مہران الریاحی مولا ہم (مولا ہم سے مراد یہ ہے کہ صفت ولاء سے ریاحی ہیں) البصری کہارتا بعین میں سے ہیں۔ زمانہ
جاہلیت کو پایا تھا اور نبی ^{صلى الله عليه وسلم} کی وفات کے بعد اسلام قبول کیا، اور بہت سے صحابہ کرام سے روایت کیا ہے ۹۰ھ میں وفات پائی۔

”تہذیب التہذیب“ (۲۸۵-۲۸۳/۳)۔

(۳) ”تفسیر القرطبی“ (۳۲۵/۱۵)۔

ابن حجر فرماتے ہیں: ”یہ۔ اگر ثابت ہو۔ تو سب سے عمدہ جواب ہے، اس طرح یہ ان امور میں شامل ہوگا جن کا بیان نبی ﷺ کے ذمہ ہے اور علم تو اللہ تعالیٰ ہی کے پاس ہے۔“ (۱)

۳۔ اس کے درجے کی تحقیر کا اظہار کرنے کی وجہ سے قرآن میں دجال کا تذکرہ نہیں کیا؛ کیونکہ وہ بشر ہونے کے باوجود ربوبیت کا دعویٰ کرے گا جس کی حالت رب کی عظمت و جلال، کمال و کبریائی اور عیوب سے برتری کے منافی ہوگی، اسی لئے اللہ تعالیٰ کے یہاں اس کا معاملہ اس بات سے کہیں حقیر اور چھوٹا ہوگا کہ اس کا تذکرہ کیا جائے۔ اس کے باوجود انبیاء نے اس سے متنبہ کیا اور اس کے خطرات اور فتنوں کا بیان فرمایا جیسا کہ یہ بات گزر چکی ہے کہ ہرنبی نے اپنی امت کو اس سے ڈرایا ہے اور اس کے خطرات اور فتنوں سے چوکنار ہونے کا حکم دیا ہے۔

اگر یہ اعتراض کیا جائے کہ قرآن نے تو فرعون کا ذکر کیا ہے حالانکہ اس نے بھی الوہیت و ربوبیت کا دعویٰ کیا تھا تو اس کا جواب یہ ہے کہ فرعون کا معاملہ گزر چکا اور اپنی انتہا کو پہنچ چکا ہے، اور اس کا تذکرہ محض عبرت و نصیحت کے لئے کیا گیا ہے، جب کہ دجال کا معاملہ آخری زمانے میں رونما ہوگا اس کا تذکرہ امتحان کی غرض سے چھوڑ دیا گیا ہے، مزید برآں اس کا دعویٰ ربوبیت اس سے کہیں زیادہ واضح ہوگا کہ اس کے بطلان پر تشبیہ کی جائے کیونکہ دجال کا نقص ظاہر ہوگا اور اس کی مذمت واضح ہوگی، وہ اس مقام سے بہت ہی حقیر اور چھوٹا ہوگا جس کا وہ دعویٰ دار ہوگا، اسی وجہ سے اللہ تعالیٰ نے اس کا تذکرہ چھوڑ دیا، کیونکہ اللہ تعالیٰ اپنے مومن بندوں کے متعلق یہ بات جانتا تھا کہ اس جیسا شخص انہیں ڈرا نہیں سکے گا، بلکہ ان کے ایمان اور اللہ اور رسول کے سامنے سر تسلیم خم کر دینے کی روش میں اضافے ہی کا سبب بنے گا، جیسا کہ وہ نوجوان جسے دجال قتل کرے گا یہ کہتے ہوئے اسے جواب دے گا: ”اللہ کی قسم مجھے تیرے متعلق آج سے زیادہ کبھی بصیرت حاصل نہیں رہی۔“ (۲)

اور کبھی کبھی کسی چیز کا تذکرہ اس لئے ترک کر دیا جاتا ہے کہ وہ بالکل واضح ہوتی ہے جیسا کہ نبی ﷺ نے اپنے مرض الموت میں حضرت صدیق کی خلافت کے متعلق وثیقہ تحریر فرمانے کو ترک کر دیا

(۱) ”فتح الباری“ (۹۲/۱۳).

(۲) ”صحیح بخاری“ کتاب الفتن، باب لا یدخل الدجال المدینة، (۱۰۱/۱۳).

تھا کیونکہ یہ چیز واضح تھی۔ اس لئے کہ صحابہؓ کے نزدیک حضرت ابو بکر رضی اللہ عنہ کا مقام و مرتبہ بہت عظیم تھا، یہی وجہ ہے کہ نبی ﷺ نے فرمایا تھا:

اللہ تعالیٰ اور مومنین ابو بکر کے سوا ہر ایک کا انکار کریں گے۔^(۱)

اور ابن حجر فرماتے ہیں: کہ قرآن میں دجال کے عدم ذکر سے متعلق سوال اب بھی وارد ہے؛ کیونکہ اللہ تعالیٰ نے قرآن میں یاجوج و ماجوج کا تذکرہ فرمایا ہے اور ان کا فتنہ دجال کے فتنے سے قریب ہے۔^(۲)

ایک بات تو یہ ہے؛ اور شاید جواب اول ہی زیادہ قرین ہے واللہ اعلم اس طرح دجال بعض نشانیوں کے ضمن میں مذکور مانا جائے گا اور مجمل کی وضاحت نبی ﷺ کے ذمہ ہوگی۔

☆ دجال کی ہلاکت:

دجال کی ہلاکت حضرت عیسیٰ بن مریم علیہ السلام کے ہاتھوں ہوگی جیسا کہ صحیح احادیث سے ثابت ہوتا ہے کہ اس کی صورت یہ ہوگی کہ دجال مکہ اور مدینہ کے سوا دنیا کی ہر سرزمین پر ظاہر ہوگا، اس کے پیروکاروں کی کثرت ہوگی اور اس کا فتنہ عام ہوگا، تھوڑے سے مومنوں کے سوا اور کوئی بھی اس سے بچ نہیں سکے گا، اسی موقع پر دمشق کے منارہ شرقیہ پر حضرت مسیح عیسیٰ بن مریم کا نزول ہوگا اور اللہ کے مومن بندے ان کے ارد گرد جمع ہو جائیں گے، پھر وہ مسیح دجال کے قصد سے انہیں لے کر چل پڑیں گے، اور حضرت عیسیٰ علیہ السلام کے نزول کے وقت دجال بیت المقدس کی جانب متوجہ ہوگا، پھر حضرت عیسیٰ اسے باب لد^(۳) پر جا پکڑیں گے، جب دجال انہیں دیکھے گا تو ایسے پکھلنے لگے گا جیسے نمک پکھلتا ہے، حضرت عیسیٰ علیہ السلام اس سے کہیں گے: مجھ کو تجھے ایک ہی مار ایسی ماری ہے کہ جس سے تو میرے ہاتھوں بچ نہیں سکے گا۔

پھر حضرت عیسیٰ علیہ السلام اسے چھاپ لیں گے اور اپنے نیزے سے اسے قتل کر ڈالیں گے

(۱) "صحیح مسلم" کتاب الفضائل، باب فضائل ابی بکر الصدیقؓ، (۱۵۵/۱۵)۔

(۲) "فتح الباری" (۹۲-۹۱/۱۳)۔

(۳) لد، بیت المقدس کے قریب فلسطین کا ایک شہر ہے۔ "معجم البلدان" (۱۵/۵)۔

اور اس کے پیروکاروں کو شکست سے دوچار ہونا پڑے گا، پھر مومن لوگ ان کا پیچھا کر کے انہیں قتل کر دیں گے، یہاں تک کہ شجر و حجر بھی کہنے لگیں گے: اے مسلم! اے اللہ کے بندے! یہ یہودی میرے پیچھے ہے آ اور اسے قتل کر دے؛ صرف جھاؤ کا درخت ایسا نہیں کرے گا کیونکہ وہ یہودیوں کا درخت ہے۔ (۱)

دجال اور اس کے پیروکاروں کی ہلاکت کے سلسلے میں وارد ہونے والی چند احادیث درج ذیل ہیں:

روى مسلم عن عبد الله بن عمرو قال: قال رسول الله ﷺ:

يخرج الدجال في امتي... (فذكر الحديث، وفيه:) فيبعث الله

عيسى بن مريم كأنه عروة بن مسعود، فيطلبه، فيهلكه. (۲)

مسلم نے حضرت عبد اللہ بن عمرو رضی اللہ عنہ سے روایت کی ہے؛ بیان کرتے ہیں کہ رسول اللہ ﷺ نے فرمایا: دجال میری امت میں نکلے گا..... (پھر حدیث بیان فرمائی اور اسی میں ہے:) پھر اللہ تعالیٰ حضرت عیسیٰ بن مریم کو مبعوث فرمائے گا گویا کہ وہ عروہ بن مسعود ہیں پھر وہ اسے ڈھونڈ کر ہلاک کر دیں گے۔

وروى الامام احمد والترمذى عن مجمع بن جارية الانصارى:

يقول: سمعت رسول الله ﷺ يقول: "يقتل ابن مريم الدجال

ببواب لد". (۳)

امام احمد اور ترمذی نے حضرت مجمع بن جاریہ انصاری رضی اللہ عنہ سے روایت کی ہے؛ وہ بیان کرتے ہیں کہ میں نے رسول اللہ ﷺ سے سنا: "ابن مریم دجال کو باب لد پر قتل کریں گے۔"

روى مسلم عن النواس بن سمران حديثاً طويلاً عن

(۱) "النهاية / الفتن والملاحم" (۱۴۸/۱-۱۴۹).

(۲) "صحیح مسلم" کتاب الفتن و اشراف الساعة، باب ذکر الدجال، (۷۶-۷۵/۱۸).

(۳) "الفتح الرباني ترتيب مسند احمد" (۸۳/۲۳). و"الترمذی" (۵۱۳-۵۱۳/۶).

الدجال... (وفیه قصة نزول عیسی وقتله للدجال، وفیه قوله ﷺ) "فلا یحل لکافر یجد ریح نفسه الامات، ونفسه ینتھی حیث ینتھی طرفه، فیطلبه، حتی یدرکه بباب لد، فیقتله" (۱)

مسلم نے حضرت نواس بن سمعان رضی اللہ عنہ سے ایک لمبی حدیث روایت کی ہے (اور اسی میں حضرت عیسیٰ کے نزول اور دجال کے قتل کرنے کا قصہ ہے، اسی میں نبی ﷺ کا یہ قول ہے) کسی کافر کے لئے جو ان کے سانس کی خوشبو پائے گا مر جانے کے سوا اور کچھ حلال نہ ہوگا اور ان کی سانس ان کے منہ سے بھرتی ہوگی، پھر وہ اسے تلاش کریں گے اور باب لد پر اسے جالیں گے اور قتل کر دیں گے۔

امام احمد نے حضرت جابر رضی اللہ عنہ سے روایت کی ہے کہ رسول اللہ ﷺ نے فرمایا: "دجال دین کی کسمپرسی اور علم کے ادبار کے وقت نکلے گا....." (پھر حدیث بیان فرمائی اور اسی میں ہے:) پھر عیسیٰ بن مریم نازل ہوں گے اور صبح کے وقت پکارتے ہوئے فرمائیں گے: اے لوگو! کونسی چیز تمہیں اس جھوٹے خبیث کی طرف نکلنے سے روکتی ہے۔ تو وہ کہیں گے: یہ جنتی شخص ہے، پھر وہ چل پڑیں گے تو ان کی ملاقات عیسیٰ بن مریم ﷺ سے ہو جائے گی۔ اسی اثناء میں نماز کھڑی ہو جائے گی تو ان سے کہا جائے گا: اے روح اللہ آگے بڑھئے تو وہ کہیں گے: تمہارے امام کو آگے بڑھنا چاہیے وہی تمہیں نماز پڑھائے گا، پھر جب صبح کی نماز پڑھ لیں گے تو اس کی طرف نکلیں گے، بیان کرتے ہیں کہ: چنانچہ جس وقت وہ جھوٹے کو دیکھیں گے وہ ایسے گھلنے لگے گا جیسے پانی میں نمک گھلتا ہے، پھر وہ اس کی طرف چل کر اسے قتل کر دیں گے، یہاں تک کہ شجر و حجر بھی پکاراٹھیں گے: اے روح اللہ! یہ یہودی ہے، تب اس کے پیروکاروں میں سے کسی کو قتل کئے بغیر نہیں چھوڑیں گے"۔ (۲)

(۱) "صحیح مسلم" کتاب الفتن و اشراط الساعة، باب ذکر الدجال، (۶۸-۶۷/۱۸)۔

(۲) "الفتح الربانی ترتیب مسند احمد" (۸۶-۸۵/۲۳)۔

یہی نے کہا ہے کہ اس کو احمد نے دو سندوں سے روایت کیا ہے جس میں سے ایک کے رجال صحیح کے رجال ہیں۔

دیکھئے "صحیح الزوائد" (۳۳۳/۷)۔

اور اس ملعون کے قتل سے اس کا عظیم فتنہ ختم ہو جائے گا اور اللہ تعالیٰ ایمان والوں کو اس کے اور اس کے پیروکاروں کے شر سے روح اللہ اور کلمۃ اللہ عیسیٰ بن مریم علیہ السلام اور ان کے مومن پیروکاروں کے ہاتھوں نجات دے دیگا۔ ولله الحمد والمناہ



تیسری فصل

عیسیٰ علیہ السلام کا نزول

عیسیٰ بن مریم علیہ السلام کے نزول پر گفتگو کرنے سے پہلے بہتر ہوگا کہ ہم ان کی ان صفات سے آگاہ ہو جائیں جن کا تذکرہ نصوص شرعیہ میں کیا گیا ہے.....

☆ عیسیٰ علیہ السلام کی صفات:

روایات میں ان کی صفات کا تذکرہ اس طرح کیا گیا ہے کہ وہ مرد ہوں گے، میانہ قامت ہوں گے، نہ لمبے نہ پستہ قد، ان کی رنگت سرخ ہوگی، ان کا جسم ٹھوس ہوگا، سینہ چوڑا اور بال سیدھے ہوں گے، ان کی کیفیت ایسی ہوگی کہ گویا کہ وہ غسل خانے سے نکلے ہوں، ان کی زلفیں کانوں کی لوہوں تک ہوں گی، جن پر انہوں نے کنگھی کر رکھی ہوگی اور وہ ان کے کاندھوں کو بھر رہی ہوں گی۔

اس سلسلے میں وارد شدہ احادیث حسب ذیل ہیں:

منہا ما رواہ الشیخان عن ابی ہریرۃ: قال: قال رسول اللہ ﷺ:

لیلة اسری بی لقیث موسی... (فنعته الی ان قال:) ولقیث

عیسی... (فنعته فقال:) ربعة، احمر، کانما خرج من دیماس

(یعنی: الحمام)۔ (۱)

شیخین نے حضرت ابو ہریرہ رضی اللہ عنہ سے روایت کی ہے: بیان کرتے ہیں کہ

رسول اللہ ﷺ نے فرمایا: شب اسراء میری ملاقات حضرت موسیٰ علیہ السلام سے

ہوئی..... (پھر ان کا وصف بیان کرتے ہوئے آگے فرمایا) اور میری ملاقات حضرت

(۱) صحیح بخاری، کتاب احادیث الانبیاء، باب قول اللہ "وانکر فی الكتاب مریم" (۴۷۶/۶) و"صحیح مسلم" باب

الاسراء برسول اللہ ﷺ وفرض الصلوات، (۴۳۲/۲)

عیسیٰ سے ہوئی..... (پھر ان کا وصف بیان کرتے ہوئے آگے فرمایا:) وہ میانہ قامت سرخ رنگت والے ہیں گویا کہ وہ غسل خانہ سے نکلے ہیں۔“

وروی البخاری عن ابن عباس: قال: قال رسول الله ﷺ: رأيت عيسى وموسى وإبراهيم، فاما عيسى؛ فاحمر جعد عريض الصدر. (۱)

اور بخاری نے حضرت ابن عباس رضی اللہ عنہ سے روایت کی ہے؛ بیان کرتے ہیں کہ رسول اللہ ﷺ نے فرمایا: میں نے حضرت موسیٰ، عیسیٰ اور ابراہیم علیہم السلام کو دیکھا، عیسیٰ علیہ السلام کی حالت تو یہ تھی کہ وہ سرخ رنگت، ٹھوس جسم اور چوڑے سینے کے مالک تھے۔

وروی مسلم عن ابی ہریرة: قال: قال رسول الله ﷺ: لقد رأيتني في الحجر وقريش تسألني... (فنكر الحديث، وفيه:) وإذا عيسى بن مريم عليه السلام قائم يصلي، اقرب الناس به شيها عروة ابن مسعود الثقفى (۲)۔

(۱) ”صحیح بخاری“ کتاب احادیث الانبیاء، باب قول الله: ”وانذکر فی الكتاب مريم“ (۲۷۷/۶)۔
 (۲) یہ جلیل القدر صحابی ابو مسعود عروہ بن مسعود بن معتب بن مالک اشجی ہیں نبی ﷺ کے طائف سے واپس آنے کے بعد ایمان لائے، صلح حدیبیہ کے انعقاد میں ان کا بہت اہم رول تھا، اور یہ طائف کے محبوب اور ہر دل عزیز آدمی تھے، جب انہوں نے اپنی قوم کو اسلام کی طرف بلایا تو انہوں نے ان کو قتل کر دیا جب ان کا تیرا نہیں لگا تو لوگوں نے پوچھا: اپنے خون کے بارے میں آپ کی کیا رائے ہے؟ تو انہوں نے فرمایا: یہ ایک اکرام ہے جس کے ذریعہ اللہ تعالیٰ نے میری مکرم فرمائی ہے، یہ شہادت ہے جسے اللہ تعالیٰ نے میری طرف ہانک دیا ہے، تو میرا بھی معاملہ وہی ہے جو ان شہداء کا ہے جو رسول اللہ ﷺ کے ساتھ اسی وقت قتل ہوئے تھے جبکہ آپ ﷺ ابھی تمہارے پاس سے روانہ نہیں ہوئے تھے، انہیں کے بارے میں رسول اللہ ﷺ نے کہا تھا کہ عروہ کی مثال صاحب یاسین کی طرح ہے کہ جب انہوں نے اپنی قوم کو اللہ کی طرف بلایا تو قوم نے ان کو قتل کر دیا۔ اور کہا جاتا ہے کہ اللہ کے قول ”لولا نزل هذا القرآن علی رجل من القریتین عظیم“ میں یہی مراد ہیں۔

”الاستیعاب فی معرفة الاصحاب“ (۱۰۶۶/۳-۱۰۶۷) و ”الاصابة فی تعییز الصحابة“ (۳۷۷/۲-۳۷۸)۔
 و ”تجرید اسماء الصحابة“ (۳۸۰/۱)۔

”صحیح مسلم“ باب ذکر المسیح ابن مريم عليه السلام، (۲۳۷/۲-۲۳۸)۔

اور مسلم نے حضرت ابو ہریرہ رضی اللہ عنہ سے روایت کی ہے؛ بیان کرتے ہیں کہ رسول اللہ ﷺ نے فرمایا: ”میں نے اپنے آپ کو حطیم میں پایا اور قریش مجھ سے سوال کر رہے تھے (پھر پوری حدیث ذکر فرمائی اور اسی میں ہے) کیا دیکھتا ہوں کہ حضرت عیسیٰ علیہ السلام کھڑے ہوئے نماز پڑھ رہے ہیں، ان کے سب سے زیادہ مشابہ عروہ بن مسعود ثقفی ہیں۔“

وفی الصحیحین عن عبد اللہ بن عمر ان رسول اللہ ﷺ قال: ”ارانی لیلة عند الکعبة، فرأیت رجلا آدم کاحسن ما انت راء من ادم الرجال، له لمة کاحسن ما انت راء من اللم، قد رجلاها، فہی تقطر ماء، متکئا علی رجلین او علی عواتق رجلین، يطوف بالبيت، فسألت: من هذا؟ فقیل: هذا المسیح بن مریم“ (۱)

صحیحین میں حضرت عبد اللہ رضی اللہ عنہ سے روایت ہے کہ رسول اللہ ﷺ نے فرمایا: میں نے ایک رات اپنے آپ کو کعبہ کے پاس پایا تب میں نے ایک گندمی رنگت کے شخص کو دیکھا سمجھ لو کہ تم بہتر سے بہتر گندمی رنگت کے شخص کو دیکھ رہے ہو، ان کی زلفیں ایسی تھیں کہ عمدہ سے عمدہ زلف جو تم دیکھ سکتے ہو، انہوں نے اس میں کنگھی کر رکھی تھی اور اس سے پانی کے قطرات ٹپک رہے تھے، وہ دو آدمیوں پر یادو آدمیوں کے کاندھوں پر ٹیک لگائے ہوئے تھے، کعبہ کا طواف کر رہے تھے، میں نے پوچھا: یہ کون ہیں؟ جواب ملا: یہ مسیح بن مریم ہیں۔“

وفی روایۃ للبخاری عن ابن عمر: قال: ”لا واللہ؛ ما قال النبی ﷺ لعیسیٰ احمر، ولكن قال: (فذكر تمام الحدیث بنحو الروایۃ السابقة)“ (۲)

(۱) ”صحیح بخاری“ کتاب احادیث الانبیاء، (۴۷۷/۶). ”صحیح مسلم“ باب ذکر المسیح ابن مریم علیہ السلام،

(۲) ”صحیح بخاری“ (۴۷۷/۶).

(۲۳۳/۲)

اور بخاری کی ایک روایت میں حضرت ابن عمر سے مروی ہے؛ بیان کرتے ہیں: نہیں اللہ کی قسم نبی ﷺ نے حضرت عیسیٰ علیہ السلام کو سرخ نہیں کہا، بلکہ فرمایا: (پھر پوری حدیث سابقہ روایت کی طرح ذکر فرمائی)۔

وفی رواية لمسلم عن ابن عمر: قال ﷺ: "فاذا رجل آدم... (الی ان قال:) رجل الشعر" (۱)

مسلم کی ایک اور روایت میں انہیں سے مروی ہے کہ رسول اللہ ﷺ نے فرمایا: "تب ایک آدمی گندمی رنگت کے سامنے آئے.... (سلسلہ کلام جاری رکھتے ہوئے فرمایا:) قدرے گھنگھریا لے بالوں والے تھے۔

بعض روایات میں سرخ کا تذکرہ آتا ہے اور بعض میں گندمی رنگت کا ذکر آتا ہے اور بعض روایتوں میں انہیں سیدھے بالوں والا بتایا گیا ہے اور بعض روایات میں ان کی صفت میں جمع (گھنگھریا لے بالوں والا) کا ذکر آیا ہے۔

ان روایات میں جمع کی صورت اس طرح ہے:

سرخی اور گندمی رنگت کے درمیان کوئی منافات نہیں پائی جاتی؛ کیونکہ ممکن ہے کہ ان کی گندمی رنگت بالکل صاف و شفاف ہو۔ (۲)

اور ایک روایت میں جو حضرت عیسیٰ کی سرخ رنگت کے متعلق حضرت ابن عمر کا انکار بیان کیا گیا ہے تو وہ دوسروں کی یادداشت کے مخالف ہے، چنانچہ حضرت ابو ہریرہ رضی اللہ عنہ اور ابن عباس رضی اللہ عنہ سے روایت ہے کہ آنحضرت علیہ السلام سرخ رنگت کے حامل ہوں گے۔ اور یہی وہ روایت جس میں آپ کو سیدھے بالوں والا بتایا گیا ہے اور دوسری روایت جس میں آپ کی صفت میں جمع کا لفظ آیا ہے حالانکہ جمع سبب کی ضد ہے (سبب کہتے ہیں سیدھے بالوں والے کو اور جمع کہتے ہیں گھنگھریا لے بالوں والے کو) تو ان دونوں کے درمیان جمع کی صورت یہ ہے کہ سبب کا

(۱) "صحیح مسلم" (۲/۲۳۶)۔

(۲) "الاشاعة" (ص ۱۳۳)۔

لفظ تو آپ کے بالوں کے متعلق استعمال کیا گیا ہے یعنی وہ سیدھے ہوں گے اور جعد کا لفظ بالوں کے متعلق نہیں بلکہ جسم کے متعلق استعمال کیا گیا ہے جس سے مراد یہ ہے کہ آپ کا جسم بھرا بھرا اور ٹھوس ہو گا۔^(۱)

☆ آنحضرت علیہ السلام کے نزول کی صفات:

جب دجال نکل چکے گا اور وہ زمین میں فساد برپا کر دے گا تب اللہ تعالیٰ حضرت عیسیٰ علیہ السلام کو مبعوث فرمائے گا، اور وہ زمین پر نازل ہوں گے، ان کا نزول ملک شام کے شہر دمشق کے مشرقی حصے کے منارۃ بیضاء کے پاس ہوگا، وہ ورس وزعفران سے رنگے ہوئے دو کپڑے زیب تن کئے ہوں گے، دو فرشتوں کے پروں پر اپنی ہتھیلیاں رکھے ہوئے ہوں گے، جب اپنے سر کو جھکائیں گے تو وہ ٹپکنے لگے گا اور جب اسے اٹھائیں گے تو اس سے ایسے قطرات ٹپکیں گے گویا کہ وہ موتی ہوں، اور کسی کافر کے لئے جو ان کی سانس کی خوشبو پائے گا مرنے کے سوا کچھ حلال نہ ہوگا اور ان کی سانس منجھائے بھر تک پہنچے گی۔

اور ان کا نزول طائفہ منصورہ پر ہوگا جو حق کی بنیاد پر قتال کر رہا ہوگا اور دجال سے جنگ کرنے کے لئے جمع ہو رہا ہوگا، ان کا نزول اقامت صلاۃ کے وقت ہوگا اور وہ اسی گروہ کے امیر کے پیچھے نماز ادا کریں گے۔

ابن کثیر فرماتے ہیں: ان کے مقام نزول کے سلسلے میں یہی زیادہ مشہور ہے کہ دمشق کے منارۃ بیضاء شرقیہ پر ان کا نزول ہوگا اور میں نے بعض کتابوں میں دیکھا ہے کہ وہ مشرقی جامع دمشق کے منارۃ بیضاء پر نازل ہوں گے، اور شاید یہی زیادہ محفوظ بھی ہے..... اور شرقیہ میں دمشق کے جامع اموی کی جہت کے علاوہ دمشق میں کوئی ایسا منارہ نہیں پایا جاتا جو شرقیہ سے معروف ہو، اور یہی زیادہ مناسب اور قرین بھی ہے، کیونکہ وہ اس وقت نازل ہوں گے جب نماز کھڑی ہو چکی ہوگی تو مسلمانوں کا امام ان سے کہے گا: اے روح اللہ! آگے بڑھئے۔ تو وہ جواب دیں گے: تمہیں آگے بڑھو؛ کیونکہ یہ

(۱) "فتح الباری" (۳۸۶/۶)۔

تمہارے ہی لئے کھڑی کی گئی ہے۔ اور ایک روایت میں آیا ہے کہ تم میں سے بعض بعض پر امیر ہیں؛ یہ اس امت کے ساتھ اللہ کا اکرام ہے (۱)۔ (۲)

ابن کثیر بیان فرماتے ہیں کہ ان کے زمانہ میں ۴۷ھ میں مسلمانوں نے سفید پتھروں سے ایک منارہ کی تجدید کی ہے اور اس کی تعمیر ان نصاریٰ کے اموال سے ہوئی ہے جنہوں نے پہلے اس منارہ کو آگ لگا دی تھی، اور شاید یہ نبوت کے کھلے ہوئے دلائل میں سے ہے کہ اللہ تعالیٰ نے اس کی تعمیر کا انتظام نصاریٰ کے اموال سے کر دیا تا کہ عیسیٰ بن مریم علیہ السلام اسی پر نازل ہو کر خنزیر کو قتل کر دیں اور صلیب کو توڑ دیں، اور ان سے جزیہ قبول نہ کریں، صرف یہی صورت رہ جائے کہ جو اسلام لائے لائے ورنہ قتل کر دیا جائے، اور یہی حال ان کے سوا دیگر کفار کا بھی ہوگا۔ (۳)

ففي حديث النواس بن سمرعان الطويل في ذكر خروج الدجال ثم
نزل عيسى عليه السلام قال ﷺ: "اذا بعث الله المسيح ابن
مريم، فينزل عند المنارة البيضاء شرقي دمشق، بين مهرودتين،
واضعاً كفيه على اجنحة ملكين، اذا طأ رأسه قطر، واذا رفعه
تهدر منه جمان كاللؤلؤ، لا يحل لكافر يجد ريح نفسه الامات،
ونفسه ينتهي حيث ينتهي طرفه، فيطلبه - اي: يطلب الدجال -
حتى يدركه بباب لد، فيقتله، ثم يأتي عيسى بن مريم قوم قد
عصمهم الله منه، فيمسح وجوههم، ويحدثهم بدرجاتهم في
الجنة" (۴)

چنانچہ حضرت نواس بن سمرعان رضی اللہ عنہ کی لمبی حدیث میں جس میں دجال کے

(۱) "صحیح مسلم" کتاب الایمان، باب بیان نزول عیسیٰ بن مریم حاکما بشریعة نبینا محمد ﷺ، (۱۹۳/۲-۱۹۳)۔

(۲) "النهاية / الفتن والملاحم" (۱۳۳/۱-۱۳۵)۔

(۳) "النهاية / الفتن والملاحم" (۱۳۵/۱)۔

(۴) "صحیح مسلم" کتاب الفتن و اشراط الساعة، باب نکر الدجال، (۶۸-۶۷/۱۸)۔

خروج کا پھر عیسیٰ علیہ السلام کے نزول کا تذکرہ کیا گیا ہے نبی ﷺ فرماتے ہیں کہ جب اللہ تعالیٰ مسیح بن مریم کو مبعوث فرمائے گا تو وہ شرقی و مشرق کے منارہ بیضاء کے پاس نازل ہوں گے، ورس وزعفران سے رنگے ہوئے دو کپڑے زیب تن کئے ہوں گے، اپنی دونوں ہتھیلیوں کو دو فرشتوں کے پروں پر رکھے ہوئے ہوں گے، جب اپنے سر کو جھکائیں گے تو وہ ٹپکے گا اور جب اسے اٹھائیں گے تو اس سے ایسے قطرات گریں گے گویا کہ وہ موتی ہیں، پھر کسی کافر کے لئے جو ان کی سانس کی بو پائے گا مرنے کے سوا کچھ حلال نہ ہوگا، اور ان کی سانس ان کے منہ سے بھرتک جائے گی، پھر وہ اسے ڈھونڈھیں گے یعنی دجال کو ڈھونڈھیں گے۔ یہاں تک کہ اسے باب لد پر پالیں گے اور قتل کر ڈالیں گے، پھر کچھ ایسے لوگ عیسیٰ علیہ السلام کے پاس آئیں گے جنہیں اللہ تعالیٰ نے اس سے محفوظ رکھا ہوگا تو وہ ان کے چہروں پر ہاتھ پھیریں گے اور انہیں جنت میں ان کے درجات کے متعلق بتائیں گے۔

آنحضرت علیہ السلام کے نزول کے دلائل:

کتاب اللہ اور صحیح و متواتر احادیث کے ذریعہ آخری زمانے میں حضرت عیسیٰ علیہ السلام کا

نزول ثابت ہے، اور وہ قیامت کی علامات کبریٰ میں سے ایک علامت ہے۔

(الف) قرآن کریم سے ان کے نزول کے دلائل:

۱۔ اللہ تعالیٰ فرماتا ہے:

﴿وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصِدُّونَ،
وَقَالُوا يَا هَيْتُنَا خَيْرٌ أَمْ هُوَ مَا ضَرَبُوهُ لَكَ إِلَّا جَدَلًا، بَلْ هُمْ
قَوْمٌ خَصِمُونَ، إِنْ هُوَ إِلَّا عَبْدٌ أَنْعَمْنَا عَلَيْهِ وَجَعَلْنَاهُ مَثَلًا
لِّبَنِي إِسْرَائِيلَ، وَلَوْ نَشَاءُ لَجَعَلْنَا مِنْكُمْ مَلَائِكَةً فِي الْأَرْضِ
يَخْلُقُونَ، وَإِنَّهُ لَعِلْمٌ لِلسَّاعَةِ فَلَا تَمْتَدُّ بِهَا وَاتَّبِعُون هَذَا
صِرَاطَ مُسْتَقِيمٍ﴾ (الزخرف: ۶۱-۵۷)

اور جب ابن مریم کی مثال بیان کی گئی تو اس سے تیری قوم (خوشی سے) چیخنے لگتی ہے، اور انہوں نے کہا کہ ہمارے معبود اچھے ہیں یا وہ؟ تجھ سے ان کا یہ کہنا محض جھگڑے کی غرض سے ہے، بلکہ یہ لوگ ہیں ہی جھگڑالو، عیسیٰ علیہ السلام بھی صرف بندہ ہی ہے جس پر ہم نے احسان کیا اور اسے بنی اسرائیل کے لئے نشان (قدرت) بنایا، اگر ہم چاہتے تو تمہارے عوض فرشتے کر دیتے جو زمین میں جا نشینی کرتے، اور یقیناً (عیسیٰ) قیامت کی علامت ہے پس تم (قیامت) کے بارے میں شک نہ کرو اور میری تابعداری کرو، یہی سیدھی راہ ہے۔

یہ آیات حضرت عیسیٰ علیہ السلام پر گفتگو کے ضمن میں آئی ہیں، اور ان کے آخر میں اللہ تعالیٰ فرماتا ہے (وانہ لعلم للساعة) یعنی قیامت سے پہلے عیسیٰ علیہ السلام کا نزول قرب قیامت کی علامت ہے اور اس معنی پر ایک دوسری قرأت دلالت کرتی ہے: (وانہ لعلم للساعة) عین اور لام کے فتح کے ساتھ؛ یعنی قیامت کی نشانی اور علامت ہے، اور یہ قرأت حضرت ابن عباسؓ اور مجاہد وغیرہ ائمہ تفسیر سے مروی ہے۔^(۱)

وروی الامام احمد بسندہ الی ابن عباسؓ فی تفسیر هذه الآية:

”وانه لعلم للساعة“: قال: ”هو خروج عيسى بن مريم عليه السلام

قبل يوم القيامة“۔^(۲)

امام احمد نے اس آیت کی تفسیر میں ابن عباس رضی اللہ عنہ سے بسند خود روایت کیا ہے

کہ (وانه لعلم للساعة) کے متعلق فرماتے ہیں کہ اس سے مراد قیامت سے پہلے

حضرت عیسیٰ بن مریم کا خروج ہے۔

حافظ ابن کثیر فرماتے ہیں:

(۱) ”تفسیر القرطبی“ (۱۰۵/۱۶) و ”تفسیر الطبری“ (۹۱-۹۰/۲۵)
 (۲) ”مسند احمد“ (۳۲۹/۳) تحقیق احمد شاہ، اور کہا ہے کہ اس کی سند صحیح ہے۔

صحیح یہی ہے کہ ضمیر حضرت عیسیٰ علیہ السلام کی طرف لوٹتی ہے کیونکہ سیاق انہیں کے تذکرے کا ہے۔^(۱)

اور اس بات کو مستبعد گردانا ہے کہ اس آیت کے معنی میں یہ کہا جائے کہ اس سے مراد مردوں کو زندہ کرنا اور اندھوں اور برص زدہ وغیرہ بیماروں کی شفا سے متعلق امور ہیں جنہیں دیکر حضرت عیسیٰ علیہ السلام کو مبھوٹ کیا گیا تھا۔

اور اس سے بھی زیادہ دور از کار وہ روایات ہیں جن میں بعض علماء کے متعلق یہ نقل کیا گیا ہے کہ (وائفہ) کی ضمیر قرآن کریم پر لوٹتی ہے۔^(۲)

۲- اللہ تعالیٰ فرماتا ہے:

﴿ وَقَوْلِهِمْ إِنَّا قَتَلْنَا الْمَسِيحَ عِيسَىٰ بَنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِنْهُ، مَا لَهُمْ بِهِ مِنْ عِلْمٍ إِلَّا اتِّبَاعَ الظُّلْمِ، وَمَا قَتَلُوهُ يَقِينًا، بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا، وَإِنَّ مِنْ أَهْلِ الْكِتَابِ لَلَّذِينَ يُؤْمِنُونَ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا﴾ (النساء: ۱۵۷، ۱۵۸، ۱۵۹)

اور یوں کہنے کے باعث کہ ہم نے اللہ کے رسول مسیح عیسیٰ بن مریم کو قتل کر دیا حالانکہ نہ تو انہوں نے اسے قتل کیا نہ سولی پر چڑھایا بلکہ ان کیلئے وہی صورت بنا دی گئی تھی، یقین جانو کہ عیسیٰ کے بارے میں اختلاف کرنے والے ان کے بارے میں شک میں ہیں انہیں اس کا کوئی یقین نہیں بجز تخمینی باتوں پر عمل کرنے کے اتنا یقینی ہے کہ انہوں نے اسے قتل نہیں کیا، بلکہ اللہ تعالیٰ نے انہیں اپنی طرف اٹھالیا اور اللہ بڑا زبردست

(۱) "تفسیر ابن کثیر" (۲۲۲/۷).

(۲) "تفسیر ابن کثیر" (۲۲۳/۷).

اور پوری حکمتوں والا ہے، اہل کتاب میں ایک بھی ایسا نہ بچے گا جو حضرت عیسیٰ (علیہ السلام) کی موت سے پہلے ان پر ایمان نہ لائے اور قیامت کے دن آپ ان پر گواہ ہوں گے۔

جہاں یہ آیتیں اس بات پر دلالت کرتی ہیں کہ یہودیوں نے نہ تو حضرت عیسیٰ علیہ السلام کو قتل کیا نہ انہیں دار پر چڑھایا بلکہ اللہ تعالیٰ نے انہیں آسمان کی طرف اٹھالیا؛ جیسا کہ اللہ تعالیٰ کے اس قول: **إِذْ قَالَ اللَّهُ يَا عِيسَى ابْنُ مَرْيَمَ إِنِّي فَتَوَيْفِكَ وَرَافِعُكَ إِلَيَّ** (آل عمران: ۵۵) میں ہے، وہیں ان سے یہ بھی پتہ چلتا ہے کہ اہل کتاب میں سے کچھ لوگ ایسے ہیں جو عیسیٰ بن مریم علیہ السلام پر آخری زمانے میں ایمان لائیں گے، اور یہ ان کے نزول (۱) کے وقت ان کی موت سے پہلے ہوگا، جیسا کہ متواتر صحیح احادیث میں وارد ہوا ہے۔

شیخ الاسلام ابن تیمیہؒ حضرت عیسیٰ علیہ السلام کی وفات اور اٹھائے جانے سے متعلق ایک سوال کے جواب میں فرماتے ہیں: الحمد للہ، عیسیٰ علیہ السلام زندہ ہیں، اور صحیح میں نبی ﷺ سے ثابت ہے کہ انہوں نے فرمایا: اور تم میں عیسیٰ بن مریم حاکم عادل اور امام منصف بن کر نازل ہوں گے، پھر صلیب کو توڑ ڈالیں گے، خنزیر کو قتل کر دیں گے اور جزیہ کو ساقط کر دیں گے۔ (۲) اور صحیح میں انہیں سے ثابت ہے کہ وہ شرقی دمشق کے منارہ بیضاء پر نازل ہوں گے۔ اور وہی دجال کو قتل کریں گے اور جس شخص کی روح جسم سے جدا ہو چکی ہو اس کا جسم آسمان سے اتر نہیں سکتا اور اگر وہ زندہ بھی کیا جائے تو وہ اپنی قبر سے اٹھے گا۔

رہا اللہ تعالیٰ کا یہ قول: **إِنِّي مُتَوَيْفِكَ وَرَافِعُكَ إِلَيَّ وَمُطَهِّرُكَ مِنَ الَّذِينَ كَفَرُوا** تو یہ اس بات کی دلیل ہے کہ اس سے ان کی موت نہیں مراد لی گئی ہے کیونکہ اگر اس سے ان کی موت مراد

(۱) نزول حقیقی مراد ہے، ان کے نزول اور آخری زمانے میں زمین پر حکومت کرنے سے مراد یہ نہیں ہے کہ ان کی رسالت کی روح اور حقیقت لوگوں پر غالب آجائے گی کیونکہ اس میں رحمت، محبت، صلح و صفائی اور ظواہر پر توقف کے بجائے مقاصد شریعت پر عمل کا حکم پایا جاتا ہے، اس لئے کہ یہ چیز ان متواتر احادیث کی مخالف ہے جن میں آیا ہے کہ وہ روح اور جسم کے ساتھ ایسے ہی نازل ہوں گے جس طرح روح اور جسم کے ساتھ اٹھائے گئے تھے۔

(۲) دیکھو: محمد عبده کا کلام "تفسیر المنار" (۳/۳۱۷) میں

ہوتی تو عیسیٰ علیہ السلام اس سلسلے میں تمام مومنوں کی طرح ہوتے، کیونکہ اللہ تعالیٰ روحوں کو قبض کرتا ہے اور انہیں آسمان پر اٹھا لیتا ہے، اس سے پتہ چلتا ہے کہ اس میں کوئی خصوصیت نہیں پائی جاتی ہے، یہی معاملہ اللہ تعالیٰ کے اس قول ”وَمَطْهَرَكْ مِنْ الذِّينِ كَفَرُوا“ کا بھی ہے کہ اگر ان کی روح جسم سے جدا ہو چکی ہوتی تو ان کا بدن زمین میں تمام انبیاء یا ان کے سوا دیگر انبیاء کے بدن جیسا ہوتا۔

جبکہ اللہ تعالیٰ نے دوسری آیت میں فرمایا:

﴿ وَمَا قَتَلُوهُ وَمَا صَلَبُوهُ وَلٰكِنْ شُبِّهَ لَهُمْ وَاِنَّ الذِّينَ
اٰخْتَلَفُوْا فِيْهِ لَفِيْ شَكٍّ مِّنْهُ مَا لَهُمْ بِهٖ مِنْ عِلْمٍ اِلَّا اِتِّبَاعَ الظَّنِّ
وَمَا قَتَلُوهُ يَقِيْنًا بَلْ رَفَعَهُ اللّٰهُ اِلَيْهِ ﴾ (النساء: ۱۵۷، ۱۵۸)

حالانکہ نہ تو انہوں نے اسے قتل کیا نہ سولی پر چڑھایا بلکہ ان کے لئے وہی صورت بنا دی گئی تھی، یقین جانو کہ عیسیٰ کے بارے میں اختلاف کرنے والے ان کے بارے میں شک میں ہیں انہیں اس کا کوئی یقین نہیں بجز تخمینہ باتوں پر عمل کرنے کے اتنا یقینی ہے کہ انہوں نے اسے قتل نہیں کیا بلکہ اللہ تعالیٰ نے انہیں اپنی طرف اٹھالیا۔

چنانچہ یہاں یہ فرمانا کہ (بل رفعہ اللہ الیہ) اس بات کی وضاحت کرتا ہے کہ ان کا بدن اور روح دونوں اٹھائے گئے ہیں؛ جیسا کہ صحیح میں ثابت ہے کہ وہ اپنے بدن اور روح کے ساتھ نازل ہوں گے، کیونکہ اگر ان کی موت مراد ہوتی تو یہ فرمانا کہ ”وَمَا قَتَلُوهُ وَمَا صَلَبُوهُ ، بَلْ مَاتَ“ انہوں نے نہ تو انہیں قتل کیا نہ سولی دی بلکہ وہ مر گئے۔

اسی لئے جن علماء نے یہ کیا کہا کہ انسی متوفیک سے مراد یہ ہے کہ میں تجھے قبض کرنے والا ہوں یعنی تیری روح اور بدن دونوں کو قبض کرنے والا ہوں، کہا جاتا ہے کہ توفیت الحساب واستوفیتہ میں نے اس سے پورا پورا حساب لے لیا۔

اور توفی کا لفظ بذات خود نہ تو بدن کو چھوڑ کر صرف روح کے قبض کرنے کا مقتضی ہے، نہ ہی دونوں کے ایک ساتھ قبض کرنے کا تقاضا کرتا ہے، تعین کی صرف ایک ہی صورت ہے کہ کوئی جدا قرینہ

پایا جاتا ہو۔

اور کہیں کہیں اس سے نیند کی وفات بھی مراد ہو جاتی ہے جیسا کہ اللہ تعالیٰ کے اس قول ”اللہ
يَتَوَفَّى الْأَنْفُسَ حِينَ مَوْتِهَا“ (الزمر: ۴۲) میں ہے اور اس فرمان (وَهُوَ الَّذِي يَتَوَفَّاكُمْ
بِاللَّيْلِ وَيَعْلَمُ مَا جَرَحْتُمْ بِالنَّهَارِ“ (الانعام: ۶۰) میں ہے۔ اور اس ارشاد: ”حَتَّىٰ إِذَا جَاءَ
أَحَدَكُمُ الْمَوْتُ تَوَفَّتْهُ رُسُلُنَا“ (الانعام: ۶۱) میں ہے۔^(۱)

اس بحث میں گفتگو حضرت عیسیٰ علیہ السلام کے اٹھائے جانے سے متعلق نہیں ہے بلکہ یہاں
یہ بیان کیا گیا ہے کہ وہ روح و بدن کے ساتھ اٹھائے گئے تھے اور ابھی آسمان میں زندہ ہیں، اور آخری
زمانے میں نازل ہوں گے اور اس دور میں موجود اہل کتاب ان پر ایمان لائیں گے، جیسا کہ اللہ تعالیٰ
نے فرمایا: ”وَإِنَّ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ“

ابن جریر فرماتے ہیں، ہم سے ابن بشار نے بیان کیا، وہ فرماتے ہیں کہ ہم سے سفیان نے ابو
حسین کے واسطے سے بیان کیا وہ سعید بن جبیر کے واسطے سے ابن عباس سے روایت کرتے ہیں: ”
وَإِنَّ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ“ فرماتے ہیں کہ مراد عیسیٰ بن مریم کی موت
سے پہلے ہے۔“^(۲)

ابن کثیر فرماتے ہیں کہ یہ اسناد صحیح ہے: ^(۳)

اس آیت کے معنی کے سلسلے میں اقوال کا بیان کرنے کے بعد ابن جریر فرماتے ہیں: سب
سے صحیح قول ان لوگوں کا ہے جو اس آیت کی تفسیر میں یہ کہتے ہیں کہ اہل کتاب حضرت عیسیٰ پر حضرت
عیسیٰ کی موت سے پہلے ایمان لائیں گے۔^(۴)

انہوں نے بسند خود حضرت حسن بصری سے روایت کیا ہے کہ وہ فرماتے تھے: ”عیسیٰ بن مریم

(۱) ”مجموع الفتاویٰ“ (۳/۳۲۲-۳۲۳).

(۲) ”تفسیر الطبری“ (۱۸/۶).

(۳) ”النهاية / التتبع والملاحم“ (۱۳۱/۱) اور اثر ابن عباس کو ابن حجر نے بھی صحیح کہا ہے۔ ”فتح الباری“ (۶/۴۹۲).

(۴) ”تفسیر الطبری“ (۲۱/۶).

کی موت سے پہلے“ اللہ کی قسم وہ ابھی اللہ تعالیٰ کے پاس زندہ ہیں، لیکن جب وہ نازل ہوں گے تو سب کے سب ان پر ایمان لائیں گے۔“ (۱)

ابن کثیر فرماتے ہیں: اس میں کوئی شک نہیں کہ ابن جریر جو بات کہتے ہیں وہی صحیح ہے کیونکہ آیتوں کے سیاق کا مقصود ہی یہی ہے کہ یہودیوں کے اس دعوے کو باطل قرار دیا جائے کہ انہوں نے عیسیٰ علیہ السلام کو قتل کر دیا اور انہیں سولی دے دی، اور ان جاہل نصاریٰ کے تسلیم کو بھی باطل قرار دیا جائے جنہوں نے اسے تسلیم کر لیا ہے، چنانچہ اللہ تعالیٰ نے یہ خبر دی کہ معاملہ ایسا نہیں ہے، حقیقت یہ ہے کہ انہیں التباس میں ڈال دیا گیا اور انہوں نے حقیقت سے تاریکی میں رہتے ہوئے شبیہ کو قتل کر ڈالا، پھر انہیں اللہ تعالیٰ کی طرف اٹھالیا گیا اور وہ زندہ باقی ہیں اور قیامت سے پہلے نازل ہوں گے جیسا کہ متواتر احادیث سے پتہ چلتا ہے۔“ (۲)

انہوں نے ذکر کیا کہ ابن عباس وغیرہ سے ایک روایت یہ آتی ہے کہ انہوں نے (قبل موت) کی ضمیر کو اہل کتاب کی طرف لوٹایا ہے، فرماتے ہیں: اگر یہ روایت صحیح بھی ہو تو اس بات کے منافی نہیں ہوگی، مگر حقیقت میں معنی و اسناد کے متعلق صحیح وہی ہے جو ہم نے ذکر کیا ہے۔“ (۳)

ب۔ سنت مطہرہ سے ان کے نزول کے دلائل:

سنت سے حضرت عیسیٰ علیہ السلام کے نزول کے دلائل بہت سے ہیں اور متواتر ہیں جن میں سے بعض کا ذکر ہو چکا ہے اور طوالت کے خوف سے یہاں صرف بعض کا ذکر کیا جا رہا ہے:

۱۔ فمنہا ما رواہ الشیخان عن ابی ہریرۃ: قال: قال رسول اللہ ﷺ: "والذی نفسی بیدہ: لیو شکن ان ینزل فیکم ابن مریم حکما عدلا، فیکسر الصلیب، ویقتل الخنزیر، ویضع الحرب،

(۱) "تفسیر الطبری" (۱۸/۱).

(۲) "تفسیر ابن کثیر" (۴/۲۱۵).

(۳) "النهاية/ الفتن والملاحم" (۱۳۷/۱).

ويفيض المال حتى لا يقبله احد، حتى تكون السجدة الواحدة خيرا من الدنيا وما فيها۔

ثم يقول ابو هريرة: "واقروا ان شئتم: "وان من اهل الكتاب الا ليومنن به قبل موته ويوم القيامة يكون عليهم شهيدا"۔ (۱)
 ایک تو وہ روایت ہے جسے شیخین نے حضرت ابو ہریرہ رضی اللہ عنہ سے بیان کیا ہے کہ رسول اللہ ﷺ فرماتے ہیں: قسم ہے اس ذات کی جس کے ہاتھ میں میری جان ہے قریب ہے کہ تم میں ابن مریم حاکم عادل بن کر نازل ہوں گے، پھر وہ صلیب کو توڑ دیں گے، خنزیر کو قتل کر دیں گے، جنگ کو ساقط کر دیں گے اور مال کی اتنی بہتات ہو جائے گی کہ کوئی اسے قبول نہیں کرے گا یہاں تک کہ ایک سجدہ دنیا اور ما فیہا سے بہتر ہوگا۔

پھر حضرت ابو ہریرہ فرمایا کرتے: اگر چاہو تو پڑھو: (وَإِنَّ مِنْ أَهْلِ الْكِتَابِ إِلَّا لِيُؤْمِنُوا بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِدًا)۔

اس آیت کے سلسلے میں حضرت ابو ہریرہ رضی اللہ عنہ کی یہ تفسیر ہے کہ اس سے مراد یہ ہے کہ اہل کتاب میں سے کچھ لوگ ایسے ہیں جو حضرت عیسیٰ علیہ السلام پر ان کی موت سے قبل ایمان لائیں گے اور یہ آخری زمانے میں ان کے نزول کے وقت ہوگا جیسا کہ اس کا بیان ہو چکا ہے۔

۳- وروی الشيخان ايضا عن ابي هريرة: قال: قال رسول الله ﷺ: "كيف انتم اذا انزل ابن مريم فيكم وامامكم منكم"۔ (۲)
 شیخین ہی نے حضرت ابو ہریرہ رضی اللہ عنہ سے روایت کی ہے، بیان کرتے ہیں کہ رسول اللہ ﷺ نے فرمایا: اس وقت تمہاری کیا حالت ہوگی جب ابن مریم تم میں

(۱) صحیح بخاری، کتاب احادیث الانبیاء، باب نزول عیسیٰ بن مریم علیہما السلام، (۶/۳۹۰-۳۹۱)، "صحیح مسلم" باب نزول عیسیٰ بن مریم علیہما السلام، (۲/۱۸۹-۱۹۱)۔

(۱) صحیح بخاری، کتاب احادیث الانبیاء، باب نزول عیسیٰ بن مریم علیہما السلام، (۶/۳۹۱)، "صحیح مسلم" باب نزول عیسیٰ بن مریم علیہما السلام، (۲/۱۹۳)۔

نازل ہوں گے اور تمہارا امام تمہیں میں سے ہوگا!؟

۳- وروی مسلم عن جابر؛ قال: سمعت النبی ﷺ يقول: "لا تزال طائفة من امتی یقاتلون علی الحق، ظاہرین الی یوم القیامة؛ قال: فینزل عیسیٰ بن مریم ﷺ، فیقول امیرہم: صل لنا. فیقول: لا؛ ان بعضکم علی بعض امراء؛ تکرمة اللہ هذه الامة." (۱)

مسلم نے حضرت جابر رضی اللہ عنہ سے روایت کی ہے، بیان کرتے ہیں کہ میں نے رسول اللہ ﷺ کو فرماتے ہوئے سنا: "میری امت کا ایک گروہ ہمیشہ حق کی بنیاد پر قتال کرتا رہے گا، یہ لوگ قیامت تک غالب رہیں گے، فرماتے ہیں: پھر عیسیٰ بن مریم ﷺ نازل ہوں گے تو ان کا امیر کہے گا: ہمیں نماز پڑھائیے۔ تو وہ کہیں گے: نہیں، تم میں سے بعض بعض پر امیر ہو، یہ اللہ کا اس امت کے ساتھ اکرام ہے۔

۴- وتقدم حدیث حذیفة بن اسید فی ذکر اشراط الساعة الكبرى، وفيه: "ونزول عیسیٰ بن مریم ﷺ." (۲)

قیامت کی علامات کبریٰ کے بیان میں حضرت حذیفہ بن اسید کی حدیث گزر چکی ہے اور اس میں ہے کہ عیسیٰ بن مریم ﷺ کا نزول ہوگا۔

۵- وروی الامام احمد عن ابی ہریرة ان النبی ﷺ قال: "الانبیاء اخوة لعلات، امہاتہم شتی ودينہم واحد، وانی اولی الناس بعیسی بن مریم؛ لانه لم یکن بینی وبينہ نبی، وانه نازل، فاذا رأیتموہ؛ فاعرفوہ." (۳)

(۱) "صحیح مسلم" کتاب الفتن و اشراط الساعة، (۱۸/۱۹۳-۱۹۴).

(۲) "صحیح مسلم" کتاب الفتن و اشراط الساعة، (۱۸/۲۷-۲۸).

(۳) "مسند احمد" (۳۰۶/۲). اور حدیث صحیح ہے۔ "عمدة القاری" تحقیق الشیخ احمد شاہ (۳۶/۳) اور "بخاری" نے شروع کا حصہ (۲۷۸/۶) روایت کیا ہے، حاکم نے "مستدرک" میں روایت کیا ہے (۵۹۵/۲) اور کہا کہ یہ حدیث صحیح الاسناد ہے اور شیخین نے اس کی تخریج نہیں کی ہے اور ذہبی نے ان کی موافقت کی ہے۔

امام احمد نے حضرت ابو ہریرہ رضی اللہ عنہ سے روایت کی ہے کہ نبی ﷺ نے فرمایا:
 ”انبیاء علانی بھائی ہیں، ان کی مائیں جدا جدا ہیں اور ان کا دین ایک ہے، اور عیسیٰ
 بن مریم کا سب سے زیادہ حق دار میں ہوں، کیونکہ ان کے اور میرے درمیان کوئی
 نبی نہیں ہے، اور وہ نازل ہونے والے ہیں، لہذا جب تم انہیں دیکھنا تو پہچان لیتا۔“

☆ حضرت عیسیٰ علیہ السلام کے نزول کے متعلق احادیث متواتر ہیں:

گزشتہ صفحات میں عیسیٰ علیہ السلام کے نزول کے متعلق بعض احادیث کا تذکرہ میں کر چکا
 ہوں، میں نے بحث کی طوالت کے خوف سے ان کے نزول کے سلسلے میں وارد ہونے والی تمام
 احادیث کا بیان نہیں کیا ہے، اور یہ احادیث صحاح و سنن اور مسانید وغیر دووین سنت میں وارد ہوئی
 ہیں اور یہ صریح طور پر اس بات پر دلالت کرتی ہیں کہ آخری زمانے میں حضرت عیسیٰ علیہ السلام کا
 نزول ثابت ہے، اور جن لوگوں نے انہیں رد کر دیا ہے یا یہ کہا ہے کہ وہ احادیث آحاد ہیں جن سے
 حجت قائم نہیں ہوتی ہے یا ان کا نزول مسلمانوں کے عقائد میں سے ایسا عقیدہ نہیں ہے جس پر ایمان
 لانا ان کے لئے واجب ہو^(۱) تو ایسے لوگوں کے پاس کوئی حجت نہیں ہے، کیونکہ جب حدیث ثابت ہو
 جائے تو اس پر ایمان لانا اور صادق و مصدوق ﷺ کے خبر کی تصدیق کرنا واجب ہو جاتا ہے، اور
 حدیث آحاد کو سبب بنا کر ان کی بات کو رد کرنا ہمارے لئے جائز نہیں ہے، کیونکہ یہ بہت ہی بودی اور
 کمزور حجت ہے، اس بحث کے شروع میں ایک فصل کے تحت میں اس بات کی وضاحت کر چکا ہوں

(۱) ”الفتاویٰ“ (ص ۵۹-۸۲)، شیخ محمود ہمتوت، طبع دار الشروق، ۱۳۹۵ھ میں بیروت سے طبع ہوئی انہوں نے اپنی اس کتاب کے
 اندر عیسیٰ علیہ السلام کے بدن کے ساتھ اٹھائے جانے اسی طرح آخری زمانے میں نازل ہونے کا انکار کیا ہے اور اس باب میں وارد
 شدہ احادیث کا انکار کیا ہے اور کہا کہ خبر آحاد ہونے کی بنیاد پر یہ قابل حجت نہیں ہیں۔

اور عیسیٰ علیہ السلام اپنے جسم کے ساتھ اٹھائے گئے ہیں یا روح کے ساتھ علماء کرام کے مابین یہ مسئلہ اختلافی بنا ہوا ہے لیکن حق و درست
 بات یہی ہے کہ وہ اپنے جسم اور روح کے ساتھ اٹھائے گئے ہیں، جمہور مفسرین کا بھی یہی قول ہے جیسے کہ طبری، قرطبی، ابن تیمیہ، ابن
 کثیر وغیرہ علماء یہی کہتے ہیں۔

”تفسیر الطبری“ (۲۹۱/۳) و ”تفسیر القرطبی“ (۱۰۰/۳) و ”مجموع الفتاویٰ“ (۳۲۲-۳۲۳) و ”تفسیر
 ابن کثیر“ (۴۰۵/۲)۔

کہ حدیثِ آحاد صحیح ہو جائے تو اس کے مشتملات کی تصدیق واجب ہو جاتی ہے، اور جب ہم یہ کہتے ہیں کہ حدیثِ آحاد حجت نہیں ہے، تو اس طرح ہم رسول اللہ ﷺ کی بہت سی حدیثوں کو رد کر دیتے ہیں اور ایسی صورت میں آنحضرت ﷺ کی بات عبث اور بے معنی ہو کر رہ جاتی ہے، یہ بحث تو اپنی جگہ رہی علماء نے تو نزولِ عیسیٰ علیہ السلام کے متعلق احادیث کے متواتر ہونے کی صراحت کر رکھی ہے؟!

ذیل میں ہم ان کے اقوال کا ایک حصہ نقل کر رہے ہیں۔

ابن جریر طبری۔ وفاتِ عیسیٰ کے معنی میں اختلاف کا ذکر کرنے کے بعد۔ فرماتے ہیں: ”ہمارے نزدیک ان اقوال میں سب سے صحیح قول ان لوگوں کا ہے جنہوں نے اس کے معنی میں یہ کہا ہے کہ: میں تجھے زمین سے قبض کرنے والا اور اپنی طرف اٹھانے والا ہوں؛ کیونکہ رسول اللہ ﷺ سے خبریں اس سلسلے میں متواتر ہیں کہ آپ نے فرمایا: عیسیٰ ابن مریم نازل ہوں گے اور دجال کو قتل کر دیں گے۔“ (۱)

پھر انہوں نے ان کے نزول کے سلسلے میں وارد ہونے والی بعض احادیث کا بیان فرمایا

۔

ابن کثیر فرماتے ہیں: ”رسول اللہ ﷺ سے حدیثیں اس سلسلے میں متواتر ہیں کہ انہوں نے قیامت سے پہلے امام عادل اور حاکم منصف کے طور پر حضرت عیسیٰ علیہ السلام کے نزول کی خبر دی ہے۔“ (۲)

پھر انہوں نے ان کے نزول کے سلسلے میں اٹھارہ سے زائد احادیث کا تذکرہ کیا ہے۔ اور حضرت صدیق حسن فرماتے ہیں: ”آنحضرت علیہ السلام کے نزول کے متعلق احادیث بہت ساری ہیں، شوکانی نے ان میں سے انتیس احادیث کا تذکرہ کیا ہے جو صحیح و حسن اور ضعیف منجمر کے درمیان ہیں، ان میں سے بعض تو دجال کی احادیث میں مذکور ہیں، اور بعض ایسی ہیں جو احادیث منتظر کے ضمن میں مذکور ہیں اور ان کے ساتھ صحابہ سے وارد ہونے والے آثار کو بھی شامل کر لیا جائے

(۱) ”تفسیر الطبری“ (۲۹۱/۳)۔

(۲) ”تفسیر ابن کثیر“ (۲۲۳/۷)۔

کیونکہ وہ سب مرفوع کے حکم میں ہیں، اس لئے کہ اس مسئلے میں اجتہاد کی کوئی گنجائش نہیں ہے۔“

پھر انہوں نے ان احادیث کو بیان کیا ہے اور فرمایا: وہ تمام حدیثیں جو ہم نے بیان کی ہیں تو اتر کی حد کو پہنچ جاتی ہیں جو ادنیٰ اطلاع رکھنے والے پر بھی مخفی نہیں ہے۔^(۱)

غماری^(۲) فرماتے ہیں: ”مختلف صحابہ، تابعین، تبع تابعین، ائمہ اور تمام مذاہب کے گزشتہ زمانے سے ہمارے وقت کے علماء نزول عیسیٰ کے قائل رہے ہیں۔“^(۳)

فرماتے ہیں: اس کا تو اتر ایسا تو اتر ہے جس میں کوئی شک نہیں ہے، اس کی حقیقت یہ ہے کہ قادیانیوں اور انہیں کی قبیل سے تعلق رکھنے والے کند ذہن جاہلوں کے سوا کوئی بھی اس کا انکار نہیں کر سکتا ہے؛ کیونکہ یہ بطریق جماعت بواسطہ جماعت منقول ہے یہاں تک کہ یہ ان کتب سنت میں مستقر ہو چکا ہے جو نسل در نسل کی تعلق سے تو اتر کے ساتھ ہم تک پہنچی ہیں۔“^(۴)

اور انہوں نے اس کی روایت بیان کرنے والے صحابہ کا تذکرہ کیا ہے اور پچیس سے زائد صحابہ کا شمار کر کے بتایا ہے اور ان سے اس چیز کو تمہیں سے زائد تابعین نے روایت کیا ہے، پھر اس عدد سے زائد تبع تابعین نے روایت کیا ہے..... اسی طرح ائمہ نے کتب سنت میں اس کی تخریج کی ہے، انہیں میں کتب مسانید مثل مسند طرابلسی، اسحاق بن راہویہ، احمد بن حنبل، عثمان بن ابی شیبہ، ابی یعلیٰ، بزار اور دہلیسی وغیرہ ہیں اور اصحاب صحاح: بخاری، مسلم، ابن خزیمہ، ابن حبان، حاکم، ابوعوانہ، اسماعیلی، ضیاء مقدسی وغیرہ ہیں، اور اسے اصحاب جوامع، مصنفات، سنن، تفسیر بالماثور، معاجم، اجزاء، غرائب، معجزات، طبقات و ملائم نے بھی روایت کیا ہے۔

شیخ محمد انور شاہ کشمیری^(۵) بھی ان میں سے ایک ہیں جنہوں نے نزول عیسیٰ علیہ السلام کے

(۱) ”الاذاعة“ (ص ۱۶۰). (۲) ابوالفضل عبداللہ محمد الصدیق الغماری، اس زمانے کے علماء میں سے ہیں۔

(۳) ”عقیدۃ اهل الاسلام فی نزول عیسیٰ علیہ السلام“ (ص ۱۲).

(۴) ”عقیدۃ اهل الاسلام فی نزول عیسیٰ علیہ السلام“ (ص ۵).

(۵) شیخ محمد انور شاہ کشمیری ہندی محدث ہیں، اور ان کی متعدد تعنیفات ہیں، ان میں سے ”فیض الباری علی صحیح البخاری“ چار جلدوں میں ہے۔ ”عرف الشذی علی جامع الترمذی“ وغیرہ بھی انہیں کی کتابیں ہیں۔ ۱۳۵۲ھ میں وفات پائی۔ مقدمہ کتاب ”التصریح“ شیخ عبدالفتاح ابو غدرہ میں ان کے حالات ملاحظہ فرمائیے۔

متعلق احادیث کو جمع فرمایا ہے۔ انہوں نے اپنی کتاب ”التصريح بما تواتر في نزول المسيح“ میں ستر سے زائد احادیث کا تذکرہ کیا ہے۔

اور صاحب عون المعبود شرح ابوداؤد فرماتے ہیں: ”نبی ﷺ سے اس بارے میں خبریں متواتر ہیں کہ قیامت کے قریب حضرت عیسیٰ بن مریم ﷺ آسمان سے بحسد عنصری زمین پر تشریف لائیں گے، اور یہی اہل سنت کا مذہب ہے۔“ (۱)

شیخ احمد شاہ فرماتے ہیں: ”آخری زمانے میں عیسیٰ علیہ السلام کا نزول ان امور میں سے ہے جن میں مسلمانوں کا کوئی اختلاف نہیں ہے کیونکہ اس سلسلے میں نبی ﷺ سے صحیح خبریں وارد ہو چکی ہیں اور یہ دین کی یقینیات میں سے ہے اس کا منکر مومن نہیں ہو سکتا۔“ (۲)

اور مسند احمد پر اپنی تعلیق میں فرماتے ہیں: ”ہمارے موجودہ زمانے میں کچھ مجددین یا مجددین (عاری یا عریاں لوگوں) نے ان احادیث کے ساتھ کھلوڑ شروع کر رکھا ہے جو دنیوی زندگی کے خاتمہ سے پہلے آخری زمانے میں نزول عیسیٰ بن مریم پر صراحت کے ساتھ دلالت کرتی ہیں، کبھی کبھی تو انکی یہ بازی گری ایسی تاویل پر مبنی ہوتی ہے جس میں انکار پوشیدہ ہوتا ہے اور کبھی صراحت کے ساتھ انکار کر دیتے ہیں!

ایسا اس لئے ہوتا ہے کہ درحقیقت وہ غیب پر ایمان نہیں رکھتے یا قریب قریب ایمان نہیں رکھتے ہیں، حالانکہ یہ حدیثیں مجموعی اعتبار سے معنوی طور پر متواتر ہیں جن کا مضمون دین کے اعتقادات اور یقینیات میں سے ہے، چنانچہ انکار اور تاویل کا انہیں کوئی قاعدہ نہیں ملنے والا ہے۔“ (۳)

شیخ محمد ناصر الدین البانی فرماتے ہیں: ”جان لو کہ دجال اور نزول عیسیٰ علیہ السلام کی احادیث متواتر ہیں، ان پر ایمان لانا واجب ہے، اور ان لوگوں سے دھوکہ نہ کھاؤ جو ان کے احادیث آحاد ہونے کے دعویدار ہیں، کیونکہ یہ لوگ اس علم سے جاہل ہیں اور ان میں کوئی ایسا نہیں ہے جس نے ان

(۱) ”عون المعبود“ (۱۱/۳۵۷).

(۲) ”تفسیر الطبری“ کا حاشیہ، (۳۶۰/۶) تخریج احمد شاہ، تحقیق محمود شاہ، مطبع دارالمعارف، مصر۔

(۳) ”حاشیہ منسد الامام احمد“ (۱۲/۳۵۷).

کے طرق کا تتبع کیا ہو، اور اگر کسی نے ایسا کیا ہوتا تو انہیں متواتر پاتا جیسا کہ اس علم کے ائمہ مثل حافظ ابن حجر وغیرہ نے اس کی شہادت دی ہے۔

درحقیقت یہ بڑے افسوس کی بات ہے کہ کچھ لوگ ایسے امور میں کلام کرنے کی جرات کرتے ہیں جن کا تعلق ان کے اختصاص سے نہیں ہے، بالخصوص جب کہ معاملہ دین اور عقیدہ کا ہو۔^(۱) نزول عیسیٰ علیہ السلام کا تذکرہ علماء کے ایک گروہ نے عقیدہ اہل سنت والجماعت میں کیا ہے اور یہ بیان فرمایا ہے کہ وہ دجال قبیحہ اللہ کو قتل کریں گے۔

امام احمد بن حنبل فرماتے ہیں: ”سنت کے اصول ہمارے نزدیک حسب ذیل ہیں: رسول اللہ ﷺ کے صحابہ کے مسلک پر تمسک اور ان کی اقتداء کرنا اور تمام بدعتوں کو ترک کر دینا اور ہر چیز جو بدعت ہو وہ گمراہی ہے۔“

پھر انہوں نے عقیدہ اہل سنت کی کچھ چیزوں کا بیان کیا ہے، پھر فرمایا: ”اس بات پر ایمان رکھنا کہ دجال نکلنے والا ہے، اس کی آنکھوں کے درمیان (کافر) لکھا ہوگا، اور ان احادیث پر ایمان رکھنا جو اس کے سلسلے میں وارد ہوئی ہیں، اور اس بات پر ایمان رکھنا کہ ایسا ہونے والا ہے، اور عیسیٰ علیہ السلام نازل ہو کر باب لد پر اسے قتل کریں گے۔“^(۲)

ابوالحسن الاشعری^(۳) عقیدہ اہل حدیث و سنت کا بیان کرتے ہوئے فرماتے ہیں: ”اللہ تعالیٰ

(۱) ”حاشیہ شرح العقیدة الطحاویة“ (ص ۵۶۵)۔

(۲) ”طبقات حنابلہ“ (۲۳۱/۱-۲۳۳)۔

(۳) امام علامہ ابوالحسن علی بن اسماعیل، صحابی جلیل ابوموسیٰ اشعری کی ذریت میں سے تھے اپنے زمانے کے شیخ السحر لد ابوعلی البہائی جو ان کی ماں کے شوہر تھے کے زیر سایہ پرورش پائی۔ ان کی شاگردی بھی اختیار کی اور چالیس سال کے قریب جب پہنچے تو ان کے مذہب سے دستبردار ہو گئے اور اللہ تعالیٰ نے مذہب اہل سنت والجماعت کی طرف ان کی رہنمائی فرمائی اور انہوں نے احمد بن حنبل کے مذہب پر ہونے کا اعلان کر دیا، ان کی تصنیفات کی تعداد تقریباً ۵۵۵ تک پہنچتی ہے، اور دو کتب فوقیہ حسین محمود نے تقریباً ۱۰۰ تصنیفات کا تذکرہ کیا ہے۔ ان میں سے مشہور یہ ہیں: ”مقالات الاسلامیین“ و ”کتاب اللع“ و ”الوجیز“ وغیرہ، ان کی آخری تصنیف یہ تھی ”الابانة عن اصول الديانة“ ۳۲۳ھ میں وفات پائی۔

ان کے حالات کے لئے ملاحظہ فرمائے ”تبیین کذب المفتری“ (ص ۳۳) و ”البدایة والنہایة“ (۱۸۶/۱) و ”شذرات الذهب“ (۳۰۳/۲-۳۰۵)؛ ”الابانة“ کا مقدمہ (ص ۷-۱۶)۔ ابوالحسن علی الندوی، تحقیق عبدالقادر الارناؤوط۔

اس کے فرشتوں، اس کی کتابوں، اس کے رسولوں، اور جو کچھ اللہ کی طرف سے آیا ہے اور جو کچھ ثقافات نے رسول اللہ ﷺ سے روایت کیا ہے کا اقرار کرتے ہیں: ان میں سے کسی چیز کا انکار نہیں کرتے ہیں..... اور اس بات کی تصدیق کرتے ہیں کہ دجال نکلے گا اور عیسیٰ علیہ السلام اسے قتل کریں گے۔“ پھر اپنے کلام کے آخر میں فرماتے ہیں: ”اور ہم نے ان کے جو بھی اقوال ذکر کئے ہیں ہم ان سب کے قائل ہیں اور یہی اعتقاد رکھتے ہیں۔“ (۱)

طحاوی (۲) فرماتے ہیں: ”اور ہم قیامت کی نشانیوں پر ایمان رکھتے ہیں جن میں دجال کا نکلنا اور آسمان سے عیسیٰ بن مریم کا نازل ہونا ہے۔“ (۳)

قاضی عیاض فرماتے ہیں: ”عیسیٰ علیہ السلام کا نزول اور ان کا دجال کو قتل کرنا حق ہے اور صحیح احادیث کی وجہ سے اہل سنت کے نزدیک صحیح ہے اور عقلاً یا شرعاً کوئی چیز ایسی نہیں ہے جو اسے باطل کر دے، لہذا اس کا اثبات واجب قرار پایا۔“ (۴)

شیخ الاسلام ابن تیمیہ فرماتے ہیں: ”مسیح علیہ السلام کا زمین میں نازل ہونا یقینی ہے..... جیسا کہ احادیث صحیحہ سے ثابت ہے، اور یہی وجہ ہے کہ وہ دوسرے آسمان پر ہیں حالانکہ وہ حضرت یوسف و ہارون سے افضل ہیں، کیونکہ انہیں بخلاف دوسروں کے قیامت سے پہلے زمین پر اترنا ہے اور آدم اس لئے سمائے دنیا پر ہیں کہ ان کے بیٹوں کی ذریعات ان پر پیش کی جاتی ہیں۔“ (۵)

(۱) ”مقالات الاسلامیین و اختلاف المصلین“ (۱/۳۲۵-۳۲۸) طبع ثانی ۱۳۸۹ھ مطبع مکتبة النهضة المصرية۔
 (۲) حافظ فقیہ محدث ابو جعفر احمد بن محمد بن سلامہ الطحاوی الازدی المصری، اپنے زمانے میں مصر کے شیخ الاحناف تھے سعید مصر کے ایک قریہ (طحا) کی جانب منسوب ہیں۔ ان کی کئی ایک تصنیفات ہیں، ”العقیدۃ الطحاویة“ و ”معانی الآثار“ و ”مشکل الآثار“ وغیرہ انہیں کی کتابیں ہیں، ۳۲۱ھ میں مصر میں وفات پائی۔
 ”البدایة والنہایة“ (۱/۱۷۳) ذ شذرات الذهب“ (۲/۲۸۸) مقدمہ ”شرح العقیدۃ الطحاویة“ (ص ۹-۱۱)۔
 (۳) ”شرح العقیدۃ الطحاویة“ (ص ۵۶۲) تحقیق علامہ البانی۔
 (۴) ”شرح صحیح مسلم“ (۷۵/۱۸)۔
 (۵) ”مجموع الفتاوی“ (۳/۳۲۹)۔

☆ کسی دوسرے کے بجائے عیسیٰ علیہ السلام کے نزول کی حکمت:

بعض علماء نے اس حکمت کا پتہ لگانے کی کوشش کی ہے کہ دیگر انبیاء کے بجائے حضرت عیسیٰ علیہ السلام ہی کیوں نازل ہوں گے اور اس سلسلے میں ان کے مختلف اقوال ہیں:

۱- یہودیوں کے اس خیال کی تردید کرنا کہ انہوں نے عیسیٰ علیہ السلام کو قتل کر دیا ہے، اس طرح اللہ تعالیٰ ان کے جھوٹ کو واضح کر دیا اور وہی انہیں اور ان کے سردار دجال کو قتل کریں گے جیسا کہ قتال یہود پر گفتگو کرتے ہوئے گزر چکا ہے۔^(۱)

اور حافظ ابن حجر نے دیگر اقوال کے مقابلے میں اسی قول کو ترجیح دی ہے۔^(۲)

۲- حضرت عیسیٰ علیہ السلام کو انجیل میں امت محمد ﷺ کا پتہ چلا، جیسا کہ اللہ تعالیٰ کے اس

ارشاد میں پایا جاتا ہے:

﴿وَمَثَلُهُمْ فِي الْإِنجِيلِ كَزَرْعٍ أَخْرَجَ شَطْأَهُ فَآزَرَهُ

فَأَسْتَغْلَظَ فَاسْتَوَىٰ عَلَىٰ سُوقِهِ﴾ (الفتح: ۲۹)

ان کی مثال انجیل میں ہے مثل اس کھیتی کے جس نے اپنا پٹھا نکالا پھر اسے مضبوط کیا اور وہ موٹا ہو گیا پھر تنے پر سیدھا کھڑا ہو گیا اور کسانوں کو خوش کرنے لگا تاکہ ان کی وجہ سے کافروں کو چڑائے۔

چنانچہ انہوں نے اللہ تعالیٰ سے دعا کی کہ وہ انہیں لوگوں میں ان کو بھی شامل فرمادے اور اللہ تعالیٰ نے ان کی دعا کو قبول فرمایا اور انہیں باقی رکھا یہاں تک کہ وہ آخری زمانے میں امر اسلام کے مجدد بن کر نازل ہوں گے۔

امام مالک فرماتے ہیں: ”مجھے یہ خبر پہنچی ہے کہ نصاریٰ جب شام کے فتح کرنے والے صحابہ کو دیکھتے تھے تو کہا کرتے تھے: اللہ کی قسم یہ لوگ ہمیں پہنچنے والی خبروں کے مطابق حواریوں سے بہتر ہیں۔“^(۳)

(۱) تخریج گزر چکی ہے۔

(۲) ”فتح الباری“ (۲۹۳/۶)۔

(۳) ”تفسیر ابن کثیر“ (۲۳۳/۷)۔

ابن کثیر فرماتے ہیں: ”اس سلسلے میں انہوں نے سچ کہا ہے کیونکہ امت سابقہ کتابوں میں اور متداول خبروں میں معظم ہے۔“ (۱)

اور اپنی کتاب ”تجرید اسماء الصحابة“ میں امام ذہبی نے حضرت عیسیٰ علیہ السلام کا ترجمہ لکھا ہے، وہ فرماتے ہیں: ”عیسیٰ بن مریم علیہ السلام صحابی اور نبی ہیں کیونکہ انہوں نے نبی ﷺ کو شب اسراء میں دیکھا تھا اور انہیں سلام کیا تھا چنانچہ وہ موت کے اعتبار سے آخری صحابی ہوں گے۔“ (۲)

۳- آسمان سے حضرت عیسیٰ کا نزول ان کی موت کے قریب آجانے کی وجہ سے ہوگا تاکہ انہیں زمین پر دفن کیا جاسکے کیونکہ خاک کی مخلوق کے لئے خاک کے سوا اور کہیں مرنے کی گنجائش نہیں ہے، پھر ان کے نزول کا اتفاق اسی وقت ہوگا جب دجال نکلے گا چنانچہ عیسیٰ علیہ السلام اسے قتل کر ڈالیں گے۔

۴- وہ نصاریٰ کی تکذیب کے لئے نازل ہوں گے اور ان کے باطل دعویٰ کا کھوٹ ظاہر کریں گے اور اللہ تعالیٰ اسلام کے سوا ان کے زبانی میں تمام ملتوں کا خاتمہ کر دے گا، کیونکہ وہ صلیب کو توڑ ڈالیں گے، خنزیر کو قتل کر ڈالیں گے، اور جزیہ کو ساقط کر دیں گے۔

۵- ان تمام مذکورہ امور کے ساتھ ان کی خصوصیت نبی ﷺ کے اس فرمان کی وجہ سے ہے: ”انا اولی الناس بعیسی بن مریم، لیس بینی و بینہ نبی“ (۳) عیسیٰ بن مریم کا سب سے زیادہ حقدار میں ہی ہوں میرے اور ان کے درمیان کوئی نبی نہیں ہے۔

ان کے ساتھ رسول اللہ ﷺ کو سب سے زیادہ خصوصیت اور قربت حاصل ہے، کیونکہ حضرت

(۱) تفسیر ابن کثیر (۴/۳۳۳)۔

(۲) ”تجرید اسماء الصحابة“ (۱/۳۳۲)۔

(۳) ”صحیح بخاری“ (۶/۴۷۷-۴۷۸)۔ کتاب احادیث الانبیاء

باب قول اللہ: ”وان ذکر فی الكتاب مریم اذا انتبذت من اهلها“ (مریم: ۱۶)۔

”صحیح مسلم“ (۱۱۹/۱۵) کتاب الفضائل، باب فضائل عیسیٰ علیہ السلام۔

عیسیٰ نے اپنے بعد رسول اللہ ﷺ کے آنے کی بشارت دی تھی اور مخلوق کو ان کی تصدیق کرنے اور ان پر ایمان لانے کی دعوت دی تھی۔^(۱)

جیسا کہ اللہ تعالیٰ کے اس فرمان میں آیا ہے:

”وَمُبَشِّرًا بِرَسُولٍ يَأْتِي مِنْ بَعْدِي إِسْمَعُ أَحْمَدُ“ (القصف: ۶)

اور اپنے بعد آنے والے ایک رسول کی میں تمہیں خوشخبری سنانے والا ہوں، جن کا نام احمد ہے۔

اور حدیث میں ہے کہ لوگوں نے عرض کیا: اے اللہ کے رسول! ہمیں اپنے بارے میں

بتائیے؟ آپ نے فرمایا: ہاں، میں اپنے باپ ابراہیم کی دعا، اپنے بھائی عیسیٰ کی بشارت ہوں۔^(۲)

☆ عیسیٰ علیہ السلام کس چیز کے ذریعہ فیصلہ کریں گے۔؟

حضرت عیسیٰ علیہ السلام شریعت محمدیہ کے ذریعہ فیصلہ کریں گے اور محمد ﷺ کے پیروکاروں میں سے ہوں گے، کیونکہ وہ شرع جدید کے ساتھ نازل نہیں ہوں گے، اس لئے کہ دین اسلام خاتم الادیان ہے اور قیامت تک باقی رہنے والا ہے، منسوخ ہونے والا نہیں ہے، لہذا حضرت عیسیٰ علیہ السلام اس امت کے حکام میں سے ایک حاکم اور امر اسلام کے مجدد ہوں گے، کیونکہ محمد ﷺ کے بعد کوئی نبی نہیں ہے۔

روی الامام مسلم عن ابی ہریرۃ ان رسول اللہ ﷺ قال: ”کیف انقم اذا نزل فیکم ابن مریم واما مکم منکم؟“

(۱) ”المنہاج فی شعب الایمان“ (۱/۳۳۳-۳۲۵)، ”التذکرۃ“ (ص ۶۷۹)، ”فتح الباری“ (۶/۳۹۳)، ”کتاب التصریح بما تواتر فی نزول المسیح“ (ص ۹۳)۔

(۲) ابن اسحاق فی ”السیرۃ“ - دیکھئے ”تہذیب سیرۃ ابن ہشام“ (ص ۳۵) ابن کثیر نے اس کی سند کے بارے میں کہا ہے کہ اس کی سند جید ہے، اور اس کے شاہد کو بھی دوسرے طرق سے ذکر کیا ہے، امام احمد نے ”المسند“ میں بھی روایت کیا ہے۔ ”تفسیر ابن کثیر“ (۸/۱۳۶)۔ ”مسند الامام احمد“ (۳/۱۲۷ و ۵/۲۶۲)۔

فقلت: (القائل ولید بن مسلم) (۱) لابن ابی ذئب (۲): ان الاوزاعی حدثنا عن الزهری عن نافع عن ابی هريرة: "وامامکم منکم". قال ابن ابی ذئب: تدری ما امکم منکم؟ قلت: تخبرنی؟ قال: فامکم بکتاب ربکم تبارک وتعالی وسنة نبیکم ﷺ (۳)

امام مسلم نے حضرت ابو ہریرہ رضی اللہ عنہ سے روایت کی ہے کہ رسول اللہ ﷺ نے فرمایا: تمہاری کیفیت اس وقت کیا ہوگی جب عیسیٰ بن مریم تم میں نازل ہوں گے اور تمہارا امام تمہیں میں سے ہوگا؟ میں نے (یعنی ولید بن مسلم نے) ابن ابی ذئب سے کہا: اور اوزاعی نے ہم سے بواسطہ زہری عن نافع عن ابو ہریرہ روایت کی ہے: (تمہارا امام تمہیں میں سے ہوگا ابن ابی ذئب نے فرمایا: جانتے ہو کہ تمہاری امامت تمہیں میں سے کرائے گا کا مطلب کیا ہوتا ہے؟ میں نے عرض کیا: آپ مجھے بتائیں گے؟ انہوں نے فرمایا تمہارے رب تعالیٰ کی کتاب اور تمہارے نبی ﷺ کی سنت سے تمہاری امامت کرے گا۔

وعن جابر بن عبد اللہ؛ قال: سمعت رسول اللہ ﷺ يقول: "لا تزال طائفة من امتی یقاتلون علی الحق، ظاہرین الی یوم القیامة". قال: "فینزل عیسیٰ بن مریم ﷺ، فیقول امیرہم: تعال صل بنا. فیقول: لا؛ ان بعضکم علی بعض امراء؛ تکرمة اللہ هذه الامة". (۴)

(۱) ولید بن مسلم القرشی، بنی امیہ کے موالی میں سے تھے۔ شام کے عالم تھے ۱۹۵ھ میں وفات پائی۔

"تہذیب التہذیب" (۱۵۲-۱۵۱/۱۱)۔

(۲) محمد بن عبدالرحمن بن المغیرہ بن الحارث بن ابی ذئب القرشی العامری، امام اور ثقہ تھے۔ ۱۵۹ھ میں وفات پائی۔

"تہذیب التہذیب" (۳۰۷-۳۰۳/۹)۔

(۳) "صحیح مسلم" کتاب الایمان، باب بیان نزول عیسیٰ بن مریم حلکما، (۱۹۳/۲)۔

(۴) "صحیح مسلم" (۱۹۳-۱۹۳/۲)۔

حضرت جابر بن عبد اللہ رضی اللہ عنہ سے روایت ہے بیان کرتے ہیں کہ میں نے رسول اللہ ﷺ کو فرماتے ہوئے سنا: ”میری امت کا ایک گروہ ہمیشہ حق کی بنیاد پر قتال کرتا رہے گا، یہ لوگ قیامت تک غالب رہیں گے،“ فرمایا: ”پھر عیسیٰ بن مریم ﷺ نازل ہوں گے، تو ان کا امیر کہے گا آئیے ہمیں نماز پڑھائیے تو وہ کہیں گے: نہیں، تم میں سے بعض بعض پر امیر ہیں، یہ اس امت کے ساتھ اللہ کا اکرام ہے۔“

قرطبی فرماتے ہیں: کچھ لوگ اس بات کی طرف گئے ہیں کہ عیسیٰ علیہ السلام کے نزول سے تکلیف مرتفع ہو جائے گی تاکہ اس زمانے کا کوئی رسول نہ ہو سکے جو انہیں اللہ تعالیٰ کی طرف سے حکم دیتا ہو، اور یہ معنی (یعنی محمد ﷺ کے بعد رسول کا ہونا) اللہ تعالیٰ کے اس قول: ”وَخَاتَمَ النَّبِيِّينَ“ (الاحزاب ۴۰)

اور نبی ﷺ کے اس قول: ”لا نبی بعدی“ میرے بعد کوئی نبی نہیں ہوگا۔^(۱) اور اس قول ”وانا العاقب“^(۲) مراد آخری نبی اور خاتم الانبیاء ہونے کی وجہ سے امر مردود ہے۔

اور جب حقیقت یہی ہے تو یہ خیال جائز نہیں ہے کہ حضرت عیسیٰ علیہ السلام ہمارے نبی ﷺ کی شریعت کے علاوہ کوئی نئی شریعت لیکر بطور نبی نازل ہوں گے بلکہ جب ان کا نزول ہوگا تو وہ ان دنوں محمد ﷺ کے پیروکاروں میں سے ہوں گے جیسا کہ نبی ﷺ نے خبر دے رکھی ہے کیونکہ آپ نے حضرت عمر سے فرمایا تھا کہ: ”لو کان موسیٰ حیا؛ ما وسعه الا اتباعی“^(۳) اگر موسیٰ زندہ ہوتے تو انہیں میری پیروی کے سوا کوئی چارہ نہ ہوتا۔

(۱) ”صحیح مسلم“ کتاب الفضائل، باب فی اسماء علیہ السلام، (۱۰۳/۱۵)۔

(۲) ”صحیح بخاری“ کتاب التفسیر، باب ”یاتی من بعدی اسمہ احمد“ (۶۳۱-۶۴۰/۸)۔

(۳) ”مسند الامام احمد“ (۳۸۷/۳)۔

ابن حجر نے کہا کہ اس کے رجال ثقہ ہیں ہاں ایک راوی مجالد کے اندر کچھ ضعف ہے، ”فتح الباری“ (۳۳۳/۱۳)۔

اسے عبدالرزاق نے اپنی مصنف میں ذکر کیا ہے، ”المصنف“ (۳۱۳-۳۱۴/۱۰)۔ تحقیق حبیب الرحمن اعظمی

اور مجالد کا تعارف درج ذیل ہے: مجالد بن سعید بن عمیر البغدانی الکوفی، مسلم نے ان سے مقررہ روایت کیا ہے۔ ابن حجر نے صدوق کہا ہے۔ ”تہذیب التہذیب“ (۳۱-۳۹/۱۰)۔

وہ اس حالت میں نازل ہوں گے کہ انہیں اللہ تعالیٰ کے حکم سے نازل ہونے کے پہلے ہی آسمان میں اس شریعت کے متعلق وہ تمام امور بتائے جا چکے ہوں گے جن کی انہیں لوگوں کے درمیان فیصلہ کرنے اور خود عمل کرنے میں ضرورت ہوگی۔ لہذا مومنین اس وقت ان کے پاس جمع ہو جائیں گے اور انہیں اپنے اوپر حاکم مقرر کر لیں گے..... کیونکہ حکم کی تعطیل جائز نہیں ہے، نیز دنیا کی بقا تو بمقتضائے تکلیف ہی ہوگی، یہاں تک کہ یہ صورت پیدا ہو جائے کہ زمین میں اللہ اللہ بھی نہ کہا جائے۔“ (۱)

اور عیسیٰ علیہ السلام کے نزول کے بعد تکلیف کے باقی رہنے کی دلیل یہ ہے کہ وہ مسلمانوں کے ساتھ نماز پڑھیں گے، حج کریں گے اور کفار سے جہاد کریں گے۔

جہاں تک ان کی نماز کا معاملہ ہے تو سابقہ احادیث میں اس کا بیان ہو چکا ہے۔ اسی طرح کفار اور دجال کے پیروکاروں کے ساتھ ان کی جنگ کرنے کا بیان بھی ہو چکا ہے۔

اب رہا معاملہ ان کے حج کا تو صحیح مسلم میں حضرت حنظلہ سلمیٰ سے روایت ہے:

قال: سمعت ابا هريرة يحدث عن النبي ﷺ؛ قال: "والذي نفسي بيده: ليهلن ابن مريم بفتح الروحاء (۲) حاجا او معتمرا، او ليثنيهما (۳) اي: يحج بين الحج والعمرة.

بیان کرتے ہیں کہ میں نے حضرت ابو ہریرہ رضی اللہ عنہ کو نبی ﷺ سے بیان کرتے ہوئے سنا کہ وہ فرماتے تھے: "قسم ہے اس ذات کی جس کے ہاتھ میں میری جان ہے ابن مريم فح روحاء سے حج یا عمرہ کا یا ان دونوں کا تلبیہ پڑھتے ہوئے نکلیں گے۔" یعنی حج اور عمرہ دونوں کو جمع فرمائیں گے۔

(۱) "التذكرة" (ص ۶۷۷-۶۷۸).

(۲) فح روحاء، مکہ مدینہ کے حج ایک جگہ ہے رسول ﷺ بدر کے دن وہیں سے گئے تھے اور فتح مکہ کے سال، اور حج کے لئے جب گئے تھے تو وہاں سے گزرے تھے۔ "النهاية في غريب الحديث" (۴/۳۱۲). "معجم البلدان" (۳/۲۳۶/۴)

(۳) "حج مسلم بشرح النووي" کتاب الحج، باب جواز التمتع في الحج والقران، (۸/۲۳۳).

اور رہی بات حضرت عیسیٰ علیہ السلام کی کفار سے جزیہ کے ساقط کر دینے کی۔ حالانکہ وہ آنحضرت ﷺ کے نزول سے قبل اسلام میں مشروع ہے، تو یہ حکم جزیہ کا نسخ نہیں ہوگا جسے حضرت عیسیٰ علیہ السلام شرع جدید کے طور پر لے کر آئے ہوئے ہوں گے۔ کیونکہ جزیہ لینے کی مشروعیت خود نبی ﷺ کی خبر کے ذریعہ حضرت عیسیٰ علیہ السلام کے نزول کے ساتھ مقید ہے، چنانچہ وہی ہمارے لئے اپنے اس فرمان کے ذریعہ نسخ کا بیان کرنے والے ہیں (۱) کہ: "والله لينزلن ابن مريم حكما عدلا، فليكسرن الصليب، وليقتلن الخنزير، وليضعن الجزية". (۲) اللہ کی قسم ابن مریم حاکم عادل بن کر نازل ہوں گے، پھر وہ صلیب کو توڑ ڈالیں گے، خنزیر کو قتل کر دیں گے اور جزیہ کو ساقط فرما دیں گے۔

☆ آنحضرت علیہ السلام کے دور میں برکات کا پھیل جانا اور امن و امان

کا دور دورہ ہونا

حضرت عیسیٰ علیہ السلام کا زمانہ امن و سلامتی اور خوشحالی کا زمانہ ہوگا، اللہ تعالیٰ اس میں موسلا دھار بارش نازل فرمائے گا، زمین اپنے پھلوں اور برکتوں کو باہر نکال دے گی مال کی بہتات ہوگی، کینہ اور باہمی بغض و حسد اور نفرت کا خاتمہ ہو جائے گا۔

فقد جاء في حديث النواس بن سمعان الطويل في ذكر الدجال ونزول عيسى وخروج ياجوج وماجوج في زمن عيسى عليه السلام ودعائه عليهم وهلاكهم، وفيه قوله ﷺ: "ثم يرسل الله مطرا لا يكن منه بيت مدر ولا وبر، فيغسل الارض حتى يتركها كالزلفة، ثم يقال للارض انبتي ثمرتك، وردى بركتك، فيومئذ تأكل العصابة من الرمانة، ويستظلون بقحفها، ويبارك في الرسل، حتى ان اللقحة من الابل لتكفي الغنم من الناس،

(۱) "فتح الباری" (۲/۳۹۲)۔

(۲) "صحیح مسلم" باب نزول عیسیٰ علیہ السلام حاکما، (۲/۳۹۲)۔

واللقحة من البقر لتكفي القبيلة من الناس، واللقحة من الغنم
لتكفي الفخذ من الناس۔^(۱)

چنانچہ حضرت نواس بن سمان کی ذکر و جال، نزول عیسیٰ اور بہ زمانہ عیسیٰ علیہ السلام
، خروج یا جوج و ماجوج اور ان کے خلاف ان کی بدعا اور ان کی ہلاکت کے متعلق لمبی
حدیث میں آیا ہے اور اسی میں نبی ﷺ کا یہ ارشاد ہے: ”پھر اللہ تعالیٰ ایسی بارش بھیجے گا
جس سے نہ تو مٹی کا گھر بنا دے سکے گا نہ چمڑے کا، وہ زمین کو دھو کر ایسا کر دیگی گویا وہ
شیشہ ہو۔“

پھر زمین سے کہا جائے گا کہ اپنے پھل اگا اور اپنی برکت کو واپس کر دے، چنانچہ
لوگوں کی ایک جماعت ان دنوں ایک اتار کو کھائے گی اور وہ سب کے سب اس کی
کھوپڑی سے سایہ حاصل کر لیں گے، اور دودھ میں برکت دے دی جائے گی یہاں
تک کہ ایک ہی اونٹنی لوگوں کی ایک جماعت کے لئے کافی ہو جائے گی اور ایک
دودھ والی گائے ایک قبیلے کے لئے کافی ہو جائے گی، اور ایک دودھ والی بکری ایک
خاندان کے لئے کافی ہو جائے گی۔“

وروی الامام احمد عن ابی ہریرۃ ان النبی ﷺ قال: ”والانبياء
اخوة لعلات^(۲)؛ امہاتہم شتی، ودينہم واحد، وانا اولی الناس
بعیسی ابن مریم؛ لانه لم یکن بینی و بینہ نبی، وانه نازل...
فیہک اللہ فی زمانہ المسیح الدجال، و تقع الامنة علی الارض
حتى ترتع الاسود مع الابل، والنمار مع البقر، والذئاب مع الغنم،
ویلعب الصبیان بالحیات لا تضرہم۔“^(۳)

(۱) ”صحیح مسلم“ کتاب الفتن، باب نکر الدجال، (۶۳/۱۸-۷۰)۔

(۲) (اخوة لعلات) علاقائی بھائی کہتے ہیں کہ جن کی مائیں مختلف ہوں اور باپ ایک ہوں، یہاں مراد یہ کہ انبیاء کا ایمان ایک ہوتا ہے

اور ان کی شریعتیں مختلف ہوتی ہیں۔ ”النهاية فی غریب الحدیث“ (۲۹۱/۳)۔ ”تفسیر الطبری“ (۳۶۰/۱۶)۔

(۳) ”مسند احمد“ (۳۰۶/۲) ابن حجر نے اس کی سند کو صحیح کہا ہے۔ ”فتح الباری“ (۴۹۳/۱۶)۔

امام احمد نے حضرت ابو ہریرہ رضی اللہ عنہ سے روایت کی ہے کہ نبی ﷺ نے فرمایا: انبیاءِ عِلّاتی بھائی ہیں ان کی مائیں جدا جدا ہیں اور ان کا دین ایک ہے، اور میں لوگوں میں عیسیٰ بن مریم کا سب سے زیادہ حقدار ہوں، کیونکہ ان کے اور میرے درمیان کوئی نبی نہیں ہے، اور وہ نازل ہونے والے ہیں..... پھر اللہ تعالیٰ ان کے زمانے میں مسیح و جال کو ہلاک کر دے گا، اور زمین پر امن کا دور دورہ ہو جائے گا یہاں تک کہ سانپ اونٹوں کے ساتھ، اور چھتے گایوں کے ساتھ اور بھیڑیے بکریوں کے ساتھ چریں گے، اور بچے سانپوں کے ساتھ کھیلیں گے وہ انہیں کوئی نقصان نہیں پہنچائیں گے۔“

وروی الامام مسلم عن ابی ہریرۃؓ أنه قال: قال رسول اللہ ﷺ: "والله لينزلن عيسى بن مريم حكما عادلا.... وليضعن الجزية، ولتتركن القلاص فلا يسعى عليها، ولتذهبن الشحناء والتباغض والتحاسد، وليدعون الى المال؛ فلا يقبله احد." (۱)

اور امام مسلم نے حضرت ابو ہریرہ رضی اللہ عنہ سے روایت کی ہے کہ انہوں نے بیان کیا کہ رسول اللہ ﷺ نے فرمایا: اللہ کی قسم حضرت عیسیٰ بن مریم حاکم عادل بن کر نازل ہوں گے..... اور وہ جزیہ کو ساقط کر دیں گے، جو ان اونٹوں کو چھوڑ دیا جائے گا، ان کے متعلق کوئی دلچسپی کا مظاہرہ نہیں کیا جائے گا، اور کینہ و باہمی نفرت و حسد کا خاتمہ ہو جائے گا اور مال کی طرف بلایا جائے گا تو کوئی اسے قبول نہ کرے گا۔“

نووی فرماتے ہیں: اس کا مطلب یہ ہے کہ لوگ ان کے یعنی اونٹوں کے سلسلے میں بے رغبتی ظاہر کریں گے اور کوئی ان کے حصول پر راغب نہ ہوگا کیونکہ مال کی کثرت ہوگی اور آرزوئیں کم ہوں گی، ضرورت معدوم ہوگی، اور قرب قیامت کا پتہ ہوگا۔

قلاص (جوان اونٹوں) کا تذکرہ اس لئے کیا گیا ہے کہ وہ اونٹ کی سب سے عمدہ قسم ہوتی

(۱) "صحیح مسلم" باب نزول عیسیٰ علیہ السلام، (۱۹۲/۲).

ہے جو عربوں کے یہاں سب سے نفیس مال شمار ہوتا تھا، اور یہ اللہ تعالیٰ کے اس قول کے مشابہ ہے کہ
 ”وَإِذَا الْعِشَارُ عُطِّلَتْ“ (التکویر: ۴) اور ”لَا يَسْعَىٰ عَلَيْهَا“ (کے جو الفاظ حدیث میں
 آئے ہیں) اس کا معنی یہ ہے کہ ان میں کوئی دلچسپی نہیں ظاہر کی جائے گی۔^(۱)
 اور قاضی عیاض کی رائے میں اس کا معنی یہ ہے کہ ان کی زکاۃ نہیں طلب کی جائے گی کیونکہ
 اسے لینے والا کوئی نہ ہوگا۔

اور نووی نے اس معنی کا انکار فرمایا ہے۔^(۲)

☆ نزول کے بعد بقا کی مدت اور وفات:

نزول کے بعد روئے زمین پر حضرت عیسیٰ علیہ السلام کی بقا کی مدت کیا ہوگی؟ اس سلسلے میں
 بعض روایات میں سات سال کا تذکرہ آیا ہے اور بعض روایات میں چالیس سال۔

ففي رواية الامام مسلم عن عبدالله بن عمرو: ”فیبعث الله عيسى
 بن مريم... ثم يمكث الناس سبع سنين ليس بين اثنين عداوة،
 ثم يرسل الله ريحا باردة من قبل الشام، فلا يبقى على وجه
 الارض احد في قلبه مثقال ذرة من خير او ايمان الا قبضته.“^(۳)
 حضرت عبداللہ بن عمرو رضی اللہ عنہ سے مسلم کی روایت میں آیا ہے کہ: ”پھر اللہ تعالیٰ
 حضرت عیسیٰ بن مریم کو مبعوث فرمائے گا..... پھر وہ سات سال تک لوگوں کے
 درمیان ایسے قیام فرمائیں گے کہ دو آدمیوں کے درمیان کینہ نہ ہوگا، پھر اللہ تعالیٰ
 ملک شام کی جانب سے ایک ٹھنڈی ہوا بھیجے گا اور کوئی بھی ایسا شخص زمین پر باقی نہ
 بچے گا جس کے دل میں ایک ذرہ کے برابر بھی خیر یا ایمان ہو مگر وہ ہوا اسے قبض
 کر لے گی۔“

(۱) ”شرح النووی لمسلم“ (۱۹۲/۲)۔

(۲) ”شرح النووی لمسلم“ (۱۹۲/۲)۔

(۳) ”صحیح مسلم“ باب ذکر الدجال، (۷۶-۷۵/۱۸)۔

وفی رواية الامام احمد وابی داؤد: "فيمكث في الارض اربعين سنة، ثم يتوفى، ويصلى عليه المسلمون"۔^(۱)

اور احمد و ابو داؤد کی ایک روایت میں ہے کہ: وہ زمین میں چالیس سال تک قیام کریں گے، پھر وفات پائیں گے، اور مسلمان ان کی نماز جنازہ پڑھیں گے۔

یہ دونوں روایتیں صحیح ہیں اس لئے اشکال پیدا ہو جاتا ہے، البتہ اس کے رفع کرنے کی یہ صورت ہو سکتی ہے کہ سات سال کی مدت کو ان کے نزول کے بعد کی مدت قرار دیتے ہوئے آسمان کی طرف اٹھائے جانے سے قبل کے روئے زمین پر قیام سے ملا دیا جائے اور آسمان پر اٹھائے جانے کے وقت مشہور روایت کے مطابق آپ کی عمر تینتیس سال تھی،^(۲) (اس طرح پوری مدت ماقبل و مابعد کی ملا کر چالیس سال بنتی ہے)۔

-واللہ اعلم-



(۱) "مسند الامام احمد" (۳۰۶/۲). ابن حجر نے اس کو صحیح کہا ہے۔ (۳۹۳/۶).

"سنن ابی داؤد" کتاب الملاحم، باب خروج الدجال، (۳۵۶/۱۱)۔ مع عمون العبود.

(۲) "النهاية / الفتن والملاحم" (۱۳۶/۱).

فصل رابع یا جوج و ماجوج

☆ ان کی اصل:

خروج یا جوج و ماجوج پر گفتگو کرنے سے پہلے مناسب یہ معلوم ہوتا ہے کہ ان کی اصل کا تعارف حاصل کر لیا جائے اور یہ سمجھ لیا جائے کہ لفظ (یا جوج) اور (ماجوج) سے کیا مراد ہے؟ یا جوج و ماجوج دونوں عجمی نام ہیں، بعض لوگوں نے انہیں عربی بھی کہا ہے۔

اور اس بنیاد پر ان دونوں لفظوں کا اشتقاق اجت النار اجیجا سے ہوگا جس کا مطلب ہوتا ہے کہ آگ شعلہ زن ہوگئی ہے، یا اجاج سے ہوگا، جس کا معنی ہوتا ہے انتہائی نمکین پانی جو اپنے کھارے پن کی شدت کی وجہ سے جل جاتا ہے، یہ بھی کہا گیا ہے کہ یہ دونوں الفاظ آج سے مشتق ہیں جس کا معنی تیز دوڑنا ہوتا ہے۔ ایک قول یہ ہے کہ ماج سے مشتق ہیں، اور یہ اس وقت بولا جاتا ہے جب لہریں مضطرب ہوتی ہیں، اور یا جوج یفعول کے وزن پر ہے جبکہ ماجوج مفعول کے وزن پر ہے یا وہ دونوں فاعول کے وزن پر ہیں۔

یہ اس صورت میں جب کہ ان دونوں اسماء کو عربی تسلیم کر لیا جائے، اور اگر انہیں عجمی مانا جائے تو پھر ان کا کوئی اشتقاق نہ ہوگا، کیونکہ عجمی الفاظ عربی سے مشتق نہیں ہوتے ہیں۔

اور جمہور نے بغیر ہمزہ کے (یا جوج) و (ماجوج) پڑھا ہے، اس طرح دونوں الف زائد ہوں گے، اور ان کی اصل (یجج) و (مجج) ہوگی، اور عاصم کی قرأت میں دونوں الفاظ ہمزہ ساکن کے ساتھ پڑھے گئے ہیں۔

اور ان دونوں لفظوں کے اشتقاق کے متعلق جو بھی باتیں کہی گئی ہیں وہ سب ان سے مناسبت رکھتی ہیں، اور (ماج) بمعنی مضطرب ہونا سے ان کے اشتقاق کی تائید اللہ تعالیٰ کے اس قول سے بھی ہوتی ہے:

﴿ وَتَوَكَّنَا بَعْضَهُمْ يَوْمَئِذٍ يَمُوجُ فِي بَعْضٍ ﴾ (الكهف: ۹۹)

اور اس دن ہم انہیں آپس میں ایک دوسرے میں گڈمڈ ہوتے ہوئے چھوڑ دیں گے۔

اور یہ منظر اس وقت کا ہوگا جب وہ لوگ سد سکندری سے باہر نکلیں گے۔ (۱)

یا جوج و ما جوج کی اصل یہ ہے کہ وہ بشر ہیں اور حضرت آدم و حواء علیہ السلام کی ذریت سے تعلق رکھتے ہیں۔ اور بعض علماء نے یہ کہا ہے کہ وہ حضرت آدم کی ذریت سے تو ہیں مگر حواء کی اولاد نہیں ہیں۔ (۲) اس کی تفصیل یہ ہے کہ حضرت آدم علیہ السلام کو احلام ہوا، اور ان کی منی مٹی میں جذب ہو گئی، پھر اللہ تعالیٰ نے اسی سے یا جوج و ما جوج کو پیدا فرما دیا۔

یہ بات بلا دلیل ہے اور کسی ایسی شخصیت کی جانب سے نہیں آئی ہے جس کا قبول کرنا واجب

ہو۔ (۳)

حافظ ابن حجر فرماتے ہیں: ”ہم نے کعب احبار کے سوا یہ بات سلف میں سے کسی کے یہاں

نہیں پائی ہے، اور اس کی تردید مرفوع حدیث سے بھی ہوتی ہے جس میں بیان کیا گیا ہے کہ وہ حضرت

نوح کی ذریت سے ہیں، اور حضرت نوح قطعی طور پر حضرت حواء کی ذریت میں سے ہیں۔ (۴)

(۱) ”لسان العرب“ (۲۰۶/۲-۲۰۷)۔ ”ترتیب القاموس المحيط“ (۱۱۶-۱۱۵/۱)۔ ”فتح الباری“ (۱۰۶/۱۳)۔
”شرح النووی لمسلم“ (۳/۱۸)۔

(۲) ”فتاویٰ الامام النووی“ ”بنام المسائل المنشورة“ مرتبہ علاء الدین عطار شاگرد نووی (ص ۱۱۶-۱۱۷) ابن حجر نے فتح میں اس کا ذکر کیا ہے اور اسے نووی کی جانب منسوب کیا ہے۔ ”فتح“ (۱۰۷/۱۳)۔

(۳) ”النهاية / الفتن والملاحم“ (۱۵۲/۱-۱۵۳)۔

(۴) ”فتح الباری“ (۱۰۷/۱۳)۔

اور یاجوج و ماجوج ترکوں کے باپ یافث کی ذریت میں سے ہیں اور یافث حضرت نوح علیہ السلام کی اولاد میں سے ہیں۔^(۱)

اور جو چیز اس بات پر دلالت کرتی ہے کہ وہ حضرت آدم علیہ السلام کی ذریت میں سے ہیں وہ بخاری کی وہ روایت ہے جس میں حضرت ابوسعید خدری رضی اللہ عنہ رسول اللہ ﷺ سے بیان کرتے ہیں کہ انہوں نے فرمایا: اللہ تعالیٰ فرمائے گا: اے آدم! وہ جواب دیں گے: در خدمت پہ بار بار حاضر ہوں اور خیر تیرے ہی ہاتھوں میں ہے، وہ فرمائے گا: آگ میں بھیجی جانے والی جماعت کو نکالو، وہ عرض کریں گے: آگ میں بھیجی جانے والی جماعت کیا ہے؟ وہ فرمائے گا: ہر ہزار میں سے نو سو نٹاوے، یہی وہ وقت ہوگا جب بچے کے بال سفید ہو جائیں گے، اور ہر حمل والی اپنا حمل ساقط کر دے گی۔ اور لوگوں کو نشے میں دیکھو گے حالانکہ وہ نشے میں نہیں ہوں گے، بلکہ اللہ کا عذاب بہت سخت ہے۔ لوگوں نے دریافت کیا: ہم میں سے وہ ایک کون ہوگا؟ فرمایا: ”خوش ہو جاؤ، ایک آدمی تو تم میں سے ہوگا اور ہزار یاجوج و ماجوج میں سے ہوں گے۔“^(۲)

وعن عبد الله بن عمرو عن رسول الله ﷺ: "ان ياجوج و ماجوج من ولد آدم، وانهم لو ارسلوا الى الناس: لافسدوا عليهم معايشهم، ولن يموت منهم احد؛ الا ترك من ذريته الفا فصاعدا".^(۳)

(۱) "النهاية / الفتن والملاحم" (۱۵۳/۱).

(۲) "صحیح بخاری" کتاب الانبیاء، باب قصة یاجوج و ماجوج، (۳۸۲/۶).

(۳) "منحة المعبود فی ترتیب مسند الطیالسی". کتاب الفتن و علامات الساعة، باب ذکر یاجوج و ماجوج، (۲۱۹/۲) طبع ثانی (۱۴۰۰ھ)۔ حاکم نے روایت کیا ہے "المستدرک" (۴۹۰/۳) میں اور کہا کہ یہ حدیث صحیح ہے اور شیخین کی شرط پر ہے اور شیخین نے اس کی تخریج نہیں کی ہے اور ذہبی نے ان کی موافقت کی ہے۔

ٹہمی فرماتے ہیں: اس کو طبرانی نے "الکبیر" و "الاوسط" میں روایت کیا ہے اور اس کے رجال ثقہ ہیں۔ "مجمع الزوائد" (۶/۸).

ابن حجر نے کہا ہے کہ عبد بن حمید نے عبد اللہ بن سلام کے طریق سے صحیح سند سے اس کی روایت کی ہے۔ "فتح الباری" (۱۰۷/۱۳).

ابن کثیر نے طبرانی کی روایت کا ذکر کیا ہے پھر کہا یہ حدیث غریب ہے۔ اور کہا ہو سکتا ہے کہ یہ عبد اللہ بن عمرو کا کلام ہو جو انہوں نے ان ڈھیروں سے روایت کیا ہو جس کا تعلق اہل کتاب سے ہے۔ "النهاية / الفتن والملاحم" (۱۵۳/۱).

حضرت عبداللہ بن عمرو رضی اللہ عنہ رسول اللہ ﷺ سے روایت کرتے ہیں کہ: ”یا جوج و ماجوج حضرت آدم کی اولاد میں سے ہیں اور اگر یہ لوگ آدمیوں کے درمیان بھیج دئے جائیں تو ان کی معیشت کو تباہ کر ڈالیں گے اور ان میں سے کوئی بھی اپنی ذریت میں سے ایک ہزار یا اس سے زیادہ چھوڑے بغیر نہیں مرے گا۔“

☆ ان کی صفات:

احادیث میں ان کی حسب ذیل صفات بیان کی گئی ہیں: وہ لوگ اپنے ابنائے جنس عجمی ترکوں اور مغلوں سے مشابہ ہوں گے، چھوٹی چھوٹی آنکھوں والے، ان کی ناک چھوٹی اور ہموار ہوگی، ان کے بالوں کا رنگ سرخ ہوگا، ان کے چہرے چوڑے ہوں گے ان کی کیفیت یہ ہوگی کہ گویا وہ چمڑے منڈھی ہوئی ڈھالیں ہیں، ان کی شکل و شباہت اور رنگ ترکوں سے ملتے جلتے ہوں گے۔^(۱)

روی الامام احمد عن ابن حرمة عن خالته: قالت: خطب رسول اللہ ﷺ وهو عاصب اصبعه من لدغة عقرب، فقال: ”انکم تقولون: لا عدو، وانکم لا تزالون تقاتلون عدوا حتی یأتی یاجوج و ماجوج: عراض الوجوه، صغار العیون، شهب الشعاف، من کل حدب ینسلون، کأن وجوہہم المجان المطرقة“۔^(۲)

امام احمد نے ابن حرمة سے روایت کی ہے وہ اپنے خالہ کے واسطے سے روایت کرتے ہیں کہ وہ فرماتے ہیں کہ ایک مرتبہ رسول اللہ ﷺ نے اس حالت میں خطبہ دیا کہ انہوں نے پچھو کے ڈنک مارنے کی وجہ سے اپنی انگلی پر پٹی باندھ رکھی تھی، آپ نے فرمایا: تم کہتے ہو کوئی دشمن نہیں ہے، تم مسلسل دشمنوں سے جنگ کرتے رہو گے یہاں تک کہ یا جوج و ماجوج آجائیں: چوڑے چہروں والے، چھوٹی آنکھوں

(۱) ”النهاية / الفتن والملاحم“ (۵۳/۱).

(۲) ”مسند الامام احمد“ (۲۷۱/۵).

پیشی فرماتے ہیں: اس کو احمد و طبرانی نے روایت کیا ہے اور ان کے رجال صحیح کے رجال ہیں۔ ”مجمع الزوائد“ (۶/۸).

والے، سرخ بالوں والے، ہر گھائی سے نکل رہے ہوں گے، گویا کہ ان کے چہرے چڑے منڈھی ہوئی ڈھالیں ہیں۔“

ابن حجر نے ان کی صفات کے سلسلے میں بعض آثار کا تذکرہ فرمایا ہے مگر وہ سب کی سب ضعیف روایات ہیں، ان آثار میں آنے والی صفات میں سے ایک تو یہ ہے کہ ان کی تین قسمیں ہوں گی

۱- ان میں ایک قسم تو وہ ہوگی جس کے جسم صنوبر کے درختوں کی طرح ہوں گے اور یہ بہت بڑا درخت ہوتا ہے۔

۲- اور ایک قسم ایسی ہوگی جو چار ہاتھ بائی چار ہاتھ ہوگی۔

۳- اور ایک قسم ایسی ہوگی جو اپنے کانوں کو اوڑھیں گے بھی اور بچھائیں گے بھی۔

نیز ان کے متعلق یہ بھی وارد ہوا ہے کہ ان کا طول ایک یا دو بالشت ہوگا اور ان میں سب سے لمبا وہ ہوگا جس کا طول تین بالشت ہوگا۔^(۱)

جبکہ صحیح روایات سے جو معلوم ہوتا ہے وہ یہ ہے کہ وہ بہت ہی توانا افراد ہوں گے اور ان سے جنگ کرنے کا یارا کسی میں نہ ہوگا، لہذا یہ چیز بہت ہی بعید ہے کہ ان کا طول ایک یا دو بالشت ہوگا۔

چنانچہ نو اس بن سمان کی حدیث میں آیا ہے کہ یا جوج و ما جوج کے خروج کے وقت جن سے جنگ کرنے کا یارا کسی میں نہ ہوگا اللہ تعالیٰ حضرت عیسیٰ علیہ السلام کی جانب وحی بھیجے گا اور انہیں حکم دے گا کہ مومنوں کو ان کے راستے سے دور ہٹالو، پھر ان سے فرمائے گا: میرے بندوں کو طور پر محفوظ کرو۔“
جیسا کہ ان شاء اللہ ان کے خروج پر گفتگو کرتے ہوئے آئے گا۔

(۱) "فتح الباری" (۱۰۷/۱۱۳) اور ابن کثیر نے ان صفات کا انکار کیا ہے اور کہا ہے کہ جو یہ گمان رکھے کہ یہ ان کی صفات ہیں تو اس نے کلف سے ایسی بات کہی جس کا اس کو علم نہیں ہے، اور ایسی بات کہی جس پر اس کے پاس کوئی دلیل نہیں ہے۔

"النهاية / الفتن والملاحم" (۱۵۳/۱).

اور ترمذی نے ایک حدیث کا ذکر کیا ہے جس میں حذیفہ نے رسول اللہ ﷺ سے روایت کیا ہے اس میں ان اوصاف میں سے کچھ اوصاف کا تذکرہ کیا گیا ہے اور اسے طبرانی نے "الاوسط" میں روایت کیا ہے اور اس کی سند میں ایک راوی ہیں۔ محی بن سعید الطرار، جو ضعیف ہیں، اور ابن حجر نے تو ان کو بہت ضعیف کہا ہے۔ "مجمع الزوائد" (۶/۸) و "فتح الباری" (۱۰۶/۱۱۳).

☆ خروج یا جوج و ما جوج کے دلائل:

آخری زمانے میں یا جوج و ما جوج کا خروج قیامت کی علامات کبریٰ میں سے ایک علامت ہے اور کتاب و سنت ان کے ظہور پر دلالت کرتے ہیں:

(الف) قرآن کریم کے دلائل: اللہ تعالیٰ کا ارشاد ہے:

﴿حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِنْ كُلِّ حَدَبٍ يَنْسِلُونَ، وَاقْتَرَبَ الْوَعْدُ الْحَقُّ فَإِذَا هِيَ شَاخِصَةٌ أَبْصَارُ الَّذِينَ كَفَرُوا، يُوقِنَا قَدْ كُنَّا فِي غَفْلَةٍ مِنْ هَذَا بَلْ كُنَّا ظَالِمِينَ﴾ (الانبیاء: ۹۶-۹۷)

یہاں تک کہ یا جوج و ما جوج کھول دئے جائیں گے اور وہ ہر بلندی سے دوڑتے ہوئے آئیں گے۔ اور سچا وعدہ قریب آگے گا اس وقت کافروں کی نگاہیں پھٹی کی پھٹی رہ جائیں گی کہ ہائے افسوس! ہم اس حال سے غافل تھے بلکہ فی الواقع ہم تصور وار تھے۔

اور قصہ ذوالقرنین کے سیاق میں:

﴿ثُمَّ اتَّبَعَ سَبَبًا حَتَّىٰ إِذَا بَلَغَ بَيْنَ السَّدَّيْنِ وَجَدَ مِنْ دُونِهِمَا قَوْمًا لَا يَكَادُونَ يَفْقَهُونَ قَوْلًا. قَالُوا يَا الْقَرْنَيْنِ إِنَّ يَأْجُوجَ وَمَأْجُوجَ مُفْسِدُونَ فِي الْأَرْضِ فَهَلْ نَجْعَلُ لَكَ خَرْجًا عَلَىٰ أَنْ تَجْعَلَ بَيْنَنَا وَبَيْنَهُمْ سَدًّا، قَالَ مَا مَكِّنِي فِيهِ رَبِّي فَأَعَيْنُونِي بِقُوَّةٍ اجْعَلْ بَيْنَكُمْ وَبَيْنَهُمْ رَدْمًا. آتُونِي زُبَرَ الْحَدِيدِ، حَتَّىٰ إِذَا سَاوَىٰ بَيْنَ الصَّدَفَيْنِ قَالَ انْفُخُوا حَتَّىٰ إِذَا جَعَلَهُ نَارًا، قَالَ آتُونِي أُفْرِغُ عَلَيْهِ قِطْرًا﴾

فَمَا اسْطَاعُوا أَنْ يَظْهَرُوهُ وَمَا اسْتَطَاعُوا لَهُ نَقْبًا، قَالَ
هَذَا رَحْمَةٌ مِنْ رَبِّي فَإِذَا جَاءَ وَعْدُ رَبِّي نَكَدًا وَكَانَ
وَعْدُ رَبِّي حَقًّا، وَتَرَكْنَا بَعْضَهُمْ يَوْمَئِذٍ يَمُوجُ فِي بَعْضٍ
وَنُفِخَ فِي الصُّورِ فَجَمَعْنَاهُمْ جَمْعًا. (الكهف: ۹۲-۹۹)

اور پھر ایک سفر کے سامان میں لگا۔ یہاں تک کہ جب دو دیواروں کے درمیان پہنچا ان دونوں کے پرے اس نے ایک ایسی قوم پائی جو بات سمجھنے کے قریب بھی نہ تھی۔ انہوں نے کہا کہ اے ذوالقرنین، یا جوج و ماجوج اس ملک میں (بڑے بھاری) فسادی ہیں۔ تو کیا ہم آپ کے لئے کچھ خرچ کا انتظام کریں؟ (اس شرط پر کہ) آپ ہمارے اور ان کے درمیان ایک دیوار بنا دیں۔ اس نے جواب دیا کہ میرے اختیار میں میرے پروردگار نے جو دے رکھا ہے وہی بہتر ہے تو صرف قوت، طاقت سے میری مدد کرو۔ میں تم میں اور ان میں مضبوط حجاب بنا دیتا ہوں، مجھے لوہے کی چادریں لا دو۔ یہاں تک کہ جب ان دونوں پہاڑوں کے درمیان دیوار برابر کر دی تو حکم دیا کہ آگ تیز جلاؤ تا وقتیکہ لوہے کی ان چادروں کو بالکل آگ کر دیا، تو فرمایا میرے پاس لاؤ اس پر پکھلا ہوا تانبا ڈال دوں۔ پس نہ تو ان میں اس دیوار کے اوپر چڑھنے کی طاقت تھی اور نہ اس میں کوئی سوراخ کر سکتے تھے۔ کہا یہ صرف میرے رب کی مہربانی ہے ہاں جب میرے رب کا وعدہ آئے گا تو اسے زمین بوس کر دے گا۔ بے شک میرے رب کا وعدہ سچا اور حق ہے۔ اس دن ہم انہیں آپس میں ایک دوسرے میں گڈمڈ ہوتے ہوئے چھوڑ دیں گے اور صور میں پھونک دیا جائے گا پس سب کو اکھاڑ کر کے ہم جمع کر لیں گے۔

یہ آیات اس بات پر دلالت کرتی ہیں کہ اللہ تعالیٰ نے شاہ خوش اطوار جناب ذوالقرنین (۱) کو اس عظیم دیوار کی تعمیر کی خاطر مسخر فرما دیا تھا تاکہ وہ عام لوگوں اور مفسد قوم یا جوج و ماجوج کے درمیان حائل ہو جائے، پھر جب وقت مقرر آپہنچے گا اور قیامت قریب آجائے گی تو یہ بندریزہ ریزہ ہو جائے گا، اور یا جوج و ماجوج بہت بڑی تعداد میں اس قدر عظیم سرعت کے ساتھ نکل پڑیں گے کہ کوئی بھی فرد بشر ان کے سامنے ٹک نہیں سکے گا اور وہ لوگوں کے درمیان موجیں مار رہے ہوں گے اور زمین کو فساد سے بھر دیں گے۔

اور یہ اس بات کی علامت ہوگی کہ صور میں پھونکے جانے، دنیا کے ویران و برباد ہو جانے، اور قیامت کے قائم ہو جانے (۲) کا وقت قریب آچکا ہے۔ جیسا کہ ثابت شدہ احادیث کے ذریعہ اس کا بیان آنے والا ہے۔

(ب) سنت مطہرہ کے دلائل:

یا جوج و ماجوج کے ظہور پر دلالت کرنے والی احادیث کی تعداد بہت زیادہ ہے، یہ سب معنوی اعتبار سے حد تو اتر کو پہنچ جاتی ہیں، ان میں سے بعض کا تذکرہ تو ہو چکا ہے اور کچھ احادیث کا بیان ہم یہاں کرنے جا رہے ہیں:

۱- فمئھا ما ثبت فی "الصحيحین" عن ام حبيبة بنت ابی سفيان

(۱) ذوالقرنین، ان کے نام کے بارے میں اختلاف ہے، عبد اللہ بن عباس کہتے ہیں کہ ان کا نام عبد اللہ بن شحاک بن معد ہے، دوسرا قول ہے مصعب بن عبد اللہ بن قحان جواز سے تھے، پھر قحطان سے تھے اور اس کے علاوہ بھی اقوال ہیں۔ ذی القرنین نام اس لئے پڑا کہ وہ مشرق و مغرب میں پہنچ گئے تھے جہاں شیطان کی سینک طلوع اور غروب ہوتی ہے، اس کے علاوہ اور بھی اقوال ہیں۔

اور یہ مومن اور صالح بندے تھے، یہ وہ ذوالقرنین نہیں ہیں جس کا نام اسکندر مقدونی، مصری تھا کیونکہ یہ تو کافر تھا اور ان کے بہت بعد میں پیدا ہوا جب کا ذکر قرآن میں آیا ہے، دونوں کے درمیان تقریباً دو ہزار سے زائد سال کا فاصلہ ہے۔

"البدایة والنہایة" (۱۰۶-۱۰۲/۲) و "تفسیر ابن کثیر" (۱۸۶-۱۸۵/۵)۔

(۲) "الطبری" (۱۵/۱۶) و (۹۲۰۸۷/۱۷) و "تفسیر ابن کثیر" (۱۹۱/۵) و (۳۷۶-۳۷۲/۵) و "تفسیر القرطبی" (۳۳۲-۳۳۱/۱۱)۔

عن زینب بنت جحش ان رسول الله ﷺ دخل عليها يوما فزعا يقول: لا اله الا الله، ويل للعرب من شر قد اقترب، فتح اليوم من ردم ياجوج وماجوج مثل هذه (وحلق باصبعيه الابهام والتي تليها)۔ قالت زينب بنت جحش: فقلت: يا رسول الله! افنهلك وفينا الصالحون؟ قال: "نعم؛ اذا كثر الخبيث"۔^(۱)

صحیحین میں ام حبیبہ بنت سفیان کی بواسطہ زینب بنت جحش روایت ہے کہ رسول اللہ ﷺ ایک دن ان کے پاس گھبرائے ہوئے آئے اور کہنے لگے: "لا اله الا الله" بربادی ہے عرب کی اس شر سے جو قریب آچکا ہے، آج یا جوج و ماجوج کی دیوار سے اتنا کھل چکا ہے، (اور آپ نے اپنے انگوٹھے اور اس سے متصل انگشت کا حلقہ بنایا) زینب بنت جحش فرماتی ہیں: میں نے عرض کیا: اے اللہ کے رسول! کیا ہم اس صورت میں بھی ہلاک ہو جائیں گے جب کہ ہمارے درمیان نیکوکار لوگ ہوں گے؟ آپ نے فرمایا: ہاں، جب برائی بڑھ جائے گی۔

۲- ومنها ما جاء في حديث النواس بن سمران، وفيه: "اذا اوحى الله الى عيسى انى قد اخرجت عبادا لي لا يدان لاحد بقتالهم، فحرز عبادي الى الطور، ويبعث الله ياجوج وماجوج، وهم من كل حدب ينسلون، فيمر اولئك على بحيرة طبرية، فيشربون ما فيها، ويمر آخرهم فيقولون: لقد كان بهذه مرة ماء، ويحصر نبى الله عيسى واصحابه حتى يكون راس الثور لاحدهم خيرا من مئة دينار لاحدكم اليوم، فيرغب الى الله عيسى واصحابه، فيرسل الله عليهم النصف في رقابهم، فيصبحون فرسى كموت

(۱) "صحیح بخاری" کتاب الانبياء، باب قصة ياجوج وماجوج، (۲۸۱/۶) وکتاب الفتن، (۱۰۶/۱۳)۔

"صحیح مسلم" کتاب الفتن واشراط الساعة، (۴۲/۱۸)۔

نفس واحدۃ، ثم یهبط بنبی اللہ عیسیٰ واصحابہ الی الارض، فلا یجدون فی الارض موضع شبر الا ملأه زهمهم و ننتهم، فیرغب نبی اللہ عیسیٰ واصحابہ الی اللہ، فیرسل اللہ طیرا کاعنق البخت، فتحملهم، فتطرحهم حیث شاء اللہ۔ (۱)
 رواہ مسلم، وزاد فی روایۃ - بعد قوله: لقد کان بهذه مرة ملأ - ثم یسیرون حتی ینتھوا الی جبل الخمر، وهو جبل بیت المقدس، فیقولون: لقد قتلنا من فی الارض، ہم فلنقتل من فی السماء، فیرمون بنشابهم الی السماء، فیرد اللہ علیهم نشابهم مخضوبۃ دما۔ (۲)

نواس بن سمان رضی اللہ عنہ کی حدیث ہے اور اس میں ہے: کہ جب اللہ تعالیٰ حضرت عیسیٰ علیہ السلام کی طرف یہ وحی فرمائے گا کہ میں نے اپنے ایسے بندوں کو نکالا ہے جن کے ساتھ جنگ کرنے کا یا کسی میں نہیں ہے، لہذا تم میرے بندوں کو طور پر محفوظ کرو اور اللہ تعالیٰ یا جوج و ما جوج کو بھیج دے گا۔ اور ان کی حالت یہ ہوگی کہ وہ ہر بلندی سے دوڑ پڑیں گے، پھر ان کا گزر طبریہ کی ایک جھیل سے ہوگا تو وہ اس کا سارا پانی پی جائیں گے، اور ان کا آخری فرد گزر جائے گا، تو لوگ کہیں گے: کبھی یہاں پانی ہوا کرتا تھا، اور اللہ کے نبی حضرت عیسیٰ علیہ السلام اور ان کے رفقاء محصور ہو کر رہ جائیں گے، اس وقت حالت یہ ہو جائے گی کہ ان کے لئے بیل کا سر تمہارے آج کے حساب سے سو دینار سے بھی بہتر ہو جائے گا۔ پھر حضرت عیسیٰ اور ان کے ساتھی اللہ تعالیٰ سے التجا کریں گے تو اللہ تعالیٰ ان پر ایک کیڑا بھیج دے گا جو ان کی گردنوں پر اثر انداز ہوگا اور اس کے نتیجے میں یہ سب کے سب فرد واحد کی موت کی طرح زمین بوس ہو جائیں گے، پھر اللہ کے نبی حضرت عیسیٰ اور ان کے رفقاء کو زمین

(۱) صحیح مسلم باب ذکر الدجال، (۶۸/۱۸-۶۹)۔

(۲) صحیح مسلم باب ذکر الدجال، (۷۰/۱۸)۔

میں اتارا جائے گا، اس موقع پر انہیں زمین کا ایک بالشت حصہ بھی ایسا نہ ملے گا جو ان کی سڑاند اور بدبو سے بھرا ہوا نہ ہو، لہذا اللہ کے نبی حضرت عیسیٰ اور ان کے ساتھی اللہ سے التجا کریں گے اور اللہ تعالیٰ ایسے پرندوں کو بھیج دے گا جو سختی اونٹ کی گردنوں کے مانند ہوں گے، اور یہ پرندے انہیں اٹھا کر لے جائیں گے اور جہاں اللہ تعالیٰ چاہے گا پھینک دیں گے۔“

اسے مسلم نے روایت کیا ہے اور ایک روایت میں ”یہاں کبھی پانی ہوا کرتا تھا“ کے بعد یہ اضافہ کیا ہے کہ ”پھر وہ چلتے جائیں گے یہاں تک کہ جبل خمر تک پہنچ جائیں گے“ اور یہ بیت المقدس کا ایک پہاڑ ہے، اس موقع پر وہ لوگ کہیں گے: ہم نے زمین والوں کو قتل کر دیا اب آؤ آسمان والوں کو بھی قتل کر دیں چنانچہ وہ لوگ اپنے تیر آسمان کی طرف چلائیں گے اور اللہ تعالیٰ ان کے تیروں کو لہو میں بھیگا ہوا واپس کرے گا۔“

۳- وجاء فی حدیث حذیفہ بن اسیدؓ فی ذکر اشراط الساعة،

فذكر منها: "يا جوج وما جوج" (۱)

علامات قیامت کے بیان میں حضرت حذیفہ بن اسید رضی اللہ عنہ کی حدیث میں ان کا بیان کیا گیا ہے: "یا جوج وما جوج"۔

۴- وعن عبدالله بن مسعودؓ قال: لما كان ليلة اسرى برسول الله ﷺ: لقي ابراهيم وموسى وعيسى عليهم السلام، فتذاكروا الساعة... الى ان قال: "فردوا الحديث الى عيسى (فذكر قتل الدجال، ثم قال:) ثم يرجع الناس الى بلادهم، فيستقبلهم يا جوج وما جوج، وهم من كل حدب ينسلون، لا يمرون بماء الا شربوه،

(۱) "صحيح مسلم" كتاب الفتن و اشراط الساعة، (۲۷/۱۸).

ولا بشيء الا افسدوه، يجأرون الى فادعو الله، فيميتهم، فتجوى الارض من ريحهم، فيجأرون الى، فادعو الله، فيرسل السماء بالماء فيحملهم، فيقذف باجسامهم في البحر۔^(۱)

حضرت عبداللہ بن مسعود رضی اللہ عنہ سے روایت ہے بیان کرتے ہیں: کہ اسراء کی رات رسول اللہ ﷺ کی ملاقات حضرت ابراہیم و موسیٰ و عیسیٰ کے ساتھ ہوئی اور ان کے درمیان قیامت کا تذکرہ ہوا..... سلسلہ کلام کو جاری رکھتے ہوئے فرمایا کہ انہوں نے کہا: ”کہ گفتگو کو حضرت عیسیٰ کی طرف پھیر دو (پھر قتل و جال کا تذکرہ کیا پھر فرمایا:) پھر لوگ اپنے شہروں کی طرف واپس لوٹ جائیں گے اور یا جوج و ما جوج ان کا استقبال کریں گے اور ان کی حالت یہ ہوگی کہ وہ ہر بلندی سے نکلے پڑ رہے ہوں گے، جس جس پانی سے ان کا گزر ہوگا سب پی جائیں گے اور جس جس چیز سے گزریں گے اسے تباہ کرتے جائیں گے، لوگ مجھ سے فریاد کریں گے تو میں اللہ تعالیٰ سے دعا کروں گا اور اللہ تعالیٰ ان سب پر موت طاری کر دے گا، اس وقت زمین ان کی بدبو سے بھر جائے گی، لوگ مجھ سے فریاد کریں گے تو میں اللہ سے دعا کروں گا اور آسمان سے پانی آئے گا اور انہیں اٹھالے جائے گا اور ان کے جسموں کو سمندر میں پھینک دے گا۔

۵- وعن ابی ہریرۃؓ عن النبی ﷺ (فذكر الحديث، وفيه):
ويخرجون على الناس، فيستقون المياه، ويفر الناس منهم،
فيرمون سهامهم في السماء، فترجع مخضبة بالدماء، فيقولون:

(۱) ”متدرک الحاکم“ (۳/۳۸۸-۳۸۹). حاکم نے صحیح الاسناد کہا اور کہا کہ شیخین نے اس کی تخریج نہیں کی ہے اور ذہبی نے موافقت کی ہے۔

امام احمد نے سند میں روایت کیا ہے (۳/۱۸۹-۱۹۰) (ج ۳۵۶). تحقیق احمد شاکر، اور فرمایا: اس کی سند صحیح ہے۔
البانی نے ضعیف کہا ہے۔ ”ضعیف الجامع الصغیر“ (۲۰/۲۱-۲۲). (ج ۲۱۲). میں کہتا ہوں کہ شواہد کی بنیاد پر راجح یہی معلوم ہوتا ہے کہ حدیث قابل اعتماد ہو جاتی ہے۔ واللہ اعلم۔

قهرنا اهل الارض، وغلبنا من فی السماء قوة وعلوا۔ قال: "فیبعث اللہ عز وجل علیہم نغفا فی اقفائہم۔ قال: "فیہاکہم، والذی نفس محمد بیدہ: ان دواب الارض لتسمن، وتبطر، وتشکر شکرا، وتسکر سکرًا من لحومہم"۔^(۱)

حضرت ابو ہریرہ رضی اللہ عنہ کی نبی ﷺ سے روایت ہے (حدیث کا تذکرہ کیا اور اس میں ہے:) "وہ لوگوں کے درمیان پھیل جائیں گے اور سارے پانی پی جائیں گے، لوگ ان سے دور بھاگیں گے، پھر وہ اپنے تیر آسمانوں کی طرف چلائیں گے اور وہ لہو میں بھیکے ہوئے واپس لوٹیں گے، تب وہ کہیں گے: ہم نے زمین والوں کو قوت اور بلندی سے مغلوب کر دیا اور ہم آسمان والوں پر غالب آگئے۔ فرماتے ہیں: پھر اللہ تعالیٰ ایک قسم کے کیڑے بھیج کر ان کی گدی پر مسلط کر دے گا۔ بیان کرتے ہیں: پھر انہیں ہلاک کر دے گا، قسم اس ذات کی جس کے ہاتھ میں محمد کی جان ہے بے شک زمین کے چوپائے خوب موٹے ہو جائیں گے، چربی سے بھر جائیں گے اور ان کے گوشت کی وجہ سے مست ہو جائیں گے۔"

☆ سد یا جوج وما جوج:

ذوالقرنین نے یا جوج وما جوج کی دیوار اس غرض سے تعمیر کی تھی تاکہ وہ ان کے اور ان کے پڑوسیوں کے درمیان جنہوں نے ان سے مدد طلب کی تھی حائل رہے۔ جیسا کہ اللہ تعالیٰ نے قرآن کریم میں اس کا تذکرہ فرمایا ہے:

(۱) "سنن الترمذی" ابواب التفسیر، سورہ کہف، (۵۹۹-۵۹۷/۸) اور ترمذی نے کہا کہ یہ حدیث حسن غریب ہے، و"سنن ابن ماجہ" کتاب الفتن، (۱۳۶۳-۱۳۶۵/۲) (ج ۴۰۸۰)۔
حاکم فی "المستدرک" (۳۸۸/۳) اور حاکم نے کہا کہ حدیث صحیحین کی شرط پر صحیح ہے اور شیخین نے اس کی تخریج نہیں کی ہے، اور ذہبی نے ان کی موافقت کی ہے، اور حافظ نے فتح الباری (۱۰۹/۱۳) میں اس کے متعلق فرمایا کہ اس کے رجال صحیح کے رجال ہیں، ہاں قتادہ مدلس راوی ہیں۔ لیکن ابن ماجہ کی روایت میں اس بات کی صراحت موجود ہے کہ ان کا اپنے شیخ ابو رافع سے سماع ثابت ہے۔ البانی نے بھی صحیح کہا ہے "صحیح الجامع الصغیر" (۲۶۵-۲۶۵/۲) (ج ۲۲۷۲)۔

﴿ قَالُوا يَا ذَا الْقُرْنَيْنِ إِنَّا يَا جُوجَ وَمَا جُوجَ مُفْسِدُونَ فِي الْأَرْضِ فَهَلْ نَجْعَلُ لَكَ خَرْجًا عَلَىٰ أَنْ تَجْعَلَ بَيْنَنَا وَبَيْنَهُمْ سَدًّا. قَالَ مَا مَكَّنِّي فِيهِ رَبِّي خَيْرٌ فَأَعِينُونِي بِقُوَّةٍ أَجْعَلْ بَيْنَنَا وَبَيْنَهُمْ رَدْمًا ﴾ (الكهف: ۹۴-۹۵)

انہوں نے کہا کہ اے ذوالقرنین یا جوج و ما جوج اس ملک میں (بڑے بھاری) فساد ہی تو کیا ہم لوگ آپ کے لئے کچھ خرچ کا انتظام کر دیں؟ (اس شرط پر کہ) آپ ہمارے اور ان کے درمیان ایک دیوار بنا دیں۔ اس نے جواب دیا کہ میرے اختیار میں میرے پروردگار نے جو دے رکھا ہے وہی بہتر ہے تم صرف قوت، طاقت سے میری مدد کرو۔

یہ تو وہ تفصیل ہے جو دیوار کی تعمیر کے سلسلے میں آئی ہے، اب رہی یہ بات کہ اس کا مقام کہاں ہے تو وہ مشرق کی جہت میں ہے۔^(۱) کیونکہ اللہ تعالیٰ کا ارشاد ہے "حَتَّىٰ إِذَا بَلَغَ مَطْلِعَ الشَّمْسِ" (الكهف: ۹۰) یہاں تک کہ جب سورج نکلنے کی جگہ تک پہنچا۔

البتہ محدود طور پر اس مقام کا کوئی پتہ نہیں ہے، اور کچھ شاہوں اور مورخین نے اس مقام کا پتہ چلانے کی کوشش کی تھی اسی سلسلے کا ایک واقعہ خلیفہ واثق^(۲) کا ہے جس نے اپنے کچھ امراء کو ایک لشکر کے ساتھ خفیہ طور پر اس دیوار کو دیکھنے اور اس کا معائنہ کرنے کی غرض سے بھیجا تھا اور ان سے کہا تھا کہ واپسی میں وہ لوگ اس کی صفات بیان کریں، چنانچہ یہ لوگ مختلف شہروں اور ملکوں کی خاک چھانتے ہوئے وہاں تک پہنچ گئے تھے اور انہوں نے لوہے اور تانبے سے تعمیر کردہ اس دیوار کو دیکھا تھا۔ ان مشاہدین کا بیان ہے کہ انہوں نے ایک عظیم دروازہ دیکھا جس میں بڑے بڑے تالے پڑے ہوئے تھے، انہوں نے وہاں ایک برج میں دودھ اور شہد کا بقایا بھی دیکھا تھا اور اس کے پاس قرب و جوار کے

(۱) "تفسیر ابن کثیر" (۱۹۱/۵)۔

(۲) عباسی خلیفہ تھے، ان کا نام: ہارون بن محمد المصنم بن ہارون الرشید ہے، سن ۳۶ھ میں خلافت کے لئے بیعت لی، ۲۳۲ھ میں مکہ کے راستے میں وفات پائی۔ ۳۶ سال کی عمر پائی تھی۔ "البدایۃ والنہایۃ" (۳۰۸/۱۰)۔

شاہوں کی جانب سے پہریدار بھی متعین تھے، اور یہ بہت ہی بلند و بالا اور مضبوط ترین دیوار تھی، اس پر اور اس کے ارد گرد کے پہاڑوں پر چڑھنا ممکن نہیں تھا، پھر یہ لوگ اپنے ملک کی طرف واپس پلٹ گئے، ان کے غیاب کی مدت دو سال سے زائد تھی، انہوں نے بڑی ہی عجیب و غریب چیزوں اور ہولناک مناظر کا مشاہدہ کیا تھا۔^(۱)

ابن کثیر رحمۃ اللہ علیہ نے اپنی تفسیر میں اس قصے کا تذکرہ تو فرمایا ہے لیکن اس کی سند ذکر نہیں کی ہے، لہذا اللہ تعالیٰ ہی اس کی صحت کے بارے میں زیادہ جاننے والا ہے۔

سابقہ آیات سے اتنا تو پتہ چلتا ہے کہ یہ دیوار دو پہاڑوں کے درمیان تعمیر کی گئی تھی کیونکہ اللہ تعالیٰ کا ارشاد ہے: ”حَتَّىٰ إِذَا بَلَغَ بَيْنَ السَّدَّيْنِ“ اور سد سے مراد وہ دونوں پہاڑ ہیں جو ایک دوسرے کے مقابل واقع تھے، پھر فرمایا: ”حَتَّىٰ إِذَا سَاوَىٰ بَيْنَ الصَّدَفَيْنِ“ یہاں تک کہ اسے دونوں پہاڑوں کی چوٹیوں کے مقابل تک پہنچا دیا۔^(۲)

اور اس کی تعمیر سیسے سے کی گئی تھی جس کے اوپر پگھلا ہوا تانبہ ڈالا گیا تھا اس طرح یہ انتہائی مضبوط ترین دیوار تعمیر ہو گئی۔

امام بخاری فرماتے ہیں: ”ایک شخص نے نبی ﷺ سے کہا: میں نے دھاری دار چادر سے سد (دیوار) کو دیکھا، آپ نے فرمایا: یقیناً تو نے اسے دیکھا ہے۔“^(۳)

سید قطب فرماتے ہیں: ”شہر ترمذ^(۴) کے قریب ایک سد کا پتہ چلا یا گیا ہے جو (باب الحدید) کے نام سے معروف ہے، پندرہویں صدی عیسوی کے اوائل میں جرمن سائنسداں (سلڈ برگر) کا گزر وہاں سے ہوا تھا۔ اور اس نے اپنی کتاب میں اسے تحریر کیا ہے، اسی طرح ہسپانوی مورخ

(۱) ”تفسیر ابن کثیر“ (۱۹۳/۵)۔

(۲) ”تفسیر ابن کثیر“ (۱۹۲-۱۹۱/۵)۔

(۳) بخاری نے معلقہ روایت کیا ہے۔ باب قصة ياجوج وماجوج، (۲۸۱/۶)۔

(۴) ترمذ، یاقوت کہتے ہیں کہ اہم شہروں میں ایک مشہور شہر ہے، نہر چچون کے مشرقی جانب پر واقع ہے، جس کو فصیل نے گھیر رکھا ہے اور اس کے بازاروں میں اینٹیں بچھی ہوئی ہیں، ابو عیسیٰ الترمذی اس کی طرف منسوب ہونے والوں میں امام ہیں، ان کی کتاب ہے ”الجامع الصحيح والعلل“ دیکھئے ”معجم البلدان“ (۲۷۲-۲۷۳)۔

(کلیفیکو) نے اپنے ۱۴۰۳ء کے سفر نامے میں اس کا تذکرہ کیا ہے۔ وہ لکھتا ہے شہر باب الحدید کا سد سمرقند اور ہندوستان کی گزرگاہ پر واقع ہے، ہو سکتا ہے کہ یہ وہی سد ہو جسے ذوالقرنین نے تعمیر کیا تھا۔^(۱) میں کہتا ہوں کہ یہ سد شاید وہی فصیل ہو جو شہر ترند کو گھیرے ہوئے ہے جس کا تذکرہ یا قوت حموی نے ”معجم البلدان“ میں کیا ہے، اور یہ ذوالقرنین کا تعمیر کردہ سد نہیں ہے۔

نیز اس بحث میں مقام سد کی تحدید ہمارا مقصد بھی نہیں ہے۔ بلکہ ہمیں تو اسی پر اکتفا کرنا ہے جس کی خبر اللہ تعالیٰ نے دی ہے اور جس کا تذکرہ احادیث صحیحہ میں آیا ہے اور اس کی تفصیل یہ ہے کہ یا جوج و ماجوج کی دیوار موجود ہے اور اس وقت تک موجود رہے گی جب تک کہ اس کے ٹوٹنے اور یا جوج و ماجوج کے نکلنے کا وقت محدود نہ آجائے، اور ایسا قرب قیامت کے وقت ہی ہوگا جیسا کہ اللہ تعالیٰ نے فرمایا ہے:

﴿قَالَ هَذَا رَحْمَةٌ مِّن رَّبِّي فَإِذَا جَاءَ وَعْدُ رَبِّي جَعَلَهُ دَكَّاءَ
وَكَانَ وَعْدُ رَبِّي حَقًّا. وَتَرَكْنَا بَعْضَهُمْ يَوْمَئِذٍ يَمُوجٌ فِي
بَعْضٍ وَنُفِخَ فِي الصُّورِ فَجَمَعْنَهُمْ جَمْعًا﴾ (الكهف: ۹۸-۹۹)

کہا یہ صرف میرے رب کی مہربانی ہے ہاں جب میرے رب کا وعدہ آئے گا تو اسے زمین بوس کر دے گا بے شک میرے رب کا وعدہ سچا اور حق ہے۔ اس دن ہم انہیں آپس میں ایک دوسرے میں گڈمڈ ہوتے ہوئے چھوڑ دیں گے اور صور پھونک دیا جائے گا پس سب کو اکٹھا کر کے ہم جمع کر لیں گے۔

اور اس بات کی دلیل کہ یہ دیوار ابھی تک موجود ہے اور ٹوٹی نہیں ہے حضرت ابو ہریرہ رضی اللہ عنہ کی وہ روایت ہے جو انہوں نے دیوار کے سلسلے میں نبی ﷺ کے واسطے سے بیان فرمائی ہے، فرماتے ہیں: ”وہ روز آنا سے کھودتے ہیں یہاں تک کہ جب اس میں شگاف ڈالنے کے قریب پہنچ جاتے ہیں تو

(۱) ”تفسیر الظلال“ (۲۲۹۳/۴) دیکھئے ”اشراط الساعة واسرارها“ (ص ۷۵) محمد سلامہ الجبر، طبع شركة الشعاع، کویت ۱۴۰۱ھ۔

ان کا سردار کہتا ہے: اب واپس چلو کل تم لوگ اسے توڑ ڈالو گے۔ بیان کرتے ہیں: پھر اللہ تعالیٰ پہلے سے بھی زیادہ سختی کے ساتھ اسے لوٹا دیتا ہے۔ یہاں تک کہ جب وہ اپنی مدت کو پہنچ جائیں گے اور اللہ تعالیٰ انہیں لوگوں کے درمیان بھیجنے کا فیصلہ کر لے گا تو جو شخص ان پر متعین ہے وہ کہے گا: اب لوٹ جاؤ کل ان شاء اللہ تم لوگ اسے توڑ ڈالو گے، اور ان شاء اللہ کہہ لے گا۔ بیان کرتے ہیں: چنانچہ جب دوسرے دن وہ لوگ لوٹیں گے تو وہ اسی حالت پر برقرار ملے گی جس حالت پر اسے چھوڑ کر گئے ہوں گے لہذا وہ لوگ اسے توڑ ڈالیں گے اور لوگوں کے درمیان نکل پڑیں گے، سارا پانی پی جائیں گے اور لوگ ان سے بھاگیں گے۔ (۱)

اور صحیحین کی گزشتہ حدیث میں آیا ہے کہ اس کا معمولی سا حصہ کھل گیا تھا جس کی وجہ سے نبی ﷺ پر گھبراہٹ طاری ہو گئی تھی۔

اور ازراہ یقین نہیں بلکہ ازراہ ترجیح سید قطب شہیدؒ کی رائے یہ ہے کہ دیوار کے منہدم ہو جانے کے سلسلے میں اللہ تعالیٰ کا وعدہ پورا ہو چکا ہے اور یا جوج و ما جوج نکل چکے ہیں۔ یہ وہی تاتاری ہیں جن کا ظہور ساتویں صدی ہجری میں ہوا تھا اور جنہوں نے ممالک اسلامیہ کو تباہ و برباد کر ڈالا تھا اور زمین کو فساد سے بھر دیا تھا۔ (۲)

ان تاتاریوں کے متعلق قرطبی فرماتے ہیں: ”ان میں یعنی ترکوں میں سے اس قدر امتیں نکل چکی ہیں جن کا شمار اللہ کے سوا کوئی نہیں کر سکتا ہے، نہ ہی اللہ تعالیٰ کے سوا کوئی اور ان کا رخ مسلمانوں کی جانب سے پھیر سکتا ہے، حالت یہ ہے کہ ایسا محسوس ہوتا ہے کہ یہی یا جوج و ما جوج یا ان کے پیش رو ہوں۔“ (۳)

ان تاتاریوں کا ظہور قرطبی کے زمانے میں ہوا تھا اور انہوں نے ان کے فساد اور قتل کے متعلق جس قدر سنا اس سے انہوں نے یہی گمان کیا کہ یہی یا جوج و ما جوج یا ان کے پیش رو ہوں۔

(۱) ترمذی، ابن ماجہ، حاکم اور اس کی تخریج گزر چکی ہے اور یہ صحیح ہے۔

(۲) ”فی ظلال القرآن“ (۳/۲۲۹۳-۲۲۹۴)۔

(۳) ”تفسیر القرطبی“ (۵۸/۱۱)۔

مگر قیامت کی علامت کبریٰ میں سے تو یہ ہے کہ یا جوج و ماجوج کا خروج کا خروج آخری زمانے میں ہوگا جو ابھی تک وارد نہیں ہوا کیونکہ صحیح احادیث اس بات پر دلالت کرتی ہیں کہ ان کا خروج عیسیٰ علیہ السلام کے نزول کے بعد ہوگا اور وہی ان پر بدعا کریں گے جس کے نتیجے میں اللہ تعالیٰ انہیں ہلاک کر دے گا۔ پھر انہیں سمندر میں پھینک دے گا اور بلا دو عباد کو ان کے شر سے راحت مل جائے گی۔



پانچویں فصل خسوفات ثلاثہ

خسف کا معنی:

جب کوئی جگہ زمین میں دھنس جائے اور اس میں غائب ہو جائے (۱) تو کہا جاتا ہے کہ ”خسف الفکان یخسف خسوفا“ اور اللہ تعالیٰ کا یہ ارشاد ”فَخَسَفْنَا بِهِ وَبِدَارِهِ الْأَرْضَ“ (القصص: ۸۱)

(آخر کار) ہم نے اسے اس کے محل سمیت زمین میں دھنسا دیا اسی معنی میں ہے۔ اور وہ تینوں خسوفات جن کا تعلق قیامت کی نشانیوں میں سے ہے ان کا تذکرہ احادیث میں علامات کبریٰ کے ضمن میں کیا گیا ہے۔

☆ خسوفات کے ظہور پر سنت مطہرہ کے دلائل:

۱- عن حذيفة بن اسيد ان رسول الله ﷺ قال: "ان الساعة لن تقوم حتى تروا عشر آيات... (فذكر منها:) وثلاثة خسوف: خسف بالمشرق، وخسف بالمغرب، وخسف بجزيرة العرب" (۲)
حضرت حذیفہ بن اسیدؓ سے روایت ہے کہ رسول اللہ ﷺ نے فرمایا: ”بے شک قیامت نہ قائم ہوگی یہاں تک کہ تم دس نشانیاں دیکھ لو..... (چنانچہ انہیں میں سے

(۱) "ترتيب القاموس المحيط" (۵۵/۲)، "لسان العرب" (۶۷/۹).

(۲) "صحيح مسلم" كتاب الفتن و اشراط الساعة، (۲۸-۲۷/۱۸).

بیان فرمایا) اور تین خسوف: ایک خسف مشرق میں، ایک خسف مغرب میں، اور ایک خسف جزیرہ عرب میں۔“

۲- وعن ام سلمة قالت: سمعت رسول الله ﷺ يقول: "سيكون بعدى خسف بالمشرق، وخسف بالمغرب، وخسف في جزيرة العرب". قلت: يا رسول الله! أيخسف بالارض وفيها الصالحون؟ قال لها رسول الله ﷺ: "إذا أكثر أهلها الخبث". (۱)

حضرت ام سلمہ رضی اللہ عنہ سے روایت ہے؛ بیان کرتی ہیں کہ میں نے رسول اللہ ﷺ کو فرماتے ہوئے سنا: "میرے بعد ایک خسف مشرق میں، ایک خسف مغرب میں، اور ایک خسف جزیرہ عرب میں ہوگا۔ میں نے عرض کیا اے اللہ کے رسول! کیا اس وقت بھی زمین کو دھنسا دیا جائے گا جب کہ اس میں نیک لوگ بھی ہوں گے؟ رسول اللہ ﷺ نے انہیں جواب دیا: جب اس کے باشندوں میں خباث بڑھ جائے گی۔"

☆ کیا یہ خسوفات واقع ہو چکے ہیں؟

قیامت کی دیگر نشانیوں کی طرح ان تینوں خسوفات میں سے ابھی تک ایک بھی واقع نہیں ہوا، اگرچہ بعض علماء کی رائے یہ ہے کہ یہ واقع ہو چکے ہیں، جیسا کہ شریف برزنجی (۲) کا خیال ہے۔ مگر صحیح بات یہی ہے کہ ابھی تک ان میں سے ایک بھی واقع نہیں ہوا ہے البتہ مختلف مقامات پر زمانوں کے فاصلوں کے ساتھ کچھ خسوفات واقع ہو چکے ہیں اور ان کا تعلق قیامت کی چھوٹی نشانیوں میں سے ہے۔

(۱) طبرانی، نے "الاوسط" میں روایت کیا ہے جیسا کہ بیہقی نے "مجمع الزوائد" (۱۱/۸) میں کہا ہے اور کہا ہے کہ اس کے بعض صحیح میں موجود ہیں۔ اس میں ایک راوی ہیں حکیم بن نافع، ابن معین نے ان کو ثقہ کہا ہے اور ان کے علاوہ لوگوں نے ضعیف کہا ہے۔ اور اس کے بقیہ رجال ثقہ ہیں۔

(۲) دیکھئے "الاشاعة" (۴۹)۔

یہ تینوں خسوفات مشرق، مغرب و جزیرہ عرب کے مختلف مقامات پر بہت ہی عظیم اور ہمہ گیر ہوں گے۔

ابن حجر فرماتے ہیں: خسف تو مختلف مقامات پر پایا جا چکا ہے مگر ایسا لگتا ہے کہ خسوف ثلثہ سے مراد موجودہ خسوف کے مقابلے میں کچھ زیادہ ہی مقدار ہے، وہ یوں کہ یہ خسوفات ان خسوفات کے مقابلے میں مقام یا مقدار کے اعتبار سے بڑھے ہوئے ہوں گے۔^(۱)

اس کی تائید حدیث کے مضمون سے بھی ہوتی ہے کہ یہ اس وقت واقع ہوں گے جب لوگوں میں خباثت بڑھ جائے گی اور ان کے اندر معصیتوں کا دور دورہ ہو جائے گا۔
-واللہ اعلم-



(۱) "فتح الباری" (۸۴/۱۳).

چھٹی فصل

دخان (دھواں)

آخری زمانے میں دخان کا ظہور قیامت کی ان بڑی نشانیوں میں سے ہے جن کے دلائل کتاب و سنت میں موجود ہیں۔

☆ اس کے ظہور کے دلائل:

(الف) قرآن کریم کے دلائل:

اللہ تعالیٰ کا ارشاد ہے:

﴿ فَازْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ ، يَغْشَى النَّاسَ
هَذَا عَذَابٌ أَلِيمٌ ﴾ (الدخان: ۱۰-۱۱)

آپ اس دن کے منتظر رہیں جب کہ آسمان ظاہر دھواں لائے گا۔ جو لوگوں کو گھیر لے گا یہ دردناک عذاب ہے۔

مراد یہ ہے کہ اے محمد ﷺ ان کفار کے متعلق اس دن کا انتظار کیجئے جب کہ آسمان کھلے اور

واضح طور پر دھوئیں سے بھرا ہوگا جو عمومیت کے ساتھ تمام لوگوں کو ڈھانپ لے گا اور اس وقت زجر و توبیح کے طور پر ان سے کہا جائے کہ یہ دردناک عذاب ہے یا پھر ایسا ہوگا کہ ان میں سے کچھ لوگ دوسروں سے یہی بات کہیں گے۔^(۱)

(۱) "تفسیر القرطبی" (۱۶/۱۳۰)، "تفسیر ابن کثیر" (۴/۲۳۵-۲۳۶)۔

اس سلسلے میں کہ اس دخان سے کیا مراد ہے؟ کیا یہ واقع ہو چکا ہے؟ یا منتظر نشانیوں میں سے ہے؟ علماء کے دو اقوال ہیں:

اول: یہ وہی دخان ہے جو شدت اور دھوپ کی وجہ سے قریش پر مسلط ہوا تھا جب انہوں نے آپ ﷺ کی بات نہیں مانی تھی اور آپ ﷺ نے ان پر بددعا کر دی تھی، جس کے نتیجے میں وہ لوگ آسمان میں دھوئیں کے مانند دیکھتے تھے۔

حضرت عبداللہ بن مسعود رضی اللہ عنہ اور سلف میں سے ان کے تبعین کی ایک جماعت کی رائے یہی ہے۔^(۱)

قال: "خمس قد مضین: اللزام (۲)، والروم، والبطشة، والقمر، والدخان"۔^(۳)

آں رضی اللہ عنہ فرماتے ہیں: "پانچ چیزیں گزر چکی ہیں: لزام، روم، بطشہ، (گرفت) قمر، (چاند کا پھٹنا) اور دخان"۔

جب کندہ کے ایک شخص نے دخان کے متعلق گفتگو کرتے ہوئے یہ کہا کہ قیامت کے دن ایک دھواں نمودار ہوگا جو منافقین کے کانوں اور آنکھوں کو اپنی گرفت میں لے لیگا تب حضرت ابن مسعود رضی اللہ عنہ غضبناک ہوئے اور فرمایا:

بولنا اسی کو چاہئے جو جانتا ہو اور جو نہ جانتا ہو اسے یہ کہنا چاہئے کہ اللہ ہی بہتر جانتا ہے، کیونکہ یہ بھی علم ہے کہ آدمی جو نہ جانتا ہو وہ اس کے متعلق یہ کہے کہ میں نہیں جانتا ہوں، اس لئے کہ اللہ تعالیٰ نے اپنے نبی سے فرمایا:

(۱) "تفسیر الطبری" (۱۱۳-۱۱۱/۱۵)۔ "تفسیر القرطبی" (۱۳۱/۱۶)۔ "تفسیر ابن کثیر" (۲۳۳/۷)۔

(۲) اللوام: اللہ تعالیٰ کے قول میں ہے "فقد کذبتم فسوف یکون لزاما" ان کی تکذیب کی وجہ سے ہلاکت خیز عذاب لازم ہے، اور یہ وہی واقعہ ہے جو کفار قریش کے ساتھ بدر میں ہوا کہ قتل کئے گئے اور قیدی بنائے گئے۔

"تفسیر ابن کثیر" (۳۰۵/۱۳۳-۱۶)۔ "شرح النووی لمسلم" (۱۴۳/۷)۔

(۳) "صحیح بخاری" کتاب التفسیر، "فارتقب یوم تاتی السماء بدخان مبین" (۵۷۱/۸)۔ "صحیح مسلم" کتاب صفة القيامة والجنة والنار، باب الدخان، (۱۴۳/۷)۔

﴿ قُلْ مَا أَسْأَلُكُمْ عَلَيْهِ مِنْ أَجْرٍ وَمَا أَنَا مِنَ الْمُتَكَلِّفِينَ ﴾ (ص: ۸۶)

(کہہ دیجئے کہ میں تم سے اس پر کوئی بدلہ طلب نہیں کرتا اور نہ میں تکلف کرنے والوں میں سے ہوں)

(اب حقیقت سنو) قریش نے اسلام میں داخل ہونے کے معاملے میں سستی دکھائی تو نبی ﷺ نے ان پر بددعاء کی، آپ نے فرمایا:

”اللهم اعنى عليهم بسبع كسبع يوسف“، فاخذتهم سنة حتى هلكوا فيها، واكلوا الميتة والعظام، ويرى الرجل ما بين السماء والارض كهيئة الدخان“ (۱)

اے اللہ تو ان کے خلاف یوسف علیہ السلام کی قحط سالی کی طرح خشک سالی سے میری مدد فرما، چنانچہ وہ لوگ خشک سالی کا شکار ہو کر ہلاک ہونے لگے یہاں تک کہ انہوں نے مردار او ہڈیاں بھی کھائیں، اور آدمی آسمان اور زمین کے درمیان دھوئیں کی طرح کی چیز دیکھتا تھا۔“

ابن جریر طبری نے اس قول کو راجح قرار دیا ہے، اس کے بعد فرمایا: کیونکہ اللہ جل شانہ نے مشرکین قریش کو دخان کی دھمکی دی اور اپنے نبی ﷺ سے اس کا یہ فرمانا:

﴿ فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ ﴾ (الدخان: ۱۰)

آپ اس دن کے منتظر رہیں جب کہ آسمان ظاہر دھواں لائے گا

اس سیاق میں واقع ہوا ہے کہ اللہ تعالیٰ نے کفار قریش کو خطاب فرمایا ہے اور شرک پر انہیں زجر و توبیح کر رہا ہے۔ ارشاد ہے:

﴿ لَا إِلَهَ إِلَّا هُوَ يُحْيِي وَيُمِيتُ رَبُّكُمْ وَرَبُّ آبَائِكُمُ الْأُولِينَ ﴾

(۱) ”صحیح بخاری“ کتاب التفسیر، سورة الروم، (۵۱۱/۸) باب ”یغشی الناس هذا عذاب الیم“
(۵۷۱/۸) ”صحیح مسلم“ کتاب صفة القيامة والجنة والنار، باب الدخان، (۱۳۱-۱۳۰/۱۷)

بَلْ هُمْ فِي شَكٍّ يَلْعَبُونَ ﴿الدخان: ۸-۹﴾

کوئی معبود نہیں اس کے سوا وہی جلاتا ہے اور مارتا ہے وہی تمہارا رب ہے اور تمہارے باپ دادا کا بلکہ وہ شک میں پڑے کھیل رہے ہیں۔

پھر اس کے بعد ہی اپنے نبی علیہ الصلوٰۃ والسلام سے یہ ارشاد فرمایا:

”فَارْتَقِبْ يَوْمَ تَأْتِي السَّمَاءُ بِدُخَانٍ مُّبِينٍ“ اپنے نبی کو صبر کرنے کا حکم فرما رہا

ہے... اس وقت تک کہ قریش کے لئے اس کی گرفت کا وقت آجائے اور مشرکین کو دھمکی دی جا رہی

ہے، لہذا یہ توجیہ کہ یہ ان کے حق میں وعید تھی جو انہیں لاحق ہو چکی ہے اس کے مقابلے میں زیادہ قرین

قیاس ہے کہ انہیں چھوڑ کر اسے دوسروں کے لئے مؤخر رکھا گیا ہو“۔^(۱)

۵۵: یہ دخان ان منتظر نشانیوں میں سے ہے جو ابھی تک واقع نہیں ہوئی تھیں اور قرب

قیامت کے وقت رونما ہوں گی۔

ابن عباس اور بعض صحابہ و تابعین کی یہی رائے ہے، چنانچہ ابن جریر طبری اور ابن ابی حاتم نے

عبداللہ بن ملیکہ^(۲) سے روایت کی ہے، وہ بیان کرتے ہیں کہ میں ایک دن حضرت ابن عباس رضی اللہ عنہ

کی خدمت میں حاضر ہوا تو انہوں نے فرمایا: ”میں آج رات بھر نہیں سو سکا میں نے پوچھا: کیوں؟ تو

انہوں نے فرمایا: لوگ کہہ رہے ہیں کہ دم دار تارا طلوع ہو گیا ہے، لہذا مجھے اس بات کا خدشہ پیدا ہوا

کہ کہیں دخان (دھواں) کا وقت نہ آ پہنچا ہو اس لئے میں صبح تک نہیں سو سکا“۔^(۳)

ابن کثیر فرماتے ہیں: ”یہ اسناد ترجمان القرآن“ ”حضر الامۃ“ حضرت ابن عباس سے صحیح ہے

اور صحیح و حسن وغیرہ مرفوع احادیث کے ساتھ ساتھ ان کے موافقین تمام صحابہ و تابعین کا یہی قول ہے...

جس میں بھرپور اعتماد اور واضح دلالت اس بات کی پائی جاتی ہے کہ دخان منتظر نشانیوں میں سے ہے۔

(۱) ”تفسیر الطبری“ (۱۱۳/۲۵)۔

(۲) عبداللہ بن عبید اللہ بن ابی ملیکہ زہیر بن عبداللہ بن جدعان البکری، الہکی، وہ ابن زبیر کے قاضی اور مؤذن تھے، عباولہ اربعہ سے روایت کی ہے ثقہ تھے اور کثیر الحدیث تھے۔ ۱۱۷ھ میں وفات پائی۔

”تہذیب التہذیب“ (۳۰۶/۵-۳۰۷)۔

(۳) ”تفسیر الطبری“ (۱۱۳/۲۵) و ”تفسیر ابن کثیر“ (۲۳۵/۷)۔

مزید برآں ظاہر قرآن سے بھی یہی ثابت ہوتا ہے، اللہ تعالیٰ کا ارشاد ہے:

”فارتقب یوم تاتی السماء بدخان مبین“ مطلب یہ ہے کہ وہ بالکل کھلا ہوا اور اتنا واضح ہوگا کہ ہر شخص اسے دیکھے گا جب کہ ابن مسعودؓ نے جو تفسیر بیان فرمائی ہے وہ تو ایک خیال کی کیفیت تھی جو پریشانی اور بھوک کی شدت کی وجہ سے ان کی نگاہوں میں محسوس ہو رہی تھی۔

یہ ارشاد بھی اسی طرح ہے: ”یفغشی الناس“ مطلب یہ ہے کہ انہیں ڈھانپ لیگا اور عمومیت کے ساتھ پھیل جائے گا اب اگر یہ کوئی ایسی خیالی چیز ہوتی جو مشرکین مکہ کے ساتھ خاص ہوتی تو اس کے متعلق ”یفغشی الناس“ لوگوں کو ڈھانپ لے گا نہ کہا جاتا“ (۱)

و ثبت فی الصحیحین ان رسول اللہ ﷺ قال لابن صیاد: ”انی خبات لك خبئاً“. قال: هو الدخ. فقال له: ”اخصأ؛ فلن تعدو قدرک“. وخبأ له رسول اللہ ﷺ: ”فارتقب یوم تاتی السماء بدخان مبین“۔ (۲)

اور صحیحین میں ثابت ہے کہ رسول اللہ ﷺ نے ابن صیاد سے فرمایا: ”میں نے تیرے لئے ایک چیز چھپا رکھی ہے، اسے کہا وہ دخ ہے (پورا دخان نہیں کہہ سکا) آپ نے اس سے فرمایا: در در، تو اپنی حیثیت سے آگے نہیں بڑھ سکے گا اور رسول اللہ ﷺ نے اس کے لئے یہ چھپا رکھا تھا۔ فارتقب یوم تاتی السماء بدخان مبین“۔

اس واقعہ میں بھی یہ دلیل پائی جاتی ہے کہ دخان کا تعلق آیات فتنظرہ سے ہے کیونکہ ابن صیاد

(۱) ”تفسیر ابن کثیر“ (۲/۲۳۵)۔

(۲) ”صحیح بخاری“ کتاب الجنائز، باب اذا سلم الصبی، (۲۱۸/۳)۔ ”صحیح مسلم“ باب ذکر ابن صیاد، (۲۸-۳۷/۱۸)۔ ”الترمذی“ باب ما جاء فی ذکر ابن صیاد، (۵۲۰-۵۱۸/۶)۔ ”مسند احمد“ (۱۳۶/۹-۱۳۹) (ج ۶۳۶۰) تحقیق احمد شاہ اور کہا کہ اس کی سند صحیح ہے۔

باوجودیکہ یہ حدیث صحیحین کی ہے میں نے احمد شاہ کے قول کو ذکر کر دیا ہے اس لئے کہ ”وخبأ له رسول اللہ ﷺ: فارتقب یوم تاتی السماء“ صحیحین میں مذکور نہیں ہے۔ بلکہ امام احمد و ترمذی کی ابن عمر سے مروی روایت میں ہے جو یہاں پر محل استدلال ہے، لہذا مقصود اس بات کی تعبیر ہے کہ یہ کلمہ بھی صحیح ہے۔

مدینے کے یہودیوں میں سے تھا اور یہ قصہ مدینہ منورہ کی طرف ہجرت نبویہ کے بعد ہی پیش آیا تھا۔ نیز احادیث صحیحہ میں یہ تذکرہ ملتا ہے کہ دخان قیامت کی بڑی نشانیوں میں سے ہے جیسا کہ آنے والا ہے۔

اب رہا معاملہ ابن مسعود رضی اللہ عنہ کی تفسیر کا تو یہ ان کا اپنا کلام ہے اور قاعدہ یہ ہے کہ مرفوع ہر موقوف پر مقدم ہوتی ہے۔^(۱)

اور یہ چیز بعید اور ممتنع نہیں ہے کہ جب یہ علامت ظاہر ہو تو وہ لوگ یہ کہنے لگیں کہ ”ربنا اکشف عنا العذاب انا مومنون“ اے اللہ! ہم سے عذاب کو ہٹالے ہم ایمان رکھتے ہیں، اور جب یہ چیز ان سے ہٹالی جائے تو وہ لوگ پھر اپنے پرانے رویہ کی طرف لوٹ آئیں اور ایسا قرب قیامت کے وقت ہوگا۔

بعض علماء ایسے بھی ہیں جنہوں نے آثار کے درمیان اس طرح جمع کرنے کی کوشش فرمائی ہے^(۲) کہ یہ دونوں الگ الگ دو دخان ہیں جن میں سے ایک تو ظاہر ہو چکا ہے اور دوسرا باقی ہے اور یہ وہی ہے جو آخری زمانے میں رونما ہوگا اور جو ظاہر ہو چکا ہے وہ وہی ہے جسے قریش نے دخان کی طرح دیکھا تھا، اور یہ دخان اس حقیقی دخان سے الگ تھا جو ان نشانیوں کے ظہور کے وقت رونما ہونے والا ہے جن کا تعلق قیامت کی نشانیوں میں سے ہے۔

قرطبی بیان کرتے ہیں کہ: مجاہد^(۳) نے فرمایا کہ ابن مسعود جہنم آیا کرتے تھے: یہ دو دخان ہے ان میں سے ایک تو گزر چکا اور جو باقی رہ گیا ہے وہ زمین و آسمان کے درمیان کو بھر دیگا اور مومن تو

(۱) ”النهاية / الفتن والملاحم“ (۱۷۲/۱).

(۲) ”التذكرة“ (ص ۶۵۵). ”شرح النووی لمسلم“ (۲۷/۱۸).

(۳) امام حافظ مجاہد بن جبر الکی ابوالحجاج، ابن عباس کے پاس بہت رہے تھے، اور انہیں سے تفسیر اخذ کیا، اور امت کا ان کی امامت اور حجیت پر اجماع ہے۔

انہیں کا قول ہے ”فقیر وہ ہے جو اللہ سے خوف کھاتا ہو اگرچہ اس کا علم کم ہو اور جاہل وہ ہے جو اللہ کی نافرمانی کرتا ہو خواہ اس کا علم زیادہ ہو۔ ۱۰۲ یا ۱۰۳ھ میں وفات پائی۔ دیکھئے ”تذكرة الحفاظ“ (۹۲/۱-۹۳). ”البدایة والنهاية“ (۲۲۳/۹-۲۲۹). ”تہذیب التہذیب“ (۳۲/۱۰-۳۳).

اس سے صرف زکام کی سی کیفیت محسوس کرے گا جبکہ کفار کی سماعتوں میں چھید ہو جائے گا۔ (۱)
ابن جریر فرماتے ہیں اس کے بعد بھی یہ چیز منکر نہیں ہے کہ جن کفار کو دھمکی دی گئی تھی انہیں یہ چیز لاحق ہو چکی ہو اور آنے والے دوسرے کفار پر نئے سرے سے ایک دھواں مسلط کر دیا جائے جس کی بنیاد وہ خبریں ہیں جو اسی طرح رسول اللہ ﷺ کے واسطے سے ہم تک پہنچی ہیں۔ کیونکہ رسول اللہ ﷺ کے واسطے سے یہ خبریں بہت کھل کر آئی ہیں کہ ایسا ہونے والا ہے اور عبد اللہ بن مسعود رضی اللہ عنہ نے ان سے جو کچھ روایت کیا تھا وہ واقع ہو چکا ہے، لہذا وہ دونوں ہی خبریں جو رسول اللہ ﷺ سے بیان کی گئی ہیں صحیح ہیں۔ (۲)

ب۔ سنت مطہرہ کے دلائل:

آخری زمانے میں ظہور دخان پر دلالت کرنے والی بعض احادیث کا تذکرہ ہو چکا ہے اور میں یہاں مزید چند احادیث کا تذکرہ کرنے جا رہا ہوں جو اس بات پر دلالت کرتی ہیں:

۱۔ روی مسلم عن ابی ہریرۃؓ ان رسول اللہ ﷺ قال: "بادروا بالاعمال ستا: الدجال، والدخان"۔ (۳)

مسلم نے حضرت ابو ہریرہ رضی اللہ عنہ سے روایت کی ہے کہ رسول اللہ ﷺ نے فرمایا: چھ چیزوں کے آنے سے پہلے پہلے عمل کر گزرو: "دجال اور دخان"

۲۔ وجاء فی حدیث حذیفۃ فی ذکر اشراف الساعة الكبرى: "الدخان"۔ (۴)

قیامت کی علامات کبری کے بیان میں حضرت حذیفہ کی حدیث میں آیا ہے: "دخان"۔

(۱) "التذکرۃ" (ص ۶۵۵)۔

(۲) "تفسیر الطبری" (۱۱۳/۲۵-۱۱۵)۔

(۳) "صحیح مسلم" باب فی بقیۃ من احادیث الدجال، (۸۷/۱۸)۔

(۴) "صحیح مسلم" کتاب الفتن و اشراف الساعة، (۲۸-۲۷/۱۸)۔

۳- وروی ابن جریر والطبرانی عن ابی مالک الاشعریؓ: قال: قال رسول اللہ ﷺ: "ان ربکم انذركم ثلاثا: الدخان ياخذ المؤمن كالزکمة، وياخذ الکافر فينتفخ حتى يخرج من کل مسمع منه" (۱)

ابن جریر اور طبرانی نے حضرت ابو مالک اشعریؓ سے روایت کی ہے، وہ بیان کرتے ہیں کہ رسول اللہ ﷺ نے فرمایا: بے شک تمہارے رب نے تمہیں تین چیزوں سے ڈرایا ہے، دخان (دھواں) جو مومن کو زکام کی طرح پکڑے گا اور کافر کو پکڑے گا تو وہ یہاں تک پھول جائے گا کہ اس کے ہر سوراخ سے نکلے گا۔“



(۱) "تفسیر الطبری" (۱۱۴/۲۰) و "تفسیر ابن کثیر" (۲۳۵/۷) اور ابن کثیر نے کہا اس کی سند عمدہ ہے۔ اور ابن حجر نے طبری کی ابی مالک اور ابن عمر کی روایت کو ذکر کیا ہے۔ پھر کہا اور ان دونوں کی سند بہت ضعیف ہے، لیکن ان احادیث کا اجتماع اس بات پر دلالت کرتا ہے کہ ان کی اصل ہے۔ "فتح الباری" (۵۷۳/۸)۔

ساتویں فصل

سورج کا مغرب سے طلوع ہونا:

سورج کا مغرب سے نکلنا قیامت کی علامات کبریٰ میں سے ہے اور یہ کتاب و سنت سے ثابت ہے:

☆ اس کے وقوع کے دلائل:

(الف) قرآن کریم کے دلائل:

اللہ تعالیٰ فرماتا ہے:

﴿يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيمَانِهَا خَيْرًا﴾ (الانعام: ۱۵۸)

جس روز آپ کے رب کی کوئی بڑی نشانی آپہنچے گی کسی ایسے شخص کا ایمان اس کے کام نہ آئے گا جو پہلے سے ایمان نہیں رکھتا یا اس نے اپنے ایمان میں کوئی نیک عمل نہ کیا ہو۔

اور احادیث صحیحہ اس بات پر دلالت کرتی ہیں کہ آیت میں مذکورہ بعض نشانیوں سے مراد سورج کا مغرب سے نکلنا ہے اور یہی اکثر مفسرین کا قول ہے۔^(۱)

(۱) "تفسیر الطبری" (۱۰۲-۹۶/۸) و "تفسیر ابن کثیر" (۳۶۶/۳-۳۷۱) و "تفسیر القرطبی" (۱۳۵/۷).
و "اتحاف الجماعة" (۳۱۵/۲-۳۱۶).

اس آیت کے سلسلے میں اقوال مفسرین کا تذکرہ کرنے کے بعد طبری فرماتے ہیں: اس سلسلے میں درستی کے سب سے قریب وہی قول ہے جس کے متعلق رسول اللہ ﷺ سے خبریں بالکل واضح طور پر آئیں ہیں کہ آپ نے فرمایا: یہ اس وقت کی بات ہے جب سورج مغرب سے طلوع ہوگا۔^(۱)

شوکانی فرماتے ہیں: جب غیر قادر فیہ سند صحیح سے اس تفسیر نبوی کا رفع ثابت ہو چکا ہے تو یہ واجب التقدیم ہے اور اسے تسلیم کر لینا طے ہے۔^(۲)

سنت مطہرہ سے دلائل:

سورج کے مغرب سے طلوع ہونے کے متعلق حدیثیں کثرت سے وارد ہوئیں ہیں، ان میں سے کچھ حدیثیں پیش خدمت ہیں:

۱- روی الشیخان عن ابی ہریرۃ ان رسول اللہ ﷺ قال: " لا تقوم الساعة حتی تطلع الشمس من مغربها، فاذا طلعت، فرآھا الناس؛ آمنوا اجمعون، فذاک حین لا ینفع نفسا ایمانھا لم تکن آمنت من قبل او کسبت فی ایمانھا خیرا".^(۳)

شیخین نے حضرت ابو ہریرہ رضی اللہ عنہ سے روایت کی ہے کہ رسول اللہ ﷺ نے فرمایا: قیامت نہ قائم ہوگی یہاں تک کہ آفتاب مغرب سے طلوع ہو جائے، پھر جب طلوع ہوگا اور لوگ اسے دیکھ لیں گے تو سب کے سب ایمان لائیں گے، یہی وہ وقت ہوگا جب کہ کسی ایسی شخصیت کو اس کا ایمان کوئی فائدہ نہ دے گا جو اس کے قبل ایمان نہ لائی ہو یا اس نے اس سے پہلے اپنے ایمان میں کسی خیر کا اکتساب نہ کیا ہو۔

۲- وروی البخاری عن ابی ہریرۃ ان رسول اللہ ﷺ قال: " لا

(۱) "تفسیر الطبری" (۱۰۳/۸).

(۲) "تفسیر الشوکانی" (۱۸۲/۲).

(۳) "صحیح بخاری" کتاب الرقاق، (۳۵۲/۱۱)، صحیح مسلم "کتاب الایمان، باب الزمن الذی لا یقبل فیہ الایمان"، (۱۹۳/۲).

تقوم الساعة حتى تقتتل فئتان... (فذكر الحديث، وفيه:)
وحتى تطلع الشمس من مغربها، فاذا طلعت: آمنوا اجمعون،
فذلك حين لا ينفع نفسا ايمانها لم تكن آمنت من قبل او كسبت
في ايمانها خيرا^(۱)۔

امام بخاری نے حضرت ابو ہریرہ رضی اللہ عنہ سے روایت کی ہے کہ رسول اللہ ﷺ نے فرمایا: قیامت نہ قائم ہوگی یہاں تک کہ دو جماعتیں آپس میں جنگ کریں..... (پھر پوری حدیث بیان فرمائی اور اسی میں ہے:) اور یہاں تک کہ سورج مغرب سے طلوع ہو جائے پھر جب وہ طلوع ہو جائے گا تو سب کے سب ایمان لائیں گے یہی وہ وقت ہوگا جبکہ کسی بھی ایسی شخصیت کو اس کا ایمان فائدہ نہ دیگا جو اس سے قبل ایمان نہ لائی ہو یا اپنے ایمان میں کسی خیر کا اکتساب نہ کیا ہو۔

۳- وروی مسلم عن ابی ہریرۃؓ ان رسول اللہ قال: "بادروا
بالاعمال ستا: طلوع الشمس من مغربها"^(۲)
مسلم نے حضرت ابو ہریرہؓ سے روایت کی ہے کہ رسول اللہ ﷺ نے فرمایا: "چھ چیزوں کے آنے سے پہلے عمل کر گزرو: سورج کا مغرب سے طلوع ہونا۔"

۴- وتقدم حدیث حذیفۃ بن اسید فی ذکر اشرط الساعة
الكبرى، فذكر منها: "طلوع الشمس من مغربها"^(۳)
قیامت کی علامات کبری کے بیان میں حضرت حذیفہ بن اسید کی حدیث گزر چکی ہے اس میں بیان فرمایا ہے: "آفتاب کا مغرب سے طلوع ہونا۔"

۵- وروی الامام احمد و مسلم عن عبد اللہ بن عمرو: قال:

(۱) "صحیح بخاری" کتاب الفتن، (۸۲/۸۱/۱۳)۔

(۲) "صحیح مسلم" باب فی بقیة من احادیث الدجال، (۸۷/۱۸)۔

(۳) "صحیح مسلم" کتاب الفتن و اشرط الساعة، (۲۸/۲۷/۱۸)۔

حفظت من رسول الله ﷺ حديثاً لم انسه بعد، سمعت رسول الله ﷺ يقول: ان اول آيات خروج الشمس من مغربها^(۱).

امام احمد اور مسلم نے حضرت عبداللہ بن عمرو رضی اللہ عنہ سے روایت کی ہے؛ وہ بیان کرتے ہیں کہ میں نے رسول اللہ ﷺ سے ایک ایسی حدیث یاد کی ہے جسے میں ابھی تک نہیں بھولا ہوں، میں نے رسول اللہ ﷺ کو فرماتے ہوئے سنا: ”خروج کے اعتبار سے سب سے پہلی نشانی آفتاب کا مغرب سے طلوع ہونا ہے۔“

۶- وعن ابی ذر ان النبی ﷺ قال یوما: اتدرون این تذهب هذه الشمس؟ قالوا: الله ورسوله اعلم. قال: ان هذه تجری حتى تنتهی الی مستقرها تحت العرش، فتخر ساجدة، فلا تزال كذلك، حتی یقال لها: ارتفعی، ارجعی من حیث جئت، فترجع فتصبح طالعة من مطلعها، ثم تجری حتى تنتهی الی مستقرها تحت العرش، فتخر ساجدة، ولا تزال كذلك حتى یقال لها: ارتفعی ارجعی من حیث جئت، فترجع فتصبح طالعة من مطلعها، ثم تجری لا یستنکر الناس منها شیئاً، حتی تنتهی الی مستقرها ذاك تحت العرش، فیقال لها، ارتفعی، اصبحی طالعة من مغربك، فتصبح طالعة من مغربها. فقال رسول الله ﷺ: اتدرون متی ذاکم؟ ذاک حین لا ینفع نفساً ایمانها لم تكن آمنت من قبل او کسبت فی ایمانها خیراً^(۲).

(۱) ”سند احمد“ (۱۱۰/۱۱) (ج ۶۸۸۱) و ”صحیح مسلم“ کتاب الفتن، باب ذکر الدجال، (۷۸-۷۷/۱۸).
 (۲) ”صحیح مسلم“ کتاب الفتن، باب بیان الزمن الذي لا یقبل فیہ الايمان، (۱۹۵/۲-۱۹۶). بخاری نے مختصراً روایت کیا ہے، کتاب التفسیر، باب: ”والشمس تجری لمستقر لها“ (۵۳۱/۸) و کتاب التوحید، باب توکان عرشه علی الماء، وهو رب العرش العظیم، (۳۰۳/۱۳).

حضرت ابو ذر رضی اللہ عنہ سے روایت ہے کہ نبی ﷺ نے ایک دن فرمایا: ”کیا تم لوگ جانتے ہو کہ یہ سورج کہاں جاتا ہے؟ لوگوں نے کہا: اللہ اور اس کے رسول زیادہ جانتے ہیں، آپ نے فرمایا: یہ چلتا رہتا ہے یہاں تک کہ عرش کے نیچے اپنے مستقر پر جا پہنچتا ہے، پھر سجدے میں گر جاتا ہے اور اسی حال میں رہتا ہے یہاں تک کہ اس سے کہا جاتا ہے کہ اٹھ جا، وہیں لوٹ جا جہاں سے تو آیا ہے، لہذا وہ پلٹ جاتا ہے اور اپنے مطلع سے طلوع ہوتا ہے پھر چلتا رہتا ہے یہاں تک کہ عرش کے نیچے اپنے مستقر تک جا پہنچتا ہے اور سجدے میں گر جاتا ہے اور اسی طرح رہتا ہے یہاں تک کہ اس سے کہا جاتا ہے اٹھ جا وہیں پلٹ جا جہاں سے تو آیا ہے، لہذا وہ پلٹ جاتا ہے اور اپنے مطلع سے طلوع ہوتا ہے، پھر چلتا رہتا ہے لوگ اس کی کسی حرکت کو اجنبی نہیں سمجھتے ہیں۔ یہاں تک کہ عرش کے نیچے اپنے اسی مستقر پر جا پہنچے گا اور اس سے کہا جائے گا اٹھ جا اور اپنے غروب ہونے کی جگہ سے طلوع ہو، چنانچہ وہ اپنے غروب ہونے کی جگہ سے طلوع ہوگا، پھر رسول اللہ ﷺ نے فرمایا: ”تم جانتے ہو کہ ایسا کب ہوگا؟ ایسا اس وقت ہوگا جب کہ کسی ایسی شخصیت کو اس کا ایمان فائدہ نہ دے دے جو اس سے قبل ایمان نہ لائی ہو یا اپنے ایمان میں کسی خیر کا اکتساب نہ کیا ہو۔“

☆ سجود شمس کے سلسلے میں حضرت ابو ذر رضی اللہ عنہ کی حدیث کو رد کر

دینے کے متعلق علامہ رشید رضا سے مباحثہ:

علامہ رشید رضا نے ابو ذر رضی اللہ عنہ کی سابقہ حدیث کو وارد کرنے کے بعد اس پر یہ حاشیہ آرائی فرمائی ہے کہ اس کا متن ان متون میں سے ہے جو عظیم ترین اشکال کے حامل ہیں، اور اس کی سند کے متعلق فرمایا: اس حدیث کو شیخین نے متعدد طرق سے بواسطہ ابراہیم بن یزید بن شریک لقمی عن ابی ذر روایت کیا ہے، اور ایک جماعت کی توثیق کے باوجود یہ مدلس ہیں، امام احمد فرماتے ہیں: حضرت ابو ذر سے ان کی ملاقات نہیں ہوئی ہے اسی طرح دارقطنی فرماتے ہیں: انہوں نے نہ تو حضرت

حفصہ سے سنا ہے نہ ہی حضرت عائشہ سے اور نہ ہی ان دونوں کا زمانہ پایا ہے، اسی طرح ابن مدینی فرماتے ہیں: انہوں نے نہ تو حضرت علی سے سنا ہے نہ ابن عباس سے، یہ چیزیں (تہذیب) التہذیب) میں بیان کی گئی ہیں۔

اور اس کے علاوہ بھی ان لوگوں سے روایتیں بطور عنعنہ بیان کی گئی ہیں لہذا اس بات کا احتمال پایا جاتا ہے کہ جس نے اس چیز کو ان لوگوں سے بیان کیا ہو وہ غیر ثقہ ہو۔

جب نقل بالمعنی، خطا اور دخول اسرائیلیات کے احتمال کے تحت اس طرح کی علتیں صحیحین اور سنن کی بعض روایات میں بھی پائی جاتی ہیں تو شیخین اور اصحاب سنن نے جن چیزوں کو چھوڑ دیا ہے ان کے بارے میں کیا کہا جائے؟“ (۱)

یہ ہیں وہ باتیں جو شیخ محمد رشید رضاؒ نے کہی ہیں۔ ان کا یہ کلام بہت ہی خطرناک ہے اور رسول اللہ ﷺ سے ثابت شدہ احادیث کو نشانہ بنانے اور ان کی صحت کے سلسلے میں تشکیک پیدا کرنے کے مترادف ہے، بالخصوص وہ احادیث جو صحیحین میں پائی جاتی ہیں جن کے تلقی بالقبول کے متعلق امت کا اجماع ہے۔

کاش کہ انہوں نے اس حدیث کی سند پر گہری نظر ڈالی ہوتی اور اس کے متن کو اس اشکال سے بچائے رکھتے جس کا انہوں نے دعویٰ کیا ہے، اور اس ضمن میں اپنے ان پیش رو علماء اعلام کی پیروی کا راستہ اپنا لیا ہوتا جنہوں نے رسول اللہ ﷺ سے ثابت شدہ تمام امور کی تصدیق فرمائی، اور جن امور میں انہیں معلومات نہیں حاصل تھی ان میں کسی طرح کا تکلف روا نہیں رکھا، بلکہ آپ ﷺ کے کلام کا اس صحیح معنی پر اجراء فرمایا جو حدیث سے متبادر ہوتا ہے۔

ابوسلیمان خطابی آنحضرت ﷺ کے اس قول: ”عرش کے نیچے اپنے مستقر“ کے متعلق فرماتے ہیں: ”ہم عرش کے نیچے اس کے استقرار کا صرف اس وجہ سے انکار نہیں کر دیتے کہ یہ چیز ہمارے ادراک یا مشاہدے میں نہیں آتی ہے، کیونکہ ہمیں تو غیب کے متعلق خبر دی گئی ہے لہذا ہم نہ تو اسے جھٹلاتے ہیں نہ تو اس کیفیت کی تفصیل میں جاتے ہیں، اس لئے کہ ہمارا علم اس کا احاطہ کرنے سے

(۱) ”تفسیر المنار“ (۲۱۲-۲۱۱/۸) طبع ثانی، مطبع دارالمعرفۃ، بیروت، لبنان۔

قاصر ہے“ پھر عرش کے نیچے اس کے سجدوں کے متعلق فرماتے ہیں: چنانچہ اس میں عرش کے نیچے آفتاب کے سجدوں کی خبر دی گئی ہے لہذا اہم اس بات کا انکار نہیں کرتے کہ اس کے سفر میں عرش کے مقابل آنے کے وقت ایسا ہوتا ہو، اور جس چیز کے لئے اسے مسخر کیا گیا ہے اس میں اسے تصرف کی قوت حاصل ہو، اور رب اللہ عزوجل کا قول:

﴿ حَتَّىٰ إِذَا بَلَغَ مَغْرِبَ الشَّمْسِ وَجَدَهَا تَغْرُبُ فِي عَيْنٍ حَمِئَةٍ ﴾ (الكهف: ۸۵)

یہاں تک کہ سورج ڈوبنے کی جگہ پہنچ گیا اور اسے ایک دلدل کے چشمے میں غروب ہوتا ہوا پایا۔

تو اس سے مراد حالت غروب میں حد بصر کی انتہا ہے اور سجدوں کے لئے اس کا عرش کے نیچے جانا غروب کے بعد ہوتا ہے۔^(۱)

نووی فرماتے ہیں: جہاں تک آفتاب کے سجدوں کا معاملہ ہے تو وہ ایسی تمیز اور ادراک کے ذریعہ ہوتا ہے جو اللہ تعالیٰ اس کے اندر پیدا فرمادیتا ہے۔^(۲)

ابن کثیر فرماتے ہیں: اس کی عظمت کو تو ہر چیز طوعاً اور کرہاً سجدہ کرتی ہی ہے، اور ہر چیز کے سجدے اسی کے ساتھ مخصوص ہوتے ہیں۔^(۳)

ابن حجر فرماتے ہیں: حدیث کا ظاہر تو یہی ہے کہ استقرار سے مراد ہر دن اور رات میں سجدوں کے وقت اس کا واقع ہونا ہے اور استقرار کا مقابل مداومت کے ساتھ چلنا ہے جس کی تعبیر جردی یعنی چلنے سے کی گئی ہے۔ واللہ اعلم۔^(۴)

بہر حال بات یہاں استقرار شمس یا اس کے سجدوں کی نہیں ہے بلکہ میں یہ بیان کرنا چاہتا ہوں

(۱) ”شرح السنة“ للبغوی، (۹۵/۱۵-۹۶)۔

(۲) ”شرح النووی لصحیح مسلم“ (۱۹۷/۲)۔

(۳) ”تفسیر ابن کثیر“ (۳۹۸/۵)۔

(۴) ”فتح الباری“ (۵۳۲/۸)۔

کہ رشید رضاؒ کے زعم کے مطابق حدیث ابوذر کے متن میں کوئی اشکال نہیں پایا جاتا اور اسے علماء کا تلقی بالقبول حاصل ہے اور انہوں نے اس کے معنی کی وضاحت فرمائی ہے۔

اور انہوں نے اس حدیث کی سند میں جو قدح فرمائی ہے اسکی وجہ ان کا وہم ہے، کیونکہ حدیث بروایت ثقات متصل الاسناد ہے، اور انہوں نے جو ابراہیم بن یزید تمیمی کی تدلیس کے بارے میں کہا ہے اور یہ فرمایا ہے کہ ان کی ملاقات نہ تو حضرت ابوذر سے ہوئی ہے نہ ہی حضرت حفصہ وعائشہ سے، اور نہ ہی انہوں نے ان دونوں کا زمانہ پایا ہے تو اس کا جواب حسب ذیل ہے:

۱- حدیث کی سند میں ابراہیم بن یزید تمیمی کی روایت حضرت ابوذر سے نہیں ہے بلکہ اس کی سند میں۔ بخاری و مسلم کے مطابق۔ ابراہیم بن یزید تمیمی کی روایت اپنے والد کے واسطے سے ہے جو حضرت ابوذر سے روایت کرتے ہیں۔ اور ابراہیم کے والد جو یزید بن شریک تمیمی ہیں انہوں نے حضرت عمر، علی، ابوذر اور ابن مسعود وغیرہ سے روایت کی ہے اور ان سے ان کے بیٹے ابراہیم اور ابراہیم نخعی وغیرہ نے روایت کی ہے، اور ابن معین، ابن حبان، ابن سعد اور ابن حجر نے ان کی توثیق فرمائی ہے، اور ایک جماعت نے ان سے روایت کی ہے، ابو موسیٰ مدینی فرماتے ہیں: ”کہا جاتا ہے کہ انہوں نے جاہلیت کے زمانے کو پایا تھا۔“ (۱)

۲- ابراہیم بن یزید نے اپنے والد یزید سے سماع کی تصریح فرمائی ہے جیسا کہ مسلم کی روایت میں ہے کیونکہ انہوں نے فرمایا: ”..... ہم سے یونس نے ابراہیم بن یزید تمیمی کے واسطے سے بیان فرمایا جنہوں نے میرے علم کے مطابق اسے اپنے والد سے سنا تھا جو حضرت ابوذر کے واسطے سے بیان کرتے ہیں۔“ (۲)

اور ثقہ جب سماع کی تصریح کر دے تو اس کی روایت قبول کر لی جاتی ہے جیسا کہ حدیث کے علم اصطلاح میں مقرر ہے۔ (۳)

(۱) ”تہذیب التہذیب“ (۱/۳۳۷)۔

(۲) ”صحیح مسلم“ کتاب الفتن، باب بیان الزمن الذی لا یقبل فیہ الايمان، (۱۹۵/۲)۔

(۳) ”تیسیر مصطلح الحدیث“ (ص ۸۳)۔

☆ آفتاب کے مغرب سے طلوع ہونے کے بعد ایمان اور توبہ کی عدم

قبولیت

جب آفتاب مغرب سے طلوع ہو جائے گا تو کسی بھی ایسے شخص کا ایمان قابل قبول نہ ہوگا جو اس سے قبل مومن نہ رہا ہو، اسی طرح گنہگار کی توبہ بھی قبول نہ کی جائے گی، اور ایسا اس لئے ہوگا کہ آفتاب کا مغرب سے طلوع ہونا بہت بڑی نشانی ہوگی جسے اس زمانے میں ہر شخص دیکھے گا۔ اور اس کے نتیجے میں سارے حقائق منکشف ہو جائیں گے اور لوگ ایسی ہولناکیوں کا مشاہدہ کریں گے جو ان کی گردن دبا کر اللہ اور اس کی نشانیوں کی تصدیق اور اقرار پر مجبور کر دیں گی۔ اور یہ لوگ اس سلسلے میں اس شخص کے حکم میں ہوں گے جس نے اپنی نگاہوں سے اللہ تعالیٰ کی گرفت کو دیکھ لیا ہو جیسا کہ اللہ عز وجل کا ارشاد ہے: "فَلَمْ يَكُ يَنْفَعُهُمْ اِيْمَانُهُمْ لَمَّا رَاَوْ بِاَسْبَابِئِنَّةِ اللّٰهِ الَّتِي قَدْ خَلَتْ فِي عِبَادِهِ وَخَسِرَ هُنَالِكَ الْكَافِرُونَ" (غافر: ۸۵)

لیکن ہمارے عذاب کے دیکھ لینے کے بعد کے ایمان نے انہیں نفع نہ دیا، اللہ نے اپنا معمول یہی مقرر کر رکھا جو اس کے بندوں میں برابر چلا آ رہا ہے اور اس جگہ کافر خراب و خستہ ہوئے۔

قرطبی لکھتے ہیں: "علماء فرماتے ہیں کہ آفتاب کے مغرب سے طلوع ہونے کے وقت کسی بھی شخصیت کا ایمان اس لئے فائدہ نہ دے گا کیونکہ یہ ان کے دلوں میں گھبراہٹ کی وجہ سے داخل ہوا ہوگا جس کے سامنے نفس کی تمام شہوتیں ماند پڑ جاتی ہیں اور بدن کے تمام قوی مضحکل ہو جاتے ہیں، چنانچہ تمام لوگ قرب قیامت کا یقین کر لینے کی وجہ سے تمام قسم کی مصیبتوں کے اسباب و دواعی کے انقطاع اور جسموں میں ان کے باطل ہو جانے کے سلسلے میں اس شخص کی طرح ہو جائیں گے جو موت کی گرفت میں آچکا ہو، لہذا اس جیسی حالت میں جو بھی توبہ کرے گا اس کی توبہ قبول نہ ہوگی جس طرح مرگ کی گرفت میں پڑے ہوئے شخص کی توبہ قبول نہیں ہوتی ہے" (۱)

ابن کثیر فرماتے ہیں: جب اس دن کافر ایمان کی ابتدا کرے گا تو وہ قبول نہیں کیا جائے گا،

(۱) "التذکرۃ" (ص ۷۰۶) و "تفسیر القرطبی" (۱۳۶/۷)

لیکن جو شخص اس سے قبل مومن رہا ہوگا اور عمل صالح سے بہرہ ور ہوگا تو وہ بڑے خیر پر ہوگا اور اگر اس کے اعمال میں نیکی و بدی دونوں شامل رہی ہوگی اور وہ توبہ کرے گا تو اس وقت اس کی توبہ قبول نہ ہوگی۔ (۱)

اور قرآن کریم و احادیث صحیحہ میں اسی کی وضاحت کی گئی ہے کیونکہ اللہ تعالیٰ فرماتا ہے:

﴿يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيمَانِهَا خَيْرًا﴾ (الانعام: ۱۵۸)

جس روز آپ کے رب کی کوئی بڑی نشانی آپہنچے گی کسی ایسے شخص کا ایمان اس کے کام نہ آئے گا جو پہلے سے ایمان نہیں رکھتا یا اس نے اپنے ایمان میں کوئی نیک عمل نہ کیا ہو۔

اور نبی ﷺ فرماتے ہیں: ”جب تک توبہ قبول کی جاتی رہے گی تب تک ہجرت منقطع نہ ہوگی اور توبہ برابر قبول کی جاتی رہے گی یہاں تک کہ آفتاب مغرب سے طلوع ہو جائے، پھر جب آفتاب مغرب سے طلوع ہو جائے گا تو ہر دل میں جو کچھ ہے اسی پر مہر لگا دی جائے گی اور لوگوں کے عمل کی انتہا ہو جائے گی۔“ (۲)

آنحضرت علیہ الصلوٰۃ والسلام فرماتے ہیں: ”اللہ عزوجل نے مغرب میں توبہ کے لئے ایک دروازہ بنا رکھا ہے جس کا عرض ستر سال کی مسافت ہے، وہ دروازہ بند نہ ہوگا تا وقتیکہ سورج اسی کی جانب سے طلوع ہو، اور اللہ تبارک و تعالیٰ کے اس قول:

﴿يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيمَانِهَا

(۱) تفسیر ابن کثیر (۳/۱۳۷۱)۔

(۲) مسند الامام احمد (۱۳۳/۱۳۳-۱۳۳) (ح ۱۶۷۱)۔ تحقیق احمد شاہ، اور کہا کہ اس کی سند صحیح ہے۔ ابن کثیر نے کہا ہے کہ اس کی سند چیدو قوی ہے۔ ”النهاية/العتق والامام“ (۱/۱۷۰) بیٹھی نے کہا کہ احمد کے رجال ثقہ ہیں۔ ”مجمع الزوائد“ (۵/۲۵۱)۔

خَيْرًا (الانعام: ۱۵۸) (۱) کا یہی مطلب ہے۔

بعض علماء کی رائے یہ ہے (۲) کہ جن لوگوں کا ایمان قبول نہ ہوگا یہ وہ کفار ہیں جنہوں نے آفتاب کے مغرب سے طلوع ہونے کا معائنہ خود کیا ہوگا، لیکن جب زمانہ دراز ہو جائے گا اور لوگ اسے فراموش کر دیں گے تب کفار کا ایمان اور گنہگاروں کی توبہ قبول ہوگی۔

قال القرطبي: "قال صَلَّى اللهُ عَلَيْهِ وَسَلَّمَ: "ان الله يقبل توبة العبد ما لم يغرغر" (۳)

قرطبی فرماتے ہیں: کہ رسول اللہ ﷺ نے فرمایا: اللہ تعالیٰ اس وقت تک توبہ کو قبول کرتا رہے گا جب تک کہ جان حلق تلے نہ پہنچ جائے اور یہ مرحلہ اس معائنہ کے وقت پیش آتا ہے جس میں مرنے والوں کو ان کا جنت اور جہنم کا ٹھکانہ دکھایا جاتا ہے، چنانچہ مغرب سے طلوع شمس کا مشاہدہ کرنے والا بھی اسی کی طرح ہے، اور اس بنیاد پر ہر اس شخص کی توبہ جس نے اس کا مشاہدہ کیا ہو یا اس کا مشاہدہ کرنے والے کی طرح ہو جب تک زندہ رہے مردود ہو جانا چاہئے، کیونکہ اس شخص کا اللہ تعالیٰ اس کے نبی ﷺ اور اس کے وعدہ کے متعلق جاننا یقینی ہو چکا ہے، پھر جب دنیا کے ایام اس قدر دراز ہو جائیں کہ لوگ ماضی میں رونما ہونے والے اس امر عظیم کو بھول جائیں اور یہ چیز بہت ہی کم ان کا موضوع گفتگو بنتی ہو جس کی وجہ سے یہ خبر خاص ہو جائے یا اس کا تواتر منقطع ہو جائے تو اس وقت جو شخص اسلام لائے یا توبہ کرے وہ قبولیت سے نوازا جائے گا۔ واللہ اعلم۔ (۴)

اس کی تائید اس روایت سے بھی ہوتی ہے جس میں آیا ہے کہ اس کے بعد شمس و قمر کو روشنی اور نور کا لباس پہنایا جائے گا۔ پھر وہ لوگوں پر طلوع و غروب ہوں گے اور عبداللہ بن عمرو کی وہ روایت بھی

(۱) ترمذی، باب ما جاء في فضل التوبة والاستغفار، (۵۱۸-۵۱۷/۹) اور ترمذی نے کہا یہ حدیث حسن صحیح ہے۔ ابن

کثیر نے کہا اس کو نسائی نے صحیح کہا ہے۔ "تفسیر ابن کثیر" (۳۶۹/۳)۔

(۲) "التذكرة" قرطبی، (ص ۷۰۶)۔ "تفسیر الالوسی" (۶۳/۸)۔

(۳) "مسند الامام احمد" (۱۸-۱۷/۹) (ج ۶۱۶۰)۔ تحقیق احمد شاہ، اور کہا اس کی سند صحیح ہے۔

اور بزرگ، کا معنی یہ ہے کہ اس کی روح اس کے حلق میں نہ پہنچی ہو۔

"النهاية في غريب الحديث" (۳۶۰/۳) "ذ" شرح مسند احمد (۱۸/۹)۔

(۴) "تفسیر القرطبی" (۱۳۷-۱۳۶/۷)۔ "ذ" التذكرة" (ص ۷۰۶)۔

اس کی موسید ہے کہ لوگ مغرب سے طلوع شمس کے بعد ایک سو بیس سال تک باقی رہیں گے۔ اور حضرت عمران بن حسین سے مروی ہے کہ انہوں نے فرمایا: ”توبہ تو طلوع کے موقع پر حج کے رونما ہونے تک قبول نہ ہوگی، پھر بہت سارے لوگ اس میں ہلاک ہو جائیں گے۔ چنانچہ جو شخص اس وقت اسلام لائے گا یا توبہ کرے گا پھر ہلاک ہو جائے گا، اس کی توبہ قبول نہ ہوگی اور جو شخص اس کے بعد توبہ کرے گا اس کی توبہ قبول ہوگی۔“^(۱)

ان تمام کا جواب یہ ہے کہ نصوص اس بات پر دلالت کرتے ہیں کہ آفتاب کے مغرب سے طلوع ہو جانے کے بعد نہ تو توبہ قبول ہوگی نہ ہی کافر کا اسلام مقبول ہوگا اور نصوص نے اس نشانی کا مشاہدہ کرنے والے اور نہ کرنے والے کے درمیان کوئی تفریق نہیں کی ہے۔

اور اس کی تائید طبری کی اس روایت سے بھی ہوتی ہے جو حضرت عائشہ رضی اللہ عنہا کے واسطے سے مروی ہے؛ وہ بیان فرماتی ہیں: جب پہلی نشانی ظاہر ہو جائے تو قلم ایک طرف ڈال دیئے جائیں گے اور نگران کار فرشتوں کو روک لیا جائے گا اور لوگوں کے جسم ان کے اعمال کی گواہی دیں گے۔“^(۲)

پہلی نشانی سے مراد وہاں آفتاب کا مغرب سے طلوع ہونا ہے اور جو نشانیاں اس کے طلوع ہونے سے قبل ظاہر ہوں گی احادیث سے پتہ چلتا ہے کہ ان اوقات میں توبہ اور ایمان مقبول ہوتے رہیں گے۔

اور طبری ہی نے حضرت عبداللہ بن مسعود رضی اللہ عنہ سے روایت کی ہے: ”توبہ کی بساط اس وقت تک چھٹی رہے گی جب تک کہ آفتاب مغرب سے طلوع نہ ہو چکا ہو۔“^(۳)

وروی الامام مسلم عن ابی موسیٰ؛ قال: قال رسول اللہ ﷺ:

”ان اللہ يبسط يده بالليل ليتوب مسيء النهار، ويبسط يده

(۱) ”التذكرة“ (ص ۷۰۵-۷۰۶)

(۲) ”تفسیر الطبری“ (۱۰۳/۸). ابن جر نے اس کی سند کو صحیح کہا ہے اور کہا ہے کہ یہ اگرچہ موقوف ہے لیکن مرفوع کے حکم

میں ہے۔ ”فتح الباری“ (۳۵۵/۱۱).

(۳) ”تفسیر الطبری“ (۱۰۱/۸). ابن جر نے اس کی سند کو صحیح کہا ہے۔ ”فتح الباری“ (۳۵۵/۱۱).

بالنهار لیتوب مسی، اللیل، حتی تطلع الشمس من مغربھا۔ (۱)
 امام مسلم نے حضرت ابو موسیٰ رضی اللہ عنہ سے روایت کی ہے وہ بیان کرتے ہیں کہ
 رسول اللہ ﷺ نے فرمایا: ”اللہ تعالیٰ رات میں اپنے ہاتھ کو پھیلاتا ہے تاکہ دن کے
 خطا کار توبہ کر لیں اور دن کو اپنا ہاتھ پھیلاتا ہے تاکہ رات کے خطا کار توبہ کر لیں (یہ
 سلسلہ جاری رہے گا) یہاں تک کہ آفتاب مغرب سے طلوع ہو جائے۔“

یہاں نبی ﷺ نے قبولیت توبہ کی غایت و انتہا مغرب سے آفتاب کے طلوع ہونے کو قرار دیا

ہے۔

حافظ ابن حجر نے بہت سی احادیث کا تذکرہ فرمایا ہے جو اس بات پر دلالت کرتی ہیں کہ
 قیامت تک باب توبہ مقفل ہی رہے گا، پھر فرمایا یہ ایسے آثار ہیں جن میں سے بعض بعض کی تقویت کا
 باعث ہیں، یہ سب کے سب اس بات پر متفق ہیں کہ جب آفتاب مغرب سے طلوع ہو جائے گا تو توبہ
 کا دروازہ بند کر دیا جائے گا، اور اس کے بعد نہیں کھلے گا، اور یہ چیز روز طلوع کے ساتھ خاص نہیں بلکہ
 یوم قیامت تک دراز ہوگی۔“ (۲)

اور قرطبی کے استدلال کا جواب یہ ہے کہ عبداللہ بن عمرو رضی اللہ عنہ کی حدیث کے متعلق
 حافظ ابن حجر فرماتے ہیں کہ اس کا مرفوع ہونا ثابت نہیں ہے، اور عمران بن حسین کی حدیث کے متعلق
 فرماتے ہیں کہ اس کی کوئی اصل نہیں ہے۔ (۳)

اور رہی یہ حدیث کہ شمس و قمر کو روشنی اور نور کا لباس پہنایا جائے گا۔۔۔۔ الخ تو قرطبی نے اس
 کی سند کا کوئی تذکرہ نہیں کیا ہے اور اگر اس کے ثبوت کو فرض بھی کر لیا جائے تو ان دونوں کا اپنی سلابتہ
 حالت پر لوٹنا اس بات کی دلیل نہیں بن سکتا ہے کہ توبہ کا دروازہ دوبارہ کھول دیا گیا ہے۔

اور حافظ نے بیان فرمایا کہ انہیں اس نزاعی معاملے میں ایک فیصلہ کن نص سے آگاہی حاصل

(۱) ”صحیح مسلم“ کتاب التوبہ، باب قبول التوبہ من الذنوب وان تکررت الذنوب والتوبہ، (۷۶/۷)۔

(۲) ”فتح الباری“ (۳۵۵-۳۵۴/۱۱)۔

(۳) ”فتح الباری“ (۳۵۴/۱۱)۔

ہوئی ہے اور وہ ہے عبداللہ بن عمرو کی وہ حدیث جس میں آفتاب کے مغرب سے طلوع ہونے کا تذکرہ ہے اور اسی میں ایک ٹکڑا یہ ہے کہ اس دن سے لیکر روز قیامت تک (یہی سلسلہ ہوگا کہ) ”لاینفع

نفسا ایمانہا لم تکن آمنتم من قبل“ الآیة

کسی بھی ایسے شخص کو اس کا ایمان نفع نہ دے گا جو اس سے قبل ایمان نہ لایا ہو“۔^①



(۱) ”فتح الباری“ (۸۸/۱۳) اور حافظ ابن حجر نے ذکر کیا ہے کہ اس کو طبرانی اور حاکم نے روایت کیا ہے اور میں نے اس کے متوقع مقامات پر اسے متدرک للحاکم میں تلاش کیا مگر مجھے نہیں ملی۔

آٹھویں فصل

دابہ (چوپایہ)

آخری زمانے میں قرب قیامت کی علامت کے طور پر دابۃ الارض کا ظہور کتاب و سنت

سے ثابت ہے

☆ اس کے ظہور کے دلائل:

(الف) قرآن کریم کے دلائل:

اللہ تعالیٰ کا ارشاد ہے:

﴿وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ
تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ﴾ (النمل: ۸۲)

جب ان کے اوپر عذاب کا وعدہ ثابت ہو جائے گا ہم زمین سے ان کے لئے ایک جانور نکالیں گے جو ان سے باتیں کرتا ہوگا کہ لوگ ہماری آیتوں پر یقین نہیں کرتے تھے۔

اس آیت کریمہ میں خروج دابہ کا تذکرہ آیا ہے جو اس وقت واقع ہوگا جب لوگوں کے اندر فساد پیدا ہو جائے گا، اور وہ اللہ تعالیٰ کے اوامر کو ترک کر دیں گے، اور دین حق کو تبدیل کر ڈالیں گے، اس موقع پر اللہ تعالیٰ ان کے لئے زمین سے ایک چوپایہ نکالے گا جو ان لوگوں سے ان امور کے سلسلے میں گفتگو کریگا۔^(۱)

(۱) "تفسیر ابن کثیر" (۲۲۰/۶)

اللہ تعالیٰ کے اس ارشاد: ”وَقَعَ الْقَوْلُ عَلَيْهِمْ“ کا معنی علماء یہ بیان کرتے ہیں کہ فسق و معصیت اور سرکشی میں غرق ہو جانے اور اللہ کی آیات سے اعراض کرنے، ان میں غور و تدبر اور ان کے فیصلے کی پابندی ترک کر دینے، اور نافرمانیوں میں اس حد تک غرق ہو جانے کی وجہ سے جس میں کوئی نصیحت سود مند نہیں ہوتی ہے اور نہ کوئی تذکیر انہیں بے راہ روی سے پھیر سکتی ہے ان پر وعید واجب ہو گئی ہے، اللہ عز و جل فرماتا ہے کہ جب ان کی حالت یہ ہو جائے گی تو ہم ان کے لئے زمین سے ایک چو پایہ نکالیں گے جو ان سے گفتگو کرے گا، یعنی یہ ایسا چو پایہ ہوگا جو عقل اور قوت گویائی رکھتا ہوگا جب کہ عادتاً چو پائے نہ تو گفتگو کر سکتے ہیں نہ ہی ان کے پاس عقل ہوتی ہے، ایسا کر کے اللہ تعالیٰ لوگوں کو یہ بتانا چاہتا ہے کہ یہ چیز اللہ تعالیٰ کی جانب سے ایک نشانی ہے۔^(۱)

عبداللہ بن مسعود رضی اللہ عنہ فرماتے ہیں: وقع القول یعنی وعید کے واجب ہونے کی حالت اس وقت پیدا ہوگی جب علماء گزر جائیں گے، علم جاتا رہے گا اور قرآن اٹھالیا جائے گا۔ پھر فرماتے ہیں: ”قبل اس کے کہ اسے اٹھالیا جائے قرآن کی تلاوت کثرت سے کیا کرو“ لوگوں نے کہا: (مان لیا کہ) یہ مصاحف اٹھالئے جائیں گے مگر لوگوں کے سینوں میں جو قرآن محفوظ ہے اس کا کیا ہوگا؟ آپ نے فرمایا: اسے راتوں رات لے جایا جائے گا پھر صبح کو لوگ خالی ہو جائیں گے، اور لا الہ الا اللہ تک بھول جائیں گے اور جاہلیت کی گفتگو اور رسم و رواج میں جا پڑیں گے، اور یہی وہ موقع ہوگا کہ وعید ان کے اوپر واجب ہو جائے گی۔^(۲)

(ب) سنت مطہرہ کے دلائل:

۱- روی الامام مسلم عن ابی ہریرۃ: قال: قال رسول اللہ ﷺ: ثلاث اذا خرجن لا ينفع نفسا ايما نهالم تكن آمنت من قبل او كسبت في ايما نها خيرا: طلوع الشمس من مغربها، والدجال، ودابة الارض.^(۳)

(۱) ”التذكرة“ (ص ۶۹۷) (۲) ”تفسير القرطبي“ (۲۳۳/۱۳)

(۳) ”صحیح مسلم“ کتاب الایمان، باب الزمن الذی لا یقبل فیہ الایمان، (۲/ ۱۹۵)

امام مسلم نے حضرت ابو ہریرہ رضی اللہ عنہ سے روایت کی ہے؛ وہ بیان کرتے ہیں کہ رسول اللہ ﷺ نے فرمایا: ”جب تین چیزیں نکل جائیں گی تو کسی بھی ایسی شخصیت کو اس کا ایمان فائدہ نہ دے گا جو اس سے قبل ایمان نہ لائی ہو یا اپنے ایمان میں کسی خیر کا اکتساب نہ کیا ہو: آفتاب کا مغرب سے طلوع ہونا، دجال اور دابۃ الارض۔“

۲- ولہ عن عبد اللہ بن عمرو؛ قال: حفظت من رسول اللہ ﷺ حدیثاً لم انسہ بعد، سمعت رسول اللہ ﷺ يقول: ”ان اول الآيات خروج طلوع الشمس من مغربها، وخروج الدابة على الناس ضحی، وایهما ما كانت قبل صاحبتهما؛ فالأخرى على اثرها قریباً“ (۱)

اور انہیں کی حضرت عبد اللہ بن عمرو رضی اللہ عنہ سے روایت ہے بیان کرتے ہیں کہ میں نے رسول اللہ ﷺ سے ایک ایسی حدیث یاد کی ہے جسے میں ابھی تک نہیں بھولا ہوں، میں نے رسول اللہ کو فرماتے ہوئے سنا: ”خروج کے اعتبار سے پہلی نشانی آفتاب کا مغرب سے طلوع ہونا اور لوگوں پر چاشت کے وقت دابہ (چوپائے) کا لکنا ہے۔ اور ان دونوں میں سے پہلے جو ظاہر ہوگی تو دوسری اس کے پیچھے ہی عن قریب آجائے گی۔“

۳- ومضى حدیث حذیفة بن اسید فی ذکر اشرط الساعة الكبرى، فذكر منها الدابة، وفي رواية: ”دابۃ الارض“ (۲)
اور قیامت کی علامات کبری کے بیان میں حضرت حذیفة بن اسید کی حدیث گزر چکی ہے جس میں دابہ کا بیان فرمایا ہے اور ایک روایت میں دابۃ الارض کے الفاظ آئے ہیں۔

(۱) ”صحیح مسلم“ کتاب الفتن و اشرط الساعة، باب ذکر الدجال، (۷۸-۷۷/۱۸).

(۲) ”صحیح مسلم“ کتاب الفتن و اشرط الساعة، (۲۸-۲۷/۱۸).

۴- وروی الامام احمد عن ابی امامة یرفعه الی النبی ﷺ قال: تخرج الدابة، فتسم الناس علی خراطیمهم، ثم یغفرون فیکم حتی یشتری الرجل البعیر، فیقول: ممن اشتریته؟ فیقول: من احد المخطیین۔ (۱)

امام احمد نے حضرت ابو امامہ رضی اللہ عنہ سے روایت کی ہے وہ نبی ﷺ سے مرفوعاً بیان کرتے ہیں کہ انہوں نے فرمایا: ”دابہ (چوپایہ) نکلے گا تو وہ لوگوں کے نتھنوں پر نشان لگائے گا، پھر تمہارے درمیان ایسے لوگوں کی تعداد بڑھتی جائے گی یہاں تک کہ ایک آدمی اونٹ خریدے گا تو اس سے پوچھا جائے گا کہ تم نے یہ اونٹ کس سے خریدا ہے، تو وہ جواب دے گا ایک ایسے شخص سے جو نکیل زدوں میں سے ہے۔“

۵- وروی مسلم عن ابی هريرة ان رسول الله ﷺ قال: ”بادروا بالاعمال ستا... (وذكر منها: دابة الارض)۔“ (۲)

امام مسلم نے حضرت ابو ہریرہ رضی اللہ عنہ سے روایت کی ہے کہ رسول اللہ ﷺ نے فرمایا: چھ چیزوں کے آنے سے پہلے عمل کر گزرو..... (اور انہیں میں فرمایا: دابة الارض)۔“

۶- وروی الامام احمد والترمذی عن ابی هريرة عن النبی ﷺ قال: تخرج الدابة ومعها عصا موسى عليه السلام، وخاتم سليمان عليه السلام، فتخطم الكافر - قال عفان (۳) (احد رواة الحديث): انف الكافر - بالخاتم، وتجلو وجه المومن بالعصا،

(۱) ”مسند الامام احمد“ (۲۶۸/۵) بیہقی نے کہا عمر بن عبدالرحمن بن عطیہ کے علاوہ اس کے رجال صحیح کے رجال ہیں، اور وہ ثقہ ہیں۔
”مجمع الزوائد“ (۶/۸)۔ اور البانی نے صحیح کہا ہے ”صحیح الجامع الصغیر“ (۳۷/۳)۔ (۲۹۲۳ ح)۔ ”سلسلة الاحادیث الصحیحة“ (۳۱/۳۱۱ م) (۳۲۲ ح)۔

(۲) ”صحیح مسلم“ باب فی بقیة من احادیث الدجال، (۷۸۱/۱۸)۔

(۳) ابو عثمان، عفان بن مسلم بن عبد اللہ الصغار البصری، ثقہ، معتبر اور قابل حجت تھے، کثیر الحدیث تھے، ۲۲۰ھ میں وفات پائی۔

”تہذیب التہذیب“ (۲۳۳-۲۳۰/۷)

حتى ان اهل الخوان لیجتمعون علی خوانهم، فيقول هذا:
يامؤمن! ويقول هذا: يا كافر۔ (۱)

امام احمد اور ترمذی نے حضرت ابو ہریرہ رضی اللہ عنہ سے روایت کی ہے کہ نبی ﷺ نے فرمایا: دابہ چو پایہ نکلے گا اور اس کے ساتھ موسیٰ علیہ السلام کا عصا ہوگا اور سلیمان علیہ السلام کی انگوٹھی ہوگی، چنانچہ وہ کافر کو نشان زد کر دے گا۔ عفان (حدیث کے ایک راوی) فرماتے ہیں: کافر کی ناک پر انگوٹھی سے نشان لگائے گا اور مومن کے چہرے کو عصا سے چکا دے گا یہاں تک کہ جب لوگ اپنے دسترخوان کے گرد جمع ہوں گے تو یہ کہے گا: اے مومن! اور یہ کہے گا: اے کافر!

☆ دابة الارض کا تعلق چو پایوں کی کس جنس سے ہوگا!

دابة الارض کی تعیین کے سلسلے میں مختلف اقوال ہیں ذیل میں ہم اہل علم کے چند اقوال درج کر رہے ہیں:

اولیٰ: قرطبی فرماتے ہیں: ”پہلا قول تو یہ ہے کہ وہ حضرت صالح کی اونٹنی کا بچہ ہوگا اور تمام اقوال میں سب سے صحیح یہی قول ہے، واللہ اعلم۔ (۲)“

انہوں نے اس قول کی تائید میں اس روایت کو پیش فرمایا ہے جسے ابو داؤد طیالسی نے حضرت حذیفہ بن اسید غفاری کے واسطے سے بیان کیا ہے، وہ فرماتے ہیں کہ رسول اللہ ﷺ نے دابة کا تذکرہ

(۱) ”مسند الامام احمد“ (۸۲/۱۵)، (۷۹۳/۱)، اور اس کی سند صحیح ہے۔

”سنن الترمذی، ابواب التفسیر، سورة النحل، (۲۳/۹)، اور کہا حدیث حسن ہے۔ ”مستدرک الحاکم“ (۳۸۶-۳۸۵/۳)۔

اور البانی صاحب نے اس کو ضعیف کہا ہے، ”ضعیف الجامع الصغیر“ (۲۶/۳) (۳۳۱۲ ح) اس کی سند میں علی بن زید بن جدعان ہیں جو ان کے نزدیک ضعیف ہیں۔

لیکن شیخ احمد شاکر نے ان کو ثقہ کہا ہے ”المسند“ (۱۲۲/۱۲) (۷۸۳ ح) علی بن زید، یہاں بن جدعان ہیں، اور یہ بات گزر چکی ہے کہ ہم نے ان کی توثیق کی ہے، حالانکہ وہ مختلف فیہ ہیں، مگر ہمارے نزدیک راجح یہ ہے کہ وہ ثقہ ہیں اور امام ترمذی نے بھی ان کی احادیث کو صحیح کہا ہے۔

(۲) ”تفسیر القرطبی“ (۲۳۵/۱۳)

فرمایا..... (پھر حدیث بیان فرمائی اور اسی میں ہے) وہ نہیں ہوشیار ہوں گے مگر اس وقت جب کہ وہ دابہ رکن اور مقام کے درمیان چیخ رہا ہوگا۔^(۱)

محل استشہاد حدیث میں وارد ہونے والا لفظ ترغو ہے جو اونٹ کی آواز کے لئے استعمال ہوتا ہے، اور اس کی وجہ یہ ہے کہ جب اونٹنی کو قتل کر دیا گیا تو بچہ بھاگ پڑا تھا اور اس کے لئے پتھر کا دہانہ کھل گیا تھا جس کے اندر وہ داخل ہو گیا تھا پھر وہ دہانہ بند ہو گیا، اور وہ ابھی تک اسی میں موجود ہے، یہاں تک کہ اللہ تعالیٰ کی جانب سے اس کے نکلنے کا وقت آجائے۔“

پھر فرمایا: کس قدر پیاری بات کہی ہے جس نے یہ کہا ہے کہ

وانکر خروج فصیل ناقة صالح

یسم الوری بالکفر والایمان (۲)

حضرت صالح کی اونٹنی کے بچے کے نکلنے کو یاد کرو جو مخلوق کو کفر اور ایمان سے نشان زد کرے گا۔ قرطبی کا اس قول کو راجح قرار دینا محل نظر ہے کیونکہ انہوں نے جس حدیث کو اپنے استدلال کی بنیاد بنایا ہے اس کی سند میں ایک آدمی متروک ہے۔

نیز بعض کتب حدیث میں ترغو کے بجائے مذنو اور تربو کے الفاظ آئے ہیں جیسا کہ مستدرک حاکم میں ہے۔

دوم: یہ وہی جساسہ ہے جس کا تذکرہ قصہ دجال کے ضمن میں تمیم داری رضی اللہ عنہ کی

(۱) ”منحة المعبود ترتیب مسند الطیالسی“ باب خروج الدابة“ (۲۲۰/۲-۲۲۱) اور لفظ ترنو ہے ترغو نہیں ہے۔ حاکم نے ”المسند رک“ (۴۸۴/۳) میں روایت کیا ہے اور کہا ہے کہ یہ حدیث صحیح الاسناد ہے اور یہ ان تمام حدیثوں میں سب سے زیادہ واضح ہے جن میں دابہ کا ذکر آیا ہے، اور شیخین نے اس کی تخریج نہیں کی ہے۔

میں کہتا ہوں کہ یہ حدیث ضعیف ہے اس لئے کہ اس کی سند میں حاکم و طیالسی کے نزدیک طلحہ بن عمر البصری ہیں، ابن معین نے کہا ہے کہ وہ ضعیف ہیں ان کی کوئی حیثیت نہیں ہے۔ اور ذہبی نے ”ذیل المسند رک“ میں کہا احمد نے ان کو ترک کر دیا ہے اور بیہوشی نے کہا ہے طبرانی نے اس کو روایت کیا ہے اور اس میں طلحہ بن عمرو متروک ہیں۔

”مجمع الزوائد“ (۷/۱۸). و ”تہذیب التہذیب“ (۲۳/۱۵-۲۴).

اور اس حدیث کی حافظ ابن حجر نے ”المطالب العالیہ“ (۳۴۳/۳-۳۴۴) میں تخریج کی ہے اور لفظ ترغو کے بدلے ترغو ہے۔

(۲) ”التذکرہ“ (ص ۷۰۲).

حدیث میں آیا ہے۔

یہ قول حضرت عبداللہ بن عمرو بن العاص رضی اللہ عنہ کی جانب منسوب ہے۔^(۱)
حالانکہ حدیث تمیم میں ایسی کوئی چیز نہیں پائی جاتی جو اس بات پر دلالت کرتی ہو کہ جس سے وہ دابہ ہے جو آخری زمانے میں نکلے گا، اس میں تو بس اتنا ہی آیا ہے کہ ان کی ملاقات ایک ایسے چوپائے سے ہوئی جو بہت بالوں والا تھا، چنانچہ انہوں نے اس سے پوچھا کہ تو کون ہے؟ اس نے کہا کہ میں جس سے ہوں۔

اسے جس سے اس لئے کہا گیا کیونکہ وہ دجال کے لئے خبروں کی ٹوہ میں رہا کرتا تھا۔^(۲)
نیز جس سے کے سلسلے میں وارد ہونے والی وہ باتیں جن کے متعلق ہم گفتگو کرتے ہیں کہ وہ لوگوں کے ساتھ سختی سے پیش آئے گا اور اللہ تعالیٰ کی آیات کے ساتھ کفر کرنے پر انہیں زجر و توبیح کرے گا، یہ سب باتیں اس حقیقت کی وضاحت کرتی ہیں کہ یہ جس سے نہیں ہو سکتا جو دجال تک خبریں پہنچاتا ہو۔ واللہ اعلم۔

سوم: یہ وہ اثر دبا ہوگا جو دیوار کعبہ پر نگرانی کے لئے متعین تھا جسے عقاب نے اس وقت چھٹ کر دور کر دیا تھا جب قریش نے کعبہ کی تعمیر کا ارادہ کیا تھا۔

اس قول کو قرطبی^(۳) نے کتاب النقاش سے نقل کرتے ہوئے ابن عباس کی جانب منسوب کیا ہے حالانکہ انہوں نے اس کی کوئی دلیل نہیں بیان فرمائی ہے اور شوکانی نے اپنی تفسیر میں اس کا تذکرہ کیا ہے۔^(۴)

چہارم: یہ دابہ ایک زبان آور انسان ہوگا جو اہل بدعت و کفر سے مناظرہ اور مجادلہ کرے گا

(۱) "شرح النووی لمسلم" (۲۸/۱۸)۔

اور جنہوں نے کہا ہے کہ وہ جس سے ہی ہے انہیں میں بیضاوی بھی ہیں "تفسیر بیضاوی" (۱۳۱/۳) و "الاذاعۃ" (ص ۱۷۳)۔

و کتاب "العقیدۃ الرکن الاول فی الاسلام" (ص ۳۲۰)۔ للشیخ محمد الفاضل الشریف التقلای

(۲) "النهاية فی غریب الحدیث" (۲۷۲/۱)۔ "شرح السنۃ" (۶۸/۱۵)۔

(۳) "تفسیر القرطبی" (۲۳۶/۱۳)۔

(۴) "تفسیر الشوکانی / فتح القدر" (۱۵۱/۴)۔

تا کہ ان کی حجت ختم ہو جائے، پھر جو شخص ہلاک ہونا چاہے وہ واضح دلیل کی موجودگی میں ہلاک ہو اور جو شخص جینا چاہے وہ بھی بصیرت کے ساتھ جسے۔

اس قول کا تذکرہ قرطبی نے فرمایا ہے اور یہ کہتے ہوئے اس کی تردید کر دی کہ دابہ اگر اہل بدعت سے مناظرہ کرنے والا کوئی انسان ہوتا تو وہ کوئی خارق عادت نشانی اور قیامت کی دس علامات میں سے کوئی علامت نہ ہوتا۔ نیز اس صورت میں اہل ارض پر متعین اس عالم فاضل اور مناظر انسان کے تسمیہ میں عدول بھی پایا جاتا ہے کہ اس کا کوئی انسانی نام رکھنے یا عالم یا امام کہنے کے بجائے اسے چوپایہ سے موسوم کیا جا رہا ہے، یہ علماء کی تعظیم اور فصحاء کی عادت سے خروج ہے۔^(۱)

پنجم: دابہ ہر اس چیز کا اسم جنس^(۲) ہے جو زمین پر چلتی یا رنگتی ہو اور یہ کوئی مخصوص اور معین حیوان نہیں ہے جو عجائب و غرائب سے بھرا پڑا ہو، اور شاید اس سے مراد وہ خطرناک جراثیم ہیں جو انسان کی صحت کو تباہ و برباد کر دیتے ہیں چنانچہ یہ زخمی اور قتل کریں گے اور ان کا زخمی کرنا اور تکلیف پہنچانا ہی لوگوں کے لئے اگر ان کے پاس سمجھنے والے دل ہوں گے نصیحت آموز کلمات ہوں گے، جو انہیں اللہ تعالیٰ اور اس کے دین کی طرف لوٹانے کا سبب بن جائیں گے، اور ان کے اوپر حجت پوری کر دیں گے، اور حقیقت یہی ہے کہ زبان حال زبان قال سے زیادہ بلوغ ہو کر تہی ہے کیونکہ تکلم کے معنی میں سے ایک معنی زخمی کرنا بھی ہوتا ہے۔

اور یہ ابو عبیدہ کی رائے ہے جس کا اظہار انہوں نے ابن کثیر کی النہایہ / الفتن و الملاحم^(۳) پر اپنی تعلیق میں کیا ہے۔ اور یہ رائے بعید از صواب ہے، کیونکہ:

(ا)۔ جراثیم کا وجود قدیم زمانے سے ہے اسی طرح بیماریاں لوگوں کے جسموں، کھیتوں اور چوپائیوں کو تباہ کرتی رہی ہیں^(۴) جبکہ وہ دابہ جس کا تعلق قیامت کی نشانیوں میں سے ہے ابھی تک ظاہر نہیں ہوا ہے۔

(۱) "تفسیر القرطبی" (۲۳۶/۱۳-۲۳۷)۔

(۲) برزنجی، "الاشاعۃ" (ص ۱۷۷)۔

(۳) (۱۹۹، ۱۹۰/۱) تحقیق محمد نعیم ابو عبیدہ۔

(۴) "اتحاف الجماعۃ" (۳۰۶/۲-۳۰۷)۔

(ب) جراثیم اکثر خالی آنکھوں سے دکھائی نہیں دیتے جبکہ دابہ کے متعلق کسی نے بھی نہ یہ نہیں کہا ہے کہ وہ دکھائی نہ دے گا بلکہ نبی ﷺ نے اس کے احوال کا تذکرہ اس انداز میں فرمایا ہے کہ جس سے پتہ چلتا ہے کہ لوگ اسے دیکھیں گے، چنانچہ آپ نے بیان فرمایا کہ اس کے ہاتھ میں موسیٰ علیہ السلام کی لاشی اور سلیمان علیہ السلام کی انگوٹھی ہوگی۔ ان کے علاوہ بھی دیگر اوصاف ہیں جن کا تذکرہ ہو چکا ہے۔

(ج) یہ دابہ لوگوں کے چہروں پر ایمان اور کفر کی علامت بنائے گا چنانچہ مومن کے چہروں کو روشن کر دے گا اور کافر کی ناک پر نشان بنائے گا، جب کہ جراثیم ایسا کچھ بھی نہیں کرتے۔

(د) ایسا معلوم ہوتا ہے کہ انہیں اس قول پر ابھارنے والی چیز وہ بہت سے مختلف اقوال ہیں جو دابہ کی صفت میں بیان کئے گئے ہیں، (۱) لیکن اللہ کی قدرت بہت عظیم ہے اور جو کچھ رسول اللہ ﷺ سے صحیح ثابت ہوا اسے تسلیم کر لینا واجب ہے۔

مزید یہ کہ لفظ کو معنی متبادر پر محمول کرنے سے کوئی چیز مانع ہے اور ہم اس وقت تک تجوز کا سہارا نہیں لیتے جب تک کہ حقیقت معجز اور دشوار نہ ہو جائے۔ بالخصوص جب کہ یہ قول اقوال مفسرین کے مخالف بھی ہے، کیونکہ انہوں نے بیان فرمایا ہے کہ یہ دابہ بشر کے امور معتادہ کے برخلاف ہوگا، اسی لئے اس کا شمار خوارق عادات میں سے ہوگا جیسا کہ آفتاب کا مغرب سے طلوع ہونا ایک ایسا معاملہ ہے جو خارق عادت ہے۔

اور حدیث میں آیا ہے کہ یہ دونوں قریب قریب وقت میں نکلیں گے۔ نبی ﷺ فرماتے ہیں:

(۱) اس دابہ کی صفات کے بارے میں مفسرین نے بہت سارے اقوال کو ذکر کیا ہے۔ اور یہ آثار ان کتابوں میں بھی مذکور ہیں جن میں علامات قیامت کا بیان کیا گیا ہے، اور تجوز کے باوجود مجھے کوئی بھی ایسا عالم نہیں ملا جس نے ان آثار کی تصحیح کی ہو، لہذا اللہ ہی ان کے متعلق بہتر جانتا ہے۔

ذیل میں بعض کتابیں درج کی جا رہی ہیں جن میں اسے موضوع بحث بنایا گیا ہے: "تفسیر القرطبی" (۲۳۵-۲۳۶/۱۳) "ذکرہ" (ص ۶۹۹) "تفسیر ابن کثیر" (۲۲۳-۲۲۰/۶) "ذکر النہایة / الفتن والملاحم" (۲۶۳-۱۶۲/۱) "تفسیر الشوکانی" (۱۵۳-۱۵۱/۳) "ذکر الوامع الانوار" (۱۳۷-۱۳۶/۲) "ذکر الاشاعة" (ص ۱۷۵-۱۷۴) "تحفة الاحوذی" (۴۱۴-۴۱۳/۶)

”اول الآيات خروجا طلوع الشمس من مغربها، وخروج الدابة
على الناس ضحى، وايهما ما كانت قبل صاحبتهما؛ فالأخرى على
اثرها قريبا“ (۱)

خروج کے اعتبار سے پہلی نشانی آفتاب کا مغرب سے طلوع ہونا اور چوپائے کا
چاشت کے وقت لوگوں پر نکلنا ہے، اور ان میں سے جو بھی دوسرے سے پہلے ظاہر ہو
جائے تو دوسرا اس کے پیچھے ہی عنقریب ظاہر ہو جائیگا۔

حاصل یہ ہے کہ جس چیز پر ایمان لانا واجب ہے وہ یہ ہے کہ اللہ تعالیٰ آخری زمانے میں
لوگوں کی خاطر زمین سے ایک ایسا چوپایہ نکالے گا جو ان سے گفتگو کرے گا اور اس کی گفتگو ان کے لئے
اس بات کی نشانی بن جائے گی کہ وہ لوگ اللہ کی آیات کو جھٹلانے کی بنا پر وعید کے مستحق ہیں، چنانچہ جب
دابہ نکلے گا تو لوگ اس بات کو سمجھ اور جان جائیں گے کہ وہ ایک خارق عادت چیز ہے جس سے قرب
قیامت کا پتہ چلتا ہے، جب کہ وہ اس سے قبل نہ تو اللہ کی آیات پر ایمان رکھتے ہوں گے نہ ہی یوم موعود
کی تصدیق کرتے ہوں گے۔

اور اس بات کی تائید کہ یہ دابہ لوگوں سے گفتگو کرے گا اور انہیں ایسے الفاظ میں خطاب کرے
گا جنہیں وہ سنیں اور سمجھیں گے، ان آیات سے ہوتی ہے جن کا تذکرہ سورہ نمل میں کیا گیا ہے، اس
سورت میں کئی ایسے مناظر اور باتیں ہیں جو حشرات، پرندوں، جن اور سلیمان علیہ السلام کے درمیان
ہوتی ہیں، چنانچہ دابہ کا ذکر اور اس کا لوگوں سے گفتگو کرنا اس سورت کے مناظر سے عمومی مناسبت رکھتا
ہے۔ (۲)

احمد شاہ رحمۃ اللہ علیہ فرماتے ہیں: ”آیت عربی الفاظ میں صریح ہے کہ وہ دابہ ہوگا اور دابہ کا
سنی عرب کی زبان میں معروف اور واضح ہے، جو کسی تاویل کا محتاج نہیں ہے۔..... اور اس (چوپایہ)
نشانی کے خروج کے متعلق صحاح وغیرہ میں بہت سی احادیث وارد ہوئی ہیں ان میں یہ بھی وضاحت

(۱) ”مسلم“ (۷۸/۱۸-۷۸)

(۲) ”فی ظلال القرآن“ (۲۶۶۷/۵)

ہے کہ وہ آخری زمانے میں نکلے گا، اور اس کی صفات کے بیان میں کچھ ایسے آثار وارد ہوئے ہیں جو رسول اللہ ﷺ کی جانب منسوب نہیں ہیں جو اپنے رب کی طرف سے پہنچانے والے اور اس کی کتاب کی آیات کی وضاحت کرنے والے ہیں، لہذا ان کے چھوڑ دینے میں ہمارے لئے کوئی مضائقہ نہیں ہے۔

دوسری طرف ہمارے معاصرین میں اسلام کی جانب منسوب ہونے والے کچھ ایسے لوگ ہیں جن میں منکر اقوال اور باطل رائے کی خوب پذیرائی ہوتی ہے، یہ وہ لوگ ہیں جو غیب پر ایمان نہیں رکھنا چاہتے۔ یہ لوگ صرف ان مادی حدود تک ٹھہر جانا چاہتے ہیں جنہیں ان کے معلمین اور قائدین نے متعین کر دیا ہے، یہ یورپ کے اباحت زدہ اور بت پرست وہ ملحد ہیں جو ہر طرح کے دین اور اخلاق سے عاری ہو چکے ہیں، یہ ان چیزوں پر ایمان نہیں لاسکتے جن پر ہم ایمان لائے ہیں اور صریح طور سے اس کا انکار بھی نہیں کر سکتے، لہذا مبہم قسم کی گفتگو اور گھما پھرا کر باتیں کرتے ہیں، پھر تاویلیں کرتے ہیں اور کلام کو اس کے صحیح اور اصلی معنی سے نکال دیتے ہیں جو زبان عرب میں متعین ہے، اور اسے رموز اور معموں کے مشابہ کر ڈالتے ہیں، کیونکہ درحقیقت ان کے دلوں میں انکار پوشیدہ ہوتا ہے۔^(۱)

☆ دابہ کے خروج کا مقام:

دابہ کے مقام خروج کی تعیین میں مختلف اقوال ہیں، ان میں سے چند حسب ذیل ہیں:

۱- وہ مکہ مکرمہ کی سب سے عظیم مسجد سے نکلے گا۔

اس قول کی تائید اس روایت سے ہوتی ہے جسے طبرانی نے ”اللاوسط“ میں حضرت حذیفہ بن اسید کے واسطے سے بیان کیا ہے، میرا خیال ہے کہ اسے مرفوعاً بیان کیا ہے۔ فرماتے ہیں: ”دابہ کا خروج سب سے عظیم مسجد سے ہوگا، یکا یک زمین چلتی ہوئی محسوس ہونے لگے گی، اور لوگ اسی کیفیت میں ہوں گے کہ اس میں شگاف پڑ جائے گا۔“^(۲)

(۱) احمد شاہ، مسند احمد کی شرح، (۸۲/۱۵)۔

(۲) ”مجمع الزوائد“ (۸-۷/۸)۔

ابن عیینہ فرماتے ہیں: ^(۱) یہ اس وقت نکلے گا جب امام مزدلفہ جائے گا اور وہ اس لئے پہلے جائے گا تا کہ لوگوں کو اس بات کی خبر دے سکے کہ دابہ ابھی نکلا نہیں ہے۔ ^(۲)

۱-۲ اس کا خروج تین مرتبہ ہوگا ایک مرتبہ تو وہ محض صحراؤں میں نکلے گا اور پھر پوشیدہ ہو جائے گا پھر کچھ دیر یہاں تک کہ نکلے گا، پھر مسجد حرام میں اس کا ظہور ہوگا۔ ^(۳)

مذکورہ اقوال کے علاوہ دیگر اقوال بھی ہیں جن کی اکثریت اسی کے گرد گھومتی ہے کہ اس کا خروج حرم مکی ^(۴) سے ہوگا اور اللہ تعالیٰ ہی اس کے بارے میں بہتر جاننے والا ہے۔

☆ دابہ کا کام:

جب یہ عظیم دابہ نکلے گا تو مومن اور کافر کو نشان لگائے گا۔ مومن کی حالت تو یہ ہوگی کہ اس کا چہرہ روشن ہو کر چمکنے لگے گا جو اس کے ایمان کی علامت ہو گی، جبکہ کافر کی ناک نشان زد ہو جائے گی جو اس کے کفر کی علامت ہوگی۔ والعیاذ باللہ۔

اور آیت کریمہ میں اللہ تعالیٰ کا یہ فرمان آیا ہے: "اخرجنا لهم دابة من الارض"

(۱) ابن عیینہ، امام حافظ ابو محمد سفیان بن عیینہ بن میمون الہمالی الکوفی، محدث حرم تھے، ۱۰۷ھ میں پیدا ہوئے، اور زہری اور ان کے طبقہ سے علم حاصل کیا اور شافعی، احمد بن حنبل، ابن عیینہ اور ان کے طبقہ سے روایت کیا ہے۔ اور ان کے حافظ اور امانت دار ہونے کی وجہ سے ائمہ ان سے حجت پکڑنے میں متفق ہیں، اور انہوں نے مترج کئے تھے، امام شافعی نے کہا ہے کہ مالک و سفیان نہ ہوتے تو حجاز کا علم چلا جاتا، اور فرمایا کہ جس قدر علم کے وسائل سفیان کے اندر تھے میں نے اور کسی کے اندر نہیں دیکھا، اور فتویٰ کے سلسلے میں ان سے زیادہ توقف کرنے والا بھی کسی کو نہیں پایا۔ ۱۹۸ھ میں وفات پائی۔

"تذکرۃ الحفاظ" (۲۶۲/۱-۲۶۵)، "تہذیب التہذیب" (۱۱۷/۳-۱۲۲)، "و الخلاصة" (ص ۱۳۵-۱۳۶)۔

(۲) "مجمع الزوائد" (۸-۷/۸) اور شامی نے کہا ہے کہ اس کے رجال ثقہ ہیں۔

(۳) حاکم کے نزدیک حذیفہ بن اسید کی روایت میں ہے: وہ تین مرتبہ نکلے گا، اور طویل حدیث کو ذکر کیا پھر کہا یہ حدیث صحیح ہے شیخین کی شرط پر ہے اور انہوں نے اس کی تخریج نہیں کی ہے۔ اور ذہبی نے ان کی موافقت کی ہے۔

"تلخیص المستدرک" (۲۸۳/۴-۲۸۵)۔

اور طبرانی اور حاکم نے حذیفہ سے روایت کیا ہے، اور اس میں ہے کہ وہ تین مرتبہ نکلے گا، وہ اقصیٰ یمن سے نکلے گا، پھر مکہ کے قریب سے نکلے گا، پھر وہ مسجد حرام سے رکن اسود اور باب بنی مخروم کے درمیان سے نکلے گا۔

لیکن اس کی سند میں طلحہ بن عمرو حضرمی ہیں جو ضعیف ہیں اور اس حدیث کی تخریج گزر چکی ہے۔

(۴) "تذکرۃ" (ص ۶۹۷-۶۹۸)، "و الاشاعة" (ص ۱۷۶-۱۷۷)، "و الوامع الانوار" (ص ۱۳۳/۲-۱۳۶)۔

تکلمہم“ (انمل: ۸۲)

ہم زمین سے ان کے لئے ایک جانور نکالیں گے جو ان سے باتیں کرتا ہوگا۔

اس تکلم کے معنی کے سلسلے میں مفسرین کے اقوال مختلف ہیں۔

۱- مراد یہ ہے کہ ان سے گفتگو کرے گا یعنی انہیں مخاطب کرے گا اور ابی بن کعب رضی اللہ عنہ

کی قرأت (تنبہم) اسی پر دلالت کرتی ہے۔

۲- انہیں زخمی کر دے گا اور اس کی تائید (تکلمہم) کی قرأت سے ہوتی ہے جو تہ کے فتح اور

کاف کے سکون کے ساتھ الکلم سے وارد ہوئی ہے جس کے معنی زخمی کرنے کے ہوتے ہیں، اور یہ

قرأت حضرت ابن عباس رضی اللہ عنہ سے مروی ہے جس کا مفہوم یہ ہوتا ہے کہ وہ انہیں نشان لگا دے گا۔^(۱)

اور حضرت ابو امامہ رضی اللہ عنہ کی یہ حدیث بھی مذکورہ قول کی شاہد ہے کہ نبی ﷺ نے فرمایا:

”دابہ نکلے گا تو وہ لوگوں کے نتھنوں پر نشان لگائے گا۔“^(۲)

اور ابن عباس رضی اللہ عنہ سے مروی ہے کہ انہوں نے فرمایا: وہ یہ سب کام کرے گا یعنی

مخاطب بھی کرے گا اور نشان بھی لگائے گا، ابن کثیر فرماتے ہیں کہ یہ عمدہ قول ہے اور اس میں کوئی

مناقات نہیں ہے۔ واللہ اعلم۔^(۳)

اور وہ ان سے جو گفتگو کرے گا وہ یہ ہوگی ”ان الناس كانوا بآياتنا لا يوقنون“

لوگ ہماری آیتوں پر یقین نہیں رکھتے تھے۔ یہ معنی ان لوگوں کی قرأت کی بنیاد پر ہے جنہوں نے ہمزہ

(آن) کے فتح کے ساتھ پڑھا ہے، یعنی وہ انہیں اس بات کی خبر دے گا کہ لوگ اللہ کی آیتوں پر یقین

نہیں رکھتے تھے۔ یہ عام قراءت کو ذہ اور بعض اہل بصرہ کی قراءت ہے۔

مگر عام قراءت بصرہ و حجاز و شام اسے ہمزہ (ان) کے کسرہ کے ساتھ استئناف کی بنیاد پر

پڑھتے ہیں، اور اس کا مفہوم یہ ہے کہ ان کے ساتھ ایسی گفتگو کرے گا جو ان کے لئے تکلیف دہ ہوگی، یا

(۱) ”تفسیر القرطبی“ (۲۳۷/۱) و ”تفسیر ابن کثیر“ (۲۲۰/۶)۔ و ”تفسیر الشوکانی“ (۱۵۲/۴)۔

(۲) امام احمد نے روایت کیا اور اس کی تخریج گزر چکی ہے۔

(۳) ”تفسیر ابن کثیر“ (۲۲۰/۶)۔

پھر دین اسلام کے علاوہ باقی تمام ادیان کے باطل ہونے کی باتیں کرے گا۔ (۱)
 ابن جریر فرماتے ہیں: ”درست بات اس سلسلے میں یہی ہے کہ یہ دو قرأتیں ہیں جو معنی کے اعتبار سے قریب قریب ہیں اور عالمی قرأت میں رائج ہیں۔“ (۲)



(۱) ”تفسیر الطبری“ (۱۶/۲۰)۔ ”تفسیر القرطبی“ (۲۳۸-۲۳۷/۱۳)۔ ”تفسیر الشوکانی“ (۱۵۲/۳)۔
 (۲) ”تفسیر الطبری“ (۱۶/۲۰)۔

نویں فصل

وہ آگ جو لوگوں کو جمع کرے گی

قیامت کی نشانیوں میں سے ایک نشانی بہت بڑی آگ کا نکلنا بھی ہے اور یہ قیامت کی علامات کبریٰ میں سے آخری اور قیام قیامت کا اعلان کرنے والی پہلی نشانی ہے۔

☆ اس کے خروج کا مقام:

روایات میں یہ تذکرہ ملتا ہے کہ اس آگ کا خروج یمن سے یا قعر عدن^(۱) سے ہوگا۔ اور حضرت موت کے سمندر سے نکلے گی جیسا کہ دوسری روایات میں آیا ہے۔

اس آگ کے مقام خروج کی وضاحت کرنے والی چند احادیث پیش خدمت ہیں اور یہی حدیثیں اس کے ظہور پر دلالت بھی کرتی ہیں۔

۱- جاء فی حدیث حذیفہ بن اسید فی ذکر اشراط الساعة الكبرى قوله ﷺ: "وآخر ذلك نار تخرج من اليمن، تطرد الناس الى محشرهم"۔^(۲)

قیامت کی علامات کبریٰ کے بیان میں حضرت حذیفہ بن اسید کی حدیث میں نبی ﷺ کا یہ قول وارد ہوا ہے: "ان میں سب سے آخری نشانی ایک آگ ہوگی جو

(۱) عدن، یمن میں جزیرہ عربیہ کے جنوب میں ایک مشہور شہر ہے، جو حضرت موت پر واقع ہے، آج کل جس کا نام بحر عربی ہے۔

"النهاية في غريب الحديث" (۱۹۲/۳)۔

(۲) "صحیح مسلم" کتاب الفتن و اشراط الساعة، (۲۹-۲۷/۱۸)۔

یمن سے نکلے گی، لوگوں کو ان کے محشر کی طرف ہانکے گی“ اسے مسلم نے روایت کیا ہے۔

۲- وفی رواية له عن حذيفة ايضا: ونازل تخرج من قعرة عدن
ترحل الناس“ (۱)

اور انہیں کی ایک روایت میں حضرت حذیفہ رضی اللہ عنہ سے بھی مروی ہے: ”اور
ایک آگ ہوگی جو قعر عدن سے نکلے گی لوگوں کو کوچ کرائے گی۔“

۳- وروى الامام احمد والترمذى عن ابن عمر: قال: قال رسول
الله ﷺ: ستخرج نار من حضر موت او من بحر حضر موت،
قبل يوم القيامة، تحشر الناس“ (۲)

امام احمد اور ترمذی نے حضرت عمر رضی اللہ عنہ سے روایت کی ہے: بیان کرتے ہیں کہ
رسول اللہ ﷺ نے فرمایا: ”روز قیامت سے قبل حضر موت یا بحر حضر موت سے ایک
آگ نکلے گی جو لوگوں کو ہانکے گی۔“

۴- وروى الامام البخارى عن انس" ان عبد الله بن سلام لما اسلم
سأل النبي ﷺ عن مسائل، ومنها: ما اول اشراط الساعة؟ فقال
النبي ﷺ: " اما اول اشراط الساعة: فنار تحشر الناس من
المشرق الى المغرب“ (۳)

امام بخاری نے حضرت انس رضی اللہ عنہ سے روایت کی ہے: کہ عبد اللہ بن سلام
جب اسلام لائے تھے تو انہوں نے نبی ﷺ سے چند مسائل دریافت کئے تھے۔
انہیں میں سے ایک سوال یہ تھا کہ قیامت کی پہلی نشانی کیا ہے؟ تو نبی ﷺ نے

(۱) ”صحیح مسلم“ کتاب الفتن و اشراط الساعة، (۱۸/۲۷-۲۹)۔

(۲) ”مسند الامام احمد“ (۱۳۳/۷)، (۵۱۳۶۷)، احمد شاہ نے اس کی سند صحیح کہا ہے۔

”الترمذی“ (۳۶۳-۳۶۳/۶)، البانی نے صحیح کہا ہے۔ ”صحیح الجامع الصغیر“ (۲۰۳/۳)، (۳۶۰۳۷)۔

(۳) ”صحیح بخاری“ کتاب احادیث الانبیاء، باب خلق آدم و ذریعہ، (۳۶۲/۶)، (۳۳۲۹۷)۔

فرمایا: ”رہی قیامت کی پہلی نشانی تو وہ ایک آگ ہوگی جو لوگوں کو مشرق سے مغرب کی جانب ہانکے گی۔“

اور ان دونوں قسم کی روایتوں کے درمیان جمع کی صورت جن میں سے بعض میں یہ آیا ہے کہ یہ آگ قیامت کی علامات کبریٰ کی آخری نشانی ہوگی، اور دوسری روایات میں آیا ہے کہ یہ پہلی نشانی ہوگی، حسب ذیل ہے:

اس کی آخریت ان نشانیوں کے اعتبار سے ہے جو حضرت حذیفہ رضی اللہ عنہ کی حدیث میں اس کے ساتھ بیان کی گئی ہیں اور اس کی اولیت اس اعتبار سے ہے کہ وہ ان نشانیوں میں سے سب سے پہلے ہوگی جس کے بعد امور دنیا میں سے کچھ بھی نہ بچے گا۔ بلکہ ان نشانیوں کی انتہا پر صور پھونک دیا جائے گا، بخلاف ان نشانیوں کے جو اس کے ساتھ حضرت حذیفہ کی حدیث میں وارد ہوئی ہیں، کیونکہ ان میں سے ہر ایک نشانی کے بعد دنیا کے امور میں سے کچھ چیزیں باقی رہ جاتی ہیں۔^(۱)

البتہ بعض روایات میں جو یہ آیا ہے کہ اس کا خروج یمن سے ہوگا اور بعض دوسری روایات میں آتا ہے کہ وہ لوگوں کو مشرق سے مغرب کی جانب ہانکے گی تو اس کے مختلف جوابات دئے گئے ہیں جو حسب ذیل ہیں:

۱- ان روایات کے درمیان اس طور پر جمع ممکن ہے کہ آگ کا قعر عدن سے نکلنا اس بات کے منافی نہیں ہے کہ وہ لوگوں کو مشرق سے مغرب کی جانب ہانکے، وہ اس طرح کہ اس کے خروج کی ابتداء قعر عدن سے ہوگی مگر خروج کے بعد تمام روئے زمین پر پھیل جائے گی، اور لوگوں کو مشرق سے مغرب کی جانب ہانکنے سے مراد حشر کی تعیم ہے (یعنی وہ عمومی طور پر لوگوں کو ہانکے گی) نہ کہ مشرق اور مغرب کی خصوصیت۔^(۲)

۲- جب یہ آگ پھیل جائے گی تو اس کے ہانکنے کی ابتداء اہل مشرق سے ہوگی اور اس کی تائید اس بات سے ہوتی ہے کہ فتنوں کی ابتداء ہمیشہ مشرق سے ہوتی ہے اور مغرب کو اس لئے انتہا مقرر کیا گیا

(۱) ”فتح الباری“ ۸۲/۱۳۔

(۲) ”فتح الباری“ ۸۲/۱۳۔

ہے کیونکہ شام کا علاقہ مشرق کی نسبت سے مغرب ہوتا ہے۔

۳- اس بات کا احتمال پایا جاتا ہے کہ حضرت انس کی حدیث میں مذکورہ آگ اس وقت پھیل جانے والے فتنوں کے متعلق کننا یہ ہو جو بہت بڑا اثر پیدا کر دیں گے، اور ایسے بھڑک اٹھیں گے جیسے آگ بھڑکتی ہے، اور اس کی ابتداء مشرق کی جانب سے ہوگی، یہاں تک کہ اس کا بیشتر حصہ ویران ہو جائے گا اور لوگ مشرق کی جانب سے بھاگ کر شام اور مصر میں جمع ہو جائیں گے، اور یہ دونوں علاقے مغرب کی جہت میں ہیں، جیسا کہ چنگیز خان اور اس کے بعد کے ادوار میں بارہا دیکھا گیا ہے، البتہ وہ جس کا تذکرہ حضرت حذیفہ بن اسید اور حضرت ابن عمر کی احادیث میں کیا گیا ہے وہ حقیقی آگ ہوگی۔ (۱) - واللہ اعلم۔

☆ اس کے حشر (جمع کرنے) کی کیفیت:

جب یہ عظیم آگ یمن سے ظاہر ہوگی تو روئے زمین پر پھیل جائے گی اور لوگوں کو ارض محشر کی جانب ہانکے گی، اور جو لوگ جمع کئے جائیں گے ان کی تین جماعتیں ہوں گی۔

اول: وہ جماعت جو خوشی خوشی کھاتے پہنتے اور سوار ہوتے ہوئے جائے گی۔

دوم: وہ جماعت جس کے افراد کبھی تو پیدل چلیں گے اور کبھی سوار ہو کر، وہ ایک ہی اونٹ پر باری باری چڑھیں گے۔ جیسا کہ حدیث میں آنے والا ہے کہ دو ایک اونٹ پر اور تین ایک اونٹ پر... یہاں تک کہ فرمایا: ”اور دس آدمی ایک اونٹ پر باری باری سوار ہوں گے اس لئے کہ ان دنوں سواری کی قلت ہوگی۔“

تیسری جماعت: آگ انہیں اس طرح جمع کرے گی کہ پیچھے سے انہیں گھیر لے گی اور ہر جانب سے انہیں ارض محشر کی جانب ہانکے گی اور جو شخص پیچھے رہ جائے گا اسے آگ کھا جائے گی۔ (۲)

یہ آگ لوگوں کو کس طرح جمع کرے گی اس کا بیان حسب ذیل احادیث میں آیا ہے:

(۱) ”فتح الباری“ ۳۷۸/۱۱۔

(۲) ”النهاية / الفتن والملاحم“ ۲۳۰/۱۱-۲۳۱۔

۱- روى الشيخان عن ابى هريرة عن النبى ﷺ قال: "يحشر الناس على ثلاث طرائق: راغبين، وراهبين، واثنان على بعير، وثلاثة على بعير، واربعة على بعير، وعشرة على بعير، ويحشر بقيتهم النار؛ تقيل معهم حيث قالوا، وتبيت معهم حيث باتوا، وتصبح معهم حيث أصبحوا، وتسمى معهم حيث أمسوا." (۱)

شیخین نے حضرت ابو ہریرہ رضی اللہ عنہ کے واسطے سے نبی ﷺ سے روایت کی؛ فرماتے ہیں "لوگوں کو تین طرح سے جمع کیا جائے گا، خوشی خوشی جانے والے، گھبراہٹ کا شکار لوگ اور دو ایک اونٹ پر اور تین ایک اونٹ پر، اور چار ایک اونٹ پر اور دس ایک اونٹ پر اور باقی لوگوں کو آگ جمع کرے گی، انہیں کے ساتھ قیلولہ کرے گی جہاں وہ قیلولہ کریں گے اور انہیں کے ساتھ رات گزارے گی جہاں وہ رات گزاریں گے، اور انہیں کے ساتھ صبح کرے گی جہاں وہ صبح کریں گے، اور انہیں کے ساتھ شام کرے گی جہاں وہ شام کریں گے۔

۲- وعن عبد الله بن عمرو؛ قال: قال رسول الله ﷺ: "تبعث نار على اهل المشرق، فتحشرهم الى المغرب؛ تبيت معهم حيث باتوا، وتقيل معهم حيث قالوا، يكون لها ما سقط منهم، وتخلف وتسوقهم سوق الجمل الكبير." (۲)

حضرت عبد اللہ بن عمرو رضی اللہ عنہ سے روایت ہے؛ بیان کرتے ہیں، کہ رسول اللہ ﷺ نے فرمایا: "اہل مشرق پر ایک آگ اٹھے گی پھر وہ انہیں مغرب کی جانب

(۱) صحیح بخاری کتاب الرقاق، باب الحشر، (۳۷۷/۱۱)، (۶۵۲۲ ح)۔ صحیح مسلم کتاب الجنة وصفة نعيمها، باب فناء الدنيا وبيان الحشر يوم القيامة، (۱۹۳/۱۷)، (۱۹۵)۔

(۲) طبرانی "الکبیر" و"الاوسط" اور اس کے رجال ثقہ ہیں، "مجمع الزوائد" (۱۲/۸) اور حاکم نے اسے "المستدرک" (۵۲۸/۳) میں روایت کیا ہے، اور کہا ہے کہ یہ حدیث صحیح ہے اور شیخین نے اس کی تخریج نہیں کی ہے، اور ذہبی نے صحیح پران کی موافقت کی ہے۔

جمع کرے گی، انہیں کے ساتھ رات گزارے گی جہاں وہ رات گزاریں گے اور انہیں کے ساتھ قیلولہ کرے گی جہاں وہ قیلولہ کریں گے، اور جو کچھ ان سے گر جائے گا وہ اسی کا حصہ ہوگا، وہ ان کے پیچھے رہے گی اور انہیں ایسے ہانکے گی جیسے ٹوٹے ہوئے اونٹ کو ہانکا جاتا ہے۔“

۳- وعن حذيفة بن اسيد: قال: قام ابو ذر*، فقال يا بنى غفارا قولوا ولا تختلفوا؛ فان الصادق المصدوق عليه السلام حدثني ان الناس يحشرون ثلاثة افواج: فوج راكبين طاعمين كاسين، وفوج يمشون ويسعون، وفوج تسحبهم الملائكة على وجوههم وتحشرهم الى النار. فقال قائل منهم: هذان قد عرفناهما، فما بال الذين يمشون ويسعون؟ قال: يلقي الله الافة على الظهر حتى لا يبقى ظهر، حتى ان الرجل ليكون له الحديقة المعجبة، فيعطياها بالشارف ذات القتب؛ فلا يقدر عليها. (۱)

حضرت حذیفہ بن اسید رضی اللہ عنہ سے روایت ہے: ”بیان کرتے ہیں کہ حضرت ابو ذر رضی اللہ عنہ کھڑے ہوئے اور انہوں نے فرمایا: اے بنی غفار! تم بولو لیکن اختلاف نہ کرو، کیونکہ صادق اور مصدوق علیہ السلام نے مجھ سے بیان فرمایا ہے کہ لوگوں کو تین جماعتوں میں جمع کیا جائے گا: ایک جماعت تو ان لوگوں کی ہوگی جو سوار

(۳) ”مسند الامام احمد“ (۱۶۳/۵-۱۶۵) و ”سنن نسائی“ کتاب الجہاد، باب البعث، (۱۱۶/۳-۱۱۷) و ”مستدرک الحاکم“ (۵۶۳/۳) اور حاکم نے کہا ولید بن جمیع تک یہ حدیث صحیح الاسناد ہے اور شیخین نے اس کی تخریج نہیں کی ہے، اور مستدرک کی تلخیص میں ذہبی نے کہا ہے کہ ولید سے مسلم نے متواتر روایت کیا ہے اور نسائی نے بھی ان سے دلیل پکڑی ہے۔ میں کہتا ہوں کہ نسائی کی سند کے رجال ثقہ ہیں، اور اس میں ولید بن جمیع ہیں جن کی ابن معین و علی نے توثیق کی ہے، اور امام احمد و ابو داؤد نے کہا ہے کہ ان میں کوئی حرج نہیں ہے، اور ابو حاتم نے صالح الحدیث کہا ہے اور ابن حجر نے کہا ہے کہ صدوق ہیں اور امام کاشفکار ہوتے ہیں۔

”میزان الاعتدال“ (۳۳۷/۳) و ”تہذیب التہذیب“ (۱۳۸-۱۳۹) و ”تقریب التہذیب“ (۳۳۳/۲)۔

ہوں گے، کھاتے اور پہنتے ہوئے جائیں گے، اور ایک جماعت ان لوگوں کی ہوگی جو پیدل چلیں گے اور بھاگتے ہوئے جائیں گے۔ اور ایک جماعت ان لوگوں کی ہوگی جنہیں فرشتے چہروں کے بل گھسیٹیں گے اور آگ کی طرف جمع کریں گے، ان میں سے ایک شخص نے کہا: یہ دونوں جماعتیں تو ہماری سمجھ میں آگئیں مگر ان لوگوں کا ماجرا کیا ہے جو پیدل چلیں گے اور بھاگیں گے؟ انہوں نے فرمایا: اللہ تعالیٰ سوار یوں پر آفت ڈال دے گا یہاں تک کہ کوئی سواری باقی نہیں رہ جائے گی حالت یہ ہو جائے گی کہ ایک شخص جس کے پاس بڑا پسندیدہ باغ ہوگا وہ اسے ایک بوجھ ڈھونے والی اونٹنی کے بدلے دینے پر تیار ہو جائے گا مگر اسے حاصل نہیں کر سکے گا۔

☆ ارض محشر:

آخری زمانے میں لوگ شام کی طرف جمع کئے جائیں گے اور یہی زمین محشر ہوگی جیسا کہ صحیح

احادیث سے پتہ چلتا ہے۔

۱- خروج نار کے سلسلے میں حضرت ابن عمر رضی اللہ عنہ کی روایت ہے: وہ فرماتے ہیں کہ ہم

نے کہا: اے اللہ کے رسول! ہمیں کیا حکم دیتے ہیں؟ آپ نے فرمایا کہ ملک شام کو اپنا مسکن بنا لیتا۔^(۱)

۲- امام احمد نے حضرت حکیم بن معاذیہ بہزری کے واسطے سے ان کے والد سے روایت کی

ہے (پھر انہوں نے پوری حدیث بیان فرمائی اور اسی میں نبی ﷺ کا یہ ارشاد ہے:)"یہیں تم کو جمع کیا

جائے گا، یہیں تم کو جمع کیا جائے گا، یہیں تم کو جمع کیا جائے گا (تین مرتبہ)، سواری پر اور پیدل اور

تمہارے چہروں کے بل"

ابن ابی بکیر^(۲) فرماتے ہیں: پھر اپنے ہاتھ سے شام کی جانب اشارہ کیا اور فرمایا: اسی کی

جانب تمہیں جمع کیا جائے گا۔^(۳)

(۱) امام احمد اور ترمذی نے روایت کیا ہے اور اس کی تخریج گزر چکی ہے۔

(۲) ابو زکریا یحییٰ بن ابی بکیر، ان کا نام نسرا سدی الکرمانی الکوفی ہے، ثقہ ہیں ۲۰۸ یا ۲۰۹ھ میں وفات پائی۔

"تہذیب الکمال" (۱۳۹۱/۳)، "تہذیب التہذیب" (۱۹۰/۱۱)، (۳) "مسند احمد" (۴۳۷/۳-۴۳۷)۔

۳- ترمذی کی ایک روایت میں بواسطہ ان کے والد بواسطہ ان کے دادا مروی ہے بیان کرتے ہیں کہ میں نے عرض کیا: اے اللہ کے رسول! آپ ہمیں کہاں کا حکم دیتے ہیں؟ آپ نے فرمایا: یہاں (اور شام کی جانب اشارہ فرمایا)۔^(۱)

۴- امام احمد اور ابو داؤد نے حضرت عبداللہ بن عمرو سے روایت کی ہے: بیان کرتے ہیں کہ میں نے رسول اللہ ﷺ کو فرماتے ہوئے سنا: عنقریب ہجرت کے بعد ہجرت ہوگی لوگ حضرت ابراہیم کے مقام ہجرت کی جانب سمت آئیں گے، روئے زمین پر صرف بدترین لوگ باقی رہ جائیں گے، ان کی زمین انہیں باہر پھینک دے گی، انہیں اللہ کی ذات ڈرائے گی، آگ انہیں بندروں اور سوروں کے ساتھ جمع کرے گی، انہیں کے ساتھ رات گزارے گی جب وہ رات گزاریں گے، انہیں کے ساتھ قیلوہ کرے گی، جب وہ قیلوہ کریں گے اور جوان میں سے پیچھے رہ جائے گا آگ اسے کھا جائے گی۔^(۲)

ابن حجر فرماتے ہیں: ابن عیینہ کی تفسیر میں حضرت ابن عباس سے آیا ہے کہ جو شخص اس بارے میں شک کرے کہ محشر یہاں یعنی شام میں ہے تو وہ سورہ حشر کا ابتدائی حصہ پڑھے۔ اس دن رسول اللہ ﷺ نے ان سے فرمایا: تم سب نکلوان لوگوں نے دریافت کیا کس طرف؟ آپ نے فرمایا ارض محشر کی جانب۔^(۳)

ملک شام کے ارض محشر ہونے کا سبب یہ ہے کہ جب آخری زمانے میں فتنے واقع ہوں گے تو ملک شام ہی امن اور ایمان کا مرکز ہوگا۔

اور اس کی فضیلت کے سلسلے میں اور وہاں سکونت اختیار کرنے کے سلسلے میں بہت سی صحیح

(۱) "الترمذی" (۳۳۳/۱-۳۳۵) اور کہا یہ حدیث حسن صحیح ہے۔ اور دونوں روایتوں کے متعلق ابن حجر نے کہا ہے کہ اس کی تخریج ترمذی اور نسائی نے کی ہے اور اس کی سند قوی ہے۔ "فتح الباری" (۳۸۰/۱۱)۔

(۲) "مسند الامام احمد" (۹۹/۱۱)۔ (ج ۱ ص ۶۸)۔ احمد شاکر نے کہا ہے کہ اس کی سند صحیح ہے۔

و "سنن ابی داؤد" (۱۵۸/۷)۔ (ج ۲ ص ۲۳۶۵)۔

ابن حجر نے کہا کہ اس کی تخریج احمد نے کی ہے اور سند میں کوئی حرج نہیں ہے۔ "فتح الباری" (۳۸۰/۱۱)۔

(۳) "فتح الباری" (۳۸۰/۱۱) و "تفسیر ابن کثیر" (۸۳/۸-۸۵)۔

احادیث وارد ہوئی ہیں۔

انہیں میں سے ایک روایت وہ ہے جسے امام احمد نے حضرت ابو درداء کے واسطے سے روایت کیا ہے، وہ بیان کرتے ہیں کہ رسول اللہ ﷺ نے فرمایا: اس درمیان کہ میں سویا ہوا تھا تو میں نے دیکھا کہ کتاب کا ستون میرے سر کے نیچے سے اٹھالیا گیا ہے تو میں نے یہ سمجھا کہ اسے لے جایا جائے گا، چنانچہ میں نے اپنی آنکھ اسی کے پیچھے لگا دی پھر اسے شام کی طرف لے جایا گیا، آگاہ ہو جاؤ کہ جب فتنے واقع ہوں گے تو ایمان شام میں ہوگا۔“ (۱)

طبرانی نے حضرت عبداللہ بن حوالہ رضی اللہ عنہ کے واسطے سے تخریج کی ہے کہ رسول اللہ ﷺ نے فرمایا: ”جب مجھے راتوں رات سیر کرائی گئی تو میں نے ایک سفید کھمباد دیکھا جو ایک جھنڈے کی مانند تھا جسے فرشتے اٹھائے ہوئے تھے۔ میں نے پوچھا کہ تم کیا اٹھائے ہوئے ہو؟ انہوں نے جواب دیا کہ یہ کتاب کا ستون ہے، ہمیں حکم دیا گیا ہے کہ ہم اسے شام میں رکھیں۔“ (۲)

ابوداؤد نے اپنی سند کو حضرت عبداللہ بن حوالہ رضی اللہ عنہ تک پہنچاتے ہوئے روایت کیا ہے، بیان کرتے ہیں کہ رسول اللہ ﷺ نے فرمایا: معاملہ یہاں تک پہنچ جائے گا کہ تم فوج در فوج ہو جاؤ گے، ایک لشکر شام میں ہوگا، ایک یمن میں اور ایک عراق میں، ابن حوالہ نے کہا: اے اللہ کے رسول مجھے مشورہ دیجئے کہ اگر وہ وقت مجھ پر آجائے تو میں کیا کروں؟ آپ نے فرمایا تم شام کی سکونت اختیار کر لینا کیونکہ وہ اللہ کی زمین میں سب سے بہتر مقام ہوگا، اللہ تعالیٰ اپنے سب سے بہتر بندوں کو اس کی جانب انتخاب کر کے لائے گا اور اگر تم ایسا نہ کرو تو تم اپنے یمن کی سکونت اختیار کرو اور اپنے تالابوں سے پانی پینا، کیونکہ اللہ تعالیٰ نے میری خاطر شام اور اس کے باشندوں کا ذمہ لیا ہے۔“ (۳)

اور رسول اللہ ﷺ نے شام کے لئے برکت کی دعا فرمائی ہے جیسا کہ صحیح میں ابن عمر رضی اللہ عنہ

(۱) ”مسند الامام احمد“ (۱۹۸/۵-۱۹۹) ابن حجر نے کہا کہ احمد، یعقوب بن سفیان اور طبرانی نے اسکی تخریج کی ہے۔ اور اس کی سند صحیح ہے۔ ”فتح الباری“ (۴۰۳/۱۲-۴۰۳)

(۲) ”فتح الباری“ (۴۰۳/۱۲) اور حافظ نے اس کی سند کو حسن کہا ہے۔

(۳) ”سنن ابی داؤد“ (۱۶۰/۷-۱۶۱) (۲۳۶۶ج)

اور حدیث صحیح ہے۔ ”صحیح الجامع الصغیر“ (۲۱۵-۲۱۴/۳) (۲۵۵۳ج)

سے ثابت ہے، بیان کرتے ہیں کہ نبی ﷺ نے فرمایا: "اللهم بارک لنا فی شامنا، اللهم بارک لنا فی یمننا" (۱) اے اللہ تو ہمارے شام میں برکت عطا فرما، اے اللہ تو ہمارے یمن میں برکت عطا فرما۔

اور پیچھے یہ بات گزر چکی ہے کہ آخری زمانے میں حضرت عیسیٰ علیہ السلام کا نزول ملک شام ہی میں ہوگا اور دجال کے ساتھ قتل کی خاطر مومنوں کے ساتھ ان کا اجتماع بھی وہیں ہوگا۔ ابو عبیدہ نے اس بات کا انکار کیا ہے کہ سرزمین شام ارض محشر ہوگی، وہ کہتے ہیں کہ جس کلام سے ارض محشر کی تحدید ہوتی ہے اس کی کوئی بھی دلیل کتاب و سنت یا اجماع میں نہیں پائی جاتی ہے، بلکہ قرآن میں ایسی بات پائی جاتی ہے جس سے اس کی تردید ہوتی ہے، اللہ تعالیٰ فرماتا ہے:

﴿يَوْمَ تُبَدَّلُ الْأَرْضُ غَيْرَ الْأَرْضِ﴾ (ابراہیم: ۲۸)

جس دن زمین اس زمین کے سوا اور ہی بدل دی جائے گی۔

تو اس وقت سرزمین شام کہاں ہوگی؟ (۲)

تو اس کا جواب یہ ہے کہ اس سلسلے میں دلیلوں کی بہتات ہے کہ سرزمین شام ہی ارض محشر ہوگی جیسا کہ ان کا بیان ہو چکا ہے۔

اور اس بات پر آمادہ کرنے والی چیز ان کا یہ اعتقاد ہے کہ یہ حشر آخرت میں ہوگا دنیا میں نہیں، لہذا آنے والی بحث میں ہم یہ وضاحت کرنے والے ہیں کہ یہ حشر دنیا ہی میں ہوگا جیسا کہ صحیح دلائل سے پتہ چلتا ہے۔

☆ یہ حشر دنیا میں ہوگا۔

احادیث میں مذکور ہے کہ یہ حشر دنیا ہی میں ہوگا اور اس سے وہ حشر مراد نہیں ہے جو قبروں سے دوبارہ اٹھائے جانے کے بعد ہوگا، قرطبی نے بیان فرمایا ہے کہ حشر کا معنی ہوتا ہے جمع کرنا، اور یہ چار طرح سے ہوگا: دو حشر دنیا میں ہوں گے اور دو حشر آخرت میں:

(۲) "صحیح بخاری" کتاب الفتن، باب قول النبی ﷺ: "الفتنة من قبل المشرق" (۲۵/۱۳)۔

(۳) "النهاية / الفتن والملاحم" (۲۵۷/۱) تعلق محمد فہیم ابو عبیدہ۔

دنیا کے حشر:

اول: بنو نضیر کا ملک شام کی جانب جلا وطن کرنا۔

دوم: قیامت سے قبل ملک شام کی جانب لوگوں کا جمع کرنا اور یہ اسی آگ کے ذریعہ ہوگا جس کا تذکرہ احادیث میں کیا گیا ہے۔^(۱)

جمہور علماء کا اسی بات پر اجماع ہے کہ یہ حشر دنیا ہی میں ہوگا جیسا کہ قرطبی، ابن کثیر اور ابن حجر نے بیان فرمایا ہے اور نصوص بھی اسی پر دلالت کرتے ہیں جیسا کہ تفصیل کے ساتھ گزر چکا ہے۔ اور بعض علماء جیسے کہ غزالی^(۲) اور حطمی^(۳) وغیرہ اس بات کی جانب گئے ہیں کہ یہ حشر دنیا میں نہیں بلکہ آخرت میں ہوگا۔^(۴)

ابن حجر نے بیان فرمایا ہے کہ مصابیح کے بعض شارحین نے اسے قبروں سے نکلنے کے بعد والے حشر پر محمول کیا ہے اور انہوں نے متعدد امور کو اپنی حجت بنائی ہے۔

۱- شریعت کے عرف میں جب حشر کا اطلاق کیا جاتا ہے تو جب تک کہ کوئی خصوصی دلیل نہ موجود ہو اس وقت تک قبروں سے نکل کر جمع ہونا ہی مراد ہوتا ہے۔

۲- خبر میں یہ تقسیم شام کی جانب حشر کے سلسلے میں درست نہیں ٹپھتی ہے کیونکہ مہاجر کے لئے یہ ضروری ہے کہ اسے کسی چیز کی رغبت ہو یا کوئی خوف ہو یا دونوں صفت مشترک طور پر پائی جاتی ہو۔

۳- ذکر کردہ طریقہ کے مطابق باقی لوگوں کا حشر اور آگ کا انہیں اس جہت کی جانب بھگانا اور ان کے ساتھ اس طرح گئے رہنا کہ کسی طرح جدا نہ ہو ایسا قول ہے جس کے متعلق کوئی توفیق

(۱) "تفسیر القرطبی" (۳/۲۱۸) "ذکر التذکرۃ" (ص ۱۹۸-۱۹۹)۔

(۲) "فتح الباری" (۳۷۹/۱) "ذکر التذکرۃ" (ص ۱۹۹)۔

(۳) حافظ ابو عبد اللہ الحسین بن الحسن بن محمد بن سلیم الجرجانی، شافعی فقیہ تھے بخاری میں مسند قضاء پر فائز ہوئے، خراسان کے شہروں کی جانب کثرت سے سفر کیا تھا، "المنہاج فی شعب الایمان" انہیں کی تعنیفات میں سے ہے اور طبری کی وفات ۳۰۳ھ میں ہوئی ۶۵ سال کی عمر پائی تھی۔

"المنہاج فی شعب الایمان" (۱۹-۱۳/۱) "ذکر التذکرۃ الحفاظ" (۱۰۳۰/۳) "ذکر تذرات الذهب" (۱۶۸-۱۶۷/۳)۔

(۴) "المنہاج فی شعب الایمان" (۳۳۲/۱)۔

(قرآن و سنت کی دلیل) نہیں وارد ہوئی ہے اور ہمیں یہ اختیار نہیں ہے کہ بغیر کسی توقیف کے دنیا میں اہل شقاوت پر آگ کے مسلط ہونے کا حکم لگائیں۔

۱۲- حدیثیں ایک دوسرے کی تفسیر کرتی ہیں حضرت ابو ہریرہ رضی اللہ عنہ کی حسن حدیثوں میں واقع ہوا ہے اور بیہتی نے بسند دیگر علی بن زید بواسطہ اوس ابن ابی اوس بواسطہ ابو ہریرہ رضی اللہ عنہ ان الفاظ میں روایت کی ہے:

تین آدمی سواریوں پر اور تین آدمی اپنے قدموں پر اور تین اپنے چہروں کے بل اور یہ تقسیم جو اس خبر میں پائی جاتی ہے سورہ واقعہ کی اس آیت کے موافق ہے جس میں اللہ تبارک و تعالیٰ فرماتا ہے:

﴿ وَكُنْتُمْ أَزْوَاجًا ثَلَاثَةً ﴾^(۱) (والواقعہ: ۷)

اور تم تین جماعتوں میں ہو جاؤ گے

ان کے دلائل کا ملخص جو اب حسب ذیل ہے:

۱- اس بات کی دلیل موجود ہے کہ یہ حشر دنیا میں ہوگا جیسا کہ اس سلسلے کی احادیث میں گزر

چکا ہے۔

۲- سورہ واقعہ کی آیات میں تقسیم مذکور سے یہ لازم نہیں آتا کہ یہ وہی تقسیم ہو جو حدیث میں مذکور ہے، کیونکہ حدیث میں جو کچھ آیا ہے وہ اس لئے آیا ہے تاکہ فتنوں سے چھٹکارا حاصل کیا جاسکے، چنانچہ جو شخص موقع سے فائدہ اٹھالے گا وہ تو اسی وقت روانہ ہو جائے گا جب کہ سواریوں کی سہولت ہوگی، اور زاد راہ آسانی سے فراہم ہو جائے گی، اسے اچھے مستقبل کی خوشی ہوگی اور اپنے پیچھے جن حالات کو چھوڑے جا رہا ہوگا ان کے بارے میں اسے خوف لاحق رہا ہوگا، اور یہ حدیث میں مذکور پہلی قسم کے لوگ ہوں گے، اور جو لوگ ٹال مٹول سے کام لیتے رہیں گے یہاں تک کہ سواریوں میں قلت واقع ہو جائے تو انہیں شراکت داری کی راہ اختیار کرنی ہی پڑے گی اور یہ دوسری قسم کے لوگ ہوں گے اور تیسری قسم کے لوگ وہ ہوں گے جنہیں آگ بھگائے گی اور فرشتے انہیں کھینچیں گے۔

۳- احادیث کے شواہد سے یہ بات واضح ہو جاتی ہے کہ آگ سے مراد آخرت کی آگ نہیں

(۱) "فتح الباری" (۳۸۰/۱۱).

بلکہ وہ آگ ہوگی جو دنیا ہی میں نکلے گی جس کے خروج کے متعلق نبی ﷺ نے آگاہی دیدی تھی، اور اس کے عمل کی کیفیت کا بیان احادیث مذکورہ میں فرمادیا تھا۔

۴۔ علی بن زید کی جس روایت سے انہوں نے اعتراض کیا ہے (جس کی توثیق میں اختلاف بھی ہے) وہ ان احادیث کے مخالف نہیں ہے جن میں یہ بیان کیا گیا ہے کہ یہ حشر دنیا ہی میں ہوگا اور امام احمد^(۱) کے یہاں مذکور علی بن زید کی حدیث میں واقع ہوا ہے کہ وہ لوگ اپنے چہروں کے ذریعہ ہر بلندی اور کانٹے سے بچیں گے جب کہ قیامت کے دن موقف کی زمین ہموار زمین ہوگی اس میں کوئی کجی، یا ٹیلہ یا اونچی جگہ یا کانٹا نہ ہوگا۔^(۲)

نووی بیان کرتے ہیں کہ علماء نے فرمایا: یہ حشر قیامت سے قبل اور صور پھونکنے جانے سے قبل دنیا کے آخر میں ہوگا، اس کی دلیل نبی ﷺ کا یہ قول ہے: ”ان میں سے باقی لوگوں کو آگ جمع کرے گی، انہیں کے ساتھ رات گزارے گی اور قیلو لہ کرے گی اور شام کرے گی۔“^(۳)

خروج نار کے سلسلے میں وارد ہونے والی احادیث کا ذکر کرنے کے بعد اس حقیقت کی وضاحت کرتے ہوئے کہ یہ حشر دنیا ہی میں ہوگا حافظ ابن کثیر فرماتے ہیں: ”یہ سیاق اس بات پر دلالت کرتے ہیں کہ یہ حشر دنیا کے آخر میں موجود لوگوں کا حشر ہوگا جو دنیا کے مختلف گوشوں سے محشر کے مقام پر جمع کئے جائیں گے، اور یہ جگہ سر زمین شام ہوگی..... یہ تمام چیزیں اس بات پر دلالت کرتی ہیں کہ یہ امر آخری زمانے میں واقع ہوگا جب کہ کھانا پینا اور سوار ہونا خریدی ہوئی اونٹنی پر ہوگا۔ اور ان میں سے پیچھے رہ جانے والوں کو آگ ہلاک کر دے گی اور اگر یہ واقعہ فجر بعثت کے بعد رونما ہوتا تو موت باقی نہ ہوتی، نہ سواری ہوتی جسے خریداجاتا، اور نہ میدانوں میں کھانا، پینا، اور پہننا ہوتا۔“^(۴)

اب رہا آخرت کا حشر تو احادیث میں آیا ہے کہ مومن و کافر سارے لوگوں کو ننگے پیر اور ننگے

(۱) ”مسند الامام احمد“ (۳۶۵/۱۶) (۸۶۳۲ ح)۔ تحقیق احمد شاہ کر، اور انہوں نے اس کی سند کو حسن کہا ہے لیکن حافظ ابن حجر نے علی بن زید بن جعدان کو ضعیف قرار دیا ہے۔ ”فتح الباری“ (۳۸۱/۱۱)۔

(۲) ”فتح الباری“ (۳۸۱-۳۸۰/۱۱)۔

(۳) ”شرح النووی لمسلم“ (۱۹۵-۱۹۴/۱۷)۔

(۴) ”النهاية / الفتن والملاحم“ (۳۲۱-۳۲۰/۱)۔

بدن غیر مختون اور اصلی رنگت و حالت میں جمع کیا جائے گا؛

”ففى الصحيح عن ابن عباس؛ قال: قام فىنا النبى ﷺ، فقال: ”انكم محشورون حفاة عراة غرلا؛ كَمَا بَدَأْنَا أَوَّلَ خَلْقٍ نُّعِيدُهُ“
(الانبیاء: ۱۰۴)، وان اول الـ خلق، یکسى يوم القيامة ابراهيم الخليل۔ (۱)

چنانچہ صحیح میں ابن عباس رضی اللہ عنہ سے روایت ہے، بیان کرتے ہیں کہ نبی ﷺ ہمارے درمیان کھڑے ہوئے اور فرمایا: ”تم سب کو ننگے پیر اور ننگے بدن اور غیر مختون جمع کیا جائے گا۔“ کما بدانا اول خلق نعیدہ ”جیسے کہ ہم نے اول دفعہ پیدائش کی تھی اسی طرح دوبارہ کریں گے۔

اور قیامت کے دن سب سے پہلے جسے کپڑا پہنایا جائے گا وہ ابراہیم خلیل اللہ ہوں گے۔ ابن حجر فرماتے ہیں: ”جو لوگ موت کے بعد ننگے پیر، ننگے بدن اٹھائے جائیں گے ان کے پاس باغات کہاں سے آئیں گے کہ وہ انہیں اونٹنیوں کے بدلے دے دیں۔ (۲)“ چنانچہ معلوم ہوا کہ یہ حشر قیامت سے قبل دنیا ہی میں واقع ہوگا، اور جو شخص اس کے خلاف رائے رکھتا ہو وہ حق کی مخالفت پر آمادہ ہے۔

والله تعالى اعلم

(۱) صحیح بخاری، ”کتاب الرقاق، باب الحشر“ (۳۷۷/۱)۔

(۲) ”فتح الباری“ (۳۸۲/۱)۔

خاتمہ:

اور یہ بحث کے چند اہم نتائج پر مشتمل ہے جو حسب ذیل ہیں:

- ۱- علامات قیامت پر ایمان رکھنے کا تعلق ایمان بالغیب سے ہے، جس پر ایمان رکھے بغیر کسی مسلم کے ایمان کی تکمیل نہیں ہو سکتی ہے۔
- ۲- علامات قیامت پر ایمان، یوم آخرت پر ایمان رکھنے کا حصہ ہے۔
- ۳- رسول اللہ ﷺ سے جو بھی خبریں ثابت ہیں خواہ وہ متواتر ہوں یا آحاد۔ ان سب پر ایمان لانا اور انہیں قبول کرنا واجب ہے، اور انہیں رد کر دینا جائز نہیں ہے، چنانچہ عقائد صحیح حدیث سے ثابت ہو جاتے ہیں خواہ اس حدیث کا تعلق آحاد ہی سے ہو۔
- ۴- رسول اللہ ﷺ نے اپنی امت کو گزشتہ اور آئندہ رونما ہونے والے واقعات کی خبر دے رکھی ہے، اور آپ کی خبروں میں علامات قیامت کو حصہ دیا فرمایا ہے۔
- ۵- قیامت کا علم ان امور میں سے ہے جسے اللہ تعالیٰ نے اپنے لئے خاص رکھا ہے، اور اس کی اطلاع نہ تو کسی مقرب فرشتے کو دی ہے اور نہ ہی کسی نبی مرسل کو۔
- ۶- عمر دنیا کی تحدید میں کوئی بھی صحیح حدیث ثابت نہیں ہے۔
- ۷- قیامت کی علامات صغریٰ میں سے زیادہ تر نشانیاں ظاہر ہو چکی ہیں اور تھوڑی ہی نشانیاں ایسی ہیں جو باقی رہ گئی ہیں۔
- ۸- قیامت کی علامات صغریٰ کے ظہور سے مراد ظہور کلی ہے جس کا مطلب یہ ہے کہ پوری علامت کا ظہور اس قدر مستحکم ہو جائے کہ اس کا مقابل نادر ہی نظر آئے۔
- ۹- کسی چیز کے علامات قیامت میں سے ہونے کا مطلب یہ نہیں ہے کہ وہ ممنوع ہے، بلکہ علامات قیامت حرام، واجب، مباح اور خیر و شر پر مشتمل ہوتی ہیں۔

۱۰- قیامت کی علامات کبریٰ میں سے ابھی تک کوئی بھی علامت ظاہر نہیں ہوئی ہے۔
 ۱۱- جب قیامت کی علامات کبریٰ میں سے پہلی نشانی ظاہر ہو جائے گی تو دوسری نشانیاں اس طرح پے درپے ظاہر ہوں گی جیسے لڑی میں پروئے ہوئے دانے ایک دوسرے کے پیچھے آتے ہیں۔
 ۱۲- قیامت کی نشانیوں میں سے جو کچھ ظاہر ہو چکی ہیں وہ نبی ﷺ کا معجزہ اور آپ کی نبوت کی نشانیوں میں سے ہیں کیونکہ آپ نے جس طرح مختلف اشیاء کے واقع ہونے کی خبر دے رکھی ہے وہ اسی طرح واقع ہوئی ہیں۔

۱۳- علامات قیامت میں سے بہت سی نشانیوں کا ظاہر ہونا اس عالم کی ویرانی کی دلیل ہے اور ان سے پتہ چلتا ہے کہ دنیا کی انتہا قریب آچکی ہے، یہ نشانیاں موت کی ان علامات کی طرح ہیں جو مرنے والے پر ظاہر ہوتی ہیں۔

۱۴- توبہ کا دروازہ اس وقت تک کھلا ہے جب تک کہ آفتاب مغرب سے طلوع نہیں ہو جاتا، اور جب آفتاب مغرب سے طلوع ہو جائے گا تو یہ دروازہ قیامت تک کے لئے بند ہو جائے گا۔
 ۱۵- آفتاب کے مغرب سے طلوع ہونے کا مطلب یہ نہیں ہوگا کہ قیامت قائم ہوگئی بلکہ اس کے بعد بھی دنیا کے کچھ امور بیع و شراء وغیرہ ہوں گے۔

۱۶- قیامت کی علامات کبریٰ میں سب سے آخری نشانی اس آگ کا نکلنا ہے جو لوگوں کو شام کی طرف جمع کرے گی اور یہ حشر قیامت سے پہلے دینا ہی میں واقع ہوگا۔
 ۱۷- قیامت بدترین لوگوں پر ہی قائم ہوگی۔
 ہم اللہ تعالیٰ سے عافیت کے طلب گار ہیں۔

والله تعالى اعلم۔

والحمد لله رب العالمين وصلى الله على نبينا محمد وعلى آله وصحبه

وسلم تسليما كثيرا۔

۲۰۰۳/۳/۲۱

۱۷/محرم الحرام ۱۴۲۴ھ

بسم الله الرحمن الرحيم

صوبائی جمعیت اہل حدیث ممبئی اپنے مقصد و جوہر اور مشن کی تکمیل میں بحمد اللہ بساط بھر سرگرم عمل ہے اور خالص اسلام (کتاب و سنت) کی نشر و اشاعت، دعوت الی اللہ، اصلاح نفوس، اصلاح ذات البین اور تعلیم و تربیت سے متعلق سرگرمیوں میں اپنا کردار نبھانے کی بھرپور سعی کر رہی ہے۔

ذیل میں اس کی سرگرمیوں کا ایک خاکہ پیش کیا جا رہا ہے۔

☆ ماہانہ تربیتی اجتماعات کا انعقاد۔

☆ جلسے

☆ انفرادی ملاقاتیں اور دعوتی دورے۔

☆ ہینڈ بل، اشتہارات اور کتابوں کی اشاعت۔

☆ ہینڈ بل، اشتہارات اور کتابوں کی اشاعت۔

☆ مفت کتابوں کی تقسیم۔

☆ مکاتب کا ماہانہ تعاون۔

☆ ضرورت مند افراد کا تعاون۔

☆ مصائب و حادثات سے دوچار پریشان حال لوگوں کا تعاون۔

☆ نزاعات کے تصفیہ کے سلسلے میں تنگ و دو۔

☆ دعا کی تربیت کا اہتمام وغیرہ۔

دینی شعور رکھنے والے تمام غیرت مند افراد سے دردمندانہ اپیل ہے کہ وہ مذکورہ مشن کی تکمیل

میں جمعیت کا بھرپور تعاون فرمائیں۔ جزا ہم اللہ خیرا۔

بِسْمِ اللّٰهِ الرَّحْمٰنِ الرَّحِیْمِ

صوبائی جمعیت اہل حدیث ممبئی اپنے مقصد و جوہر اور مشن کی تکمیل میں بحمد اللہ بساط بھر سرگرم عمل ہے اور خالص اسلام (کتاب و سنت) کی نشر و اشاعت، دعوت الی اللہ، اصلاح نفوس، اصلاح ذات البین اور تعلیم و تربیت سے متعلق سرگرمیوں میں اپنا کردار نبھانے کی بھرپور سعی کر رہی ہے۔ ذیل میں اس کی سرگرمیوں کا ایک خاکہ پیش کیا جا رہا ہے۔

• ماہانہ تربیتی اجتماعات کا انعقاد۔

• جلسے۔

• انفرادی ملاقاتیں اور دعوتی دورے۔

• ہینڈ بل، اشتہارات اور کتابوں کی اشاعت۔

• مفت کتابوں کی تقسیم۔

• مکاتب کا ماہانہ تعاون۔

• ضرورت مند افراد کا تعاون۔

• مصائب و حادثات سے دوچار پریشان حال لوگوں کا تعاون۔

• نزاعات کے تصفیہ کے سلسلے میں تگ و دو۔

• دعا کی تربیت کا اہتمام وغیرہ۔

دینی شعور رکھنے والے تمام غیرت مند افراد سے دردمند دانہ اپیل ہے کہ وہ مذکورہ مشن کی تکمیل

میں جمعیت کا بھرپور تعاون فرمائیں۔ جزاھم اللہ خیرا۔